

ফেৰেংগাদাও



মেদিনী চৌধুৰী



কিৰণ প্ৰকাশন

ধেমাজি

ফেৰেংগাদাও

PHERENGADAO :

A novel where few episodes of the life of Kalaguru Bishnu Prashad Rabha are incorporated, written by Medini Choudhuri and Published by Sri Nava Kalita, Kiran Publication, Ratanpur, Dhemaji-787057 Price-125.00


প্ৰকাশক : নৱ কলিতা
কিৰণ প্ৰকাশন
ডি.কে. মাৰ্কেট, ধেমাজি-৭৮৭০৫৭
:

পুনৰ মুদ্ৰণ : ২০০৪ চন
২০০৯ চন

বেটুপাত : অৰুণ নাথ

মূল্য : ১২৫.০০ টকা

মুদ্ৰণ : ধেমাজি বুক ষ্টল এণ্ড অফ্‌চেট্‌ প্ৰিণ্টাৰ্ছ
ৰতনপুৰ, ধেমাজি - ৭৮৭০৫৭
দূৰভাষ : ৯৪৩৫০-৮৯৩৭৭



চৌধুৰী, ধৰ্ম স্বৰ্গিয়াৰী, গোবিন্দ কলিতা, কমলা
মজুমদাৰ, হৰিদাস ডেকা, শৈলেন মেধি, চন্দ্ৰ ডেকা
প্ৰমুখ্যে জনদিয়েকৰ কথা মোৰ মনলৈ আহিছে।
নিকপমা দেৱী, অনুপমা ভট্ট, অনিল চৌধুৰী, কনকসেন
ডেকা, খগেন বৰবৰুৱা, তিলক হাজৰিকা এনেদৰে
আৰু বহুতৰ পৰা সহায় পাইছিলোঁ। অলৈ তলৈ যাওঁতে
নিজৰ গাড়ীৰে বিভিন্ন সময়ত মোক সহায় কৰিছিল
শ্ৰীমান মহেন্দ্ৰ ডেকা আৰু মহাদেৱ ডেকাই।

এই স্মৃতি আৰু বিন্ধুত আটাইলৈকে মোৰ
আন্তৰিক শলাগ ৰ'ল। শ্ৰদ্ধাভাজন সদৌটিলৈকে মই
শ্ৰদ্ধাৰ শৰাই আগবঢ়ালোঁ।

মেদিনী চৌধুৰী

২৬ মাৰ্চ, ১৯৮২

যেহেতু

মোৰ কথা

প্ৰথমেই খোকোজা লগাৰ কথা কিতাপখনৰ নামটো লৈ। কিতাপখন লেখিবলৈ লওঁতে নামটোৰ কথা ভবাই নাছিলোঁ। প্ৰথম দুটামান অধ্যায় শেষ কৰি উত্তৰ কামৰূপ আৰু গোৱালপাৰাৰ কেতবোৰ ঠাইলৈ বুলি ওলাইছিলোঁ। টিহু দীঘেলীত ছমেদ মাষ্টৰ আৰু ৰতি স্বৰ্গিয়াৰীক লগ ধৰিবলৈ গলোঁ। যি গৰাকী অলোক সামান্য ‘ঝঞ্জাবিজয়ী আত্মাৰ গৰাকী’ শিল্পীৰ জীৱনৰ কেতবোৰ ঘটনাৰ আশ্ৰয় লৈ উপন্যাসখন লেখিবলৈ লৈছিলোঁ, এই দুগৰাকী ব্যক্তি তেখেতৰ সংগ্ৰামী জীৱনৰ বিভিন্ন ঘটনাত জড়িত আছিল। স্বৰ্গিয়াৰীয়েই পোন প্ৰথমে কৈছিল নামটোৰ কথা। কিদৰে সংগ্ৰামী যুৱক- যুৱতীয়ে মৰম আৰু শ্ৰদ্ধাৰে শিল্পী গৰাকীৰ নাম ধৈছিল “ফেৰেংগাদাও আবৌ” বুলি। ফেৰেংগাদাও মানে ফেঁহু চৰাই। এই বিধ চৰায়ে ওখ গছৰ ডালত বহে আৰু সুন্দৰ সুৰীয়া মাতেৰে পুৱা ধলফাট দিয়াৰ আগতেই শুই থকা মানুহৰ দিনটোৰ বাবে সচেতন কৰি তোলে। পিচে কিতাপখনত হয়তো সেই মহান শিল্পীজনাৰ এই পোছাকী নামটো লোৱাই সাৰ হ’ল। মোৰ অন্ধমতাৰ বাবেই যিদৰে লেখিম বুলি

কল্পনা কৰিছিলোঁ তেনেদৰে লেখা হৈ নুঠিল। কত
 অলেখ গাওঁ, অজস্র পৰিয়ালৰ কিমান অগণন মানুহে
 যে শিল্পী জনাক জানে, অন্তৰেৰে ভাল পায়, শ্ৰদ্ধা কৰে।
 তেনে প্ৰত্যেকৰে ওচৰলৈ গৈ লেচেৰি বুটলি লেখিবলৈ
 যোৱাহেঁতেন মোৰ এই জনমত লেখাই নহ'লহেঁতেন।
 গতিকে বহু সময়ত মনে সজা ঘটনাৰ আশ্ৰয় লব
 লগীয়াত পৰিছোঁ। উপন্যাস লেখিছোঁ যেতিয়া য'তেই
 অসুবিধাত পৰিছোঁ তাতেই স্বাধীনতা লৈছোঁ।
 শিল্পীজনাৰ কি হ'ল ক'ব নোৱাৰো। কিন্তু কিতাপখনৰ
 আদিৰ পৰা অন্তলৈকে নিৰপেক্ষভাবে কাহিনীবোৰ
 উপস্থাপন কৰাৰ চেষ্টা কৰিছোঁ। তেওঁৰ প্ৰতি মোৰ গভীৰ
 হৃদয়তাই মাজতে কৰবাত হয়তো বিশ্বাসভংগও
 নকৰাকৈ ধকা নাই। তাৰ বাবে নিশ্চয় মই ক্ষমাৰ পাত্ৰ।
 কিতাপখনৰ বাবে সমল গোটোৱাৰ সময়ত মই যাৰে
 ওচৰ চাপিছিলোঁ, তেওঁৰেই আন্তৰিকতাৰে সহায়
 কৰিছিল। আটাইৰে কথা মোৰ এতিয়া মনত পৰা নাই,
 পৰাটো সম্ভবো নহয়। মাত্ৰ বাডাৰ হৃদয়তম বন্ধু গোপাল
 দাস, ৰতি স্বৰ্গিয়াৰী, অৰবিন্দ ঘোষ, কমল নাৰায়ণ

প্ৰকাশকৰ একাষাৰ

“ফেৰেংগাদাও” লেখক স্বৰ্গীয় মেদিনী চৌধুৰী ছাৰক অসমৰ পাঠক সমাজত নকৈ চিনাকি কৰি দিয়াৰ প্ৰয়োজন নাই। ফেৰেংগাদাও কিতাপখন তেখেতে ১৯৮২ চনতে প্ৰথম প্ৰকাশ কৰি উলিয়াইছিল। আমাৰ দুৰ্ভাগ্য যে তেখেতৰ জীৱিত কালত কিতাপখন প্ৰকাশ কৰিব নোৱাৰিলো। তথাপিও তেখেতৰ সহধৰ্মীনি শ্ৰীযুতা চৌধুৰী বাইদেউৰ সং দিহা পৰামৰ্শ আৰু অনুমতি পাই কিতাপখনি পুনৰ ছপা কৰিবৰ বাবে কাক পাতি লৈ পঢ়ুৱৈৰ বাবে বজাৰত মুকলি কৰি দিয়া হ’ল। আশা ৰাখিছো পঢ়ুৱৈ সমাজে কিতাপখনি আগতকৈয়ো বেছি মৰম চেনেহেৰে আদৰি ল’ব।

সদাশয় সুধী সমাজে কিতাপখনিত বৈ যোৱা ভুল ভ্ৰুটিসমূহ আঙুলিয়াই দিলে আমি কৃতাত্ম হ’ম।

— প্ৰকাশক

ফেব্রুয়ারি ১৩

আনদিনাখনৰ দৰেই বেলআলিটোতে সি বহি ললেহি। তাৰ পিচপিনে কিলৰ দাঁতিৰ পথাৰখন জুপুকা মাৰি অ'ত ত'ত বহি থকা বগলী জাকেৰে চ'তমহীয়া শিমলুতলৰ বহল ঘাঁহনি এডবা যেন দেখা গৈছিল। কাৰতে পানী জিয়েলিত কোঢ়াল কৰি ঘাঁহ কাটি থকা ঘোঁৰাআলাকেইটাকো বগলীজাকে ভয় কৰা নাছিল।

সি অৱশ্যে সেইবোৰলৈ মন কৰা নাছিল। তাৰ মন ভাৰাক্ৰান্ত হৈ পৰিছিল নানান দুশ্চিন্তাৰে। হেমন্তৰ নিকট ব'দজাকৰ আমেজকো সি পাহৰি গৈছিল সেই মুহূৰ্ত্তত। সি তন্ময় হৈ আছিল অনুপমাৰ কথাকে ভাবি।

আনদিনাৰ দৰে হোবাহলে সিহঁতৰ জুপুৰীটোৰ পদূলিমুখৰ বহল শিলচটাতে কিয়াকিবি ইটো সিটো কৰাৰ অজুহাতত অনুপমাই তাৰ বাবেই আহ্বাহেৰে বাট চাই থাকিলহেঁতেন। মাজে মাজে তাৰ চকুৰে চকুৰে পৰিলে অৰ্থবহু ইহাঁহি মাৰি সোনকালে উভতি যাবলৈ বুলি হাত বাউলি দি মাতিলেহেঁতেন তাক। আজি কিন্তু তাইক সি এবাৰো পদূলি মুখলৈ অহা দেখা নাই। তালৈ চোবাটো দূৰৰ কথা।

সি বহুতপৰ একেথৰে বেল আলিৰ কাষে কাষে যোৱা মোটি আলিটোৰ সিটো পাৰে থকা পাহাৰৰ দাঁতিৰ সিহঁতৰ জুপুৰীটোলৈকে চাই থাকিল। তাৰ মনলৈ আহিছিল ঠিক চাৰি বছৰ আগৰ সেই দিনটোৰ কথা। বিদিনা সি প্ৰথম অনুপমাক দেখিছিল আৰু মনতে কল্পনা কৰিছিল তাইক একভাৱে পোৱাৰ।

ভেতিয়া সি আছিল ডলাৰ বগৰী। আজি বনি কৰপেটাত, কলিলৈ হয়তো কলিকতাত, তাৰ দুদিন পাহুত আকৌ কলীত। এনেদৰে সি যি মুহূৰ্ত্তত বসিলে মন বাৰ ভালৈকে ঢপলি

মেলে। সময়-সুযোগ এইবোৰ তাৰবাবে তেতিয়া আছিল একান্ত নিজস্ব।

ঠিক এনে এটা যাযাবৰী জীৱনৰ এক অনিশ্চয় অথচ বিৰতিহীন আবেলি হঠাৎ অনুপমাক সি লগ পাইছিল কলিকতাত। যেন ধুমুহাত দিশহাৰা হোৱা জাহাজ এখনে হঠাৎ ঠেকা খাই স্তব্ধ হৈছিল এক শ্যামল দ্বীপৰ উপকূলত। তাইক প্ৰথম যিদিনা দেখিছিল তাৰ দহদিনমানৰ আগলৈকে সি আছিল কাশীত। তাত সি দুমাহ মানেই আছিল। এদিন স্থানীয় নাট্য সংস্থা এটাৰ উদ্যোগত “বিম্বুৰাভা নাইট” পতা হৈছিল। তাত সি প্ৰদৰ্শন কৰিছিল নৃত্য। সেইদিন ধৰি তাৰ শিল্পীসমাজৰ সি হৈ পৰিছিল মধ্যমণি। চহৰৰ বাটে পথে লাভ কৰিছিল অজস্ৰ গুণমুগ্ধৰ শ্ৰদ্ধা নম্ৰ সঁহাৰি।

তাৰ মগজুৰ সেই পুৰণি পোকটো তেতিয়াও আছিল যিটো পোকৰ কামোৰত শৈশৱতে সি স্বপ্ন দেখিছিল বিবাগী হোৱাৰ। যাৰ উৎপাতত কতো সি সূস্থিৰ থাকিব পৰা নাছিল। কাশীতো হঠাৎ এদিন সেই পুৰণি পোকটোৰ কামোৰত সি অস্থিৰ হৈ পৰিল। আৰু কাকো মাতবোল নকৰাকৈ সেইদিনাই সি উভতি আহিছিল কলিকতা অভিমুখে।

কলিকতা আছিল সেইসময়ত আধুনিক শিল্পী জগতৰ মঞ্চৰ দৰে। কলেজীয়া জীৱনতে কলিকতাৰ অলিগলিৰ সতে তাৰ নিবিড় পৰিচয় ঘটিছিল। গতিকে কলিকতাকে ভৱিষ্যতৰ সংগ্ৰাম ক্ষেত্ৰ কৰি লোৱাৰ বাবে সি মনতে স্থিৰ কৰিছিল অন্ততঃ উভতি অহাৰ মুহূৰ্ত্তত। কলিকতা পাই কিছুদিন ইফাল সিফাল কৰি শেষত ডাফৰিং হাস্পাতালৰ সমুখত ইকনমিক বোৰ্ডিঙত সি থাকিবলৈ ললে। ধনী পাৰ্চী নে ইছদী পৰিয়াল এটাত আবেলি আবেলি গানৰ টিউচন কৰে, গধূলি সংগীতৰ মজলিচ খেদি খেদি কটায় আৰু দোভাগ ৰাতি উভতি আহি বোৰ্ডিঙৰ বিছনাত নোখোৱা নোবোৱাকৈয়ে ক্লান্তিত শুই পৰেহি। সেয়ে আছিল তাৰ কলিকতাৰ দিনপঞ্জী। সেই নিৰুদ্ধিগ্ন, শান্ত দিনপঞ্জীত আউল লগাবলৈ বুলি এদিন হঠাৎ কমল ওলাইছিলহি। তাৰ সুহৃদোপম বন্ধু কমল নাৰায়ণ চৌধুৰী। তাৰ আজিও স্পষ্ট মনত পৰে, তেওঁ সোমানেই তাক প্ৰণাম কৰাত প্ৰথমে সি ধৰিবই পৰা নাছিল কমলক। তেওঁৰ মাতৰাৰ শুনাতেহে মনত পৰিছিল। তেওঁ প্ৰথমেই সুখিছিল—

: গুৰুদেৱ, কেতিয়া পালেহি ?

: অ' কমল ! আহাঁ ভাই, বহাঁ। কোৱাচোন খবৰ কি ? কিমান দিনৰ মূৰত যে দেখিলোঁ তোমাক। জৰ্জিয়া মাৰ্চৰ টিউনটো মনত আছিলে তোমাৰ ?

: সেইটো কেনেকৈ পাহৰিম গুৰুদেৱ ? সেই সুৰটোকে মাউথ অৰ্গেনত প্ৰথম মোক শিকাইছিল। কলিকতা পালেহি কেতিয়া বাক ?

: হ'ল কিছুদিন। চেনাভীলৰ কুৰুক্ষেত্ৰৰ পাছত আমাৰতো দেখাদেখিয়ে হোৱা নাই ? নহয় জানো ?

কমলক দেখি তাৰ মনত পৰিছিল মাউথ অৰ্গেন হাততলৈ যোমানেক হেমৰথ দস্তৰ লগে লগে ঘূৰি ফুৰা ন - দহ বছৰীয়া ল'ৰাটোৰ কথা। সি মৰম কৰি ল'ৰাটোক গুচবলৈ টানি আনি মাউথ অৰ্গেন বজাবলৈ দিছিল। আৰু এসময়ত ল'ৰাজনৰ অপূৰ্ব দক্ষতাত মুগ্ধ হৈ সি জৰ্জিয়া মাৰ্চৰ সুৰটো শিকাই দিছিল। কমলৰ মাত শুনাৰ লগে লগে কিয় জানো প্ৰথমে তাৰ সেই দৃশ্যটোহে মনলৈ আহিছিল। আৰু মনত পৰিছিল কেইবছৰমান আগৰ চেনাভীল বাগিছাৰ

সেই কাহিনীটো। চেনাভীল বাগিছাত কুকৰ্কেট নাটকখন মঞ্চস্থ কৰাৰ উদ্দেশ্যে সিহঁত দুয়োকে বাগিছাৰ বাবুবোৰে আমন্ত্ৰণ কৰি নিছিল। সিহঁত তাতে প্ৰায় এমাহ আছিল। প্ৰায় চাৰি বছৰ আগৰ কথা সেয়া। কমলৰ তেতিয়া আছিল বঢ়াৰ বয়স। এইজন কমলক সেইবাবে প্ৰথম দৃষ্টিতে চিনি পাবলৈ টান হৈছিল। এইয়া কমল চফল ডেকাটো হৈ পৰিছিল। সি কমলৰ যৌবনোচ্ছল মুখখনলৈ চাই হাঁহি হাঁহি সুধিলে—

: তুমি কি কৰিছা আজিকালি ?

: মনোমতী ফিল্মত সংগীত পৰিচালনাৰ দায়িত্ব দিছে ৰোহিনী বৰুৱাই।

: বৰ ভাল কথা। তোমাৰ দৰে গুণী শিল্পী এজনে এনে বিকগনিশ্যন পোৱাত মই অত্যন্ত সুখী হৈছোঁ।

: সেই যশ আচলতে আপোনাৰহে। বাক শুকদেৱ, এ, এচ, এল ক্লাষ্টাৰ কালচাৰেল ফাংকশ্যনলৈ যাব নহয় ?

: নগ'লে জানো শুদাই এৰিব।

সি যাব বুলি জনাৰ পাচত কমল আৰু বেচি পৰ নৰল। সি তেতিয়াই জানিব লাগিছিল, কমলৰ তলে তলে কিবা বিশেষ অভিসন্ধি আছে বুলি। সি কিন্তু জানিছিল ফাংকশ্যনৰ দুদিন পাচত। সেইদিনা ৰোহিনী বৰুৱাই নিজেই আহি ‘মনোমতী’ৰ নৃত্যাংশ পৰিচালনাৰ বাবে তাক চুক্তিবদ্ধ কৰিছিল।

সেইদিনাখনেই আবেলি অনুপমাক সি দেখিছিল। অৰোৰা ষ্টুডিঅ’ত প্ৰবাস খাটি থকা মনোমতীৰ অসমীয়া শিল্পীসকলৰ হাঁহি আনন্দেৰে ভৰা পৰিবেশত একমাত্ৰ বিষয় অথচ বেপৰোৱা মুখৰ অনুপমাজনীক দেখি প্ৰথম দৃষ্টিতেই তাৰ হৃদয় অনুকম্পাৰে সিক্ত হৈ পৰিছিল। তাক দেখি শিল্পীসকলে যেতিয়া আনন্দত উদ্ভাউল হৈ আঙুৰি ধৰিছিলহি, তাইয়েই কেৱল নিঃসহায় সেমেকা হাঁহি এটা মুখত বিৰিঙাই নিজৰ ঠাইত বহি আছিল। তাৰ কাষ চাপি অহা নাছিল। আৰু সেই মুহূৰ্ততে সি অনুভৱ কৰিছিল তাইৰ একাকীত্বৰ এক প্ৰচণ্ড আকৰ্ষণ। যি আকৰ্ষণত তাৰ স্বকীয়তা, তাৰ অহংকাৰৰ সমস্ত প্ৰতিৰোধ অৰ্থহীন হৈ পৰিছিল। সি তেতিয়া আছিল বিপত্নীক। প্ৰথমা ভাৰ্যা প্ৰিয়লতা এঘাৰ বছৰৰ আগতেই ঢুকাইছিল। অনুপমাও আছিল মৃতভৰ্তৃকা। সংসাৰ আৰম্ভ কৰাৰ আগতেই তাই হৈ পৰিছিল সংসাৰচ্যুতা। দুয়ো দুয়োৰে সান্নিধ্য ভাল পাইছিল আৰু তাৰ ওচৰ চাপি অহাত বাধা অনুভৱ কৰাৰ যুক্তি বিচাৰি পোৱা নাছিল।

“মনোমতী”ৰ কাম এদিন শেষ হৈছিল। শিল্পীসকল নিজ নিজ কৰ্মক্ষেত্ৰলৈ উভতি আহিছিল। অনুপমাও উভতি আহিছিল পাণ্ডুৰ জগদীশ বোসে খোলা “ভাইবোন” নামৰ অৰ্কেষ্ট্ৰা পাৰ্টিত পুনৰ যোগ দিয়াৰ উদ্দেশ্যে।

কলিকতাত বৈ গ’ল কেৱল বেকাৰ হতভাগ্য সিহঁত দুজন। সি আৰু কমল। সি গান বঢ়ে, সুৰ দিয়ে, কমলে প্ৰাণ ভৰি গায়। আৰু কাৰ্ত্তিক বাবুক ধৰি চেনোলা কোম্পানীত বেকাৰ্ড কৰে। সেয়ে আছিল সিহঁতৰ জীৱিকাৰ উপায়। আৰু অবশ্যে জীয়াই থকাৰ উপায় আছিল। সেয়া আছিল সিহঁতৰ অদমনীয় আশা আৰু দুৰ্বাৰ মনোবল। সেই দুখৰ ভাগ লবলৈ এবাৰ কি দুবাৰ তাৰ আকুল আহ্বানত ৰব নোৱাৰি অনুপমাও কলিকতা পাইছিলগৈ। সেই আহ্বান অনুপমাৰ কাৰণে আছিল এক হত সন্তানৰে সমুদ্ভূত। তাৰ বাবে কি আছিল সি আজিও নিশ্চিত নহয়।

মাথোন অনুপমাব সান্নিধ্য লাভ কৰাৰ লগে লগে সি অনুভৱ কৰিছিল অসম্ভৱ চুক কোণ উপচি পৰা এক উল্লাস। তাই আঁতৰি আহিলেই অসহ্য নিঃসংগতাই তাক কৰি তুলিছিল শ্ৰিয়মান।

এবাৰ বহুদিন অনুপমা যোৱা নাছিল তাৰ আহ্বান সত্ত্বেও। গতিকে এদিন সি নিজেই আহি পৰিছিল। পুৱাৰে পৰা বিচাৰি বিচাৰি ভৰ দুপৰীয়া পাইছিলহি অনুপমাইঁতৰ সেই নঙলামুখখন ; য'ত শেৰালী ফুলৰ সলনি আছিল এটলীয়া হৈ ওলাই থকা বহল শিলচটা। ক্লান্তিত সেই শিলচটাতে বহি লৈ চিঞৰি চিঞৰি সি অনুপমাক মাতিছিল। বে'লআলি আৰু অনুপমাইঁতৰ জুপুৰীটোৰ মাজৰ বহল মটৰ গাড়ী যোৱা আলিবাটটো তেতিয়া গভীৰ নৈশঙ্কত বুৰ গৈছিল। তাৰ চিঞৰ শুনি অনুপমাই চাদৰত হাত মচি মচি উধাতু খাই বাহিৰলৈ ওলাই আহিছিল। তাক দেখি আচৰিত হৈ সুধিছিল-

: শুকদেৱ যে ? ক'ৰ পৰা ওলালহি এই ভৰ দুপৰীয়াখন

: মহম্মদ কাষ চাপি নগ'ল যেতিয়া পৰ্বতেই কাষ চাপি আহিলৌ।

: ইমান গৰমত শিলচটাত বহিছে কেলেই ? আহক ভিতৰলৈকে। পালেহি কেতিয়া বাক ?

: সেইবোৰ লুৰৰ পাছতো হ'ব। ভাত আছেনে নাই চকত ? পেটৰ নাড়ী ডুক হজম হৈ যাব যেন লগিছে ভোকত।

: ভিতৰলৈ আহক আকৌ ! আলিবাটে ভাত দিম নেকি আপোনাক ?

সি ভিতৰলৈ গৈয়ে দেখিছিল তাই খাবৰ বাবে বাঢ়ি লোৱা থালখন মেৰুৰী এটাই লোলুপ দৃষ্টিৰে ৰখি আছে। দুপৰীয়াৰ ভোকত মানুহজনীয়ে খাবলৈ বাঢ়ি লোৱা থালখনত ভাগ বন্টৰ কথা ভাবি মনটোৱে তাৰ বিদ্ৰোহ কৰি উঠিছিল। কিন্তু তাইৰ মুখলৈ চাওঁতে যেতিয়া সি বুজিলে যে, তাৰ দৰে অতিথি এজনক ইমান সাধাৰণ আয়োজনেৰে অভ্যর্থনা কৰিবলগীয়া হোৱাৰ আশংকাত তাই চিন্তিত হৈ পৰিছে, সি তাইৰ মনটো সহজ কৰি দিয়াৰ উদ্দেশ্যে ক'লে-

: দিয়া, যি আছে সেয়ে হ'ব। চকত আৰু ভাত আছেনে নাই ?

: মাত্ৰ ভাতহে আছে অকণ।

: আনা সেইখিনিকে।

সি পৰিবেশটো তৎক্ষণাৎ ইমান ঘৰুৱা কৰি পেলাইছিল যে অনুপমাই স্বচ্ছন্দে নিজৰ কাহীৰ পৰা অকণ ভাত আৰু আলুপিটিকাৰে তাৰ বাবে থাল এখন সাজু কৰি দি নিজে তাৰ কাষতে খাবলৈ বহি গৈছিল।

অনুপমাব ঘৰখনত দ্বিতীয় ব্যক্তি আছিল হৰেশ। তাইৰ ভায়েক। কোনোবা মহাজনৰ টেক্সি চলায়। সেইদিনা যাত্ৰী লৈ ভায়েক কোনোবা দুৰৰ ঠাইলৈ গৈছিল। বাতিও উভতি আহিব পৰা নাছিল।

বাতি খাই বই জুপুৰীটোত কেৱল তাৰ সতে অকলে ওকলগীয়া হোৱাত স্বাভাৱিকতেই অনুপমাই অকণ আড়ষ্টতা বোধ কৰিছিল।

সেইদিনা বাতিৰ পাচত সি মনে মনে স্থিৰ কৰিছিল তাত নিগাজিভাৱে কিছুদিন থকাৰ। অনুপমাজনীয়েও আপত্তিৰ কোনো কাৰণ বিচাৰি পোৱা নাছিল।

কথাবোৰ ভাবি ভাবি ইমান মন হৈ পৰিছিল যে চাইকেল আৰোহীজনে তাৰ একেবাৰে

গাৰ কাষতে চাইকেলৰ পৰা নমাতহে সি পৰিবেশৰ প্ৰতি সচেতন হৈ পৰিছিল। আগন্তুকজনে কোনো পাতনি নেমেলাকৈ সুধিলে —

: আপুনি বিমুখাভা নহয়নে ?

: হয়। আপুনি ?

: মই গোবিন্দ কলিতা। ইয়াতে আপোনাক এনেদৰে সদায় বহি থকা দেখোঁ। ইয়াত বহি বহি নিতউ আপুনি বাক কি কৰে ?

: সৌ ঘোঁৰাআলাকেইটাৰ বাবে বৈ থাকোঁ।

গোবিন্দ কলিতাই কৌতুহলেৰে এবাৰ বিলৰ দাঁতিত ঘাঁহ কাটি থকা ঘোঁৰাআলাকেইটালৈ আৰু এবাৰ তাৰ মুখলৈ চাই পুনৰ সুধিলে —

: মানে ?

: সিহঁত আমাৰ অন্নদাতা।

কলিতাই তাৰ উত্তৰত কৌতুকবোধ কৰি ক'লে স্বগতোক্তি কৰাৰ দৰে —

: যাহক এটা নতুন অভিজ্ঞতা হ'ল। মানুহে ঘাঁহখোৱা এই আপোনাৰ মুখতেই প্ৰথম যি শুনিলাঁ।

কথাষাৰ কবলৈহে পালে তাৰ উদ্ভাস হাঁহিত দাঁতিৰ পথাৰত চৰি থকা কপৌ আৰু কালীৰ জাকে চক খাই উৰি গৈ আঁতৰত বহিল। কলিতাও তাৰ হাঁহিত সমান উচ্ছাসেৰেই যোগ দি ক'লে—

: বেয়া নাপাব দেই, কথাষাৰ ফটুকৰে ওলাই গ'ল।

: বেয়া পাম। ইমান দিনৰ মূৰত অস্ত্ৰৰ উজ্জ্বলি হাঁহৰ সুযোগ দিলে আপুনি।

সি এইবাৰ সহজ হ'বৰ চেষ্টা কৰি ক'লে যে, ঘাঁহ কাটি থকা বিলৰ পাৰৰ মাটিডৰা হ'ল অনুপমাহঁতৰ। নিতৌ ঘাঁহ কটাৰ বাবদ প্ৰতিজন ঘোঁৰাআলাই একোটা হাঁহ চৰতীয়া দি যায়। সেয়ে অনুপমা আৰু তাৰ দিনটোৰ উপাৰ্জন। কলিতাই কঁপালৰ সিৰবোৰ কৌচ খুৱাই চিন্তা কৰিলে—

: অনুপমা কাৰ ঘৰৰ বাক ?

: তেওঁ কাৰো ঘৰৰ নহয়। সউ জুপুৰীটো যে দেখিছে, তাতে তেওঁ থাকে ; ঘৰৰ তেওঁৰেই মালিক।

বে'লআলিৰ কাৰেদি সমান্তৰাল ভাবে যোৱা মোটৰৰ আলিবাটটো পাৰ হৈ সিটো পাৰে পাহাৰৰ দাঁতিত থকা অকলশৰীয়া জুপুৰীটোলৈ কলিতাৰ দৃষ্টি আকৰ্ষণ কৰাৰ লগে লগে তেওঁ উদ্বেলিত হৈ উঠিল—

: অঁ সেই ফুলবাৰীজনী যে ? দেখিবলৈ বৰ ধুনীয়া যে ? গান গায়, ভায়েকটো যে ড্ৰাইভাৰ ? ভায়ে নহয় জানো ? আপুনি তাহিৰ লগতে থাকে ? বৰ ভাল হৈছে, বৰ ভাল হৈছে।

কলিতাই যে কিহঁত ইমান ভাল হোৱা দেখিলে বুজিব নোৱাৰি তেওঁৰ মুখলৈ সি ভেৰা লাগি চাই ব'ল। নিজৰ ভুলটো অনুভৱ কৰি তেওঁ কাম আছে বুলি কৈ তাৰ প্ৰকাশ্য সহাবলৈ বাট নাচাই লৰালৰিকৈ ওচি গ'ল।

কলিতাৰ শেষ মন্তব্যৰ তাক আকৌ চিন্তাৰ পাকঘূৰণিত সুমাই দিলে। সিতো সঁচাকেই

আশা কৰিছিল ভালেই হ'ব বুলি। শিল্পীৰ জীৱনত সৃষ্টিৰ কাৰণে এক নিৰাপদ পৰিবেশৰ প্ৰয়োজন সি পাব বুলি। মনে মনে সি কল্পনাও কৰিছিল অনুপমাৰ সতে লগ লাগি নব নব সৃষ্টিৰ উদ্ভাদনাত মগ্ন হৈ পৰাৰ। আৰু অনুপমাজনীয়েও বেচেৰী তাৰ সুখৰ কাৰণে, তাৰ সাফল্যৰ কাৰণে দিবলৈ বাকী বখা নাই।

চাওতে চাওতে তাৰ জীৱনৰ সুদীৰ্ঘ পয়ত্ৰিশটা বছৰচোন বতাহত উৰি যোৱা শুকান পাতৰ দৰে ভৰিৰ তলেদি সৰকি গ'ল। অথচ জীৱনৰ আটাইতকৈ প্ৰতিশ্ৰুতিপূৰ্ণ সময়খিনিতে তাৰ একোটোৱেই নহ'ল। সৃষ্টিৰ উদ্ভাদনাত মগ্ন হওঁতেই গ'ল, সৃষ্টি কিন্তু নহ'ল।

অনুপমাৰো সেয়ে দুখ। এটা জঠৰ বিকলাংগৰ দৰে দিনৰ পাচত দিন সামান্য কেইটামান পইচাৰ কাৰণে গৰীৱ ঘোঁৰাআলাকেইটাৰ ওচৰত হাত পতা! এইখিনি কৰিবলৈকে তাৰ দৰে মানুহ এটা জীয়াই থাকিব লাগিব! তাই সেই প্ৰশ্নটোকে কৰিছে আজি কিছুদিনৰ পৰা। তাইৰ কষ্ট স্বীকাৰ, তাইৰ ত্যাগৰ মূল্য বিচাৰিছে তাৰ ওচৰত। আগদিনাখনৰ পৰা অভুক্ত থকাৰ দুখতে সি ঘৰৰ পৰা ওলাই অহাৰ মুহূৰ্ত্ততো তাক তাই স্পষ্টভাৱে সেই প্ৰশ্নটোকে কৰিছে। প্ৰশ্নৰাৰে এক মূৰ্ত্তিমন্ত বাক্য হৈ তাৰ চাৰিওপিনে অহৰহ বিৰাজ কৰিছে। কিন্তু তাৰ কোনো উত্তৰকে সি এই মুহূৰ্ত্তলৈকে ভাবি উলিয়াব পৰা নাই।

জুপুৰীটোৰ পদূলি পোৱাৰ লগে লগে অনুপমাক লগ পোৱাৰ আশংকাত তাৰ মূৰটো গৰম হৈ যোৱা যেন অনুভৱ কৰিলে। শিলচটাৰ দাঁতিৰ ছাঁয়াঘন শৌৰা গছজোপাৰ পৰা এজনী কপৌ উৰি গৈছিল পাহাৰৰ ভিতৰলৈ। মতা কপৌ এটাই ওচৰৰ শিলিখা জোপাত পৰি কপৌ জনীয়ে ধৰা নিদিয়া দুখতে ৰুগ দি আছিল অকলে অকলে। সন্তপ্ৰণে ছমুনিয়াহ এটা কাটি শিলচটাৰ মাজত থিয় হৈ চাৰিওপিনে সি চালে। জুপুৰীৰ দুৱাৰখনত চকু পৰাৰ লগে লগে সি ভক্ত হৈ ৰৈ গ'ল। দুৱাৰত বাহিৰৰ পিনৰ পৰা হেঙাৰডাল লগাই থোৱা আছিল।

অনুপমা ঘৰত নথকা দেখি সকাহ পোৱাতকৈও সি বেছি হ'ল আচৰিত। মনতে অকণ তাৰ কৌতূহলো হ'ল। □□

কৌতুহল তাৰ ঘনীভূত হ'ল। অনুপমাক নেদেখাৰ বাবে নহয়। এইবাৰ আকৌ অনুপমাক দেখিহে। কেৱল যে কৌতুহলেই হ'ল এনে নহয়; বিস্ময়ত সি অভিভূত হৈ পৰিল।

ঘৰৰ দুৱাৰ বন্ধ দেখি সি নঙলামুখেদি আলিবাটটোলৈ চাই পঠিয়াইছিল। চাই যি দেখিলে, সি নিজৰ চকুকে বিশ্বাস কৰিব পৰা নাছিল। চাদৰৰ আচলত এটোপোলা কিবা, মুখত এমোকোৰা হাঁহি আৰু খোজত বে'পৰোৱা চঞ্চল, ভংগীৰে অনুপমাজনীক ঘৰৰ পিনলৈ আহি থকা দেখি তাৰ মনত সঞ্চাৰিত হৈছিল যুগপৎ কৌতুহল আৰু অবিশ্বাস। সি অৱাক বিমুগ্ধ বিস্ময়েৰে তাই অহাৰ পিনেই চাই ব'ল।

কি হ'ল? কিবাচোন অচিনাকি কাৰোবাক দেখাৰ দৰে ভেৰা লাগি চাই আছে মোৰ মুখলৈ।

: তোমাক এই ৰূপত মোৰ অচিনাকি যেনেই লাগিছে।

তাৰ বিক্ৰমৰ প্ৰত্যুত্তৰত তাই হাঁহি হাঁহিয়েই ক'লে—

: মই হাঁহি হাঁহি অহা দেখি নহয় জানো? দুখীয়া হলোঁ বুলি কোনোদিন আমি নেহাঁহিমেই নে?

: কালি গধূলিলৈকে আমাৰ অৱস্থা পিচে তেনেই আছিল।

: আজি নহয়।

কথাৰাৰ কৈয়ে মেকুৰীয়ে মৰম লগাবলৈ গাটো ঘঁহি দিয়াৰ দৰে তাইও তাৰ গাতে গা লগাই পাৰ হৈ গ'ল। বহল শিলচটাত উঠি চেণ্ডেলৰ ধূলিবোৰ জোকাৰি ললে আৰু তাৰ পিনে ঘূৰি চাই দৰত সোমাল। ভেতিয়াহে সোধাৰ বাবে অৱকাশ যেন পালে এনেদৰে সি সুধিলে—

: কলৈ গৈছিলো অনু?

: কিয়? আনদিনা যলৈকে যাওঁ। মোহিনী ঘোষৰ দোকানলৈ।

ভিতৰত বিভিন্ন টেমা খোলাৰ শব্দত অনুপমাই আৰু কিবা কৈছিল যদিও সি শুনা নাছিল। অৱশ্যে টেমাৰ শব্দতে সি জানিছিল অনুপমাই দোকানৰ পৰা কি আনিবলৈ গৈছিল।

তালি থোৱা দালি-চাউলৰ শব্দ শুনাৰ লগে লগে কাৰো আগত প্ৰকাশ কৰিব নোৱাৰা দুৰ্বোৰ এটা সন্দেহে তাৰ মন ছায়াছন্ন কৰি ভুলিলে। হঠাৎ দেহ-মনত তাৰ অসম্ভৱ ক্লান্তি বোধ হ'ল। ঘৰৰ ভিতৰত সোমাবলৈ তাৰ সাহস নহ'ল। কোনেও নেদেখাকৈ কৰবাত লুকাই থাকিবৰ তাৰ মন গ'ল। সি শৌৰাগছজোপাৰ ছাঁত ফুটুকানি এজোপাৰ আঁৰত বহি ললে। পুনৰ সোমাই পৰিল চিন্তাৰ গভীৰ আবৰ্ণত।

খন্তেক পাচতে অনুপমাৰ চিঞৰত সি সজাগ হ'ল।

: হেৰি ক'ত গ'ল আপুনি? মানুহজন যে ক'লৈ যায়। নোৱাৰি আৰু কি যে চুটখৰে থোৱা মানুহ; এক ধনীঠামানো যদি একোঠাইতে থিৰেৰে থাকিব পাৰিলেহেঁতেন। এইভৰ দুপৰীয়াখন চৰাই-চিৰিকতিয়েও গছৰ ডালত থিতাপি লৈছে। অ' এইয়া দেখোন ইয়াতে; মই মানুহজনীয়ে চিঞৰি গছৰ পাত সৰালোঁ আপোনাৰনো কাণতেই সোমোৱা নাইনে মাতবাৰ? তাই তাৰ গহীন মুখভাৱলৈ স্নেহপ নকৰি তাৰ হাতত ধৰি টানি উঠাবলৈ চেষ্টা কৰি ক'লে—

: আহকচেন চকহি। মই পিচে আজি জগৰো লগালোঁ।

সি ইমান পৰে প্ৰকাশ কৰিব নোৱাৰা সন্দেহটোৰ আপোনা- আপুনি বাট মুকলি হোৱাৰ আশা দেখি ঘণ ক'ব সুধিলে—

: বস্তুবোৰ আনিবলৈ পইচা ক'ত পালা?

তাৰ প্ৰশ্নবাৰ হঠাৎ ধমকনিৰ দৰে শুনা গ'ল। অনুপমাই ক্ৰন্তেকৰ বাবে ভ্ৰান্তিত হৈ তাৰ মুখলৈ চালে আৰু অকণ উত্থাৰে ক'লে—

: খোষ দোকানীয়ে কিবা মোৰ মুখলৈ চাই মাগনাই বস্তু দিয়া যেন পাইছে নেকি?

: তোমাৰ মুখলৈ চাই কেৱল খোষ দোকানীয়েই নহয় পৃথিৱীৰ আৰু বহুতেই দিব; তেনে বস্তু কিয়, সৰ্বস্ব দিবলৈকো প্ৰস্তুত হ'ব।

এইবাৰ অনুপমাৰ হাঁহি উঠি গ'ল। তাইক হাঁহি উঠা দেখি খণ্ডতে হাতৰ মুঠিত থকা ঘোঁৰাআলাৰ পৰা পোৱা পইচাকেইটা সি দলিয়াই দিলে। আৰু ভোৰ ভোৰাই কৈ গ'ল যে, যদি পইচা দিয়া বন্ধু ইমানেই আছে তাইৰ, সি কিয় লাজ মান কাটি কৰি থৈ নিতউ ঘোঁৰাআলাকেইটাৰ তাত হাত পাতি বৰণীয়া হয়।

বহল শিলচৰত সশব্দে পৰা পইচাকেইটালৈ চাই অনুৰে এইবাৰ সহজ ভাৱে ক'লে—

: মোৰ সঁচাকে নিতান্ত অন্যায় হৈছে। মইও নিৰুপায়ত পৰিহে কৰিবলগীয়াত পৰিছোঁ। সেইবাবেই আজি মোৰ মনটো বৰ মুকলি লাগিছিল। ইমান দিনৰ মূৰত আপোনাৰ পইচাবে আজি মই বস্তু কিনিছিলোঁ। ঠিক আছে, দিয় বাক আপোনাৰ পইচা ঘূৰাই। আপুনি চিন্তা নকৰিব।

শেষৰ পিনে অনুপমাৰ কথাবোৰ অকণ আবেগ জড়িত যেন শুনা গৈছিল। সি স্বাভাৱিক হ'বৰ চেষ্টা কৰি কৈছিল—

: চোৱা অনুপমা, মই একেবাৰে নিষ্ঠুৰ মানুহ। মৌলেক্যে যে কোনোবাই কেতিয়াবা টকা পঠিয়াব পাৰে, সেইটো মোৰ কল্পনাৰ অতীত। মোৰ পইচাবে প্ৰথম ভূমি বস্তু কিনা শুনি মোৰ আনন্দ হোৱা উচিত আছিল। কিন্তু জনা, মই আনন্দিত হোৱাই নাই, বৰকৈ হালয় মোৰ

দৰ্শ হৈছে। তোমাৰ কথা মই বিশ্বাস কৰিবলৈকেই টান পাইছোঁ।

তাৰ বিমৰ্ষ মুখখন দেখি তাই তাৰ ওচৰত সন্মুখলৈ নভবা নিচিনাকৈ কথাবোৰ কোৱাৰ কাৰণে। তাৰ পাচত তাই কৈ গ'ল তাৰ বাবে ডেকা কেইজনমানে টকা দি যোৱাৰ কাৰ্হীনটো।

সি ওলাই যোৱাৰ অলপ পাচতে কেইজনমান ডেকা ল'ৰা আহিছিল। তাৰে এজন আছিল গোপাল দাস। তেওঁ দুমাহমানৰ আগতে তাক ৰঙিয়াৰ কৰিহা নে ক'ত কিবা এখন ছাত্ৰ সভালৈ নিমন্ত্ৰণ কৰি লৈ গৈছিল। ডেকা কেইজনে আহি তাক বিচাৰিলে। তাই কিন্তু সি যে ঘোঁৰাআলাকেইটা চাবলৈ গৈছে তেওঁলোকৰ আগত সেইকথা কবলৈ ভাল নাপালে।

শেষত তেওঁলোকে তাইকেই কৈ গ'ল যে, সি দুদিন পাচত পলাশবাৰীৰ পিনে এখন মিটিঙলৈ যাব লাগিব। মানুহ আহি তাক লৈ যাবহি। যাবৰ সময়ত ডেকা কেইজনে কিছৰাৰ খৰচৰ বাবদ টকা দহোটা দি থৈ গ'ল। টকাটো পাই তাই ভাবিলে যে, ইমান দিনে সিহঁতে, তাইৰ মাটিৰ অৰ্জনেৰে খালে, আজি যেনিবা তাৰ অৰ্জনেৰেই খোৱা যাওক।

: মই সঁচাকে জগৰ লগালোঁ নহয় ?

সি গহীন ভাৱে ক'লে—

: জগৰ জানো হোৱা নাই ? মোৰ টকা, অথচ মোক নোসোধাকৈ খৰচ কৰিছা ?

: তেন্তে মোক শাস্তি দিয়ক।

: শাস্তিতো দিবই লাগিব। চাওঁ বুলি সি তাইৰ হাতত ধৰি টান মাৰি কোচত পেলুই লৈ জখম মখে চুমা খালে। বুজি বুজি এবাৰ উজাল মাৰি তাই মুক্ত কৰি ললে নিজকে আৰু কৃত্ৰিম ৰোষেৰে ক'লে তাৰ পিনে পোন্ধৰাকৈ চাই—

: বলিৱালিখন কৰিবলৈ জেগা পোন্ধা নাই নহয় ? আলিবাটেদি ঘোঁৰা মানুহবোৰৰ চকু নাইকিয়া হ'ল বুলি ভাবিছে নেকি ? সিহঁত অন্ধ নহয় ?

: সিহঁত হয় নে নহয় নাজানো। মই কিন্তু অন্ধ হৈ পৰিছোঁ।

: কিয়বা আকৌ অন্ধ হ'ল ?

: তোমাৰ স্নেহত।

: নে লেবেলা সাদৰত ?

: মই ক'ত যাব লাগিব বোলে ?

: পলাশবাৰীৰ পিনে।

: সেইটোতো বুজিছোঁ। পলাশবাৰীৰ পিনে ক'ত ?

: মই কি জানো সেইবোৰ ?

: টকা তেন্তে ৰাখিলা কেলেই ?

: নাৰাখিলে ঐতিয়াও ঘূৰাই দিব। মোৰো কি ? মই যাওঁগৈ। ইয়াতে মুখ চুপতি মাৰি থাকিলে মোৰ গা নুজুৱায় নহয়। ইনিয়ে ভাতৰ চকুৰে মাতি আছে।

: অ' ঘোঁৰা ঘোঁৰা। মোৰ বৰ ভোক লাগিছে।

সি জানে, তাৰ ভোক লগা বুলি কলেই তাইৰ চৰ বাগ-অভিমান পানী হৈ যায়। তাৰ কথাবোৰ শুনাৰ লগে লগে তাই কণ্ঠ হৈ দৰৰ পিনে উভতি আহিল আৰু ক'লে—

: য'ক গা ধুই আহকগৈ। আপুনি আহি পায় মানে মোৰ ভাত-দালি হৈয়ে যাব।

: মই আকৌ এই ঠাণ্ডাত গা ধুই মৰিবলৈ কিহে পাইছে?

: কি যে, জ্বলা মানুহ! কালিওচোন ধোৱা নাই গা?

: তাতে কি হ'ল? এয়া হাতে খড়িহে। কেতিয়াবা এনে দিন আহিব, যেতিয়া অভুক্ত অস্বস্ত হৈ দিনৰ পাচত দিন কটাব লাগিব।

তাই তাৰ কথালৈ কাণ দিয়া যেন দেখা নগ'ল। শুকান ফুটুকাৰিৰ ঠাৰি কেইডালমান ভাঙি চিঙি কোচা কৰি লৈ ঘৰত সোমাল।

অনুপমাৰ ভিৰস্কাৰবাৰ শুনি তাৰ মনলৈ আহিছিল শৈশৱৰ অজস্র টুকুৰা-টুকুৰি স্মৃতি। বিশেষকৈ এটা দিনৰ সৰু সৰু কথাবোৰ তাৰ মনত পৰিছিল, যিদিনা তাৰ মাকেও গা নোধোৱাৰ বাবে ঠিক এইমাত্ৰ অনুপমাই গালি পৰাৰ দৰে তাক গালি পাৰিছিল।

সিহঁতৰ ঘৰখন সেই সময়ত আছিল ঢাকাৰ পিলখানাৰত। য'ত ইষ্টাৰ্ণ ফ্ৰণ্টিয়াৰ ৰাইফলচৰ মুখ্য কাৰ্যালয় আছিল। পিতাক গোপাল চন্দ্ৰ দাস আছিল ফ্ৰণ্টিয়াৰ ৰাইফলচৰ চুবেদাৰ মেজৰ। সেইকালত স্তাৰ্ণীয় মানুহে লাভ কৰিব পৰা সামৰিক বিভাগৰ উচ্চ পদবী। তেখেত অৱশ্যে সেই সময়ত সক্ৰিয় বাহিনীত নাছিল। ডিব্ৰুগড়ৰ পৰা পদোন্নতি লাভ কৰি পোনে পোনে তেতিয়াৰ ঢাকাত লুটিচাহাবৰ এডিকং হৈছিলহি।

তাৰ পিতাকৰ সম্পূৰ্ণ পৰিচয় আছিল চৰ্দাৰ বাহাদুৰ গোপাল চন্দ্ৰ (দাস) বাভা অৰ্ডাৰ অফ্ ব্ৰিটিছ এম্পায়াৰ, এ ডি চি টু দ্য গভৰ্ণৰ অফ্ বেংগল। তেতিয়া ঢাকা চহৰখনে পুনৰ্জন্ম লাভ কৰিছিল। নবাবশাহী ঢাকাৰ উদ্ভাৱন জীৱন উন্নৈশ শতিকাৰ প্ৰাৰম্ভত একেবাৰে মৃতপ্ৰায় হৈ পৰিছিল। শেষত বৃটিছে এই অঞ্চলত নিগাজি হোৱাৰ লগে লগে ঢাকাত চহৰে পুনৰ হাত ঝুন্ধি লাভ কৰিছিল। ঔঠৰ উন্নৈশ শতিকাৰ যুগসজ্জিত জনশূন্য হৈ পৰা ঢাকা ইংৰাজ বণিক আৰু দেশী উচ্চ মধ্যবিত্তৰ কোলাহলেৰে হৈ পৰিছিল এক জনাকীৰ্ণ নগৰীত পৰিণত।

তাৰ পিতাকেও সেইযুগৰ উচ্চ মধ্যবিত্তৰ জীৱন অনুসৃত্তি কাৰ্ণ্য দেখুৱা নাছিল। নিজৰ টম টম গাড়ীত গধূলি বায়ুসেৱন, ঘৰত সংগীত শিক্ষক আৰু সংগীতৰ প্ৰহৰজোৰা মজলিচ, প্ৰখ্যাত ওষ্টাদৰ আমন্ত্ৰণ, শেঠৰ গোলাত শ শ টকাৰ মাল খোৱা উঠনা – এই অৱধাৰিত মধ্যবিত্ত কৰ্তব্যবোৰ নিষ্ঠাৰে গোপাল বাভাই মানি চলিছিল।

সেইদিনা তাৰ পিতাকে তাক আৰু ককায়েক নন্দক ঘৰৰ টম টমখনতে ফুৰাবলৈ লৈ গৈছিল। গধূলি নহয় পুৱাতে। দেওবাৰ আছিল শুণে পিতাকৰ অফিচ নাছিল। ঢাকাৰ সেই সময়ত বাবুৰখন বজাৰ তেপনটো গলি। ইচলামপুৰ, নবাবপুৰ, বাবুৰবাজাৰ শংকৰবাজাৰ, এনেদৰে কোন পিনেদি সোমাই ক'ত যে ওলাইছিল তাৰ আজি আৰু মনত নপৰে। গৈ গৈ শেষত ঢাকাৰ দক্ষিণে থকা বৃটীংগা নৈৰ পাৰ পাইছিল।

তাতে সিহঁতক নমাই পিতাকে ইপাৰ সিপাৰ নমনা নৈখনৰ মাজলৈ আঙুলিয়াই কৈছিল যে, সেইপিনেদিয়ে ব্ৰহ্মপুত্ৰ নৈখন বৈ আহিছে। যিখন ব্ৰহ্মপুত্ৰ, সিহঁতৰ য'ত আচল ঘৰ আছে, সেই যে তেজপুৰ চহৰ, তাৰ কাষেদিয়েই বৈ আহিছে। তাৰ পানীবোৰ বৰ নিৰ্মল; বৃটীংগাৰ দৰে ঘোলা নহয়।

ব্ৰহ্মপুত্ৰ, তেজপুৰ এনেবোৰ কথাই তাৰ মন গিচে আকৰ্ষণ কৰিব পৰা নাছিল। তাৰ

মন তেতিয়া ধাবিত হৈছিল দূৰ দূৰান্তৰ পিনে। তাৰ মনলৈ আহিছিল পিতাকৰ কথাইও ঢুকি নোপোৱা এটা দুৰ্বাৰ বিবাগী তৃষ্ণা। সি সন্মুখৰ নদীখনৰ বিশালতালৈ অবাক বিস্ময়েৰে লক্ষ্য কৰিছিল আৰু মনতে অনুভৱ কৰিছিল প্ৰচণ্ড এক উন্মাদনা। পিতাকৰ কথা শেষ হ'বলৈ নৌপাওতেই সি সুখিছিল—

: অ' পিতাই, মই কেতিয়া ডাঙৰ হম ?

পিতাকে থতমত খাই তাৰ পিনে চাই উত্তৰ দিছিল —

: তইচোন ডাঙৰ হ'লিয়েই।

: নহয় অ', একেবাৰে ডাঙৰ। এই নদীখন সাঁতুৰি পাৰ হ'ব পৰা। হনুমান হ'লে এনেকুৱা নৈ একেজাপেই পাৰ হৈ যাব নহয়নে পিতাই ?

তাৰ গৰ্বিত বে'পৰোৱা অকণমান মুখখনলৈ চাই পিতাকেও সঁহাৰি দিছিল—

: পাৰিবতো আকৌ ! ডাঙৰ হ'লে তইও পাৰিবি সাঁতুৰি পাৰ হৈ যাব।

পিতাকৰ সঁহাৰিয়ে তাৰ মনত কোনো বেখাপাত কৰা নাছিল। সি মাথোন তাৰ অকণ অকণ চকুহাল আৰু সৰু, আৰু নিবিড় কৰি সিপাৰৰ অস্পষ্ট দিগন্তৰেখালৈ চাই তন্ময় হৈ পৰিছিল।

উভতি ঘৰ পাওঁতে ভোকত সি অস্থিৰ হৈ পৰিছিল। ঠিক তেনেতে মাকক ভাকু গা ধুৱাই দিব বুজিছিল। খঙত সি জাঙুৰ খাই উঠি পাকঘৰত বহি লৈছিল মাকৰ কথা অমন্য কৰি। মাক গেষ্টীয়ে তাক বকিছিল মনৰ দুখত —

: কিযে জখলা ল'ৰা হ'ল এইটো, গা ধুব নোখোজে ! কাৰ ঘৰৰ ল'ৰা বাক ইমান জখলা হৈ থাকে ?

পিতাকে মাকৰ কথা শুনি হাঁহি হাঁহি কৈছিল—

: নালাগে দিয়া ধুব; তাৰ ভোক লাগিছে বেচেৰা ! সিভো ওস্তাদ নহয় নহয়। সি হ'ব মিলিটাৰী। মিলিটাৰী হ'লে কেতিয়াবা মাহকে মাহ ধৰি খোৱা গা ধোৱা এইবোৰৰ ঠিক ঠিকনাই নাথাকিব। আজি বুজিছা, সিভো এতিয়া পাৰ আটেদি নদীখন সাঁতুৰিয়ে পাৰ হয়। তোমাৰ পুত্ৰ যে কি হ'বগৈ ভগবানেহে জানে।

: সি মিলিটাৰীয়ে হ'ক। আজি খাবও নালাগে। বহুচোন বাছ, মই আজি মিশ্ৰ চাহাবক কৈ নিদিওঁ যদি।

মাকে বলকি বলকি তাক ধাবলৈ দিছিল। আচলতে এই মিশ্ৰ চাহাবেই আছিল যত কুটৰ খাই। তেৱেই পিতাকক তৰ বাবে আটাইতকৈ অসুবিধাজনক উপদেশ একাৰ দিছিল। যাব বাবে মাজে মাজে মাকৰ কেটেৰা-জেডেৰা খাবলগীয়াত পৰিছিল সি।

গৰবজান বিবি, মোতি মিশ্ৰ, কালাচাঁদ চাহেব এই সকলে তাক সংগীতৰ শিক্ষা দিছিল ঘৰত। পিতাক নিজেও আছিল ভাল সংগীতজ্ঞ। ঘৰত সংগীতৰ বৈঠকত মোতি মিশ্ৰৰ ৰোগদান আছিল এটা নিত্য নৈমিত্তিক ঘটনা। পিতাক কেতিয়াবা বাহিৰৰ মক্ৰফললৈ গ'লেও তেওঁ আহিছিল আৰু বৈঠকৰ আন অভাগতসকলক পিতাকৰ হৈ তেৱেই স্বাগতম জনাইছিল।

এদিন মিশ্ৰ চাহাব আবেলিতে আহিছিল। সেই সময়ত পিতাকে তাক এটা গান শিকাই আছিল হাৰ্মোনিয়ামটো লৈ। সেই গানটো নিতট মাজনিশা এটা ফকীৰে গাইছিল। সিলখানৰ পূবে থকা ককৰহানৰ পৰা গানটো গাই গাই সেই ফকীৰজনে নিতট মাজবাতি সিহঁতৰ

ঘৰৰ পিচপিনৰ বাটটোৱেদি গৈছিল। পিতাকে তাৰ পাচতে চেতাৰটো লৈ সুৰটো বজাইছিল।

সেইদিনা পিতাকে তাক সেই গীতটোকে শিকাই আছিল আৰু সেই সময়তে মোতি মিঞা আহি সোমাইছিলহি বৈঠকখানাত।

পিতাকে এবাৰ শিকাই দিয়াৰ পাছত যেতিয়া সি শুদ্ধ সুৰত গোটেই গানটো পুৰাকৈ গাই দিছিল, মোতি মিঞাই তাক সাৰটি ধৰি কৈছিল শুভেচ্ছা জনাই-

: জিন্দা ৰহো বেটা। তুম্ বহুত বড়া ওস্তাদ বন য়ায়েগে। তাৰ পাচতে কথাই কথাই পিতাকক সেই উপদেশবাৰ দিছিল তাৰ সম্পৰ্কত। প্ৰভুহ স্নান হেনো সংগীত সাধনাৰ অৱশ্যকৰণীয় অংগ। পিতাকে ক'লে মাকক আৰু মাকে তাকে সাৰোগত কৰি লৈছিল বেদবাক্য স্বৰূপে। স্মৃতিৰ গহনত নিমগ্ন হৈ অনুপমাৰ মাত সি শুনাই নাছিল। অনুপমাই শেবত তাৰ ভৰিখনত ধৰি জোকাৰি দি ক'লে-

: কিনো হ'ল ? টোপনিও চোন যোৱা নাই ; মাতিলেও দেখোন কাৰুকেই নকৰে ? ভাত দিলৌ আহক।

: অ' হয় নেকি ?

সি বিছনাত শুই শুই ভাবি আছিল কথাবোৰ। সি ঠহ মহ কৰে উঠি ভাতৰ পাতত বহি লৈ সেমেকা হাঁহি এটা মাৰি ক'লে -

: তোমাৰ বকনি খাই হঠাৎ মোৰ মালৈ মনত পৰি গ'ল বুজিছা ?

: মই আকৌ কেতিয়া বকিলৌ ?

: এই যে গা নোধোৰাৰ বাবে জখলা বুলি ক'লা ? সৰুতে মায়েও মোক ঠিক এই দৰেই গা নোধোৰা বাবে বকিছিল।

: তাৰ মানে মই ঠিকেই বকিছোঁ। আপোনাৰ মাক বাক আপোনাৰ দৰেই ডাঙৰ দীঘল আছিল নেকি ?

: উই নহয়। মই পিতাৰ দৰে হৈছোঁ। মুখৰ ভয়ংকৰ গোফযোৰা আৰু বাঘৰ দৰে চকু দুটাহে নাই মোৰ। মা আছিল আকৌ ঠিক তোমাৰ দৰে নিয়মীয়া জোখৰ, লাহী।

: ল'ৰা মানুহ মাকৰ দৰে হ'লে হেনো ভাগ্যবান হয়।

: সেইটো মই মৰ্মে মৰ্মে উপলব্ধি কৰিছোঁ।

: মাকৰ দৰে কোন হ'ল বাক আপোনালোকৰ ?

: মোৰ বাইদেউ ?

: আপোনাৰ আকৌ কোনোবা বাইদেৱো আছে নেকি ? আপোনাক দেখিলে পিচে তেনে যেন নালাগে। আপোনাৰ যেন আপুনিয়েই চৰ। আগলৈও নাই পিচলৈও নাই।

সি একো উত্তৰ নিদিলে। সম্মুখৰ ভাতৰ থালখনৰ কথাৰূপে সি পাহৰি গ'ল। তাৰ মনত পৰিল উনৈশ শ সোতৰ চনৰ সেই ভয়াবহ দিনটোৰ কথা। যিদিনা তাৰ জীৱনৰ প্ৰথম শোকাবহ ঘটনাটো ঘটিছিল আৰু যিদিনা সি শোকৰ পৰিৱৰ্ত্তে মনে মনে অনুভৱ কৰিছিল ভয়, এক অৱিস্মৰণীয় ভয়।

ভেতিয়া তাৰ বয়স সাত নিগৰি আঠত সোমাইছিল। পিতাকে ঢাকৰ পৰাই বস্ত্ৰ বাহানি পঠাই তেজপুৰত এটা ঘৰ সজাই আছিল। ইপিনে বাপ ষ্টেজতো খীন, ষ্টেজ আদি ঢাকাত কৰাই

বন্ধু বৈঠাম শম্মলৈ মাজে মাজে পঠাই আছিল। সেই সময়ত তেওঁৰ অৱসৰ পাবলৈ বাকী আছিল মাত্ৰ ন মাহ নে এটা বছৰ। বোধকৰোঁ ভাবিছিল অৱসৰ পোৱাৰ পিছত তেজপুৰতে নিগাজী হৈ থিতাপি লোৱাৰ কথা। আৰু নিশ্চয় কল্পনা কৰিছিল, কামতে বাণষ্টেজটো আছেই, পুৰণি বন্ধুবৰ্গক লগ পাব আৰু অৱসৰৰ দিনকেইটা বেচ ব্যস্ততাৰে কটাব পাৰিব।

পিলখানাৰ ঘৰৰ পৰা পিতাকে সেইদিনা অকলশৰে টম টমখন লৈ, খুটতে ওলাই গৈছিল নিশ্চয় সেইবোৰকে কল্পনা কৰি ঘৰ সজাৰ বাবে আৰু বাণ ষ্টেজৰ বাবে কিবা কিবি কিনি বাহিৰে বাহিৰে জাহাজত বুক কৰি পঠোৱাৰ উদ্দেশ্যে।

টম টমখন দুপৰীয়া ঘূৰি আহিছিল ধূলি আৰু তেজৰে লুতুৰি-পুতুৰি হোৱা পিতাকৰ মৃতদেহটো লৈ। লগে লগে আহিছিল গোমোঠা মুখৰ এপাল মানুহ। শোকাভিভূত মৌন-নীৰৱ চিনাকি-অচিনাকি এদল মানুহ। পিতাকৰ মৃতদেহটো চোতালত যতনাই লোৱা শয্যাত মানুহবোৰে ধৰা ধৰিকৈ শুবাই দিয়াৰ সময়ত এই যেন পিতাকে সিহঁতক প্রচণ্ড ধমক দিব, এই যেন বাঘৰ দৰে চকু দুটা পোন্দোৱা কৰি সিহঁতলৈ চাব, এনে এটা ভয়ত তাৰ অকণমান বুকখন টিপ্‌টিপাই উঠিছিল। শয্যাত শুবাই দিয়াৰ পিছত কৰবাত পিতাকৰ চকুৱে চকুৱে পৰে বুলি ভয়তে সি মানুহবোৰৰ আঁৰত মুখ লুকাই আছিল। পিতাকক শ্বাশানলৈ নিয়াৰ পাচতো তাৰ মনৰ পৰা ভয় আঁতৰা নাছিল। ৰাতি পিলখানাৰ ওচৰৰে ঝালোপাৰাৰ সম্বন্ধীয় আইতাকজনীয়ে মাটিতে বাগৰি লুতুৰি-পুতুৰি হৈ কান্দি থকা মাকৰ ওচৰলৈ ৰাতি যেতিয়া তাক লৈ যাব খুজিছিল তেতিয়াও জনটো তাৰ ভয়মুক্ত হোৱা নাছিল।

তাৰ পিছত ককায়েক দিলীপক ঢাকাত এৰি থৈ সিহঁত যিদিনা ঢাকাৰ পৰা একেবাৰে ওচি আহিছিল তেজপুৰলৈ বুলি, সেইদিনাহে মনটো তাৰ মুকলি মুকলি লাগিছিল। তাৰ ঠিক ন বছৰৰ পাচত মাক মৰিছিল। সিদিনা অৱশ্যে সি চকুপানী টুকিছিল। সেয়া কিন্তু এক সম্পূৰ্ণ অন্য কাৰণত। আৰু তাৰ তেতিয়া বয়স আছিল বোল বছৰ।

: ভাতবোৰ সনা-পিটিকা কৰি আকৌ কি ভাবিবলৈ ধৰিলে।

অনুৰ প্ৰশ্নত সি সজাগ হৈ উঠিল। সি সহজ হ'বৰ চেষ্টা কৰি ক'লে —

: বাক অনু, মই মৰিলে তুমি কান্দিবা নে নাকান্দা ?

: থওক, মোৰ গৰজ পৰিছে কান্দিবলৈ : অঁ, এটা কথা হয়নে ?

কমুনিচবোৰক হেনো বেংগলত ধৰি ধৰি জেলত ভৰাইছে ? মাৰধৰো কৰিছে হেনো ?

: ক'ত শুনিলা তুমি ?

: ঘোষৰ দোকানত পাণ্ডা এটাই এইবোৰ কথাকেই পাতি আছিল।

: হ'ব পাৰে।

: আমাৰ ইয়াতো হয় যদি ?

: হয় যদি হ'ব।

: তেনেহলে আমাৰ সেইবোৰলৈ যাব নালাগে। খাবলৈ নাই পাবলৈ নাই, কি দৰকাৰ মিছা মিছি পুলিচৰ হাতত লঘু-লাঞ্ছনা খাই মৰিবলৈ। মোৰে শপত, আপুনি সেইবোৰলৈ নাযাব।

সি অৱাক বিমুগ্ধ দৃষ্টিৰে অনুপমাৰ মুখলৈ চাই ব'ল কথাৰাৰ শুনি। ঋন্তক পাচতে সি

পাতল হাঁহি এটা মাৰি সুধিলে—

: শাক অনু, এইযে মই তোমাৰ স'তে অকলশৰে দিনৰ পিচত দিন একেটা ঘৰতে
আছোঁ, মানুহে কি ভাবিছে বাক ?

: আনবোৰৰ খাই বৈ কাম নাই নহয়, আমাৰ কথাকে ভাবি মৰিবলৈ ? আৰু ভাবিলেই
বা কোনোবাই কিবা, তাত আমাৰ কি ? আমাক কিবা সিহঁতে খুৱাইছেই নে পিন্ধাইছেই, সিহঁতৰ
ভবাকে যে আমি খাতিৰ কৰিম !

এইবাৰ অনুপমাৰ কথাই সঁচাকে তাক বিস্মিত কৰি তুলিলে। কিবা এযাৰ কবলৈ মুখ
মেলোতেই ছন্দ পতন ঘটিল। বাহিৰৰ শিলচটাত কাৰোবাৰ পদশব্দ শুনা গ'ল। মুছদি কৰিবলৈ
লোৱা খয়নিখিনি হাতৰ মুঠিতে লৈ সি দুবাৰৰ সুৰুঙাৰে জুমি চালে। □□

জুইকুৰাত জুইতকৈ বেচি আছিল ধোঁৱা। ইমান ধোঁৱাইছিল যে সি সমুখত আহি পৰা আগন্তুক দুজনৰ মুখকে দেখা নাছিল। প্ৰথমতে মাত দিয়া আগন্তুকজনৰ মাতৰ বাৰ বুজাৰ আগতেই তাৰ ভৰিত কাৰোবাৰ হাতৰ স্পৰ্শ লাগিল। দেহৰ প্ৰতি লোমকূপ তাৰ হঠাৎ শিহৰি উঠিল। কলিকতা, কাশীৰ বাটে-পথে গুৰুদেৱ বুলি তাৰ পদধূলা লোৱা চিনাকি অচিনাকি অজস্ৰ গুণমুগ্ধৰ মুখবোৰ মনত পেলাবলৈ যত্ন কৰি সি জ্বলা জ্বলা লগা চকু দুটা মেলি চালে।

: কোন ?

: দাদা, মই গোপাল। কমৰেড বৰুৱাও আহিছে। উপেন শৰ্ম্মাই পঠাই দিছে আমাক আপোনাৰ তালৈ।

: মই বোলো আকৌ সেইদিনাৰ দৰে অনিলেই আহিল নেকি ?

তাৰ মনত পৰিল সেইদিনা সি আৰু অনুৰে দুপৰীয়া খাই উঠাৰ পাচতেই যে অনিলে আহি তাৰ বহুত কল্পনাৰ কথা কৈছিলহি অনুপমাৰ আগত ! সহঅভিনয়ৰ এটা দল গঠন কৰিবৰ বাবে প্ৰাৰম্ভিক আয়োজনৰ অৰ্থে সি যে প্ৰতিশ্ৰুতি দিছিল তাৰ দেউতাকৰ চাইকেলখন বিক্ৰী কৰি দিবলৈ আৰু অনুপমাই যে কথা দিছিল তাইৰ বাপেকৰ দিনৰ হাৰ্মোনিয়ামটোকে বিকি দিবলৈ ! কথাখিনি মনত পৰাত তাৰ হঠাৎ হাঁহি উঠি গৈছিল। তাক হৰ্ণা দেখি আগন্তুক অচিনাকিজনৈ সুধিলে—

: হাঁহিলে যে ?

সি প্ৰশ্নৰ বাৰ এবাই ওলোটা প্ৰশ্ন কৰিলে —

: উপেন শৰ্ম্মা মানে সেই ৰেডিকেলিষ্ট পাৰ্টিৰ উপেন শৰ্ম্মা নহয় জানো ?

সাতব্ৰিশ চনত সৌমেন ঠাকুৰৰ প্ৰভাৱত পৰি অসমৰ জনদিয়েক উদীয়মান ডেকাই ৰেডিকেলিষ্ট পাৰ্টি গঠন কৰিছিল। যিটো ঘটনাৰ সতে অতি দুৰ্বল হ'লেও তাৰ এটা যোগসূত্ৰ নোহোৱা নহয়। হঠাৎ বিভিন্ন দিনৰ বহুত ঘটনা একেলগে তাৰ মনত পৰিল। সি আগন্তুক দুজনে সেই উপেন শৰ্ম্মাই হয় বুলি সঁহাৰি জনোৱাৰ পাচত ক'লে —

: শিলচৰটোতে কিবা কৰি বহক। বাহিৰত মোৰ আৰু আন আসন নাই। মই বহি থকা এই আৰামী চকীখনত আপোনালোকৰ দৰে সৰু টিকাৰ মানুহ বহিলেই ফুটাৰে সবকি ভলত পৰিবগৈ। বহক শিলতে। বহিবলৈ জানিলে বোলে মাটিয়ে পীৰা, খাবলৈ জানিলে হেনো চাউলেই চিৰা।

কথাকিটো কৈয়ে সচৰাচৰ মৰা তৰ সেই উত্তৰল হাঁহিটো মাৰিলে। মানুহ দুজনে শিলচৰটোতে বহি ললে। সি ধোঁৱাটো মাৰিবৰ বাবেই ওচৰতে দ'ম কৰি থোৱা তাৰ প্ৰবন্ধ থকা পুৰণি আলোচনীৰ পৰা পাত দুখিলিয়মান ফালি জুইকুৰাত পেলাই দি বৈ থাকিল জ্বলি উঠাৰ বাবে।

সঁচাকে অলপ পৰৰ পাচত জ্বলি উঠিছিল জুইকুৰা আৰু নিয়ৰত সেমেকা ফুটুকানিৰ ঠাৰিবোৰ শব্দ কৰি পুৰিছিল। সি যেন তেতিয়াহে ভালদৰে আজৰি পালে, এনেদৰে বৰুৱাৰ মুখলৈ চাই সুধিলে—

: আপোনাক চিনা নাই ?

: মই লোকনাথ বৰুৱা।

মানুহজনৰ শীৰ্ষ মুখ, কোটৰাগত দীপ্ত চকু, গহীন মুখভাৱ আৰু পৰিশীলিত মাতটোৰ বাবে প্ৰথম দৃষ্টিতে তাৰ শ্ৰদ্ধাৰ উদ্ৰেক হ'ল। সি গোপালৰ পিনে চাই ক'লে —

: চোৱাচোন গোপাল ভাই বাটৰ পিনে, তোমাৰ বাহিৰেই আহিছে নে নাই। চাধাপাত দুটা আনিবলৈ পঠাইছিলোঁ মোহিনী ঘোষৰ দোকানলৈ। এখেতক অন্ততঃ এনেদৰে বহিব দিব নোৱাৰি, আমি ভিতৰতে বিছনাত বহোঁগৈ।

পাহাৰৰ দাঁতি দেখি গধূলিটো সেনাকালেই নামি আহিছিল। জুইকুৰাৰ ধোঁৱাৰ প্ৰকোপত মহৰ সপুঞ্জৰ শোভাযাত্ৰা নোহোৱা হৈছিল। বৰুৱাই জুইকুৰাৰ আৰু ওচৰ চাপি বহিলে ক'লে—

: এনেদৰে বহিব দিব নোৱাৰে মানে ?

: এহু আপুনি মোৰ সমবয়সীয়া, তাতে মই ইয়ালৈ আজি প্ৰথম আহিছোঁ।

: গতিকে মোকনি একেবাৰে বিছনা পোৱাবগৈ ? আপোনাৰ বাক বয়স কিমান হ'ল ?

: সাতত্ৰিশত সোমাল।

: দিয়ক হাতখন আগবঢ়াই, আমি সঁচাকৈয়ে একে বয়সৰ।

দুয়োৰে হাঁহি হাঁহি জুইকুৰাৰ ওপৰেদি কৰমৰ্দন কৰি থাকোতেই গোপালৰ স'তে কথা পাতি পাতি অনুপমাই জুইকুৰাৰ কাষ পালেহি। মাতত কৃত্ৰিম ৰোষ ঢালি দি তাই ক'লে —

: আলহীক মাটিত দি নিজে থমথম কৰে চকীত বহি থকাটো বাক কোন দেশৰ নিয়ম ?

: আমাৰ দেশৰ নিয়ম এইবোৰ; কি কয় বৰুৱাদেউ ?

: আপুনি প্ৰথমতেই ক'লে নহয়, বহিব জানিলে মাটিয়ে পীৰা বুলি।

অনুপমাই ইতিমধ্যেই ভিতৰত লেমটো জ্বলাইছিল। সিহঁতক ভিতৰলৈ মতাত তিনিও গৈ ঘৰত সোমাই বিছনা দুখনত মুখা মুখিকৈ বহি ললে। আচলতে সি এখন বিছনাত গাকত ভেজা দি শুই ললে আৰু সম্মুখৰ আনখন বিছনাত বৰুৱা আৰু গোপাল বহিল।

: কওক এতিয়া, সৌমেন ঠাকুৰ, হুমাযুগ কবীৰ, ৰসিক ভাট নে সওকট ওচমানিৰ মিটিঙলৈ যাব লাগিব। মইতো কৃষ্টি সন্মিলন খেদোৱা পূজাৰী বামুণ হৈ পৰিছোঁ। ভাঙুৰী পাৰাৰ সেই মিটিংখন পিচে ব্যতিক্ৰম আছিল। বৰুৱাতালৈ অহা নাছিল নহয় ?

: অহা নাছিলোঁ। কিন্তু মানুহৰ মুখত ওনোতে ওনোতে এনেহে লগা হৈছে, যেন মই নিজেই তাত আছিলোঁ। আপুনি যে সওকট ওচমানিৰ উৰ্দ্ধবক্ষ্যতাবোৰ নিবহ- নিপানিকৈ অসমীয়াত ভাঙনি কৰি গৈছিল, চকু দুটা মুদিলেই বিৰাট জনসভাখনৰ মাজত আপোনালোক দুয়োৰে উদাস্ত আহ্বান শুনি থকা যেন লাগে।

তাৰো মনত পৰে সেইদিনাৰ বিৰাট কৃষক সভাখনৰ কথা। এই গোপাল আৰু হৰেশ কলিতাই তাক লৈ গৈছিল সেই সভালৈ। স্থানীয় মানুহবোৰৰ যে কি উদ্দ্যম ! তেওঁলোকে কুঁহিয়াৰতলী এখনকে সৰু-সুৰা এখন ব্যস্ত জনপদত পৰিণত কৰি তুলিছিল। তাৰ পাঁচ হেজাৰ জনীয়া খেচহাসেৱক দলটো গঠন কৰা হৈছিল শুৱালকুছিৰ পদ্ম কাকতিৰ নেতৃত্বত। বৰুৱাৰ বস্তি মহাজনে

গাঁৱে গাঁৱে ঘূৰি গোবিন্দ কলিতাৰ স'তে আয়োজন কৰিছিল, এই বৃহৎ সমাবেশৰ।

এই মহাজনৰ উল্লেখ শুনিয়েইতো সি আশ্চৰ্য প্ৰকাশ কৰি হৰেণ কলিতাক সুধিছিল—

: কৃষক সৰ্বহাৰাৰ স'তে মহাজন? অচিনাকি শয্যাসংগ? কাৰচাজি নাইতো? হৰেণো সিমান নিশ্চিত নাচিল। তেওঁ কিন্তু সহজভাৱে কৈছিল—

: এয়া আৰম্ভণিহে, চোৱাই যাওকচোন ক'ৰ পানী ক'লৈ যায়!

সি আচলতে ঠিক তেনে এটা মনোভাৱ লৈয়ে সভাত উপস্থিত হৈছিল। তাত উপস্থিত আছিল বোম্বেৰ ৰসিক ভাট, কলিকতাৰ পান্নালাল দাশগুপ্ত আৰু সওকৎ ওচমানি, মধ্য প্ৰাচ্যৰ এগৰাকী আন্তৰ্জাতিক সৰ্বহাৰাৰ মুক্তি সংগ্ৰামী। তেওঁ বক্তৃতা দিছিল উৰ্দু ভাষাত। সি সেই বক্তৃতাৰ অসমীয়া ভাঙনি কৰিছিল। ওচমানিৰ ওজস্বী বক্তৃতাত সি মুগ্ধ হৈ পৰা শুণে বোধকৰোঁ তাৰ ভাঙনিও হৈ পৰিছিল সমানে ওজস্বী। ফলত সহস্ৰ সহস্ৰ শ্ৰোতাই দুয়োজনকে বাৰে বাৰে হাত চাপৰিৰে জনাইছিল অকুণ্ঠ অভিনন্দন। ইতিমধ্যে সি বহুতো ছাত্ৰ সন্মিলন দেখিছিল, য'ত হয় সৌমেন ঠাকুৰ, নহয় ছমায়ুন কবীৰ সভাপতি লগতে গধূলি হোৱা কৃষ্টি সন্মিলনখনত সি আমন্ত্ৰিত হ'বই সভাপতি স্বৰূপে। তাতো সি উৎসাহ উদ্দীপনা লক্ষ্য কৰে। কিন্তু সেইবোৰ আছিল প্ৰত্যাশিত। কম বয়সীয়া ছাত্ৰৰ মাজত তেনে উৎসাহ-উদ্দীপনা নেদেখিলেহে ভাবিবলগীয়া কথা। কিন্তু সেইদিনা ভাঙুৰিপাৰাত যিটো দেখিলে সেয়া সঁচাকে অভাৱনীয়। স্বাস্থ্যহীন, শ্ৰীহীন অকাল বান্ধক্যৰ যজ্ঞনাই ন্যূন্য কুজ্ঞ কৰি পেলোৱা দেহবোৰৰ ভিতৰত জীৰ্ণ বাসে আৱৰি ৰাখিব নোৱাৰা কঁকালত ক'ত যে ইমান ক্ষিপ্ৰতা, ক'ত যে ইমান উত্তাপ লুকাই আছিল নেদেখিলে বিশ্বাস কৰাই টান হৈ পৰে। শীৰ্ণ, কুক্ষিত মুখবোৰৰ আঁৰত হাঁহিৰে উল্লসিত হ'ব পৰা ইমান শক্তি ক'ত যে লুকাই আছিল সি ভাবি ভাবি বিচুৰ্ত্তি খাইছিল।

: মই জনাত আমাৰ এই অঞ্চলত এইটোৱে বোধকৰোঁ কৃষকৰ বৃহত্তম সমাবেশ।

সি বৰুৱাৰ পিনে চাই মন্তব্য দিছিল। বৰুৱাই উপৰাই ক'লে—

: আজি চাৰি পাঁচ বছৰ মানৰ আগতে গোবিন্দ কলিতাহঁতে আৰু এটা বৃহৎ কৃষক সমাবেশৰ আয়োজন কৰিছিল; তেতিয়া হামফ্ৰে চাহাব আছিল কমিশ্যনাৰ। পলাশবাৰীৰ পৰা ফটৰীলৈকে ব্ৰহ্মপুত্ৰৰ খহনীয়াত সৰ্বস্ব হেৰুৱা কৃষকসকলে শোভাযাত্ৰা কৰি গুৱাহাটীত হামফ্ৰে চাহাবৰ আগত আবেদন দিছিল। তাৰে মাত্ৰ কেইদিনমানৰ আগতে ছয় ডিচেম্বৰ তাৰিখে গুৱাহাটীৰ ছাত্ৰ-ছাত্ৰীৰ ওপৰত লাঠিচালনা কৰিছে পুলিচে। ৰাইজ স্বাভাৱিকতে তলে তলে উত্তেজিত হৈ আছিল। সেই লাঠি চালনা আকৌ হামফ্ৰে চাহাবৰ নিৰ্দেশতে হৈছিল হেনো। কাজেই যেতিয়া হেজাৰ হেজাৰ কৃষকে গুৱাহাটী চহৰৰ মাজ মজিয়াইদি শোভাযাত্ৰা কৰি গৈ কমিশ্যনাৰ চাহাবৰ কাষ চাপিছিল আটায়ে ধৰি লৈছিল যে লাঠি চালনা হ'বই। কিন্তু সেইবোৰ একো হোৱা নাছিল; শোভাযাত্ৰাকাৰী কৃষকসকলৰ মাজত বিনা-ৰখীয়াই অকলশৰে হামফ্ৰে চাহাব সোমাই পৰিছিল আৰু ধৈৰ্য্যেৰে ৰাইজৰ দুগতিৰ বুজ লৈছিল।

: সেইদিনা মই ভাইটোৰ স'তে শিলচৰলৈ গৈ আছিলোঁ। ইয়াত দেখিলোঁ আলিবাটত লানি নিচিগা মানুহৰ শাৰী। গৈ গৈ শেষ নহয় হে নহয়। সি মনোই কৰা নাছিল। অনুপমাই যে গধূলিৰ কাম আজি কৰি তাৰ ভৰিপথানত বহি লৈছিলহি। তাইৰ কথা শুনি বৰুৱাই তাইৰ মুখলৈ চালে, যেন তেওঁৰ কথাৰ মাজতে কথাৰাৰ কোৱাত অকণ বিৰক্ত হ'ল। তাইৰ কথা শেষ হোৱাৰ লগে লগেই তেওঁ পুনৰ ক'লে—

: তাৰ পিচদিনাই হামফ্ৰে চাহাব নিজেই পলাশবাৰী পালেগৈ। গোটেইখিনি দুৰ্গত পৰিয়ালকেই একেদিনাই শিয়ালমাৰী চৰত মাটি দি দিলে।

: কিন্তু তাতকৈ ভাঙুৰীপাৰাৰ এই সমাবেশটো ডাঙৰ হ'ব যেন লাগিছে। বাক বাদ দিয়ক সেইবোৰ। আপোনা সকল কেলেই আহিলে কওক।

বৰুৱাই তাৰ প্ৰশ্নলৈ আওকাণ কৰি ঘৰটোৰ চাৰিওপিনে চালে আৰু তাৰ মূৰৰ ওচৰত বেৰত এঙাৰেৰে আঁকি থোৱা ছবিটোলৈ আঙুলিয়াই সুধিলে—

: বেৰৰ সটু ফ্ৰেস্ক টো কোনে আঁকিছে বাক ?

সি হাতে লোটো ধৰা পৰা দোৰী এজনৰ দৰে কুঠাজ্জড়িত কঠে ক'লে—

: ময়ে। অনুৱে শালকাঠৰ এঙাৰ কেইটামান আনিছিল ক'ৰবাৰ পৰা। তাকে বেৰত আঁকি থৈ দিলোঁ।

: যেন আপুনি এঙাৰ কেইটাৰ বাবেহে আঁকিলে ? ক'ৰ ফ্ৰেস্ক' বাক সেইটো ?

: চিন্তা নবশাল গুহাৰ।

: কিবা নাচৰ মূদ্ৰা নিশ্চয় ?

: তাল-সম-সাম-পট্টিম কৰণ সেয়া। সৌহাত অভয় মূদ্ৰাত, বাওঁহাত আছে দণ্ড মূদ্ৰাত। শিৱ তাণ্ডৱৰ সেয়া এক অংগহাৰ।

: আমাৰ বাবে সেইবোৰ হ'ল ভূতৰ মুখত ৰাম নাম। জীৱনত সেইবোৰ বস্তু সাধি অহাই নহ'ল।

: সাধি কোনেও নাহে বৰুৱা। যত্ন নহ'লে একোৱেই নহয়।

সি ক'লে কিদৰে সিও কোনোদিনে ভবা নাছিল এইবোৰ কথা বা হোৱাৰ কথা। এনেবোৰ প্ৰসংগ ওলালেই তাৰ মনত পৰে পিতাকৰ মৃত্যুৰ পাছত যিদিনা সিহঁতৰ পৰিয়ালটোৱে একমাত্ৰ দীলিপক এৰি থৈ ঢাকাৰ পৰা তেজপুৰলৈ একেবাৰে আহিবলৈ ওলাইছিল, সেইদিনাৰ কথা কেইটামান।

দীলিপ আছিল তাৰ বৰ ককায়েক। পিতাকৰ মৃত্যুৰ পাচত ঘৰখনৰ উপাৰ্জনৰ পথ হিচাপে চৰকাৰে দীলিপক এটা চাকৰি দিছিল। সেই সূত্ৰে তেওঁ তাতে থাকি গৈছিল। তেতিয়া সি আছিল সাত আঠ বছৰীয়া শিশু। আহিবলৈ ওলোৱাৰ সময়ত সি অনুভৱ কৰিছিল অভাৱনীয় এক উন্মুক্তিৰ উল্লাস। মনটো তাৰ বুজাব নোৱাৰা এক প্ৰত্যাশাৰ আনন্দত উৎফুল্ল হৈ পৰিছিল। বিদায় দিবলৈ আহি মোতি মিঞাই স্নেহেৰে উদ্গনি দিবৰ চেষ্টা কৰি মনৰ দুখত থোকাথুকি মাতেৰে তাৰ মূৰত হাত বুলাই কোৱা কথাৰাৰ আজিও সি পাহৰা নাই। তেওঁ কৈছিল—

: ৰেওবাজ মত ছোড়ো বেটা। মেৰা আশীৰ্বাদ, তুম্ বহুত বড়ো ওস্তাদ বন যায়েগে।

সি কথাৰাৰ অপৰিসীম শ্ৰদ্ধাৰে মনত ৰাখিছিল। কিন্তু ৰেওবাজ ? ৰেওবাজটো ৰখাৰ বাবে সি বহুত দিন অহোপুৰুষাৰ্থ কৰিও সফল হোৱা নাছিল। পিতাকৰ অবশ্বৰ্ত্তমানত ঘৰখনৰ যি এটা অবস্থা হৈছিল, তাত ৰেওবাজ কিয় নিজকে বচাই ৰখাই টান হৈ পৰিছিল।

: কিন্তু আপোনাৰ ক্ষেত্ৰত এইবোৰ কথা যত্ন নকৰাকৈয়ে হোৱা যেন লাগে।

বৰুৱাৰ কথাৰাৰ শুনি ইমান দুখতো তাৰ হাঁহি উঠি গৈছিল।

: আপোনাক কেনেকে বুজাম বৰুৱা, কি কষ্ট, কি ~~মৰ্ম~~ মৰ্মসিক যন্ত্ৰণাৰ মাজেদি যে এইখিনি পাইছোঁহি। সৰুতে জানে এদিন কি হ'ল ?

বৰুৱা আৰু গোপালৰ আগত মেলি ধৰিলে তাৰ পুৰণি বিস্মৃত কাহিনীৰ ধুনুপাক। তাৰ পিতাক এটা আকস্মিক দুৰ্ঘটনাত টম টমৰ পৰা বাগৰি পৰি মৰিছিল। কিন্তু পিতাকৰ আকস্মিক মৃত্যুৱে সিহঁতক নিঠুৱা কৰি থৈ যোৱা নাছিল। তেজপুৰৰ থকা ঘৰটো সম্পূৰ্ণ নহ'লেও অন্ততঃ মূৰ শুজিব পৰাকৈ এটা আশ্ৰয় হৈছিল। তদুপৰি উপাৰ্জনৰ এটা স্থায়ী পথ হিচাপে কৰি থৈ গৈছিল মৰাভৰলীৰ পাৰত তিনিশ বিঘা ৰূপীত মাটি।

বায়েক মনোমোহিনীৰ বিয়া পিতাকৰ জীৱদ্দশাতে উপযুক্ত পাত্ৰৰ সতে সম্পাদিত হৈছে। তিনিহিয়েক আছিল ডাক্তৰ খাৰা ৰাম মেচ। দীলিপ-নন্দই চাকৰি কৰে। গোলাপে ঘৰতে সা-সম্পত্তি চোৱাচিতা কৰে। ভায়েক ৰঞ্জিত তাতকৈ পাঁচ বছৰৰ সৰু।

ঘৰখন চলাত কোনো কাঠিন্য পোৱা উচিত নাছিল। কিন্তু পাইছিল। গুৰিয়াল অবিহনে নাঁৱৰ যি অবস্থা হয় ঠিক তেনেদৰে চলিছিল ঘৰখন কেইটামান বছৰৰ কাৰণে। এডোখৰ দুডোখৰকৈ মাটিবোৰ যাবলৈ আৰম্ভ কৰিছিল খাজনা দিব নোৱাৰাৰ দোষত। মুঠতে অৰ্জনৰ উপায়বোৰে অৰ্জন কৰিব পৰা নাছিল; ফলত উপায়বোৰেই দিনে দিনে জঞ্জালস্বৰূপ হৈ পৰিছিল।

অৱশ্যে চৰম দুৰ্দশাৰ দিনতো পিতাকৰ বাদ্যযন্ত্ৰবোৰ যত্নেৰে ৰক্ষা কৰিছিল। কিন্তু ঘৰৰ কোঠা এটাত পৰি থকাত বাঁদে সেইবোৰৰ পৰা কোনো লাভ হোৱা নাছিল কাৰো। গতিকে সি এদিন সাহ কৰি মাকক কৈছিল সংগীত শিক্ষক এজনৰ ওচৰলৈ যোৱাৰ কথা। মাকে তাৰ কথা শুনি জাঙুৰ খাই উঠি কৈছিল —

: হেৰ' খোৱা মুঠিৰে চিন্তা, আকৌ গান মাষ্টাৰ! নালাগে দে ওস্তাদ হ'বলৈ। খাজানাৰ দায়ত মাটি কেতিয়া নিলামত যায় তাৰ ঠিকনা নাই; সি আকৌ গান মাষ্টাৰ ৰাখে। হেৰ' গাত নাই ছাল বাকলি, মদ খাব তিন টো কলি।

গতিকে গান মাষ্টাৰ ৰাখি গান শিকাৰ স্বপ্ন সি সৰুতেই বাদ দিছিল। তথাপি তেজত বোধকৰোঁ তাৰ কিবা এটা আছিল, সি নিজেই নিজে যি পাৰে, অ'ত ত'ত যি শুনে তাৰেই চৰ্চাটো চলাই ৰাখিছিল।

সেই সময়তে এদিন এটা সৰু ঘটনা ঘটিল। সৰু হ'লেও তাৰ জীৱনত সেই ঘটনাৰ তাৎপৰ্য অৱশ্যে অপৰিসীম।

সেইদিনা তেজপুৰত শচীন শ্বিল্ড নে কমল কুমাৰী কাপৰ কোৱাৰ্টাৰ ফাইনেল খেল আছিল। সচৰাচৰ যোৱাৰ দৰে সেইদিনাও সি ঘৰৰ পৰা অলপ আগধৰি ওলাই গৈছিল। তাৰ লগৰ ডিমচান্দ দাস, দেবী ভট্ট, মণ্টু চৌধুৰী, প্ৰমথ বোস, দস্ত হৰি প্ৰধান, শৈলেন্দ্ৰ জীৱন দাশগুপ্ত, মণিভট্ট এনেদৰে সিহঁতৰ গোটেই টিমটো গোটখাই আগে ভাগেই ভাল জেগা চাই আন দিনাৰ দৰেই বহিল ব। সেইদিনা অৱশ্যে খেল আৰম্ভ হ'বলৈ বহুত সময় আছিল। গতিকে উদ্দেশ্যবিহীনভাৱেই সি বাটে বাটে গৈ আছিল আৰু ভাবিছিল, সেই যুগৰ আন্তৰ্জাতিক খ্যাতি সম্পন্ন খেলুৱৈ মিষ্টাৰ হেৰল্ডৰ কথা। তেওঁ ঠাকুৰবাৰী ক্লাবৰ হৈ খেলাৰ কথা। ফাইনেলত নিশ্চয় সিহঁতৰ টিমৰ সৈতে এই ঠাকুৰবাৰী ক্লাবৰেই প্ৰতিদ্বন্দ্বিতা হ'ব। হেৰল্ড থাকোতে এই ক্লাবৰ বিৰুদ্ধে সিহঁতে খেলিছে। এবাৰ এখন মেচত সিহঁতে জয়ী হৈও আহিছে। আৰু এই হেৰল্ডেই তাক কৰমৰ্দন কৰি অভিনন্দন জনাই কৈছিল— ইউ আৰ এ ৰ'বাষ্ট্ৰ এণ্ড ট্ৰিকি প্লেয়াৰ— বুলি।

ফাইনেলৰ দিনা সিয়েই চেণ্টাৰ ফৰোৱাৰ্ড খেলিব আৰু দাসে খেলিব ৰাইট উত। হেৰল্ডক

যিকোনো উপায়ে কাবু কৰিবই লাগিব। সি বাটে বাটে তেওঁক কাবু কৰাৰ বিভিন্ন উপায় চিন্তা কৰি গৈ আছিল। সি সেই সময়ত আছিল ক্লাচ এইটৰ ছাত্ৰ। অথচ দেখাত প্ৰকাণ্ড মুনহটোৰ দৰে। কিন্তু মনটো আছিল স্বাভাৱিকতে চঞ্চল। সেয়ে এসময়ত হেৰণ্ডক কাবু কৰাৰ কথা পাহৰি থাকিল আৰু মনটো চঞ্চল হৈ পৰিল এটা জোনাক গধূলিৰ কথা ভাবি। সেইদিনাও সি জানিছিল যে, খেল শেষ হোৱাৰ পাচত, খেল পথাৰখন যেতিয়া নিজম হৈ পৰিব তেতিয়া জোনাকৰ ঢল নামি আহিব আৰু আনদিনাৰ দৰেই তাৰ লগৰবোৰৰ সৈতে সিহঁতে খেল পথাৰতে বহি বহুত ৰাতিলৈ আড্ডা মাৰিব। আৰু নিশ্চয় বন্ধুবোৰে তাক অনুৰোধ কৰিব আনদিনাৰ দৰেই জনপ্ৰিয় গায়ক প্ৰফুল্ল বৰুৱাৰ— ফুলো ফুলিলে, জোনাকে হাঁহিলে গীতটো গাবলৈ।

কথাবোৰ ভাবি ভাবি সি মনেই কৰা নাছিল, সঁচাকে ভাঁহি অহা গীতৰ অপূৰ্ব সুৰটোলৈ। সজাগ হোৱাৰ মুহূৰ্ততে সি শুক্ল হৈ গ'ল। আৰু সুৰটো যি পিনৰ পৰা আহিছে সেইপিনে চালে। সেয়া আছিল চহৰৰ গণ্যমান্য মানুহ এঘৰৰ নঙলামুখ। আলিবাটৰ পিনে খোল খাই থকা খিৰিকী এখনেদি গানৰ সুৰটো ভাঁহি আহিছে। সি সন্তপ্ৰণে ঘৰৰ সন্মুখৰ ধুনীয়া ঘাঁহনিখন পাৰ হৈ খিৰিকী মুখতে বৈ থাকিল। মন্ত্ৰমুগ্ধৰ দৰে সুৰৰ মায়াত বন্দী হৈ কিমান পৰা যে সি থিয় দি আছিল তাৰ মনেই নাছিল। এনেতে হঠাৎ এটা অবাঞ্ছনীয় কাণ্ড ঘটি গৈছিল।

ভিতৰত বয়সুস্থ শিক্ষক এজনে এজন ডেকা ছাত্ৰক গীত শিকাই আছিল। শিক্ষকে আগধৰি সুৰটো গাই দিয়ে, ছাত্ৰই সেইমতে সুৰটো অনুসৰণ কৰে। ইমান পৰে পিতাকহঁতৰ মজলিচত বহি থকাৰ দৰে তাৰ অনুভৱ হৈছিল। সি পাহৰি গৈছিল চাৰিওপিনৰ পৰিবেশৰ কথা। একমাত্ৰ সুৰটো বাদে আন একোৰেই জীয়াই থকা নাছিল তাৰ মনত। এবাৰ এটা বিশেষ মুহূৰ্তত ছাত্ৰই শিক্ষকৰ সুৰটো অনুকৰণ কৰাত আউল লগালে। সি কব নোৱাৰাকৈয়ে শুক্ল স্বৰটো ওলাই গ'ল নিজৰ সুৰদি পৰিশীলিত কৰে। তৎমুহূৰ্ততে সমগ্ৰ পৰিবেশটো ওলট-পালট হৈ গ'ল। শুক্লৰে তালৈ চাই বোধকৰোৱা স্নেহ সিন্ত হাঁহি এটা দলিয়াই দিছিল। কিন্তু তৰ্কিব পৰাৰ আগতেই ছাত্ৰই তাৰ মুখৰ আগতে সশব্দে খিৰিকীখন বন্ধ কৰি দিছিল।

আচৰিতভাৱে সি অভিমানাহত হোৱা নাছিল। কিন্তু মূৰত ছলককৰে এথোলা তেজ টগবগাই উঠা যেন অনুভৱ কৰিছিল।

সি পোনচাটেই ঘূৰি আহিছিল ঘৰলৈ বুলি। নিজৰ কোঠাত দুবাৰ বন্ধ কৰি লৈ বহি গৈছিল হাৰ্মোনিয়ামটো লৈ। খেলৰ কথা সি পাহৰি গৈছিল, পাহৰি গৈছিল ৰাতি খোৱাৰ কথাও।

ৰাতি তেতিয়া ভালেমান হৈছিল। আবেলি শুনা বাগেতীৰ সম্পূৰ্ণ স্বৰলিপিটো আয়ত্ত কৰি বলিয়াৰ দৰে কোঠাটোতে অকলে অকলে সি নাচিছিল।

তাৰ দুদিন পাছত আছিল চেমি ফাইনেল খেল। খেল চাবলৈ গৈ খেল পথাৰৰ দৰ্শকৰ মাজত সেই সংগীত শিকাক ডেকাজনক দেখি তাৰ মনত এটা দুষ্ট বুদ্ধিৰ উদয় হৈছিল। সি ডেকাজনৰ পিচপিনে থিয় হৈ নিৰ্জুৰাৰে গুনগুনাই সেইদিনাৰ বাগিনীটো আৰম্ভ কৰি দিলে। কাণত পৰিলেও প্ৰথমতে বোধকৰোঁ তেওঁ সংযোগ স্থাপন কৰিব পৰা নাছিল সুৰটো আৰু তাৰ কাৰ্য্যকাৰণৰ মাজত। দুটা কি তিনিটা অন্তৰাৰ পাচতহে ডেকাজন সচেতন হৈ পৰিল। আৰু তাৰ পিনে বিষ দৃষ্টি ঢালি খঙত তৎমুহূৰ্ততে খেল পথাৰৰ পৰা হনহনাই শুচি গৈছিল। সৰুৰে পৰা ধৰি ৰাখিব খুজিলেও ৰাখিব নোৱাৰা তাৰ উস্তাল হাঁহিটো ওলাই আহিছিল হঠাৎ। মানুহবোৰে কৌতুকেৰে এবাৰ তালৈ আৰু এবাৰ ডেকাজনলৈ চাই কোঢ়াল কৰি হাঁহিছিল।

: মই এনেদেই শিকিছিলোঁ। যিমানো আঘাত পাইছিলোঁ সিমানো জেদ এটা চাপিছি মনত।

তাৰ অতীতৰ কথাবোৰ অভিভূতৰ দৰে নীৰৱ নিস্তৰ্গ হৈ তেওঁলোকে শুনি আছিল উঠি অহা জোনটোৰ কেইপাতমান কাঁড় চাকিৰ পোহৰকো নগনি বেৰৰ জোলাঙাৰে সোমা এক্কাৰ মজিয়া খনৰ অ'ত ত'ত পৰিছিলহি। আটাইকে নীৰৱ হৈ পৰা দেখি সি পুনৰ সুধিলে—

: কওক আপোনালোকৰ কি কথা আছে ?

: আমাৰ কথাৰ বাবে সময় আছে ৰবচোন। আগেয়ে আপোনাৰ কথাবোৰ শুনি লও

: মোৰো আকৌ কথা ! আজি কিছুদিনৰ আগতে দুপৰীয়া খাই-বই উঠি মুছদি কৰিবলৈ বুলি খয়নিখিনি মোহাৰিবলৈ লৈছোঁ এনেতে অনিল চৌধুৰী নামৰ ল'ৰা এটা আহি ওলালহি। অহাটোত মই আচৰিত হোৱা নাছিলোঁ, কিয়নো কিবা কিবি অদ্ভুত স্বপ্ন কিছুমান লৈ সি প্ৰায়ে ইয়ালৈ আহে আৰু অনুপমাৰ সতে ঘণ্টাৰ পাচত ঘণ্টা ধৰি আলোচনা কৰে। এদিন হয়তো আহিব তাৰ চাইকেলখন আৰু অনুপমাৰ ৰূপটি সাহোন হাৰ্মোনিয়ামটো বিক্ৰী কৰি সেই টকা সহঅভিনয়ৰ দল এটা খোলাৰ প্ৰস্তাৱ লৈ। আকৌ এদিন হয়তো আহিব চাহজাহান নাটকত অলৈয় নাচটো শিকি লবলৈ। কিন্তু সেইদিনা সি অসময়ত আহিছিল; আৰু আহিছিল একেবাৰে এ ভাবিব নোৱাৰা কাৰণত।

সি কৈ গৈছিল অনিলে সেইদিনা স্কোভেৰে কোৱা কথাবোৰ। অনিলে কেৱল তে কথাখিনি কবলৈকে এনে অসময়ত আহিছিল।

ঘটনাটো হৈছিল এগৰাকী ডাঙৰ মানুহৰ মৃত্যু তিথি উপলক্ষে পতা এখন থিয়েটাৰ কেন্দ্ৰ কৰি। সি আছিল তাৰ উপদেষ্টা। থিয়েটাৰৰ দিনা মঞ্চত মৃতকৰ এখন লাইফ চাইজ চ আওজাই থৈ তাত ধূপ-ধূনা-নৈবদ্য দিয়া হৈছিল। মৃতকৰ পুত্ৰই সেই ছবিখনৰ আঁৰতেই তাৰ অনিৰ্ভাৱ ভাগৰৰ জুৰণি হিচাপে এবটল বিলাতী মদ আৰু এটা গিলাচ থৈ দিছিল। আৰু দুয়োজনে পাল পাতি আজৰি পালেই ছবিখনৰ আঁৰত বহি পৰম্পদ টুপিৰ সদ্ব্যৱহাৰ কৰিছিল।

থিয়েটাৰৰ কনচাৰ্টত সেইদিনাই প্ৰথমে সি প্ৰচলিত বাদ্যযন্ত্ৰ ব্যৱহাৰ নকৰি সহজ পোৱা বস্তু কিছুমান ব্যৱহাৰ কৰিছিল। তাতেইতো অনিলহঁতৰ স্কোভ। এই অনুপম কনচাৰ্টটো বিষয়ে আলোচনা নকৰি অঞ্চলৰ বয়সস্থ লোকসকলে আলোচনা কৰিছিল সিহঁত দুয়ো মদ খোৱা বিষয়েহে। সি পাতল হাঁহি এটা মাৰি ক'লে—

: বুজিছে বৰুৱা দেউ, মোৰ কথা মোতকৈ বাটে-পথে সেইসকলেহে বেচি কব পাৰি।

: ৰবচোন আপোনাৰ মুখেদিয়ে উলিয়াই লও, আপুনি খেলিছিল, আঁকিছিল, নাচিছিল গাইছিল আৰু লিখিছিল। নহয় জানো ?

: আৰু অভিনয়ো কৰে।

গোপালৰ কথাত হয়ভৰ দি বৰুৱাই মূৰ দুপিয়ালে।

: অঁ, অভিনয়ো কৰে। কিন্তু বহুতে এইবোৰ একো কৰিব নজানাকৈয়ে নৃত্য-গীত সুকুমাৰ কলাৰ ওপৰত গুৰু-গুৰীৰ কথা কৈ ফুৰে মেলে মিটিঙে। ইপিনে আপুনি চেন নীৰৱ আছে একেবাৰে। আপোনাৰ মতামত অথবা আপোনাৰ ভৱিষ্যত ধাৰণা সম্বন্ধে দেখোন আমা একোকে জনোৱা নাই।

: ৰাইজক জনাবৰ বাবে মোৰ সুস্পষ্ট ধাৰণা এটা কৰি ল'ব পৰা নাই বাবেই জনে

নাই। অসমৰ সামগ্ৰিক ৰূপটো কি হোৱা উচিত কলা-সংস্কৃতিৰ ক্ষেত্ৰত সেই সম্বন্ধে মোৰ জ্ঞান একেবাৰে সীমিত।

তাৰ কথাষাৰ শুনি বৰুৱা একেবাৰে নীৰৱ নিমাত হৈ থমকি ৰ'ল। অনুপমাই সেই সুযোগতে চাকিটো আৰু অৰুণ ওচৰ চপাই লৈ আহিল। এইবাৰ মজিয়াত যেনি তেনি পৰা জোনাকৰ চিটিকনিবোৰ স্নান হৈ পৰিল। বৰুৱাই বহুত পৰ নীৰৱতাৰ পাচত ক'লে—

: উনৈশ শ আঠাইশ চনত আপুনি বাক ক'ত আছিল ?

: কলিকতাত ; কিয় বাক ?

: আপুনিতো উনৈশ শ ছাবিশ চনতে জিলাৰ ভিতৰত প্ৰথম হৈ ষ্টাৰ মাৰ্ক পাই মেট্ৰিক পাচ কৰিছিল। কিবা হেনো মেডেলো পাইছিল। সেই হিচাবে উনৈশ শ আঠাইশত আপুনি হয় আই, এ, নহয় আই, এচ, চি, পাচ কৰিছে— নহয় জানো ?

: বিশ্বাস কৰিবনে বৰুৱা, জীৱনত কি পাচ কৰিলোঁ, কি পাচ নকৰিলোঁ সেই কথাবোৰ একেবাৰে মনত ৰখা নাই। জীৱনৰ আৰু বহুত কথাকে মই মনত ৰখা নাই। পাচ কৰা নকৰা এইবোৰ হ'ল মগজুৰ কথা, বুদ্ধিৰ কথা। মই কিন্তু মগজু বা বুদ্ধিতকৈ হৃদয়ৰ ওপৰত বেচি নিৰ্ভৰ কৰি চলোঁ।

: সেইটো আপোনাক লগ পালেই বুজি পাবলৈ বাকী নাথাকে।

: আপুনি উনৈশ শ আঠাইশৰ কথা কেলেই সুধিলে ?

: আঠাইশ চনত আপুনি জানো ৰুছ নৃত্য পটিয়সী আনা পাভ্লোভাক লগ পোৱা নাছিল ?

: অঁ, সেইটো কথা। পাভ্লোভাক মই লগ ধৰিছিলোঁ। তেওঁ আছিল বিশ্ব বিখ্যাত নাচনী। মইও নাচিছিলোঁ সেই সময়ত। ভাবিছিলোঁ, তেওঁৰ পৰা শিক্ষা ললে কিজানি বিশ্বত নহ'লেও দেশতে বিখ্যাত হ'ব পাৰোঁ। কিন্তু তেওঁ মোৰ নাক চকুৰ গঢ় দেখি আৰু এই প্ৰকাণ্ড চেহেৰাটো দেখিয়েই ভয় খালে।

আকৌ তাৰ সেই উস্তাল হাঁহি। এইবাৰ সি উঠি বহিল। আৰু হাঁহিৰ চকুপানীবোৰ মচি লৈ ক'লে—

: তেওঁ কি ক'লে জানে ? তেওঁ ক'লে যে, ভাৰতীয় নৃত্যবিদৰ গুৰু প্ৰয়োজন নাই।

অজস্ৰ পুৰণি : নিৰ গাত, ভগ্নাৱশেষত অলেখ অযুত নৃত্যৰ সমল বিদ্যমান। বুটলি ললেই হ'ল।

: আৰু সেইবাবেই আপুনি ফ্ৰেঙ্ক আঁকি ঘূৰি ফুৰিলে ?

বৰুৱাই কথাষাৰ কোৱাৰ লগে লগে ব্যস্ত হৈ অনুপমাই মুখচৰ খুটাৰ গঁজালত আঁৰি থোৱা মোনা এখন নমাই আনি ঘুকটি ঘুকটি তাৰ পৰা পুৰণি পকা বন্ধা এস্ত্ৰাৰচাইচ বহী এখন উলিয়াই বৰুৱাৰ হাতত দি ক'লে—

: এইখন চাওক চোন।

সি অনুপমাক নিৰস্ত কৰিবলৈ দিয়া মৃদু ধমকটো জ্জৰ্জৰ নকৰি বৰুৱাই উদ্গীৰ হৈ বহীখন মেলি পাতবোৰ লুটিয়াই চাই গ'ল। বিব্ৰত বোধ কৰি সি ক'লে—

: ৰাদ দিয়ক সেইবোৰ চাই লাভ কি ? শান্তিনিকেতনত তিনি চাৰিটা মাহ একো কথাই নহয়। এসময়ত কিবা এটা মনৰ উজ্জ্বাসত কৰিছিলোঁ। এতিয়া সেই উজ্জ্বাসো নাই। চৰ্চ্চাও নাই।

: অঁ, এইটোচোন খোদ ৰবীন্দ্ৰনাথৰ হাতৰ লেখা— এনেছিলে সাথে কৰে মৃত্যুহী-
প্ৰাণ-

: এহু নহয়। সেয়া এজন বন্ধুৰ লেখা। আখৰবোৰ অবশ্যে ৰবি ঠাকুৰৰ স'তে কি-
মিলে। এতিয়া সেই বাজে কথাবোৰ বাদ দিয়কচোন, আচল কথালৈ আহক।

: আচল কথাটো এইবোৰেই। জীৱনত যিজনো বাজেমিকে কৰি ফুৰিলে, তেওঁ-
বেক্ৰাউণ্ড লবলৈ গ'লে বাজে কথা উকটিবই লাগিব।

: মোৰ বেক্ৰাউণ্ড শান্তিনিকেতন, পাভ্‌লোভা এইবোৰ নহয় নহয়! মোৰ বেক্ৰাউণ্ড
হ'ল মনচিং, গুৰুৰাম, শনিৰাম, গোপাল ৰাভা, ৰাণীৰ ৰাজা পানী, চান্দা গাঁও—এইবোৰহে
তেওঁলোকৰ তেজ আৰু সেই গাৱঁৰ মাটিৰ স্পৰ্শ মোৰ ধমনিত।

: সেইবোৰ আপুনি দিব খোজা বেক্ৰাউণ্ড। আমি নলবও পাৰোঁ। এই ধৰি লওক
উনচল্লিচ চনৰ বোল মাৰ্চৰ দিনা। শ্ৰোৱ থিয়েটাৰত আপোনাৰ শিৱ তাম্বুৰ নৃত্য দেখি উদয়শংক-
আপোনাৰ শ্ৰেষ্ঠত্ব স্বীকাৰ কৰিছিল বুলি আমি জানো। সেই বেক্ৰাউণ্ডটোকে আপুনি দিব খোজ
নাই।

: আপোনালোকে জানেই যেতিয়া মোৰ দিয়াৰ কিবা প্ৰয়োজন আছে জানো? কিন্তু ম'-
জনাতে সেই কথাটো সিমান সত্য নহয়।

: তেওঁ পূৰ্ণ বৰঠাকুৰে মিছা কথা ক'লে নেকি? তেখেততো আছিল আপোনালোক-
দলত। কন্টিনেণ্টেল হোটেলত তেখেতৰ সাক্ষাততে উদয়শংকৰে স্বীকাৰ কৰিছে যে আপু-
নিৰ তাম্বুৰত তেখেতকো চেৰ পেলাইছে।

: সেইটো শিল্পীৰ মহানুভৱতা। চাওক, কথাটো কিয় সঁচা নহয়, মই কৈছোঁ। উদয়শংক-
ৰা মই কোনো শিক্ষানুষ্ঠানত নাচ শিকা নাই। তেওঁ আছিল দৰাচলতে পোৰ্ট্ৰেট পেইণ্টাৰ আৰু
মই গাইছিলোঁ আৰু লেখিছিলোঁ। আমি নৃত্য আয়ত্ত কৰিছিলোঁ নিজে নিজে। গতিকে তেওঁৰ শি-
আৰু মোৰ শিৱ বেলেগ হোৱাটো স্বাভাৱিক। মোৰ শিৱৰ ৰূপকল্পত বড়ো জাৰা ফাগুলাৰ আৰু
দক্ষিণাত্যৰ দুই এক কৰণৰ স্পৰ্শ থাকিল। তেওঁৰটো আছিল মোৰটোতকৈ একেবাৰে সুকীয়া
তাত এজনে আনজনৰ শ্ৰেষ্ঠত্ব স্বীকাৰ কৰাৰ প্ৰস্তুই নুঠে।

মনে মনে সি বিৰক্ত হৈ পৰিছিল। তাৰ মনৰ ভাবটো বৰবাই বোধকৰোঁ তলে তলে
আন্দাজ কৰিছিল। তেওঁ হাঁহি হাঁহি ক'লে—

: পৰিচয় পৰ্ব আমাৰ শেষ হ'ল। ৰবচোন, আপুনিচোন মোৰ কথা একোকে নুসুধিলে।

: অঁ, হয়তো। কওকচোন, আপুনি বাক চাহ ভাল পায় নে মদ ভাল পায় এই সময়ত ?
কথাৰাৰ সোধাৰ লগে লগেই তিনিও হাঁহিত কলৰোল কৰি উঠিল। অনুপমাই লগে
লগেই পাকঘৰৰ পিনে যাবলৈ ওলাই ক'লে —

: কোনোবাই আন কিবা ভাল পালেও ইয়াত চাহৰ বাদে একোৰেই হ'ব নোৱাৰে। মই
চাহ লৈ আহিছোঁ। গোপাল, তুমিও আহা, পাকঘৰত নহ'লে মই অকলশৰীয়া হ'ম।

দুয়ো যোৱাৰ পিছত বৰবাই ক'লে—

: আপোনাৰ মোৰ বিষয়ে আৰু কিবা প্ৰশ্ন আছে নেকি ?

: নাইতো ? কিয় বাক ?

: মোৰ বিষয়ে জানিবলৈ ?

: আপোনাকতো মই জানিলোৰেই ?

: এই ক্ষত্ৰেক পৰ তাৰ মুখৰ পিনে হতবাক হৈ চাই ব'ল। পাচত লাহে লাহে ক'লে -

: আপুনি মিটিং কেইখনমান মাৰিব লাগিব।

: ত ?

: দাক্ষণ কামৰূপত সম্প্ৰতি। ৰাণী, বৰদুৱাৰ এইবোৰ অঞ্চলত ভীষণ দুৰ্ভিক্ষ হৈছে।

: তালৈ গৈ মই কি কৰিম ? মোৰতো ধন নাই যে, ধন বিলাই দি তেওঁলোকৰ দুগতিত সহায় কৰিম ! কিবা এটা যাদুমন্ত্ৰ নাই যে, তেওঁলোকৰ শূন্য ভৰালবোৰ খাদ্যৰে ওপচাই দিম !

: ধন নাই সঁচা, নহ'লে দিনৰ দিনটো ৰে'লআলিত ঘোঁৰাআলাকেইটাৰ বাবে সেইদৰে কোনেও বৈ নাথাকে ! আপোনাৰ কিন্তু আন এটা সম্পদ আছে।

: কওকচোন, কি সেই সম্পদ ?

: যাদুমন্ত্ৰ।

তাৰ উদ্ভাল হাঁহিত নিজৰ পৰিবেশটোৱে আনন্দ কলৱৰ কৰি উঠা যেন লাগিল। তেওঁ কিন্তু নিঃশব্দত হাঁহিৰ মাজেৰে শুনাকৈ মাতটো ডাঙৰ কৰি তেওঁ ক'লে—

: মই সঁচাকে কৈছোঁ, আপোনাৰ যাদুমন্ত্ৰ আছে। আপুনি ওলাই আহক। দেখিব গাঁৱৰ লক্ষ লক্ষ গৰু, সৰ্বহাৰাই আপুনি যিহঁতক কৰিব নোৱাৰে, তাকে কৰিবলৈ বিনা দ্বিধাই সমৰ সাজে ওলাব।

অনুপমা আৰু গোপালে চাহৰ গিলাচ লৈ হঁহিমধ্যে পাকঘৰৰ পৰা ওলাই আহিছিল। সি অনুপমাৰ বৈশ্য কৰি ক'লে—

: ৱাচোন অনু, মোক বৰুৱাই এতিয়া ভুচুং পৰ বনাব খুজিছে। মই গৈ তাত এতিয়া যাদুব হৈ নাচিলেহে হ'ব।

অনুপমাই কিবা কবলৈ পোৱাৰ আগতেই গোপাল দাসে উদ্বেলিত হৈ ক'লে, তাৰ হাতত চাহৰ গিলাচটো দি।

: যাদুদা ! আপুনি নাট্য কাশাততো নাট্যাচাৰ্য্য উপাধি লাভ কৰিছিল। আপুনি সভাই সমুখত বহিলে আমাৰতো কোনো সংগঠনৰেই প্ৰয়োজন নাথাকিব।

: হঁ, তোমাৰ নামটো নঙঠা গোপাল নে আৰু কিবা পোছাক-পাতি আছেহে ?

: পাৰৰ বাবে মই মাত্ৰ গোপাল।

: ৱালাকেনো ক'ত শুনাহে এই গাজাখুৰি কথাবোৰ ! মইতো ক'তো কোনোদিন নাট্যাচাৰ্য্য উপাধি লাভ কৰা নাই।

তাক বিৰক্ত হোৱা দেখি বৰুৱাই ক'লে—

: ম'হৰ উইছফুল থিংকিং বোৰেইতো প্ৰচাৰিত হয় বেছিকৈ। ইও নিশ্চয় তেনে এটাই হ'ব তেনেহলে।

তাৰ মনত পৰিছিল বেনাৰচ বিশ্ববিদ্যালয়ত অসমৰ জনদিয়েক ছাত্ৰৰ আশ্ৰয় লৈ থকা দিনকেইটাৰ কথা। ৰমণী শৰ্মা, কালীনাথ শৰ্মা এনেদৰে তাৰ অসমীয়া ছাত্ৰ কেইজনমানৰ উদ্যোগত বিশ্ববিদ্যালয়ৰ নাটমঞ্চত বিমুগ্ধতা নাইট পতা হৈছিল। সেই অনুষ্ঠানৰ প্ৰধান সহায়ক আছিল অধ্যাপক কালেলকাৰ, অধ্যাপক মিশ্ৰ এনেদৰে স্থানীয় নাট্য সংঘৰ কেবাগৰাকীও গুণী সম্বন্ধ ব্যক্তি

পৰিল আৰু কিছুপৰ হাত-ভৰি আচাৰি মৰি থাকিল। সপোনটোৰ বৰ্ণনা দিয়েই ভয়ত কুচি-মুচি তাৰ বুকুৰ মাজলৈ তাই সোমাই আহি তাক সুধিছিল—

: জানে লোকৰ ঘৰত মৰা দেখিলে হেনো নিজৰ ঘৰতে ফলিয়ায়। যদি হৰেণ ব আপোনাৰ কিবা হৈ যায় ?

: ধেত্ আকৰি ! সপোন সপোনেই। মানুহে বিশ্বাস কৰা মতে সপোনবোৰ সঁচ হোৱা হ'লে মইতো কাহানিবা ইতিহাসৰ অধীশ্বৰ হ'লোঁহেঁতেন।

: কিন্তু বেয়াবোৰ যে ফলিয়ায় বুলি কয় মানুহে ?

: মানুহে কয়, কিন্তু সপোন নফলিয়ায়।

: আপুনি সঁচাকৈ যাব নেকি বন্ধুৰ লগত ? কালিলৈ যে কৰবালৈ যোৱাৰ কথা আছে ?

সি উত্তৰ দিয়া নাছিল। মাথোন তাইক টোপনি যাবলৈ কৈছিল অনর্থক চিন্তাবোৰ বা দি। তাই স্বিকৃতি কৰা নাছিল। দীৰ্ঘশ্বাসো কঢ়া নাছিল। মাথোন তাৰ বুকুৰ মাজত আৰু বোঁ ঘনিষ্ঠ, আৰু বেছি নিবিড় হৈ পৰম নিৰ্ভৰেৰে সোমাই পৰিছিল।

: অই তই দেখোন শুয়েই পৰিলি ?

সি কোনোবাই তাকে উদ্দেশ্য কৰি কোৱা যেন পালে আৰু উচপ খাই উঠি ঘৰ মালিকৰ মুখলৈ চালে। মানুহবোৰে মালিকৰ কোলালৈ চাই আছিল। সি কথাবাৰ কাক ক'ব নোৱাৰি মালিকৰ কোলাৰ পিনেই চালে আৰু তেতিয়াহে কথাবাৰৰ অৰ্থ স্পষ্ট হৈ পৰি তাৰ মনত। মালিকৰ কোচত প্ৰকাণ্ড নেউল এটা শুই আছিল। সি নেউলটোলৈ চোৱা দোঁ মালিকে ক'লে—

: কৰবাৰ পৰা ভ্ৰমি ভ্ৰমি আহি ডাগৰ লাগিল হ'বলা, শুই পৰিছে। হেৰি নহয় মোমা! নেউল পোহাটো ভালনে বেয়া ? এইটো আমাৰ ঘৰ ওপজা। ইয়াৰ মাকজনীক কোনোবাই মা' খাই ধলে। গাঁৱৰ মানুহবোৰ আগৰ দৰে নহৈতো। বৰ বদমাচ হ'ল আজিকালি মানুহবোৰ। মোমা! নেউল পোহা বাক ভাল নে বেয়া ?

: ভাল, সাপ নাহে।

তাৰ কথা শুনি সম্মুখত বহি থকা আন এজন আদহীয়াই আতংকিত হৈ ক'লে—

: আৰৌ, ৰাতিৰ কথা, দীঘল বুলি ক'। সেই নাম কাঢ়িব নাপায় বুলি কয়চোন ৰাণী-বুঢ়া মানুহবোৰে।

: দে হয়দে; নেউল পুহিলে ঘৰত দীঘল নাহে বুলি কয়।

: কোনোবাই দেখোন কয়, বেচিহে হয় বুলি। নেউল পুহিলে ৰোলে পোহা মানুহ ঘৰ দীঘলে হিঁসাহে কৰে।

: থ' থ' কি নিষিধ নিষিধ কথাবোৰ উলিয়াই আছ। বাঘে খায় দেখি, দীঘলে খ লেখি। কপালত লেখা থাকিলে নেউল পুহিলেও খাব, নুপুহিলেও খাব। হেৰি নহয় কমৰে দীঘল লেখেবীৰ সেইটো এতিয়া কি কৰা হ'ব ?

মানুহজনৰ মুখখন সি ভালদৰে দেখা নাছিল পিচনিনে বহি থকা ওপে।

চাকিৰ পোহৰটো স্নান হৈ পৰিছিল। জুইকুৰাও নুমাই গৈছিল।

সি চকু দুটা এহাতেৰে হাঁ কৰি মানুহজনক লক্ষ্য কৰিলে। তাক তেনেকে চোৱা দেখি মানুহজনেই আগবাঢ়ি আহি বহি ললেহি জুইৰ কাষত। সি দেখিলে মানুহজনৰ বয়স তাৰ সমানেই হ'ব যদিও তেওঁৰ মুখখন বুঢ়াৰ দৰে যেন দেখা গৈছিল। সি তেওঁৰ মুখলৈ চাই পাতল হাঁহি এটা মাৰি ওলোটো প্ৰশ্ন কৰিলে—

: আপুনি কি কৰাটো উচিত বুলি ভাবে ?

: ধেত্ মোমাই, তাকে আকৌ তই আপুনি বুলি কৈছ কেলৈ ?

সি মোৰ খলশালিহে হয়। সি তোক শঙ্কৰহে বুলিব লাগে আচলতে। সিহঁত দুয়ো গিৰিহঁতৰ কথাটো আওকাণ কৰি খন্তেক পৰ চিন্তা কৰি ললে আৰু মানুহজনে নিজকে কোৱাৰ দৰে ক'লে—

: দিলে ভকতেই দিব পাৰে। তাৰ দুটা ভৰাঁল ধানে খুন্দ খাই আছে। কিন্তু অনাটনত পৰা মানুহে ধাৰে ধৰিবলৈ গলে মাটিকে খাবলৈ কয়। বৰ গৰী মানুহজন। হ'বই। আজিনো কেইটা বছৰ আগৰ কথা ! তাৰ ভাং ভাজি খাবলৈ খোলা এখন নাছিল ঘৰত। এতিয়া আকৌ দৈয়াংখন তাৰেই মাটি। আমাৰ চকুৰ আগতে মগনীয়াৰ পৰা মহাজন হৈ পৰিল।

: ৰাইজ যুক্তি হৈ লওক। বেলেগে বেলেগে যাব নালাগে। এজনৰ নেতৃত্বত গৈ আটায়ে ধান ধাৰে খোজক। দিলেতো ভালেই, নিদিলে ৰাইজে নিজেই লৈ আহিব। দীঘল লেখেৰীৰ দীঘলটিক তেনেদৰেই কাবু কৰিব লাগিব।

তাৰ কথাষাৰ শেষ হোৱাৰ লগে লগেই ভকতৰ দীঘল নামটো যে ৰজিতা খাই পৰিছে তাকে লৈ খন্তেক ৰগৰ চলিল। মানুহবোৰৰ হাঁহিৰ মাজতে ডেকা ল'ৰা কেইজনমান সোমাই আহিল। সি সমুখত থকা মদৰ বাতিটো সন্তৰ্পণে গাৰ আঁৰ কৰি থৈ দিলে। আৰু সপ্ৰসন্ন দৃষ্টিৰে তাহাঁতলৈ চালে। সিহঁত কিন্তু চুচুক-চামাক কৰি পিচপিনেহে বহি ললে। সিহঁতৰে এজনে ক'লে—

: এইবাৰ নেতা বাচোতে চাব আকৌ যাতে গোসাইৰ দৰে নেতা দিয়া নহয়।

: কোন গোসাই ?

আদহীয়া এজনৰ প্ৰশ্নটোৰ উত্তৰ কোনোবাই দিয়াৰ আগতেই সি টপৰাই মাত দিলে—

: এহ নামটো কেলৈ আকৌ ? আচলতে গোসাই মহন্ত বোলাই সমাজত টিঘিলঘিলাই ফুৰা মানুহ সাধাৰণতে আমাৰ আন্দোলনৰ স'তে খাপ খাব নোৱাৰে। তোমালোকে বেলেগ নেতৃত্ব দিয়া। বাচা ভাল মানুহ।

: নেতানো কাক বাচিম আমি তই থাকোতে। না কি কৰ তহঁতে ?

কথাষাৰ কৈয়ে গিৰিহঁতে সন্মতি বিচাৰি আটাইৰে মুখলৈ চালে। তেওঁলোক আগ্ৰহেৰে গিৰিহঁতৰ কথাত হযাভৰ দিলে। সন্মতি পোৱাৰ আনন্দতেই নে তেওঁৰ কথাৰে তেওঁক জৰু কৰিব পৰাৰ উল্লাসতে গিৰিহঁতে ইমান ডাঙৰ এটা হাঁহি মাৰিলে যে তাৰ শব্দই নিশ্চয় ওচৰৰ পাহাৰত বিকট চিঞৰেৰে চৰিফুৰা শগৰি পহুকেইটাকো আতংকিত কৰি তুলিছিল। কিয়নো হাঁহিটো মাৰ যোৱাৰ লগে লগে পাহাৰখনো নিস্তব্ধ হৈ পৰিছিল।

তেতিয়াহে ডেকা ল'ৰাজনে যেন কবলৈ সুযোগ পালে এনেদৰে জুইৰ ওৰিলৈ আগবাঢ়ি আহি দ্বিধাহীন ভাবে ক'লেহি—

: নেতৃত্ব আবোৰেই লব লাগিব। আমি ইতিমধ্যে ভাৰি চাইছোঁ, আপুনি তাৰ নেতৃত্ব নল'লে লগত আৰু কোনো নাই।

সি একো নক'লে; মাত্ৰ নীৰৱ হাঁহি এটা মাৰি ডেকাজনৰ কোমল মুখখনলৈ চাই ৰ'ল। তলমূৰ কৰিয়েই আকৌ ক'লে ডেকাজনে—

: বাক আবোঁ, আমাৰ গাঁৱৰ মাটিবিলাক আমাৰ আতা-পিতাইতেই ভঙা এতিয়া জমিদাৰৰ হ'ল। কিন্তু আইনমতেইটো হ'ল! লুকাই চুবকে'তো কৰা নাই! সেই মাটি আমাৰ তালৈ ঘূৰাই আনিব লাগিলেওটো আইন মতেই আনিব লাগিব?

: অঁ হয় দেচোন! কচোন বাক তই আগতে কি ক'ব খুজিছ? আদহীয়া গিৰিহঁতে যুঁজিবলৈ ফোৰোহনি মৰা যাড়টোৰ দৰে ডেকাজনৰ বক্তব্য শেষ হোৱালৈ ৰৈ থাকিল। ডেকাই ক'লে সেমেনাসেমেনি কৰি—

: আজি আবোঁৱেতো আকৌ মিটিঙত ক'লে আইন ভঙিবলৈ?

ডেকাৰ কথা শেষ হোৱাৰ লগে লগেই গিৰিহঁত গুজৰি উঠিল—

: আইন! আইন! আইন! তই বালৰ পুতেকে কিমান আইন জান অ'? আমি তেজক পানী কৰি বোকাই-পান্ধীয়ে, ৰ'দক ৰ'দ নুবুলি, বৰষুণক বৰষুণ নুবুলি জোকৰ কামোৰ খাই, ডাঁহৰ বিন্ধা খাই, বাঘ-ভালুকৰ লগত যুঁজি মাটি ভাঙি উলিয়াম আৰু সিহঁতে আয়ম কৰি চহৰত ঘৈণীয়েকহঁতৰ স'তে হাৱা খাই মাটিটো মনে মনে কাৰচাৰি কৰি নিজৰ নামত তুলি লৈ জমিদাৰ চেলাই ভৰিৰ ওপৰত ভৰি তুলি খাব। সেইটো বৰ আইনৰ কথা হ'ল নহয়? আমি এতিয়া নিজৰ মাটি ঘূৰাই লবলৈ যোৱাটো হ'ল অপৰাধ! তই জানো জান, এই মামাহঁতৰ উপৰিপুৰুষৰ ঘৰ যে ইয়াতে আছিল! পাচত মামাহঁতৰ আতাৰ পিতাকে যে কি দুখত ঘৰবাৰী এৰি থৈ চিপাহী হৈ মৰিবলৈ গৈছিল; সোধচোন মামাকে! কথা ক'লে জানি বুজি কবি। হেৰোঁ কথাৰ নাপাব আলু তালু, চোবাই মৰ মৌ- আলু। অ' লমটো আমি! দেশৰ আইনে যেতিয়া সিহঁতৰে হৈ মাত মাতে আমাৰ উপায় কি? আইন ভংগ কৰি হ'লেও লম। কৰক! কোনে কিমান কেচ কৰে কৰি থাকক! নে মোমাই কি কৰ?

জুহালৰ অলপ আঁতৰত বেৰৰ কাষত আঁৰি থোৱা এৰীপলুৰ ডাঁৰডাললৈ সি নিৰ্নিমেষ দৃষ্টিৰে চাই আছিল। টপ টপ কৰি পলুৰ লাদ পৰা শব্দবোৰ তাৰ ভাল লাগিছিল প্ৰথমে। শেষত কিন্তু তাৰ দৃষ্টি নিবদ্ধ হৈছিল খাবলৈ দিয়া এৰা পাতৰ একেবাৰে ঠাৰিত উঠি লিউলিৱাই থকা অকলশৰীয়া পলু এটাৰ ওপৰত। তাৰ আৰু পলুটোৰ ভৱিষ্যত এক অদৃশ্য সূত্ৰত গাঁথা যেন অনুভৱ হৈছিল তাৰ। কেইদিনমানৰ পাচতে পলুটো নিশ্চয় পকিব আৰু নিজৰ সৃষ্ট সূতাত নিজে বান্ধ খাই চিৰদিনৰ শেষে লুপ্ত হৈ পৰিব। বোধকৰোঁ সেই পলুটোৰ দৰেই নিজে সৃষ্টি কৰা সমস্যাৰ বেৰাজ্জলত আবদ্ধ হৈ তাৰো এদিন নিঃশেষ হৈ যোৱাই সাৰ হ'ব।

পলুটোৱে কিছুপৰ লিউলিৱাই ওপৰলৈ উঠাৰ যত্ন কৰি ঠাৰিৰ খোপনি এৰি দি তলত সৰি পৰিল। তাৰ গাটো জিকাৰ খাই উঠিল। এনেতে গিৰিহঁতৰ প্ৰশ্নমাৰো তাৰ কাণত পৰিল। সি তেওঁৰ বহু কথাই শুনা নাছিল। কিন্তু ডেকাজনৰ কথাকেইটা মনত আছিল। কাজেই বিশেষ এনে নকৈ চুনি মন্থণা এয়াৰ দি দায় এৰা হাঁহিটো মাৰি আকৌ চিন্তাৰ অঠাই সাগৰত সুৰ গ'ল।

ইমানদিনে সঞ্চিত হৈ থকা তাৰ অৱচেতনাৰ মণিকূটৰ পৰা স্মৃতিৰ অজস্ৰ পাপৰি ওলাই আহিছিল। সি মনতে নামবোৰ মনত পেলাই গৈছিল— সি, তাৰ পিতাক গোপাল, তেওঁৰ পিতাক শনিৰাম মহাহাৰি, তেওঁৰ পিতাক শুকুৰাম কছাৰী আৰু পিতাকৰ পিতাক মনসিং কছাৰী। ক সুদীৰ্ঘ বিস্মৃত ইতিহাস। গৃহস্থ ভাগিনে পিচে ঠিকেই কৈছিল। বৰ দুখত শনিৰাম মহাহাৰীয়ে বৰ পৰা পলাই গৈ ফৰিদপুৰ পাইছিলগৈ। আৰু তাত চিপাহীত ভৰ্তি হৈছিল।

কেৱল তাৰ ককাক শনিৰাম মহাহাৰিয়ে নহয়, আৰু গৈছিল কেৰাকুছিৰ বনো বসুমতাৰীৰ পৰিপূৰুষ যজ্ঞ বসুমতাৰী, দুখনৈ খাৰা লালপাৰাৰ নৰকিশোৰ বসুমতাৰী, বেলবং চুৰাদাৰ— এনেদৰে শই শই গৰীৱ কৃষক-সন্তান। এই সাধাৰণ কৃষিজীৱি মানুহবোৰ আছিল ইংৰাজে নতুনকৈ প্ৰবৰ্ত্তন কৰা মুদ্ৰানীতিৰ বলি। সিহঁতৰ এই নীতিৰ প্ৰভাৱত প্ৰশাসন কেন্দ্ৰবোৰত সিহঁতক আশ্ৰয় কৰি এক শ্ৰেণীৰ মধ্যবিত্তৰ জন্ম হৈছিল। আৰু গাঁৱৰ কৃষিজীৱি সমাজ পৰিণত হৈছিল সৰ্বহাৰাৰ সমাজত। মধ্যবিত্ত নগৰাশ্ৰয়ী লোকসকলে ইংৰাজৰ তলত চাকৰি-বাকৰি অথবা ঠিকা-ঠকলি কৰাৰ ফলত হাতত জমা হোৱা মুদ্ৰা বিনিয়োগ কৰিছিল কৃষক শোষণৰ অস্ত্ৰস্বৰূপে। কেৱল মুদ্ৰাই নহয়, সাম্ৰাজ্যবাদী শোষক প্ৰভুৰ ছত্ৰছায়াত লাভ কৰা বিভিন্ন নতুন শোষণ কৌশলো সিহঁতে প্ৰয়োগ কৰিবলৈ দ্বিধাবোধ কৰা নাছিল। সিহঁতৰ সহায়কৰূপে গাঁৱে-ভূঞা বিয়পি পৰিছিল ধূৰ্ত্ত নিৰ্দয় দালালবোৰ। আৰু তাৰ পৰিণতি স্বৰূপে হেজাৰ হেজাৰ কৃষিজীৱি পৰিয়ালে হেৰুৱাবলগীয়াত পৰিছিল তেওঁলোকৰ একমাত্ৰ সম্বল শেষ আশ্ৰয়স্থল মাটিডৰাকো। আৰু ছিন্নমূলৰ দৰে নিৰুপায় হৈ চিকাকপৰ সন্ধানত ঘৰ-পৰিয়াল-পৰিজন এৰি থৈ ওলাই আহিছিল শনিৰাম মহাহাৰিহঁত। সি গভীৰ চিন্তাত নিমগ্ন হৈ পৰিছিল। তাৰ পুৰণি ঘৰ সেই অঞ্চলতে বুলি জনাৰ লগে লগে ডেকাকেইজনৰ মুখ অযুত প্ৰশ্নৰে উদ্গীৰ্ণ হৈ উঠিছিল। কিন্তু তাৰ গহীন নীৰৱতাক আঘাত কৰিবলৈ কোনোও সাহস কৰা নাছিল। অৱশ্যে সি ঋদ্ভেক পাচতে পৰিবেশৰ প্ৰতি সচেতন হৈ পৰিল। সন্মুখৰ মানুহকেইজনৰ কৌতূহলেৰে উদ্দীপ্ত হৈ উঠা মুখবোৰলৈ ঋদ্ভেক থমকি বৈ চালে। আৰু পৰিবেশটো পাতল কৰি তুলিবৰ বাবেই পিচপিনে নীৰৱ নিৰ্বিকাৰ হৈ বহি থকা ডেকাজনক উদ্দেশ্য কৰি সুধিলে—

: অই চাওঁ তোৰ মুখখন। তোৰ নামটো কি বুলি কৈছিলি ?

: মোৰ নামটোতো ইমানপৰে আপুনি সোধাই নাছিল।

: এতিয়া সুধিলোঁ দেচোন।

: মোৰ নাম প্ৰতাপ। প্ৰতাপ ৰাভা।

: ঘৰ ক'ত ?

: কুলচী খানোপাৰাত।

ইতিমধ্যে ডেকা ল'ৰাজন আগবাঢ়ি অহাত চাকিৰ পোহৰত তেওঁৰ মুখখন স্পষ্ট হৈ পৰিছিল। ধুনীয়া মুখখন দেখি তাৰ মৰম লাগি গৈছিল। এনেয়ে ধেমালিৰ ছলতে সি সুধিলে—

: তই দেখোন ইমান পৰে মোৰ লগত কথাকে পতা নাই !

: কথা পাতিবলগীয়াতো একো নাই। আৰু পাতিবলগীয়াখিনিতো আপুনি পাতিছেই।

: তেনেহ'লে মই পতা কথাবোৰ তই মানি লোৱা নাই।

: মানি লোৱা নাই মানে ? সৰ্বাপ্তকৰণে মানি লৈছোঁ, আৰু সেইবাবেই মোৰ নতুনকৈ

অনুষ্ঠানৰ গুৰি ধৰিছিল আনন্দী ওজাই, যন্ত্ৰ সংগীতত আছিল একেশ্বৰ আনন্দ দত্ত, কেবল তেওঁৰ বাঁহীটোৰে। আৰু নৃত্য পৰিবেশন কৰিছিল সি। অবশ্যে আত্মকালো কম হোৱা নাছিল। দৃশ্যপট নাই, সংগৎকাৰ নাই মুঠতে অনুষ্ঠানৰ এদিন আগলৈ একোৰে যোগাৰ হোৱা নাই। উদ্যোগীসকল হতাশ, সহায়ক সকল বিবুধিত। সি অবশ্যে আছিল নিৰ্বিকাৰ।

আগদিনা গোটেই ৰাতিটো লাগি সি দৃশ্যপটখন আঁকি উলিয়ালে। পাচদিনা বাঁহীৰ থোপাটো লৈ সাতভূবন ভ্ৰমি ভ্ৰমি আনন্দ দত্তও আহি ওলালহি। দৃশ্যপট সংগৎকাৰ হৈয়ে গ'ল। দত্তৰ বাঁহী আৰু ওজাৰ খুটিতাল অৰ্থাৎ মঞ্জিৰাই অপূৰ্ব সংগীত সমলয়ৰ সৃষ্টি কৰিছিল।

সি সেইদিনা প্ৰাণ ঢালি নাচিছিল - শিশুলাল আৰু শিশুতাণ্ডব। দৰ্শকৰ উত্তাল অভিনন্দনে উদ্যোক্তাসকলক উল্লাসিত কৰি তুলিছিল। আৰু সি ৰাতাৰাতি হৈ পৰিছিল স্থানীয় শিল্পী সমাজৰ মধ্যমণি। বাটে, পথে, উৎসৱে, অনুষ্ঠানে অগণন গুণমুগ্ধজনে তাক জনাইছিল শ্ৰদ্ধাৰ অকুণ্ঠ অভিনন্দন।

ইমানপৰে চিন্তাত বৰুৱাৰ প্ৰশ্নাৰৰ সি উত্তৰেই দিয়া নাছিল। পুনৰ সুধিলে বৰুৱাই-

: কওক মিটিঙলৈ যোৱাৰ কি হ'ল ?

: কেতিয়াকৈ যাব লাগিব ?

: আজি পুৱতি নিশাত হ'ব পাৰে, নহ'লে কাৰ্লিলৈ গধূলি।

: নিশা, গধূলি এইবোৰ আকৌ কি সময় ?

: পাপ কাম এক্কাৰত কৰাই মজল। আমি সৰ্বহাৰাৰ হৈ যুঁজ দিয়াৰ দৰে মহা-পাপ কৰিবলৈ ওলাইছোঁ যে।

: যাম বাক। আহিব যেতিয়াই আছে।

বৰুৱাই ত যাবলৈ সাজু হ'ল। অনুপমাৰ চিন্তাক্ৰান্ত মুখখনৰ পিনে চাই বৰুৱাই হাঁহি হাঁহি ক'লে-

: আপুনিও ওলাব।

: সৌজন্য ?

অনুপমাৰ অপ্ৰত্যাশিত ক্লেৰজড়িত প্ৰশ্নাৰাৰে হঠাৎ চাবুকৰ কোবৰ দৰে কেউজনকে হতবাক কৰি দিলে। বিমূঢ়ৰ দৰে সুধিলে বৰুৱাই -

: মানে ?

: এইয়ে মোকো লগ ধৰিলে।

এইবাৰ দুখৰ সেমেকা হাঁহি এটা মাৰি বৰুৱাই কলে-

: অনুদেৱী, ঠিক এই মুহূৰ্ত্তত আমাৰ ইমান মানুহৰ প্ৰয়োজন যে, কাকো কেবল সৌজন্য দেখুৱায়েই এৰি দিয়াত আমি নাই। কওক, যাব ? আমি সঁচাকে আন্তৰিকতাৰে মাতিছোঁ।

কথাৰাৰ শুকত্ব পাতলাই দিয়াৰ ইচ্ছাৰে অপূৰ্ব ভংগীৰে অনুপমাই তাৰ পিনে চাই হাঁহি হাঁহি ক'লে -

: চকচোন বাক ? মইনো তালৈ মৰিবলৈ যাম কেলেই ?

: সৰ্বহাৰা জীৱন্তত সকলক সহায় কৰিবৰ বাবে।

: থওক! আমাকেই সহায় কৰে কোনে ?

বৰুৱাই অনুপমাৰ কথাত নিঃসহায় হাঁহি এটা মাৰি যাবৰ বাবে থিয় হ'ল।

আৰু অনুপমাক জন্ম কৰিবৰ মনেৰে ক'লে —

: দিয়কচোন, দেখুৱাওক ঘোঁৰাআলাৰ পৰা আজি কিমান উপাৰ্জন কৰিলে?

অনুপমাৰ মুখখনত যেন হঠাতে কোনোবাই ছাইহে সানি দিলে। সি তাইৰ অৱস্থাটো লক্ষ্য কৰি হাঁহিটো কোনোমতে চেপি ৰাখি বেলেগ পিনে চাই থাকিল।

: কি নিদিয়ৈ নেকি?

তেওঁৰ অৰ্থাৎ বৰুৱাৰ প্ৰশ্নৰ সুৰত কথাষাৰৰ তাৰল্য অনুভৱ কৰি তাই সহজ হৈ ক'লে —

: আমি আজি কিছুদিনৰ পৰা বাদ দিছোঁ সেই পইচা আনিবলৈ।

: ইচ্ ইচ্ কিয় বাদ দিলে বাক? ইমান দামী, গধুৰ পইচা সেইবোৰ। তাত ঘোঁৰাআলাইতৰ ঘাম আছে, তেজ আছে আৰু অজস্ৰ আশা-আকাংক্ষা আছে। আৰু কি আছে জানে?

: মই আকৌ কেনেকে জানো?

: আৰু আছে এক মহান শিল্পীৰ জীয়াই থকাৰ বেদনা।

সি বিব্ৰত বোধ কৰি বৰুৱাক একেৰকম ঠেলিয়েই উলিয়াই লৈ আহিল।

: ব'লক ব'লক আপোনাসকলৰ বহুত ৰাতি হৈ যাব। এতিয়াবা কিমান বাজিল।

: ঘড়ী ঘড়া একো নাই নহয় লগত।

বৰুৱাৰ কথাষাৰ আওকাণ কৰি গোপালক ক'লে সি—

: হেৰা গোপাল ভাই, ওপৰত আঁৰি থোৱা প্ৰকাণ্ড ঘড়ীটোলৈ চোৱাহে কিমান সময় হল!

গোপালে লৰালৰিকৈ বাহিৰলৈ গৈ পুনৰ সোমাই আহি ক'লে—

: দাদা, ঘড়ী বন্ধ হৈ আছে, চাৰিওপিনে মেঘ।

আকাশখন যে ইতিমধ্যে মেঘাচ্ছন্ন হৈ আহিছিল সিহঁতৰ কাৰো খেয়ালেই নাছিল।

গোপালে খবৰটো দিয়াৰ লগে লগে বৰুৱাই খদমদম লগাই দিলে —

: বলক কমৰেড, বৰষুণ পৰাৰ আগতে পাবই লাগিব গুৱাহাটী! বৰুৱাই গোপালক লৈ কোবাকুৰিকৈ গুচি গৈছিল। জোনটোৰ ওপৰেদি কেইচকলমান পাতল মেঘ পাৰহৈ গৈছিল পশ্চিম পিনৰ পৰা গুজৰি গুমৰি মেঘবোৰ ঘন হৈ আকাশখন ছানি আহিছিল। অনুপমাই স্বগতোক্তি কৰাৰ দৰে ক'লে—

: হৰেণ আজি নাহে নিশ্চয়।

সি অৱশ্যে আসন্ন বৰষুণজাকৰ কথা ভাবি দেহমনত কিবা এক বুজাব নোৱাৰা ৰোমাঞ্চ অনুভৱ কৰিছিল। হৰেণ উভতি অহা-নহাৰ কথাটো তাৰ মনত তাৎপৰ্যহীন হৈ পৰিছিল। □□

গাঁৱে গাঁৱে সভা সমিতি কৰি জংঘলৰ বাটে বাটে পোনাই আহি ৰাণীৰ ৰাজাপানীচন্দা গাঁও পাওতে গধূলি হৈছিল। দক্ষিণ পশ্চিম কোণৰ পৰা চৰকা চৰকি মেঘে আকাশখন আবৰি আহিছিল। গাওঁখনত সোমায়েই ৰোমাঞ্চিত হৈ পৰিছিল তাৰ মন। কিয়নো তাৰ ককাক শনিৰাম মছাহাৰিয়ে ওঠৰশ ত্ৰিশ চন মানতেহে ইয়াৰে ক'ৰবাত জন্মিছিল। ইয়াৰে কোনোবা চুকত শনিৰাম মছাহাৰিৰ বাপেক শুকুৰাম কছাৰীয়ে ক'ৰবাৰ পৰা উঠি আহি ঘৰ পাতিছিলহি। আৰু সেই ঘৰৰ পৰাই সুখৰ মুখ দেখাৰ আশাত ৰৈ ৰৈ এদিন বিতুষণত সমস্ত জলাঞ্জলি দি শনিৰাম মনে মনে পলাই গৈ একেবাৰে ঢাকাৰ ফৰিদপুৰত পুলিচত ভৰ্ত্তি হৈছিল।

কথাবোৰ ভাবোতে ভাবোতে গাওঁখনৰ প্ৰতি অণু পৰমাণুকে তাৰ বহু জনমৰ চিনাকি যেন লাগিল। গাওঁখনত সোমায়েই প্ৰথম সি যি ঘৰকে পালে তাতে সোমাই পৰিল। ঘটনাত্ৰমে তাৰ লগত অহা ডেকা এজন সেই ঘৰৰে আছিল। সি আহি গাঁৱত সোমোৱাৰ লগে লগেই গঞাৰ মাজত বিপুল চাঞ্চল্যৰ সৃষ্টি হৈছিল। ঘৰ সোমাই ভালদৰে সি বহিবলৈকে পোৱা নাই, হাবিতলীয়া বাটেৰে আহি গাঁৱৰ চৰিওপিনৰ পৰা মুনিয়ে-তিৰোতাই, ডেকাই-গাভৰুৱে চোতাল-নঙলামুখ ভৰি পৰিলহি তেওঁলোকৰ 'ৰজা'ক এবাৰ চাই যোৱাৰ উদ্দেশ্যে।

মানুহবোৰ অহা দেখি সি পিৰালিৰ পৰা চোতাললৈ নামি আহিল আৰু হঠাৎ জুৰি দিছিল এটা গীত, কবিতা আবৃত্তি কৰাৰ দৰে উদাস্ত কণ্ঠত —

বিশ্বৰ ছন্দে ছন্দে

মহানন্দে অনন্দে নাচা

নাচা তমোহৰদেউ নাচা।

লাহে লাহে আবৃত্তিৰ কণ্ঠ সুৰীয়া হ'ল আৰু পৰিণত হ'ল এটা সুবদি গীতত। মানুহবোৰে প্ৰথমতে নিৰ্বাক স্তব্ধ হৈ তাৰ পিনে চাই আছিল। পাচত এজন দুজনকৈ দৰ্শকে গীতত যোগ দিলে আৰু শেষত গোটেইজাক ডেকা-গাভৰুৱে উদ্ধাউল হৈ তাক চৰিওপিনে আগুৰি ধৰি সুৰে সুৰে নাচাত ব্যস্ত হৈ পৰিল।

গীতটো শেষ হোৱাৰ খণ্ডেক পাচতে আকাশত মেঘে গুজৰি-গুমৰি আহিছিল। প্ৰথমে এটোপাল দুটোপাল, শেষলৈ কলহৰ কাণেদি ঢলা যেন বৰষুণ পৰিছিল। মানুহবোৰ যেনি তেনি দৌৰি গৈছিল। তাক পিৰালিৰ পৰা ঘৰৰ গিৰিহঁতে ঘৰৰ ভিতৰলৈ মাতি নিছিল।

ঘৰৰ ভিতৰখন পোহৰ কৰি ৰাখিছিল নতুনকৈ ধৰা একুৰা জুয়ে। জুইকুৰাৰ ওপৰত

ওলমি আছিল এটা ক'লা পিতলৰ টেকেলি। তলত খেৰৰ মথুৰা পাগে স'তে এটা কলহ। ঘৰৰ গিৰিহঁতে তাক এই আয়োজনটোৰ বিষয়ে জনাবলৈকেই যেন ক'লে-

: মোমাই, অকণ গৰম পানী কৰিছোঁ।

সি তাৰ নতুনকৈ পতা আদহীয়া ভাগিনজনৰ মুখলৈ খন্তেক চাই ব'ল। সি জানে, এৰেই ঘৰৰ গিৰিহঁত আৰু আন্দাজ কৰিলে মনতে, তাৰ লগত অহা ডেকাজন নিশ্চয় এওঁৰ পুতেকেই হ'ব। সি অবশ্যে আয়োজনটো ভাল নাপালে আৰু ক'লে —

: পানী বেচিকে গৰম নকৰিবি। অলপ কুছমীয়া যেন হ'লেই ঢালিবি। নহ'লে বস্তুটো বেয়া হৈ যায়।

তাৰ কথাৰাৰ শুনি গিৰিহঁতে সম্মুখত বহি থকা গাঁৱৰ মুখীয়াল লোককেইজনৰে একেবাৰে সম্মুখত বহি থকাজনক টেকেলিটো নমাই মদখিনি চেকিবলৈ ক'লে, পানীখিনি বেচি গৰম হৈ পৰাৰ আগতেই।

বাহিৰত বৰষুণ পৰিয়েই আছিল। পানীপোতাত শব্দ হৈ আছিল অবিৰাম।

তাৰ মনত পৰিছিল বছৰৰ প্ৰথমজাক বৰষুণ দিয়াৰ দিনা অনুপমাৰ দণ্ডিত পৰি তাৰ সেই পুৰণি গানটো গোৱাৰ কথা —

মেদুৰ মেঘৰ মাদল কোবাই
গগণ গগণা আলফুলে বাই
বিজুলী নটীৰ নাচোনটি চাই
ডেওদি ডেওদি নাচিম।
মোৰ জীৱনৰ আকাশতে
ইন্দ্রধনু গঢ়িম।
সাত ৰঙেৰে মীনা কৰাই
মৰমেৰে তৰিম।।

বৰুৱা আৰু গোপাল দাস যোৱাৰ আধাঘণ্টামানৰ পাচতে সেইদিনা ধাৰাসাৰে বৰষুণ নামি আহিছিল। অনুপমাই খাটৰ তলৰ পৰা বাপেকৰ দিনৰ পুৰণা হাৰ্মোনিয়ামটো উলিয়াই বিছনাত তাৰ সমুখত দি দিছিল আৰু কৈছিল এটা গীত গাবলৈ। বছৰৰ প্ৰথম বৰষুণজাকক এটা গীতেৰে স্বাগতম জনাবলৈ। তাৰো মনটো অকণ ৰোমাঞ্চিত হৈ পৰিছিল। সি ভাবিছিল, এটা বৰষুণৰ গীত গাব। বাহিৰত বৰষুণ পৰে ধাৰাসাৰ, দুগালেদি বয় মোৰ চকুলো দুধাৰ — এই গীতটোৰে খুব উপযুক্ত হ'ব। কিন্তু অনুপমাই শুনিব খোজে এটা বেলেগ গীত। মেদুৰ মেঘৰ সেই গীতটোহে তাই শুনে।

সেইদিনা ৰাতি হঠাৎ টোপনিতে কিবা কিবি বলকি তাই সাৰ পাই উঠিছিল। আৰু সৰু ছোৱালীৰ দৰে ফেকুৰী ফেকুৰী কান্দিছিল। বছৰৰ কাকুতি-মিনতি কৰাৰ পাচতহে সি তাইৰ পৰা জানিব পাৰিছিল কন্দাৰ কাৰণটো। তাই হেনো বেয়া সপোন এটা দেখিছিল। কিবা এটা কথাত হঠাৎ উদ্বেজিত হৈ লোকনাথ বৰুৱাই হেনো উদাত দেগাৰ এখন লৈ তাৰ পিনে চোচা লৈছিল। হঠাৎ সি জানো কিদৰে বৰুৱাৰ ক'ত আঘাত কৰিলে, বৰুৱা দেখোন মাটিত বাগৰি

পাতিবলগীয়া কথা একো নাই।

: তই কিমানলৈ পঢ়িছিলি বাক ?

: মেট্ৰিক পাচ কৰিছিলোঁ।

সি খণ্ডেক থমকি ব'ল। মনে মনে আশ্চৰ্য হ'ল যে, তাৰ এই কেইদিনৰ ঘূৰাঘূৰিবোৰ অন্ততঃ অথলে যোৱা নাই। কৃষক সমাজত এনে এজন ডেকা ল'ৰা মহাৰ্ঘ সম্পদ। সি সন্তুৰ্গণে আকৌ এবাৰ ল'ৰাজনৰ মুখলৈ চালে। কথাবোৰত সেই আজন্ম বিপ্লবী লোকনাথ বৰুৱাৰ দৰেই এটা বে'পৰোৱা বে'পৰোৱা ভাব। চালচলন ত অৱশ্যে অকণ ছোৱালী যেনো লাগে। সি কিবা এষাৰ সুধিব খোজাৰ আগতেই তেৱেঁই সুধিলে—

: আবৌ, বৰদুৱাৰৰ পিনে নাযায় নেকি? তাততো পাঠজন মৰিছে এতিয়ালৈকে খাবলৈ নাপাই। পৰহি এজন মৰিল। সি পক্ষৰ মতে কিন্তু সেইবোৰ চব গ্ৰহণী ৰোগত মৰা।

তেওঁৰ হাঁহিটো নীৰৱ যদিও সমগ্ৰ মুখ চকু উদ্ভাসিত হৈ উঠিছিল কথাষাৰ শেষ কৰাৰ লগে লগে। সি তেওঁৰ মুখলৈ চাই থকা দেখি ডেকাজনে আড়ষ্ট হৈ তলমূৰ কৰিলে। সি ক'লে—

: কালিলৈ যোৱাৰ কথা আছে। গোবিন্দ কলিতাও আহিব।

: মই আচলতে সেই খবৰটোৰ বাবেই আহিছিলোঁ। মই এতিয়া যাওঁ আবোঁ।

: ক'লৈ ?

: তালৈকেই যাম। আগ ধৰি গাঁৱত ব্যৱস্থা কৰোঁগে।

: ইমান এক্সাৰত ? আক চেন বৰষুণো দি আছে ! কেনেকৈ যাবা ?

আজি ৰাতিটো থাকা মোৰ লগতে। কালিলৈ পুৱা একেলগে যাম।

ডেকাজনে হাঁহি হাঁহি সহজ হ'বলৈ চেষ্টা কৰি ক'লে—

: আবৌ আপুনিৱেঁইতো কৈছিল, পোহৰ ৰ'দ এইবোৰ সৰ্বহাৰাৰ কাৰণে নহয়। আমাৰ বাবে এক্সাৰ-বৰষুণ এইবোৰেহে শুৱায় বুলি।

কথাষাৰ কৈয়ে তেওঁ যাবলৈ বুলি উঠিল। কাষলতিৰ চেপাত থকা কাকতৰ টোপোলাটো তাৰ চকুত পৰাত সি ল'ৰাজনক আক কিছু পৰ ৰখোৱাৰ বাবে অজুহাত এটা পাই কিবা পেপাৰ আছে নেকি বুলি সুধিলে।

: আজি 'লাল নিচান'খন পাই হেঁ।

: দিয়াচেন খণ্ডেক চাই লওঁ। অলপ ৰোৱা তুমি।

: আপুনি ৰাখি থওক, মই পঢ়িলোঁ।

কাকতখন তাৰ হাতত দি বাহিৰীয়া কিনকিনীয়া বৰষুণ আৰু ষিটমিটিয়া এক্সাৰৰ মাজত প্ৰতাপ অদৃশ্য হৈ গ'ল। সি মোহমুগ্ধৰ দৰে হাতত কাকতখন লৈ একদৃষ্টে চাই থাকিল জুইকুৰাৰ পিনে। গৃহস্থজনে সমুখত বহি থকা ডেকা ল'ৰাকেইটালৈ চাই ক'লে—

: দেখিলি, চেঙেৰা এনেই হ'ব লাগে !

তাৰ পিনে চাই তেওঁ আকৌ ক'লে—

: মোমাই, আমাৰ এই খণ্ডৰ গাঁৱৰ ভিতৰত ই যেনে বিদ্বান, তেনে সাহসীও। স্বভাৱ চৰিত্ৰও ভাল। পিচে ঘৰৰ অৱস্থাতেই ইনি হ'ল। পঢ়াত ই কম ভাল আছিল। পৰীক্ষাত সদায় সকলোতকৈ আগ হয়।

: মেট্ৰিকো সি ফাৰ্ষ্ট ডিভিজনত পাচ কৰিছে।

আন এজন ডেকাই কথাষাৰ কোৱাৰ লগে লগে গৃহস্থই ভেঙুচালি কৰি ক'লে-

: পিচে তই পণ্ডিতে কি কৰিলি ? বাৰে বাৰে পৰীক্ষা দি ফালি আছ ! সি ভালকে পাচ কৰিও তাৰ অবস্থা হীন গুণে পঢ়িব নোৱাৰিলে। তাৰ অবস্থা ভাল দেখি বাৰে বাৰে একেটা পৰীক্ষাকে দি ফালি আছ বাপেৰৰ ধন খৰচ কৰি।

কথাটিটা নিজৰ ভাগে কৈয়ে ভিতৰৰ পিনে ভাত ৰন্ধা হ'লনে নাই সুধি আটাই পাৰিলে। হোৱা বুলি জানিব পাৰি বহি থকা গাঁৱৰ মানুহকেইজনকো খাই যাবলৈ ক'লে।

তলমূৰ কৰি ভাত খাই কিবাকিবি আকাশ-পাতাল ভাৰি থাকোতে ঘৰৰ গাভৰু ছোৱালীজনীয়ে ইমান পৰে যে তাকেই উদ্দেশ্য কৰি কথাষাৰ কৈ আছিল, সি মনেই কৰা নাছিল। সি কথাষাৰ ভালদৰে ধৰিব নোৱাৰি মৰমসনা হাঁহি এটা মাৰি সুধিলে-

: কি কলি তই মাইছনা ?

: আবৌয়ে মোক খুব ভাল এটা গান শিকাই থৈ যাব লাগিব।

: দে শিকাম দে, এটা ভাল নাচকো শিকাই থৈ যাম।

ছোৱালীজনীৰ অনুৰোধৰ শুনি তাৰ হঠাৎ মনলৈ আহিছিল বহুদিনৰ আগতে কলিকতাৰ এঘৰ মানুহৰ তাত এনে এটা অনুৰোধকে কেন্দ্ৰ কৰি ঘটা সৰু ঘটনাৰ কথা। ঠিক এনেদৰেই সেইদিনাও সি সেইঘৰ মানুহৰ তাত খাবলৈ বহিছিল। অবশ্যে সেইদিনা সি আমন্ত্ৰিত হৈ গৈছিল। ঘৰৰে মজলিচত গান গাই উঠি সিহঁত খাবলৈ বহিছিল। এনেতে ঘৰৰ গিৰিহঁত কৰবাৰ পৰা আহি পালেহি। তেওঁ আহিয়েই অনুযোগৰ সুৰত ক'লে যে, তেওঁ আহি পোৱাৰ আগতে খাবৰ হ'লেই, তেওঁ কিন্তু এটা গান শুনিবলৈ নাপালে তাৰ। তাৰ মনত এনেহে লাগিল যেন, ঘৰৰ আটাইকে গান শুনাই তৃপ্ত কৰাৰ পাচতহে তাৰ খোৱাৰ অধিকাৰ লাভ কৰাৰ কথা।

কথাষাৰ শুনাৰ লগে লগে তাৰ মূৰত সেই গৰম তেজ খোলোকা ছলক কৰি উঠিছিল। সি তৎক্ষণাৎ আশা খোৱা থাল এৰি থৈ মুখ ধুই কাকো মাতবোল নকৰাকৈ তাৰ পৰা গমগমাই গুচি আহিছিল।

সেই মুহূৰ্ত্তত কিন্তু ছোৱালীজনীৰ মুক্ত অনাড়ম্বৰ অনুৰোধত সি অনুভৱ কৰিছিল এটা আপোন আপোন ভাব। তাইৰ অনুৰোধৰ প্ৰতি উদাৰ সঁহাৰি জনোৱাৰ বাবে সি হৈ পৰিছিল উন্মুখ।

: ভাষা ৰংগৌ না নুং ? ভাষা পাৰনে তই ?

: ৰংগৌ।

অদ্ভুত এটা উলাহত দীঘলীয়া সুৰেৰে কথাষাৰৰ উত্তৰ দি তাই বেৰৰ আঁৰত লুকাই পৰিছিল। সি পুনৰ সুধিলে বাণী অঞ্চলৰ থলুৱা ঢঙত-

: তোৰ নাম কি অ'ই নাতিনী ?

: পটেইচেৰী।

বেৰৰ জোলাঙাৰে অকণ মুখখন উলিয়াই ক'লে।

একেবাৰে সাইলাখ পটেম্বৰী নে পটেম্বৰীয়েই। অ'ই ভোলাগঞা ৰজাৰ পটেম্বৰীনে ? তাৰ মন্তব্যৰ গৃহস্থ ভাগিনে নিজকে কোৱাৰ দৰে ক'লে- কি দৰে মানুহৰ একাল সুখ হ'লে

একাল দুখ হয়। এদিন পূৰ্ণিমা হ'লে এদিন আউসী হয়। তেওঁলোকৰ অঞ্চলৰ এই ভোলাগঞা বজাৰে এসময়ত কি প্ৰতাপ! কিন্তু এতিয়া? তাৰ ঘৰ পৰি ব'ল। অথই অবই সম্পত্তি পৰি ব'ল; বংশৰ নাম কবলৈ এটা প্ৰাণী নোহোৱা হ'ল। ক'ৰ সম্পত্তি ক'ৰ বাৰ বঙালে খালে তাৰ ঠিকনা নোহোৱাত পৰিল।

বজাৰ পটেশ্বৰী পাতলীওতো কম সৌন্দৰ্য্যৰ অধিকাৰিণী নাছিল! নহ'লেনো সুদূৰ আৰুৰ পৰা অহা সংসাৰ ত্যাগী, নিৰ্লোভ জিতেজিয় পীৰ এগৰাকীও তাইৰ ৰূপৰ জ্বালত বন্দী হয়নে?

: কি গৃহস্থালি কি হৈ গ'ল। মোমায়ে আমাৰ ঝগক ঢুলীয়াক চিনি পায় নহয়?

: জানো কোন ঝগক ঢুলীয়া?

সি আচলতে অলপ অন্যমনস্ক হৈ পৰিছিল। গৃহস্থই আকৌ ক'লে—

: সেই যে বগা থোলোকাৰে? কালিৰ মিটিঙতো সি আছিল বোলে। আমাৰ এই খণ্ডততো সিয়ে প্ৰথম গোবিন্দ কলিতা, বন্তী মহাজন, নবীন চাইকেল মেকাৰ এই সকলৰ লগত লগ লাগি কমুনিচ কৰি ফুৰা।

: অ' কি হ'লনো তেওঁৰ?

: সি ঢুলীয়াৰ গাইনতো? মানে ঢুলীয়া শিকায়। সি পালা কৰিলে এটা গীত গাইছিল—
- বংশীধৰেৰ মেলচ'ৰাটা, কতটা ধ্বসিয়া গেছে, কতটা ফঙ্কিয়া গেছে—বুলি। আমি সৰুতে দেখিছিলো বংশীধৰ চৌধুৰী জমিদাৰৰ অবস্থা। কি গম গমীয়া ঘৰ-দুৱাৰ-মানুহ। আমাৰ চকুৰ আগতে খাব নোপোৱা কঙাল হৈ গ'ল। ভোলাগঞা বজাৰ দৰেই তাৰ দশা হ'ল।

: তোমাৰ আইটিজনীৰো পাতলীৰ দৰেই ৰূপ হৈছে। তাইৰ দৰা মই চাই দিম। কি কৰ অ'নাতিনী?

: আমাৰ এইজনীৰ? মুখখন গোবৰ পেলোৱা খদা হেন; দাঁত যেন শু পেলোৱা কোদালহে একোখন! যিহে পটেইচৰী! আমাৰ মায়ে থইছিল নামটো। ছালখনৰ ৰং দেখিয়েই বুঢ়ী ভোল গৈছিল। এতিয়া ভগবানে কৰিলে দিগুঁ ৰহচোন ক'ৰবাত! এক মঙ্গলবাৰে নি ফিৰা মঙ্গলবাৰে তাইক ঘূৰাই দি যাবহি জোৱায়ে।

সি হাঁহি হাঁহি তাই য'ত মুহূৰ্ত্তৰ আগতে বৈ আছিল তালৈ চাইছিল। অবশ্যে পিতাকৰ তৰল ককৰ্থনাবোৰ শুনিবলৈ তাই বৈ থকা নাছিল। তাই ইতিমধ্যে আলহীৰ বিছনা কৰিছিল। তামোল-চালি যতনাই থৈ দিছিলহি জুহালৰ ওচৰত। সি জুহালতে বহিবলৈ লৈছিলহি খাই উঠাৰ পিচত।

বাহিৰত তেতিয়া বৰষুণ নাছিল। ওচৰৰ পাহাৰখনত ক'ৰবাত কোনোবা পিনেদি কোবাল জুৰি এখন নামি অহাৰ শব্দ হৈ আছিল। আকাশখন ছানি ধৰা ডাবৰে চাৰিওপিনে নমাই দিছিল এক গভীৰ বিষন্নতা। তাৰ মনটোও গধুৰ, জঠৰ হৈ পৰিছিল। সি কষ্টেৰে চিন্তা কৰিবলৈ চেষ্টা কৰিছিল পিচদিনাখনৰ কৰ্মসূচী সম্পৰ্কে। দীঘললেখেৰী গাঁৱৰ অভিযানত নেতৃত্ব দিবলৈ ৰাইজে বিচাৰিছে যদিও বহুদিনত সি নিজেই আশ্বস্ত হ'ব পৰা নাছিল। সি বিছনাৰ আশ্ৰয় লোৱাৰ কথা ভাবিলে আৰু বিছনা ক'ত যতনাইছে কাৰোবাক সুধিবলৈ বুলি ইফালে সিফালে চাওঁতেই ডেকা ল'ৰা এটা উধাতু খহি সোমাইছিলহি সি বহি থকা ঘৰটোত। গিৰিহঁত তাৰ পিচদিনেই বৈ

আছিলহি। ডেকা ল'ৰা জনক দেখি গিৰিহঁত আগবাঢ়ি গৈ দুৱাৰমুখতে গোপন আলোচনাত ব্যস্ত হৈ পৰিল তেওঁৰ লগত।

আলোচনা শেষ কৰি ব্যস্ত হৈ গিৰিহঁতে সি বহি থকা জুহালৰ কাষলৈ আহি তাক কিবা এষাৰ কবলৈ বুলি মুখ মেলি বৈ গ'ল। জুহালৰ কাষ শূণ্য। অতিথি তেতিয়া বতাহৰ সৈতে মিলি গৈছিল। □□

গুচৰে কাৰোবাৰ ঘৰৰ হাঁহ মুৰ্গীৰ কোঠালত তাৰ টোপনি ভাগিছিল। পিঠি খনৰ এফাল চোঁচা চোঁচা লাগিছিল। সেইফাল তাৰ তেনেই তিতি আছিল। বাতিৰ একাৰত ধান খেৰৰ কোচাৰে তাৰ গাটো ঢাকি লওঁতে পিঠিৰ পিনে বোধকৰোঁ খেৰ পাতলকৈ পৰিছিল। টোপনিত অবশ্যে তাৰ ব্যাঘাত হোৱা নাছিল।

গাঁৱৰ ডেকাল'ৰাটোৱে উখাতু খাই ঘৰত সোমাওঁতেই সি তাৰ কৰ্তব্য ঠিক কৰি পেলাইছিল। সি তৎক্ষণাৎ অনুমান কৰিছিল শত্ৰুপক্ষৰ চৰ নিশ্চয় গাঁৱত সোমাইছেহি। গতিকে এক মুহূৰ্ত্তও বিলম্ব নকৰি সি ঘৰৰ পিচপিনেদি বাৰীত সোমাই সম্মুখলৈ আহি আলিবাট পৰা হৈ গুচৰে আন এটা চুবুৰীৰ এঘৰৰ খেৰৰ মেজিত বাতিটোৰ বাবে আশ্ৰয় লৈছিল।

সি সাৰ পায়েই কোনপিনে যাব ভালদৰে দিক্‌বিদিক ভাবি লৈ এণ্ডামুৰী এটা দি বহি ললে আৰু গাৰ পৰা খেৰবোৰ এডাল এডালকৈ গুচাই লৈ মেজিৰ পৰা ওলাই আহিল। ভালদৰে তেতিয়াও পোহৰ হোৱা নাছিল। সি চকু মুখ মোহাৰি কাপোৰ—কানি হুজাকাৰি লৈ চুবুৰীটো এৰি পথাৰে পথাৰে গৈ এটা জুৰিক আশ্ৰয় কৰি পশ্চিম মূৰাকৈ যাবলৈ ধৰিলে। এনেদৰে গৈ থাকিলেই কোনোবা এঠাহত হেনো কোনোবা পিনৰ পৰা হাবিতলীয়া বাট এটা আহি জুৰিৰ সমান্তৰাল হৈ গৈ থকাৰ কথা। আৰু সেই বাটেদিয়েই হেনো গোবিন্দ কলিতাহঁত আহি থাকিব। কাজেই জুৰিটোক আশ্ৰয় কৰি যোৱাৰ বাদে তাৰ গতান্তৰো নাছিল। কিছুদূৰ যোৱাৰ পিছত পূবে ধলফাট দিছিল। কেইটামান শিয়ালে তাৰ গাৰ কাষেদিয়ে লৰালৰিকৈ আহি জুৰিৰ কাষৰ হাবিয়নি ডৰাত সোমাইছিলহি। তাক দেখিও সিহঁতে অকণো ভয় নাখালে। নিজৰ অৱস্থাটো কল্পনা কৰি তাৰ হাঁহি উঠি গৈছিল। দিনৰ পোহৰৰ ভয়ত সিও যে শিয়াল কেইটাৰ দৰেই জুৰিৰ কাষৰ হাবিডৰাৰ আশ্ৰয় লব লাগিব তাকে ভাবি সি তলে তলে কৌতুক বোধ কৰিছিল।

দিনৰ দহমান বজাত সি চুবুৰীটোৰ পৰা ভালেখিনি আঁতৰ হৈছিল। বাতি বৰমুণৰ পিচত উজ্জল ব'দজাক বেচ প্ৰখৰ হৈ উঠিছিল। হাবিৰ পৰা মুকলিলৈ মুখ উলিয়াই খন্তেক সি ব'ল। উত্তৰ পিনৰ পৰা বিৰিণাৰ শাৰীয়ে আঁৰ কৰি ৰখা আলিবাট এটা আহি ঠিক তাৰ সমুখতে ভাজ এটা লৈ জুৰিখনৰ লগে লগে পশ্চিমৰ পিনে যোৱা দেখি সি আশ্চৰ্য হ'ল। সি আলিবাটটোত উঠি লৈ দুয়োদিশে দূৰলৈ চাই পঠিয়ালে আৰু কাকো নেদেখি জুৰিত মুখ-হাত ধুই লৈ কেইআঁজলিমান পানী খাই পুৱাৰ আহাৰ সমাপন কৰি জুৰিৰ পাৰত কৰী গছ এজোপাৰ ছাঁত ঘাঁহনিত শুই পৰিল।

শুই শুই যোৱা বাতিৰ অভিজ্ঞতাৰ কথা ভাবোতে তাৰ মনত পৰিছিল চিলঙৰ মৰমীয়াল কং এজনীৰ কথা। যিজনী কঙে এদিন বাতি তাক যোৱা বাতিৰ দৰেই নিঠকুৱা হৈ পৰা অৱস্থা এটাত আশ্ৰয় দিছিল তাইৰ চাহদোকানৰ পিছফালে কেৰাচিন তেলৰ টিনেৰে সজোৱা ঘৰৰ তলত। সেইদিনা খিলঙৰ আন ক'তো সি আশ্ৰয় পোৱা নাছিল। বাতি চাৰিডাঁৰ কোনোমতে তাতে কটাই সি ভাবিছিল ভৈয়ামলৈ পুৱাই নামি আহিব। কিন্তু বিধি আছিল ৰাম। নহ'লেনো তাৰ পুৰণি চিনাকি গায়ক দাসে আগদিনাৰ পৰা বিচাৰি বিচাৰি সেইদিনা পুৱাতে তাক কঙৰ দোকানতে পাব

লাগেনে? ইমান পুৰাতে এনে এটা পৰিবেশত দাসে বিচাৰি অহা দেখি সি বিবুধিত পৰি সুধিছিল—

: কি হ'ল দাস?

দাসে ক'লে যে শ্বিলঙৰ অসমীয়া ৰাইজে প্ৰতিষ্ঠা কৰা এ এছ এল ক্লাবৰ উদ্যোগত শংকৰদেবৰ তিথি উদ্‌যাপন কৰাৰ কথা আছে। তেওঁলোকে বিশ্বস্ত সূত্ৰে খবৰ পালে যে, সি আহি শ্বিলঙত আছেহি। কাজেই সি অনুষ্ঠান উপযোগী গীত এটা প্ৰস্তুত কৰি দাসক শিকাই দিব লাগে আৰু উদ্‌যাপন অনুষ্ঠানত পৌৰহিত্য কৰিব লাগে।

সি নভবা নিচিন্তাকৈয়ে সম্মতি দি দিলে। দাস যোৱাৰ পিচতহে তাৰ আকৌ থকাৰ সমস্যাটো মনত পৰিল। কংজনীয়ে বোধকৰো তাৰ মনৰ কথা বুজিব পাৰিছিল। তাই আশ্বাস দি ক'লে যে, সি যিমানদিনলৈ খুচী তাতে থাকিব পাৰিব।

দাসৰ মনে কিন্তু তাৰ প্ৰতিশ্ৰুতিৰ পাচতো আশ্বস্ত হ'ব পৰা নাছিল। তেওঁ তাৰ স'তে প্ৰায় লাগিয়েই আছিল। দাস শেষত অধৈৰ্য্য হৈ পৰিছিল, যেতিয়া দেখিছিল, তিথিলৈ আৰু মাত্ৰ দুদিন বাকী। একেবাৰে পুৰাতে গৈ বিছনাতে তাক ধৰাৰ সিদ্ধান্ত কৰি দাস ঘৰৰ পৰা ওলাবলৈ সাজু হৈছিল। সেইদিনা এনেতে দুৱাৰত তাৰ টোকৰ পৰিছিল।

দাসৰ হাৰ্মোনিয়ামটো লৈ মূদাৰ সপ্তকৰ বি ফ্ৰেট ষড়জ কৰি লৈ কোমল নিষাদৰ পৰা আৰম্ভ কৰিছিল তৎমুহূৰ্ত্তে জন্মলাভ কৰা গীতৰ মধুৰ কলিবোৰ—

অ' পূজাৰী, আদৰি দিলৌ এই বৰণ শৰাই ;

পূজাৰী, দিলৌ এই বৰণ শৰাই ;

বিয়াপি ধৰণী; শুনো ৰিগি ৰিগি

জগতৰ নানা বিলাই।

পূজাৰী, দিলৌ এই বৰণ শৰাই—

হৰি নাম ভকতি হৰি নাম ৰকতি

হৰিনাম মুকুতি পায়....

হঠাৎ বহু মানুহৰ ৰামবোল হৰিবোল ধ্বনিত তাৰ মনোভংগ হ'ল। সি লাহেকৈ শোৱাৰ পৰা উঠি মূৰ দাঙি চালে। দেখিলে জুৰিলৈ নামি অহা লুঙলুঙীয়া বাটটোৰে কেইজনমান মানুহ জুৰিৰ পিনৰ পৰা উঠি গ'ল। জুৰিৰ পাৰৰ মুকলি এডোখৰত সি দেখিলে পূজাৰ শৰাই, কলৰ ডোঙত ফুল, পাত আদি পৰি থকা। জুৰিত তাৰ কাষেদিয়ে উঠি গৈছিল এখন সৰু আটোম-টোকাৰি কলৰ ভূৰ। কলগছৰ চঁচালিৰে ঘেৰা এগচ স্বলন্ত চাকি। ভূৰখনৰ য'তে ত'তে সেন্দূৰ আৰু ফুলৰ পাহি।

তাৰ অদম্য কৌতুহল হ'ল। সি হাবিতলীয়া বাটটোলৈ ওলাই আহিল। সিহঁতৰ স'তে যেন সি হঠাৎ মুখামুখি হ'ল এনেদৰে সি থমকি বৈ সুধিলে—

: ক'তনো গৈছিলি অ'ই, ইমান মানুহ একেবাৰে দা-চা লই ?

: নদীৰ পাৰত কিবা কাম আছিল।

: মৰা পেলোৱা নে পূজা ?

ঃ পূজা।

তাক এৰাই যাবৰ বাবে সিহঁতে চেষ্টা কৰিলে। তাৰ কিন্তু কিহৰনো পূজা জানিবৰ বাবে অদম্য কৌতূহল হ'ল।

ঃ ৰচোন ৰহ। মই নাজানো দেখিহে সুধিছোঁ। কিহৰনো পূজা কৰিলি? সিহঁতে মুখ চোৰাচুই কৰি বড়ো ভাষাতে কোবাকুই কৰিলে যে, আগন্তুকজনৰ অৰ্থাৎ তাৰ মতলবটো ভাল দেখা নাই। সিহঁতৰ কথা শুনি সহজ পতিয়ন নিওৱা হাঁহি এটা মাৰি বড়ো ভাষাতেই ক'লে যে, তাৰ একো বেয়া মতলব নাই। জানিবৰ মন যোৱা দেখিহে সুধিলে। যদি কিবা অসুবিধা আছে নালাগে বাক জনাব।

তাৰ কথা শুনি প্ৰবীনজনে ক'লে—

ঃ আমাৰ ৰজাৰ কুশলৰ বাবে পূজা এভাগ দিলোঁ। এইবোৰ মনে-মিতে কৰা কথাহে। সেইবাবেই ভেদভাঙি দিব খোজা নাছিলোঁ। তই আকৌ বয়া নাপাবি হ'লে।

ঃ কোননো তহঁতৰ ৰজা? আজিকালিতো ৰজা বোলা বস্তুটো আমাৰ দেশত ক'তো নাই।

ঃ আছে দে। তই নাজানিবি। তাৰ কিন্তু আমি ভেদ ভাঙি দিব নোৱাৰিম; তই বেয়া নাপাবি।

সি কিবা এষাৰ কব খোজোতেই পিচপিনে হঠাৎ হটগোল শুনি উচপ খাই থমকি ৰ'ল। উভতি চাই দেখিলে চাইকেল এখনত গোবিন্দ কলিতা আৰু কোনোবা এজন। তেওঁ তেতিয়াও চিঞৰিয়েই আছিল—

ঃ বাপুৰে বাপু! আপোনাক পলৰীয়া গৰু বিচৰাদি গাঁও কে গাঁও বিচাৰি চলাথ কৰিছোঁ।

তাৰ হঠাৎ মনত পৰিছিল ৰে'লআলিত বহি ঘোঁৰাআলাৰকেইটালৈ বাট চাই থকা সেই দৃশ্যটো যিদিনা কলিতাই এনেদৰেই চাইকেলেৰে আহি তাৰ গাৰ কাষত নামিছিল সি। মনটো উভতাই অনাৰ আগতেই কলিতাই এজাউৰী প্ৰশ্ন তুলি ধৰিলে—

ঃ আপুনি ৰাতি ক'ত থাকিল? আহিল কোনপিনে বাক? নে ৰাতভৰ আহিয়েই আছে? কালি গধূলি আপুনি সোমোৱা গাঁওখনত ৰাতি পুলিচে 'ৰেইড' কৰিছিল। মই বোলো আপুনি ধৰাই পৰিল নেকি?

কলিতাই হাঁহিৰে সৰব কৰি তুলিলে পৰিবেশটো। সি কোনটো প্ৰশ্নৰ উত্তৰ আগেয়ে দিব থিৰ কৰিব পৰা নাছিল। মানুহকেইজনেও কলিতাৰ কথাবোৰ শুনি তাৰ পিনে বিমূঢ়ৰ দৰে চাই আছিল। কলিতাই সিহঁতৰ বিমূঢ় মুখ বৰলৈ চাই সুধিলে—

ঃ ক'ৰ অই তহঁত?

ঃ এই গাঁৱৰে।

ঃ দা-চা লৈ ক'তনো গৈছিলি?

মানুহকেইজনে উত্তৰ দিবৰ বাবে কথা বিচাৰি পোৱাৰ আগতেই সি ৰগৰ কৰি ক'লে—

ঃ সিহঁতৰ ৰজাৰ বাবে পূজা এভাগি দি আহিল জুৰিখনত।

ঃ হেঃ হয়নে? হেৰ' তহঁতৰ ৰজা দেখোন তহঁতৰ আগতে থিয় হৈ আছে অই।

এইবাৰ তেওঁ তাক উদ্দেশ্য কৰি ক'লে -

: আপুনি জানে নে নাজানে ক'ব নোৱাৰো। এই অঞ্চলৰ খেতিয়ক মানুহবোৰে, কব নোৱাৰোঁ কিয় আপোনাক তেওঁলোকৰ ৰজা বুলি মানে, আৰু য'তে ত'তে আপোনাৰ মঙ্গলৰ বাবে পূজা দিয়ে। ইহঁতে বোধকৰোঁ ক'ৰবাত শুনিলে এই জুৰিখনৰ ভাটিৰ সিনে ক'ৰবাত আপুনি থকা বুলি। গতিকে পূজা কৰি আপোনাৰ উদ্দেশ্যে ভহাই দিছে জুৰিত। এইবাৰ মানুহজুমৰ অবিশ্বাস আৰু কৌতুহলেৰে উদ্গীৰ মুখবোৰলৈ লক্ষ্য কৰি কলিতাই ক'লে—

: অই চা, তহঁত কিমান পুণ্যবান! পূজা দিয়াৰ লগে লগে স্বয়ং ৰজা আহি হাজিৰ হ'লহি।

সিহঁতৰ হঠাৎ নিশ্চল নিৰ্গিণ্ডহৈ পৰা মুখভাবলৈ লক্ষ্য কৰি কলিতাই এইবাৰ ধমক দি উঠিল—

: তহঁতে বিশ্বাস কৰা নাই? এইজনে বিফুৰ্ণ ৰাভা।

কলিতাৰ কথাৰ শেষ হ'বলৈ হে পালে মানুহ কেইজনে তাৰ পদ ধূলি লবৰ বাবে হাবিতলীয়া বাটটোতে উবুৰি খাই পৰিল। সি সাপ এটা দেখাৰ দৰে উচপ্ খাই ক'লে—

: ধেত্ নেপায় নহয়। মই ৰজা নহয় ভাই। মইও তহঁতৰ দৰেই এজন দুখীয়া নিচলা মানুহহে।

কিবা এটা বুজাব নোৱাৰা আবেগত তাৰ চকুহাল সেমেকি উঠিছিল। আনন্দৰ আতিশয্যত মানুহকেইজনেও চকুৰ পানীৰে বাট নেদেখা হৈ পৰিছিল। গোবিন্দ কলিতাই সেইবোৰলৈ ভ্ৰক্ষেপ নকৰি ক'লে—

: কমৰেড্ ৰাভা, আচল সংগ্ৰাম এইবাৰহে। আজি গধূলি দীঘৰ লেখেৰী গাঁও। আমাৰ সকলো সপ্তম। এইবাৰ হয় গুৱাহাটী নহয় ৰঙামাটি।

সি মানুহদলৰ প্ৰবীণজনৰ কাকত খৰি গৈ আছিল। কলিতাৰ কথাত নিৰব হাঁহিৰে সঁহাৰি জনালে। মুখেৰে একো নক'লে। আৰু মাত্ৰ পাঁচটা কি ছটা ঘণ্টা তাৰ পিচত গধূলি নামিব। গাঁৱৰ গধূলি সোনকালেই নামি আহিব। কোনে জানে বছৰ্তৰ কাৰণে কিজানি আজিৰ এই গধূলিয়ে চিৰকালীয়া এক্সাৰ নমাই আনিব। হয়তো তাৰ কাৰণেও।

কলিতাৰ লগে লগে সি বেগাই খোজ ললে। মানুহকেইজনৰ পিনে সি এবাৰো উভতি নাচালে। □□

গাঁওবুঢ়াইতৰ সাঙুৰিত সিয়ে মদ বকা হৈ বহি লৈছিল পথাৰত । মানুহবোৰে ধান দাই দাই ক্লাস্ত হৈ তাৰ চাৰিওকাষে বহি লৈ তাৰ কথা শুনি আছিল । সি সিহঁতক কলৰ ডোঙাত মদ বাকি দিছিল আৰু লগতে সাত ভাৰন্তৰ কথা কৈ আছিল । নতুন নৰাৰ চোৰাবোৰ ভাঁজ কৰি পাৰি লৈ বহা গুণে সিহঁত থিয় হৈ থকা ওখ নৰাৰ আঁৰ হৈ আছিল ।

সি উলিয়াইছিল বাণী ছাতাৰাগাঁৱৰ ঝগক ঢুলীয়াৰ কথা । তেওঁৰ সেই কৌতুকাভিনয়ৰ কথা, য'ত তেওঁ নাপিত হৈ এজন দান্তিক জমিদাৰৰ দাঢ়ি-চুলি খুৰাবলৈ গৈছিল । নাপিত অহা দেখি জমিদাৰে ভিতৰলৈ মতাই লৈ গ'ল । দাঢ়ি-চুলিৰে ভোৰোকাৰ জমিদাৰক দেখি নাপিতৰ মহা স্ফুৰ্ত্তি । বহুদিনৰ মূৰত তাৰ এটা ভাল কামানি হ'ব । খুৰোৱাৰ বাবদ দাম-দৰ লৈ বাক-বিতণ্ডা চলিল নাপিত আৰু জমিদাৰৰ নায়েবৰ মাজত । খোদ জমিদাৰে তাত ভাগ নল লৈ । কিয়নো জমিদাৰে নাপিতৰ দৰে ছোটলোকৰ লগত কথা নাপাতে ।

দাম-দৰ ঠিক হ'ল । এতিয়া আলোচনা হ'ল খুৰোৱা অস্ত্ৰৰ ব্যৱহাৰ লৈ । কোনখন অস্ত্ৰ নাপিতে ব্যৱহাৰ কৰিব । অস্ত্ৰতো বিভিন্ন গঢ় আৰু আকৃতিৰ আছে ; কোনোখন দাঁত থকা কৰতৰ দৰে । কোনোখন কোৰৰ দৰে । কোনোখন আকৌ সাইলাখ কুঠাৰ যেন । জমিদাৰৰ দাঢ়ি-চুলি । যিকোনো অস্ত্ৰ ব্যৱহাৰ কৰাৰ আগতে তেওঁৰ মান সন্মানৰ কথাওতো ভাবিব লাগিব । অস্ত্ৰ হিচাপে বানচো বেলেগ বেলেগ । শেষত সেই বিষয়েও পাকাপাকি বন্দোবস্ত হ'ল ।

নাপিতে নিজৰ এচিষ্টেণ্টৰ সহায়ত জমিদাৰক বগৰাই এখন বলিশালত পেলাই ললে, বলিৰ পঠাৰ দৰে । আৰু প্ৰকাশ কৰতখন হাতত লৈ এথোজ দুখোজ কৈ নাপিত বলিশালত লাগি থকা জমিদাৰৰ ওচৰ চাপি আহিল । প্ৰাণৰ ভয়ত জমিদাৰৰ ত্ৰাহি মধুসূধন চিঞৰত দৰ্শকৰ মাজত হাঁহিৰ কলবোল । তাৰ কাহিনী কোৱাৰ ধৰণতে সাঙুৰি খোৱা দাবনি কেইটাই হাঁহি হাঁহি বাগৰি পৰিল । জমিদাৰক কুকুৰ-চাহু-টাঙোন দিয়াৰ বাবে সিহঁত আনন্দত উৰুলাকৃত হ'ল । আৰু ফিতাই মৰা জমিদাৰবোৰৰ বিষয়ে বিভিন্নজনে নিজৰ নিজৰ অভিজ্ঞতাৰ বৰ্ণনা দিয়াত ব্যস্ত হৈ পৰিল ।

সি সিহঁতৰ কথাত ভাগ ল'লেও মাজে মাজে লক্ষ্য কৰি আছিল অনতিদূৰত পাহাৰৰ দাঁতিত থকা টঙিঘৰটোৰ পিনে । সেই ঘৰটোতে তাৰ সহকৰ্মী লোকনাথ বৰুৱাই ধানখেৰৰ বিছনাখনত পৰি চাগে কিবা কিতাপ পঢ়ি আছে । আহিবলগীয়া মানুহজন এতিয়াও আহি নাপালেহি । সি কথাৰ মাজতে প্ৰায়ে অন্যমনস্ক হৈ পৰিছিল ।

চিলা পাহাৰৰ অচিন অজান ঘোকট এটাত আছিল গাঁওখন । তাৰ দৃঢ় বিশ্বাস আছিল, আহিবলগীয়া মানুহজন নিশ্চয় গাঁৱলৈ অহা পোন বাটটোৰে নাহে । আহিব পাহাৰৰ কাষে কাষে সেই প্ৰকাশ ঘোকটো ঘূৰি । সেইবাবে সি টঙিঘৰটোৰ আশে-পাশে চোৱাৰ লগতে পাহাৰৰ ঘোকটোৰ পিনেও লক্ষ্য ৰাখিছিল ।

দুডোঙা দুডোঙাকৈ খোৱাৰ পিচত ধপাতৰ চিলিমত একোহোপা মাৰি লৈ চিলিমটো তাৰ হাতত দি দাবনিহঁত আকৌ ধান কটাত লাগিল । সি ধপাতৰ চিলিমটো হুপি হুপি এবাৰ

টঙীঘৰটোৰ পিনে চাওঁতেই কোনোবাই হাতবাউলি দি মতা দেখিলে। সি বহা ঠাইতে চিলিমটো উবুৰিয়াই থৈ অলস খোজত টঙীঘৰটোৰ পিনে আগবাঢ়িল। টঙীঘৰত সোমায়ৈই নীলু মেধীক দেখি সি অবাক হৈ চায়ে আছিল।

: কেনি আহিলা তুমি ? মই বাটলৈ চায়ে আছিলোঁ।

: কিয় ? গাঁৱৰ বাটেদি ?

: বিস্কু নোলোবাই ভাল আছিল তেনেদৰে।

: জংঘলে জংঘলেই আহিছিলোঁ। পাহাৰৰ ভাঁজটো পাওতেহে ৰাষ্ট্ৰত উঠিছোঁ।

ল'ৰাজনৰ বুদ্ধিৰ সি তাৰিফ কৰিলে। বৰুৱাই তেওঁক সিপাৰৰ খবৰ সুধিলে। অৰ্থাৎ ব্ৰহ্মপুত্ৰ নৈৰ দক্ষিণ পাৰে থকা সিহঁতৰ বিভিন্ন আড্ডাৰ খবৰ।

মেধিৰ মুখত সিপাৰৰ বিভিন্ন কেম্পবোৰৰ কথা শুনোতে তাৰ মনলৈ আহিছিল দীঘললেথেৰী গাঁৱৰ সেই ঘটনাটোৰ কথা।

আগদিনা গোবিন্দ কলিতা আৰু সি গধূলি গধূলি পৰত দীঘল লেথেৰী গাঁৱৰে এঘৰৰ তাত সোমাইছিল পূৰ্বৰ নিৰ্ধাৰিত সূচী অনুসৰি। প্ৰতাপ ৰাভাইতে ইতিমধ্যে গাঁৱৰ মুখিয়ালসকলক তালৈ খবৰ দি অনাইছিল। সি আৰু কলিতা গৈ পোৱাৰ লগে লগেই আলোচনা আৰম্ভ হৈছিল দীঘল লেথেৰীৰ সেই চৰম অভিযানটোৰ নেতৃত্ব কোনে লব সেই লৈলু।

সেইদিনা আলোচনাৰ গতি দেখি তাৰ ভালো লাগিছিল আৰু মনতে সি আতংকিতও হৈ পৰিছিল। দলৰ প্ৰতিষ্ঠিত নেতৃত্বৰ প্ৰতি সদস্য সাধাৰণৰ আস্থাৰ ভাঙোন দেখি সি সঁচাকৈ যিমান আশাশ্বিত হৈছিল সিমানে হৈছিল শংকিত। তেওঁলোকে বিশেষকৈ পঞ্চায়তৰ প্ৰথম সভাপতি কেদাৰ গোস্বামীৰ নেতৃত্বৰ ওপৰত সন্দেহ প্ৰকাশ কৰিছিল। তেওঁৰ প্ৰতি সদস্য সকল যে ইমান বিতুষ্ট হ'ব পাৰে তাৰ কোনো ধাৰণাই নাছিল। বেইৰাম সিং, দলবীৰ সিং আদিৰ সৈতে ডিগবৈৰ শ্ৰমিক আন্দোলনত নেতৃত্ব দিয়াৰ অপৰাধত গোস্বামীকো যেতিয়া গোৱালপাৰাত বাদে অসমৰ আন আটাইবোৰ জিলাৰ পৰা বহিস্কৃত কৰা হৈছিল, তেতিয়া গোস্বামীৰ তেজ্জেই আছিল বেলেগ। এতিয়া গোস্বামীৰ সেই তেজ্জো নাই, উদ্দীপনাও নাই। তেওঁ হেনো আজিকালি সৰ্বহাৰাতকৈ বেচি ভাল পায় ফুলকহে। কিয়নো ফুলে হেনো বিশ্বাসঘাত কতা নকৰে।

শেষত আটায়ে লগ লাগি নেতৃত্ব আৰোপ কৰিছিল তাৰ ওপৰত। সি পৰম শ্ৰদ্ধাৰে গ্ৰহণ কৰিলেও সমগ্ৰ বিষয়টোক এক প্ৰত্যাহ্বান স্বৰূপে লৈছিল। সি অভিযানৰ সমস্ত ধাৰণাটোকে সলনি কৰি দিছিল নেতৃত্ব হাতত লৈয়ে। ৰাতি একাৰৰ আশ্ৰয় লৈ অভিযান কৰাৰ ধাৰণাটোৰ বদলি সি শান্তিপূৰ্ণ আলাপ-আলোচনাৰ মাধ্যমেদি গাঁৱৰ মানুহৰ মাজত সমস্যাৰ সমাধান কৰাৰ বাবে সদস্যসকলক সন্মত কৰাইছিল। প্ৰতাপ ৰাভা কিন্তু আশ্বস্ত হোৱা নাছিল —

: যদি আমি অনুৰোধ কৰাতো ভকতে ধান দিবলৈ সন্মত নহয় ?

: তেতিয়া আমাৰ উপায় নাই।

: মানে ?

: আমি তেওঁৰ সন্মতি নোহোৱাকৈয়ে ধান আনিবলৈ বাধ্য হ'ম। শ্ৰোতাসকলে উদ্বেলিত হৈ হাঁহি দিলে। প্ৰতাপে আকৌ সুধিলে —

: ভকতে তেতিয়া যদি আইনৰ আশ্ৰয় লয় ?

: আইনৰ ওপৰত তেওঁৰ বিশ্বাস আছে যদি আশ্ৰয় লব। আমাৰ কিন্তু এইবোৰ ধনী-জমিদাৰৰ স্বাৰ্থত প্ৰণয়ন কৰা আইনৰ ওপৰত এক তিল মানো বিশ্বাস নাই। কাজেই আমি

আইনৰ আঁতৰত থাকিম। প্ৰয়োজন হ'লে আমি বাধা প্ৰদান কৰিবলৈকো কুণ্ঠিত নহম।

শ্ৰোতাৰ উদ্ভাউল হাত চাপৰিত ৰাতিৰ নিদ্ৰাকৃত ফালি চিৰাচিৰ হৈ গৈছিল। পাচদিনা পুৱা সি অঞ্চলৰ মানুহবোৰক লৈ গৈছিল গাঁৱৰ ভকতৰাম বোলা মানুহজনৰ তালৈ। প্ৰকাণ্ড ভঁৰাল দুটা ধানেৰে খুন্দ খাই আছিল ভকতৰ। অভাৱত পৰি মানুহবোৰে ধান ধাৰে ধৰিবলৈ গ'লে ভকতে হেনো মানুহক মাটিকে খাবলৈ কৈছিল। অথচ তাৰ দৈয়াংখন মাটি। মহাজনী কাৰবাৰ কৰি থলুৱা মানুহক শলঠেকত পেলাই হাত কৰিছিল সিহঁতৰ ভাল ভাল মাটিবোৰ।

ইপিনে গাঁৱে গাঁৱে ভীষণ অনাটনত পৰি মানুহে অখাদ্য খাই নানান ৰোগত ভুগি মৰিবলগীয়াত পৰিছিল। কিয়নো সেই বছৰ বৰষুণ ভালদৰে নোহোৱাত খেতিও ভাল হোৱা নাছিল।

সি প্ৰতাপহঁতক নিৰ্দেশ দি পঠাইছিল পুৱাতে যাৰ যাৰ খাবলৈ নাই তেওঁলোকে লগত একোটা হঁত থৈলা লৈ আহিবলৈ। ভকতৰ ঘৰ অভিমুখে অহা অনাটনগ্ৰস্ত কৃষকৰ সেইদিনা সৰু সুৰা এটা মিছিলেই হৈছিল। ভকতৰামে ঠিক সি আশংকা কৰাৰ দৰেই আচৰণ কৰিলে। সিহঁতৰ বিন্স অনুৰয় বিনয়লৈ কেৰেপনকৰি মানুহবোৰক যিহকে পায় তাকে ক'লে। সি তেতিয়া নিৰুপায় হৈ মানুহবোৰক নিজে গৈ ভঁৰালৰ পৰা ধান লৈ আহিবলৈ ক'লে। এমোন আধামোনকৈ পৰিয়াল চাই চাই, কাঁটা কামায়ণত জুখি জুখি। ভকতে প্ৰথমে ফোৰোহনি মান্দি উঠিছিল সাংঘাটিক কিবা এটা কৰাৰ ভীতি প্ৰদৰ্শন কৰি। পাচত যেতিয়া দেখিলে মানুহে তাৰ কথালৈ গ্ৰাহ্য নকৰি ভঁৰালত উঠিল, ভকতে তেতিয়া অলপ আঁতৰত বহি লৈ শাওপাত দিয়াত লাগিল।

মানুহবোৰে অলপ সময়ৰ ভিতৰতে নিজৰ নিজৰ ধান লৈ ভঁৰালটো পুনৰ আগৰ দৰে বন্ধ কৰি গুচি গ'ল। ইমানবোৰ মানুহে ভকতৰ এটা ভঁৰালকে খালী কৰিব পৰা নাছিল।

সেইদিনাৰ পৰা দুসপ্তাহৰ ভিতৰতে দক্ষিণ কামৰূপৰ এটা বিৰাট এলেকা মুক্তাঞ্চল বুলি ঘোষণা কৰা হৈছিল। সেই কেইদিন গাঁও-ভূঁইৰ হেজাৰ হেজাৰ গৰীৰ কৃষকৰ মাজত কি যে এক অভূতপূৰ্ব আলোড়ন ঘটিছিল।

নীলবে তাক উদ্দেশ্য কৰি কোৱা কথাষাৰত তাৰ চিন্তাৰ ব্যাঘাত ঘটিছিল।

: দাদা, আপুনি হেনো দুদিনমানৰ বাবে আপাৰ আচামলৈ যাব লাগিব।

: আৰু বৰুৱা ?

: তেখেতৰ কথা একো কোৱা নাই। আপাৰ আচামত সংগঠনটো হেনো ভাল হোৱা নাই। কালিলৈ যোৱাৰ কথা কৈছে গুৱাহাটীলৈ। বৰুৱাদা কিছুদিন শৰণীয়া কেম্পত থাকিব লাগিব নেকি ? আপাৰ আচামৰ পৰা ঘূৰি আহিহে দাদাই দৰঙলৈ যাব লাগিব। চাউথ কামৰূপৰ চব ঠিকেই আছে। দীঘললেখেৰীৰ ভকতে কেচ দিবলৈ ভয় কৰিলে।

ভকতৰ আশাহত মুখখনটো মনত পৰাত তাৰ দুখো লাগিল হাঁহিও উঠিল। সি সুধিলে হাঁহি হাঁহি —

: পঞ্চায়তখন অনিচ্ছানে নাই ?

: অ' পাহৰিয়ে আছোঁ।

কাছৰ পৰা মোনাখন অমাই মুকুটি মুকুটি পেপাৰ দুখন উলিয়াই দিলে। লগতে শোভ-মোচ শোৱা এখন দহটকীয়া নোটো উলিয়াই তাৰ পিনে আগবঢ়ালে —

: সেইটো আকৌ কি ?

: টকা। বোৱাৰ খৰচ দি পঠাইছে।

: মোক কেলৈই? বৰুৱাক দিয়া।

বৰুৱাই টপকৰে মাত লগালে —

: মই আকৌ কি কৰিম টকাৰে?

: দুয়োৰে খৰচৰ বাবদ পাৰ্টিয়ে দি পঠাইছে।

: তেনেহলে মই আকৌ অকলে লম কেলৈই? আৰু লিডাৰ কমৰেড্ ৰাভাহে। তেখেতেই ৰাখক। নতুবা তুমি ভঙাই আনি দি থৈ যোৱা পাঁচ টকাকৈ।

নীলুৱে সংকোচৰে ক'লে —

: ভঙাবলৈ যোৱাটো বিস্কি হ'ব নেকি?

এইবাৰ সি এটা সিদ্ধান্ত লোৱাৰ দৰে আগবাঢ়ি আহি নোটখন ললেহি —

: আমি়ে ভগাই লওঁ বাৰু সমানে।

কথাষাৰ কৈয়ে নোটখন মাজতে ভাঁজ কৰি সমানে দুডোখৰকৈ ফালি হাতত দি নীলুক ক'লে —

: আমি ভগাই ললোঁ বুলি ক'বা। আৰু একো কথা নাই যদি তুমি দেৰি নকৰিবা। আমি কালিলৈ গৈ পাম।

নীলুক ইতস্ততঃ কৰা দেখি সি পিঠিতুচপৰিয়াই হাঁহি হাঁহি আশ্বাস দিলে—

: যাবলৈ আমাৰ্গ খৰচ নালাগে ইয়ং কমৰেড্। নদীলৈ মাত্ৰ সাতমাইল বাট, আমি শ্ৰীচৰণ প্ৰয়োগ কৰিম। মাত্ৰ ডেৰঘণ্টাৰ ব্যাপাৰ। তাৰ পাছত আমাৰ ঘাটেককহি তুলসী আছেই। কোনো চিন্তা কৰাৰ সকাম নাই।

নীলু ওলাই গৈ হাবিৰ মাজত অদৃশ্য নোহোৱালৈকে সি চায়ে থাকিল। তেওঁক দেখি তাৰো কলেজীয়া জীৱনৰ বহুত সৰু-সুৰা কাহিনীবোৰে মনটো ভীৰ কৰি ধৰিছিলহি। সি তেতিয়া স্কটিশ চাৰ্চ কলেজৰ পৰা প্ৰথম বিভাগত আই এচ চি পাচ কৰি ঘৰৰ বিশেষকৈ ককায়েক নন্দৰ তাড়নাত ইখনৰ পিছত সিখন কলেজ এৰি অৱশেষত একেবাৰে ৰংপুৰৰ কাৰমাইকেল কলেজ পাইছিলহি। আই এচ চি পাচ কৰাৰ পাচত সি প্ৰথম আহিছিল চেন্ট পলচ্ কলেজলৈ। তাত সি হ'লহি হকীৰ কেপ্তেইন। হকীৰ খেলতে সি ঘনিষ্ঠ হৈ পৰিছিল জনৈক ভূপেনৰ স'তে। তেওঁ আছিল দুখীয়া পৰিয়ালৰ ল'ৰা। মাজে মাজে সিয়ে তাক পইচা দি সহায় কৰিছিল ইটো সিটো কামৰ বাবে। সেই কামবোৰ কিন্তু পঢ়াৰ সৈতে সম্পৰ্ক থকা কাম নাছিল। তেওঁ কি কৰে ক'ত থাকে সেই বিষয়ে তেওঁ একোকে জনা নাছিল আৰু কেতিয়াবা সুধিলেও ৰহস্যজনক কিবা এটা উত্তৰ দি এৰাই গৈছিল তাৰ প্ৰশ্নটো।

ইপিনে সেই সময়ত বংগৰ ঠায়ে ঠায়ে দুই এটা অঘটন ঘটিছিল। সেইবোৰত বলি হবলগীয়াত পৰিছিল বিশেষকৈ ইংৰাজ আৰু সাম্ৰাজ্যবাদৰ সমৰ্থক ৰাজকৰ্মচাৰীসকল। আনহাতে প্ৰতিটো অঘটনৰ বাবে সন্দেহৰ পাত্ৰ হৈ পৰিছিল অনুশীলন সমিতিৰ সদস্যবৰ্গ। পুলিচে তাৰো পিচা লৈছিল আৰু যিদিনা সি বুজিব পাৰিছিল যে, ভূপেনৰ সংসৰ্গই তাক সন্দেহৰ পাত্ৰ কৰি তুলিছে, সেইদিনা সি কলিকতা এৰি আহিছিল কোচবিহাৰৰ ভিক্টোৰিয়া কলেজলৈ। বিজ্ঞানৰ বিষয় এৰি সি ভিক্টোৰিয়া কলেজত সোমাই লৈছিল ইংৰাজীত সন্মানসহ বি এ পঢ়াৰ উদ্দেশ্যে। মনে মনে সংকল্প কৰিছিল খেলা-ধূলা, গান-বাজনা এই ৰাহিৰা ধাম্মাবোৰ ৰাদ দি পঢ়া-শুনাত মনোনিবেশ কৰাৰ। কিছুদিন ভালেই চলিছিল। কিন্তু হঠাৎ এদিন আৰম্ভ হৈছিল সেই পোকটোৰ কামোৰণি। যিটো পোকৰ কামোৰে তাক জন্ম যাবাৰ কৰি তুলিছিল। সেই পোকটোৰ কামোৰত

সি অস্থিৰ হৈ পৰিল। ফলত এদিন ৰাতি এখন দুৰণিবিটিয়া গাঁৱৰ বৈঠকীত যোগ দি ঘূৰি আহোঁতে অকলে অকলে সি সাংঘাতিক কাণ্ড এটা কৰি পেলালে। কোচবিহাৰৰ ব্ৰিটিছ ৰিজেন্ট আৰু দেৱানৰ ঘৰৰ আগত ইউনিয়ন জেকৰ ঠাইত কংগ্ৰেছ পতাকা উৰাই থৈ আহিল আৰু খাড়িমাটিৰে বজাৰৰ বেৰত, গছত, মানুহে সহজে দেখা ঠাইত য'তে ত'তে লেখি থৈ আহিল এফাকি ফকৰা —

ৰাজ্যে আছে দুটি পাঠ।

একটি কালো একটি শাদা।।

ৰাজ্যেৰ যদি মঙ্গল চাও।

দুটি পাঠাই বলি দাও।।

পাচদিনা সমগ্ৰ কোচবিহাৰ নগৰী জুৰি বিপুল চাঞ্চল্য জনসাধাৰণৰ মাজত। পুলিচ মিলিটাৰী ব্যস্ত হৈ পৰিছিল দোৰীক বিচাৰি উলিওৱাৰ উদ্দেশ্যে। কোনেও কল্পনাই কৰা নাছিল এই ভয়াবহ নাটকখনৰ যে সিয়েই স্ৰষ্টা আছিল। সুৰদি শীলিত কঠেৰে সহস্ৰ শ্ৰোতাক সংগীত মঞ্চত মুগ্ধ কৰা, অপূৰ্ব দক্ষতাৰে নিমজ্ঞ পৰিচ্ছন্ন খেল খেলি খেল পথাৰত হেজাৰ হেজাৰ ক্ৰীড়ামোদী দৰ্শকক আপোন পাহৰা কৰি তোলা অমায়িক, সদাহাস্যমুখ, নিৰীহ যুৱকজনে যে এনে এটা ভয়ংকৰ কাণ্ড ঘটাব পাৰে ভাবিবই বা পাৰে কোনে? হয়তো অনুশীলন সমিতিৰ ভূপেনহঁতৰ সতে যোগাযোগ থকাৰ কথা পুলিচৰ গোপন নথি-পত্ৰৰ পৰা ওলাই নপৰাহেঁতেন আৰু বিশেষকৈ তেজপুৰত তাৰ অব্যৱহিত পাচতেই ছাত্ৰ আন্দোলনত নেতৃত্ব দি পুলিচৰ নজৰত নপৰাহেঁতেন, সেই ৰহস্যই কোনোদিনে পৃথিৱীৰ পোহৰ নেপালেহেঁতেন।

বৰুৱাই তাক চিন্তিত হৈ পৰা দেখি সুধিলে—

: কিনো ভাবিছে ইমান গভীৰভাৱে? ভৱিষ্যতৰ আঁচনিবোৰ কিছু পৰিমাণে এক্সিজেন্সিৰ ওপৰতো এৰি দিব লাগে।

: ভৱিষ্যতৰ কথা ভবা নাই কমৰেড্। মই ভাবিছোঁ অতীতৰ কথা। ভৱিষ্যতৰ কৰ্মপন্থা পুৰণি অভিজ্ঞতাৰ ওপৰত নিৰ্ভৰ কৰিহে কৰা উচিত নহয় জানো?

: কিনো পুৰণি অভিজ্ঞতৰ কথা মনত পৰিল?

: কলেজত থাকোঁতে বহুত ঠাইত পঢ়িছিলোঁতো! তাৰ ভিতৰত ৰংপুৰৰ কথাবোৰ আজিও মোৰ মনত সজীৱ হৈ আছে।

: ৰংপুৰতো কৃষকবিদ্ৰোহৰ পিতৃভূমি। কওকচোন শুনো কি কথা মনত পৰিছে।

সি স্মৃতিৰ ৰোমন্থন কৰি উন্মোচিত কৰিছিল এক বিগত যুগৰ কাহিনী। য'ৰ মাজত সি বহুদিন আগতে অনুভৱ কৰিছিল সাম্প্ৰতিক সংগ্ৰামৰ অংকুৰৰ জন্ম যন্ত্ৰণা।

উনৈচ শ ত্ৰিশ চনত কোচবিহাৰৰ পৰা তাক বহিস্কৃত কৰাৰ চৰকাৰীৰ আদেশ পাই সি স্বস্তিৰ নিশ্বাস কাঢ়ি ভাবিছিল যে, ভালেই হ'ল। তাক গোৰ মাৰি গজাত পেলালে। ইমান বিৰক্তিকৰ কলেজীয়া জীৱনটো পৰিহাৰ কৰাৰ এনে মহাৰ্থ সুযোগ এনেদৰে হাততে মিলাত সি মনে মনে বৃটিছ চৰকাৰৰ প্ৰতি কৃতজ্ঞ হৈ হ'ল। কিন্তু তাৰ সুখৰ ঘৰৰ মাজ মজিয়াত থিয় হৈছিলহি তাৰ জীৱনৰ কালকেতু ককায়েক নন্দ ৰাভা।

নন্দ ৰাভাৰ আকৌ সি একান্ত বাধ্য হবলগীয়াত পৰিছিল সম্পূৰ্ণ অন্তৰ্দীন্য এক কালত। তেওঁ ভুগিছিল এক ব্ৰহ্মাণ্ডৰ ধাক্কা। তেওঁৰ চাকৰিটো আছিল সাধাৰণ পুলিচৰ চাকৰি। কাজেই পিতাক চৰ্দাৰ বাহাদুৰ গোপাল চুবাদাৰৰ ঘৰৰ আন পৰিয়াল-পৰিজনৰ তেওঁক অৱহেলা কৰা

বুলি মনতে এটা ভুল ধাৰণা কৰি ঘৰৰ স'তে সমস্ত সংসৰ্গ তেওঁ ত্যাগ কৰিছিল। তেওঁৰ একমাত্ৰ যোগসূত্ৰ আছিল সি। তাক তেওঁ প্ৰাণ ভৰি ভাল পাইছিল আৰু তাৰ কল্যাণৰ হকে তেওঁ সকলো কৰিবলৈ প্ৰস্তুত আছিল। একমাত্ৰ এই নন্দৰ কাৰণেই সি গৈ ভৰ্তি হৈছিল ৰংপুৰৰ কাৰমাইকেল কলেজত। প্ৰথমে তাৰ খং উঠিছিল ককায়েক নন্দৰ ওপৰত। পাচতহে সি উপলব্ধি কৰিছিল যে, ৰংপুৰলৈ নোযোৱা হ'লে হয়তো জীৱনৰ বহুত মূল্যবান অভিজ্ঞতাই সি লাভ কৰিব নোবাৰিলেহেঁতেন। লাহে লাহে সি জানিছিল যে, ইতিহাসদূত কাৰ্ল মাৰ্ক্সে “নিউয়ৰ্ক ট্ৰিবিউন” পত্ৰিকাত লিখিছিল বংগৰ ভিতৰত কেৱল ৰংপুৰৰহে কৃষক জনতাই ওঠৰ শ সাতাৰন চনত বৃটিছ বিৰোধী সংগ্ৰামত কিদৰে যোগদান কৰি বিপ্লৱৰ ইতিহাসত এক বিশিষ্ট স্থান অধিকাৰ কৰিছিল। গালিবৰ হৃদয় পৰশা কীৰ্ত্তি গাঁথাত আছে কিদৰে ৰংপুৰস্থ তনকোৰ নবাব তালিয়াৰ খানৰ পুত্ৰ যুগলক দিম্ৰীত বৃটিছে গুলিয়াই হত্যা কৰিছিল। তাতোকৈ প্ৰনিধানযোগ্য, উনেচ শতিকাৰ সপ্তদশকত সম্ৰাসী ফকীৰ আন্দোলনৰ গহীনা লৈ সমগ্ৰ বংগদেশ জুৰি যি এক জনোত্থান হৈছিল তাৰো কিদৰে কেন্দ্ৰস্থল আছিল এই ৰংপুৰেই।

: আপুনি বাক কেতিয়াবা ৰংপুৰলৈ গৈছেনে ?

: গৈছোঁ মানে ? সেই যে, বৰ্থা প্ৰেমিক প্ৰফেচাৰজন ? বিয়াই যে নকৰালে ? তেখেতৰ লগত আপোনাৰ বিষয়ে কথাও পাতি আহিছোঁ।

: মোৰ বিষয়ে ক'থা মানে ?

: আপোনাৰ সংগীত, আপোনাৰ খেলা, আৰু বিশেষকৈ আপুনি এবাৰ সৰস্বতী পূজাত বনোৱা প্ৰতিমাখনিৰ কথা কৈছিল। আপোনাৰ প্ৰশংসাত তেওঁ শতমুখ।

: সেইবোৰ সোধানাই হেৰি ! মই সুধিছিলোঁ তাৰ বৈপ্লৱিক ঐতিহ্যৰ বিষয়েহে। তাৰ ৰাজবংশী সকলে তেওঁলোকৰ জাগৰ গানত কি গায় জানে ?

: উইঁ নাজানো। কওকচোন।

: ৰাজবংশী মুছলমান গেলা ইংৰাজ মাৰিবাৰ। বাবুগণ আসিল তাৰ মজা দেখিবাৰ।

তাৰ শুৱলা আবুস্তি শূনি চমৎকৃত হৈ বৰুৱা খন্তেক থমকি ৰ'ল। পাচত লাহে লাহে কিবা এটা চিন্তা কৰি কোৱাৰ দৰে ক'লে-

: সেইটোতো কমৰেড্ আমাৰ ইয়াতো ঘটিছিলে। কতবাৰ কতকপত। য'ত ৩.সমৰ মধ্যবিন্দুসকলৰ জঘন্য উদাসীনতা প্ৰকট হৈ ধৰা দিছে। আপুনিতো উনেচ শ ওঠৰ চনৰ গুৱাহাটীত ঘটা সন্ত্ৰাসবাদী ঘটনাটো জানে নিশ্চয় ?

: জানো। একেবাৰে প্ৰত্যক্ষদৰ্শীৰ পৰা শুনিছোঁ।

: ইমান প্ৰাচীন প্ৰত্যক্ষদৰ্শীনো কাক পালে ?

: প্ৰাচীন নাছিল। প্ৰাচীন হোৱাৰ আগতেই তাই দেহৰক্ষা কৰিছিল।

: সৰ্বিশেষ কওকচোন। মোৰ সঁচাকে বৰ কৌতূহল হৈছে।

সি মূৰৰ ওপৰ পোৱা বেলিটোলৈ চালে। আবেলিৰ সভালৈ এতিয়াও প্ৰচুৰ সময় হাতত। গতিকে সিও হাত ভাঁজ কৰি তাতে মূৰটো থৈ বিচিন্তাত বাগৰি ললে। আৰু ধীৰে ধীৰে বন্ধৰ কৌতূহল তৃপ্ত কৰাৰ অৰ্থে উন্মোচিত কৰি গ'ল তাৰ কিগত জীৱনৰ এক অবিচ্ছাদ্য গোপন অধ্যায়। □□

বৰুৱাৰ আগ্ৰহৰ বাবেই সি কাহিনীটো কবলৈ লৈছিল।

সি তেতিয়া বৰপেটাত আছিল। মাত্ৰ ডেৰ বছৰৰ আগতে তাৰ প্ৰিয়তমা পত্নী প্ৰিয়লতাক হেৰুৱাই সি হৈ পৰিছিল ছমছাড়া। আত্মপ্ৰত্যয়ৰ এক বিৰাট সংকটৰ মুখামুখি হৈ সি আশ্ৰয় লৈছিলহি বায়েক মনোমোহিনীৰ ঘৰত। সেই সময়ত তাৰ যিটো বস্ত্ৰৰ আঁঠুহিতকৈ বেচি প্ৰয়োজন আছিল সেয়া আছিল নিৰংকুশ প্ৰশ্ন। আৰু পৃথিৱীত বায়েক মনোমোহিনীৰ বাদে আন কাৰো ওচৰত সেই বস্ত্ৰটো সি আশা কৰিব পৰা নাছিল।

এই ক্ষেত্ৰত অৱশ্যে তিনিহিয়েক ডাক্তৰ খাবাৰাম মেচৰ অবদানো কম নাছিল। মনোমোহিনী আছিল তাৰ আপোন বায়েক; আৰু বায়েকৰ স্নেহ আছিল প্ৰত্যাশিত ভাবেই নিবিড়। কিন্তু তিনিহিয়েক মেচৰ ক্ষেত্ৰত এই নিবিড়তা আছিল একেবাৰে অপ্ৰত্যাশিত। ইঠাৎ কেতিয়াবা তিনিহিয়েককে তাৰ পিতাকৰ দৰে লাগিছিল। বৰপেটাত বায়েক-তিনিহিয়েৰ স্নেহে তাৰ জীৱনক দিছিল এক অবাধ অকুণ্ঠ গতি। পিচপিনে ঘূৰি চোৱাৰ তাৰ অৱকাশ নাছিল। তাত সি লগ পাইছিল তাৰ বিশিষ্ট বন্ধু হেমৰথ দত্তক, সেইকালৰ প্ৰথিতযশা সংগীত বিশাৰদ স্বৰ্গে ওষ্ঠাদক, দুৰ্যু ওষ্ঠাদক, হেদু ওষ্ঠাদক আৰু দ্বিজেন ৰায়চৌধুৰী, ৰবীন নবিচ এনেদৰে বিশেষ বিশেষ প্ৰতিভাৰ অধিকাৰী জনদিয়েকক।

বৰপেটাৰ খেলপথাৰত খেল হয়। গুৱাহাটীৰ পৰা আহে ৰবীন নবিচ আৰু কলিকতাৰ স্নাতকোত্তৰ ছাত্ৰ দ্বিজেন ৰায়চৌধুৰী আহে উদ্যোগীসকলৰ সাগ্ৰহ আমন্ত্ৰণ নেওচিব নোৱাৰি। শেষত সিও নামে ক্ৰীড়ামোদী হেজাৰ হেজাৰ দৰ্শকৰ উদ্বাউল হৰ্ষধ্বনিৰ মাজত। খেল পথাৰত এই ত্ৰিশক্তিৰ আবিৰ্ভাৱ হ'লে সমগ্ৰ বৰপেটা চহৰখনেই উৎসৱ মুখৰ হৈ পৰে।

কৰবাত সত্ৰীয়া নৃত্যগীতৰ অনুষ্ঠান হয়; তাতো সিয়েই হৈ পৰে উৎসৱৰ মধ্যমণি। তাৰ খোলৰ বোলত, তাৰ সুৰ সঞ্চাৰত, তাৰ নৃত্যৰ অংগভংগীমাত প্ৰবীণ সকলে দেখে এক বিপুল সম্ভাৱনাৰ ইংগিত।

কাৰোবাৰ ঘৰত গানৰ বৈঠক বহে। তাতো সিয়েই প্ৰধান আকৰ্ষণ। নতুন অসমীয়া আধুনিক গীত শুনাৰ হেঁপাহত সংগীত প্ৰেমী ৰাইজে তাৰ নাম শুনিলেই ভৰি পৰেহি ঘৰৰ চোতালত, নঙলাৰ মুখত। ব্যক্তিগত ঘনিষ্ঠ বৈঠক মুহূৰ্ত্ততে পৰিণত হয় বিশাল সংগীত সমাৰোহত।

আৰু যে কি কৰা নাছিল! এতিয়া মনত পৰিলেই তাৰ হাঁহি উঠি যায়। বিৰাট ধনী হোৱাৰ সপোন দেখিছিল সি। স্বৰ্গে ওষ্ঠাদৰ সৈতে সি এটা ব্যবসায় আৰম্ভ কৰিছিল। বৰপেটাৰ মাছ আৰু গাখীৰৰ ব্যবসায়। পিচে বিষয়-বুদ্ধিৰ অভাৱত ডেৰ মাহমানৰ ভিতৰতে প্ৰচণ্ড লোকচানৰ হেচাত ব্যবসায় বন্ধ হৈ গৈছিল।

এই ব্যবসায় বন্ধ হোৱাৰ ঠিক ছমাহৰ পাচত সেইদিনা সি গুৱাহাটীলৈ আহিছিল স্বৰ্গে ওষ্ঠাদৰ লগত। গুৱাহাটী চহৰৰ অভিজাত পৰিয়ালৰ শিৰোমণি এঘৰৰ তাত আয়োজন কৰা সংগীতানুষ্ঠানলৈ আমন্ত্ৰিত হৈ যোগদান দিয়াৰ উদ্দেশ্যে। নিতান্ত অনিচ্ছা সত্ত্বেও কেৱল বন্ধু স্বৰ্গে ওষ্ঠাদৰ দণ্ডিত পৰি সি নিৰ্দিষ্ট দিনৰ দিনা গুৱাহাটী পাইছিলহি।

নিয়মানুবৰ্ত্তিতা অথবা আনুষ্ঠানিক কথা-কাণ্ডৰ প্ৰতি তাৰ অনীহা আছিল দূৰপনৈয়ে। আৰু অভিজাত্যৰ সংসৰ্গৰ প্ৰতি তাৰ বিতৃষ্ণা আছিল আশৈশৱ। আবেলি পাণ্ডুত জাহাজৰ পৰা নামাৰ লগে লগেই তাৰ অনিচ্ছা প্ৰবল হৈ উঠিল। আৰু হঠাৎ বন্ধুক এৰি সি ৰে'লআলিয়ে ৰে'লআলিয়ে লক্ষ্যহীন হৈ গৈ থাকিল।

গৈ গৈ গধূলি পৰত আঠগাঁও অঞ্চলৰ এখন দোকানত সি সোমাই পৰিল। দোকানখন আছিল এটা সাধাৰণ খেৰীঘৰত। বেৰৰ মাটিৰ লেপবোৰ ঠায়ে ঠায়ে এৰাই পৰিছিল। জপনাখন বন্ধ আছিল। সি খুলি ভিতৰ সোমাই দেখিলে প্ৰথম খোঁঠালিটোৰ মাজতে এখন দীঘল মেজৰ ওপৰত কেৰাচিন তেলৰ চাকি এটা জ্বলি আছিল। বেৰৰ কাষত বহিবৰ বাবে পাৰি থোৱা এটা কাঠৰ বাকচত আমন জিমনকৈ অকলশৰে বহি আছিল মানুহ এজনী। কিহবাৰ আপেক্ষাত বাট চাই চাই হতাশ হৈ পৰা যেন বোধ হৈছিল তাইৰ মুখখন দেখি।

সি চাকিৰ পোহৰত তাইক ভালদৰে লক্ষ্য কৰিছিল। বয়সটো পচিশৰ পৰা পঞ্চাশৰ ভিতৰত যিকোনো এটা বয়সেই শুবাৰ যেন লাগিছিল মানুহজনীক। তাৰ এনেহে লাগিছিল তাইৰ বয়সটো যেন আহি আহি পচিশ বছৰ পায়েই যি বৈ গৈছিল আৰু আগবঢ়া নাছিল। বয়ঃসন্ধিৰ নানান জঞ্জালেও মুখৰ কমনীয়তা তাইৰ কাঢ়ি নিব পৰা নাছিল।

কোঠাটোৰ ভিতৰত জীৱন মৰণ পণ কৰি একাৰৰ স'তে যুঁজি যুঁজি ক্লান্ত হৈ পৰা চাকিটোৱে মানুহজনীৰ মুখভাৱ বৰ কৰুণ কৰি তুলিছিল। সি সোমোৱেই ইতস্ততঃ কৰি বেঞ্চখনত বহি ললে আৰু তাই সঁহাৰি দিয়ালৈকে বৈ থাকিল। কিছুপৰৰ পাছত তাই যেন মনতে কিবা এটা সিদ্ধান্ত ললে, এনেদৰে এটা দীৰ্ঘশ্বাস কাঢ়ি তাৰপিনে মূৰ তুলি চালে। মুখত ক্লান্তি-বিৰক্তি-হতাশা। হাঁহি নুঠাতো সি জোৰ কৰি মুখত পাতল হাঁহি এটা আনি সুধিলে—

: দাৰু মিলেগা ?

: নাই।

তাইৰ চমু উত্তৰযাৰত উত্থাৰ আভাস আছিল। সি বিৰক্তিতে কলে—

: এইখন ধৰমশালা নেকি ?

: এইখন কি ৰাণ্ডীপাৰা বুলি ভাবিছা নেকি ?

: নাই ভবা ভাটিপাৰা বুলি ভাবিছোঁ। দাৰু পোৱা যাব নে নেযায়।

: আছে। কিন্তু ইয়াত খাব নোৱাৰা। এজনে দুপৰীয়াৰ পৰা খাই খাই মোক জ্বলাই থৈ এইমাত্ৰ উঠি গৈছে। মই এতিয়া দোকান বন্ধ কৰি দিছোঁ।

: মোৰ চিনাকি জাগা নাই নহয় ? মই আৰু ক'ত থাম ?

: ৰাষ্ট্ৰাত খাব। তাত মোৰ কি ?

তাইৰ কথা শুনি মূৰত তাৰ সেই তপত ভেজ খোলোকা উঠি অহা যেন লাগিল। সি ঘপ্‌কৰে উঠিল আৰু চাকিটো হাতত লৈ সিটো কোঠাৰ পৰা মদৰ বটল এটা আনি হাতৰ টিপাতে

অপূৰ্ব কৌশলেৰে খুলি লৈ পিয়াহত পানী খোৱাৰ দৰে তিনি চাৰি শোহাতে শেষ কৰি বেজিখনত বহি নীৰৱ নিতাল মাৰি ব'ল।

মানুহজনীৰ শান্ত চকুহাল হঠাৎ ভিৰবিৰাই উঠিল। আৰু পৰম উদ্বেগেৰে তাৰ মুখলৈ থৰ লাগি চাই থাকিল।

সি কিছুপৰ ভলকা মাৰি আছিল। মূৰ তুলি তাৰ পিনে উদ্বেগেৰে চাই থকা দেখি তাইক কলে শান্ত সহজ স্বৰত—

: যোৱা, তুমি তোমাৰ কাম কৰাগৈ। মই বাতিটো ইয়াতে বহি কটাই দিম।

: তাৰমানে বাতিটো তুমি মোক জ্বলাই খাব খুজিছা?

: মই ইয়াতে বহি থাকিলেও.....

: তুমি ইয়াতে গোটেই বাতিটো উজাগৰে বহি থাকিবা আৰু মই তাত শান্তিৰে শুই থাকিম? তুমি মোক কি বুলি ভাবিছা বাক?

তাইৰ কথাৰাৰ শুনি তাৰ সমগ্ৰ শৰীৰ ৰোমাঞ্চিত হৈ গ'ল হঠাতে। সি তাইৰ মুখলৈ ভেৰা লাগি চাই থাকিল। তাই এইবাৰ বহাৰ পৰা উঠিল। কিন্তু ভিতৰৰ পিনে নগৈ তাৰ কাষ চাপি আছিল। আৰু তাৰ গাৰ কাষত থিয় হৈ ধৰা পৰা জগৰীয়াৰ দৰে হুঁহুি এটা মাৰি ক'লে—

: মই তেনেকে কওঁতে তুমি বেয়া পালা? মানুহজনৰ ওপৰত ইমান খং উঠিছিল যে মোৰ কাকো মাত বোল কৰিবলৈ মন যোৱা নাছিল। ব'লা, ভিতৰতে বহাগৈ। মোৰ আকৌ খানাপু বনাৰ লাগিব। ভিতৰতে কথা পাতিম।

সি থিয় হৈ তাইৰ কঁকালত সাবাটি ধৰি ভিতৰৰ একাৰ কোঠালীলৈ একৰকম টানিয়ে লৈ গৈছিল। তাই চাকিটো এহাতে লৈ আপত্তি কৰি কৈছিল—

: আজি নেলাগে বা? তোমাৰ কথা শুনি, তোমাৰ গাত স্বদেশী পোছাক দেখি মোৰ বহুদিনৰ কথা এটা মনত পৰিছে বাবু। মোৰ মন চন একদম খাৰাপ হৈ গ'ল।

তাইৰ মাতত আছিল যাদুৰ স্পৰ্শ। তাইৰ প্ৰতি তাৰ হৃদয় অনুকম্পাত সিদ্ধ হৈ পৰিল। সি তাইৰ গালত টপ কৰে চুমা এটা খাই একমাত্ৰ বিছনাখনত বহুৱাই দিলে আৰু তাইক বাহুবন্ধনতে লৈ কাষতে বহি ল'লে। তাই আৰম্ভ কৰিছিল বহুদিনৰ আগৰ সেই কাহিনীটো। তাৰ দেহত স্বদেশী পোছাক দেখাৰ লগে লগে যিটো বিস্মৃত কাহিনী তাইৰ মনত পৰিছিল। তাই কোনো আড়ম্বৰ নকৰাকৈ কৈ গৈছিল। অথচ তাইৰ বৰ্ণনাৰ লগে লগে বাতিৰ নিজম কোঠাটো কোলাহল মুখৰ হৈ উঠিছিল সৰু বৰ অজ্ঞপ্ত চৰিত্ৰৰে। সিহঁতৰ ৰোষ আৰু উজ্জ্বলসেৰে।

সিও কৈ গৈছিল বহুৱাৰ আগত তাই কেৱাৰ দৰেই সমস্ত কাহিনীটো, মাথোন অপ্ৰাসংগিক বৰ্ণনাবোৰ বাদ দি দি।

তাইৰ নাম আছিল ৰামদুলাৰী। তাই আছিল সেই সময়ত গুৱাহাটীৰ তিনি নম্বৰ গেটৰ বাসিন্দা।

: গুৱাহাটীৰ সেইটোৱে বেড় লাইট এৰিয়া নাছিল জানো?

বহুৱাৰ প্ৰশ্নত হঠাৎ বসভংগ হোৱাত সি বিবস্ত্ৰ হ'ল। আৰু চমুকৈ 'হয়' বুলি খলাগি নিজৰ কাহিনীলৈ ঘূৰি গ'ল।

সেই তিনি নম্বৰ গেটৰ কাষতে বে'লআলিটোৰ দক্ষিণ পাৰে থকা খালী ঠাই ডোখৰতে

এজোপা বুঢ়া চজিনা গছ আছিল। সেই গছজোপাকে আশ্ৰয় কৰি কোনোবাই হঠাৎ এনেদৰে জুপুৰী এটা সাজিছিল যে, দেখিলে এনেহে ভায় হয় যেন চজিনা জোপা জুপুৰী ঘৰটোৰ মথুচ ফুটি ওলাই গৈছে।

নিতউ পুৱাতে তাৰ বেৰত দুখন তিতা শাড়ী মেলি দি থোৱা থাকে। তাকে দেখি ৰামদুলাৰীহঁতে স্বাভাৱিকতে ধৰি লৈছিল যে, জুপুৰীটো তাহাঁতৰ পাৰাৰে এটা প্ৰসাৰিত অংগ মাত্ৰ।

তাইৰ ঠিক মনত আছিল; সেইদিনা আছিল জানুৱাৰীৰ ছয় তাৰিখ। তেতিয়া দোভাগ ৰাতি পাৰ হৈ গৈছিল। অদ্ভুত অবিশ্বাস্য এক ৰোমাঞ্চকৰ কাহিনী সেয়া। তাই হেনো সেই সময়ত শেষ গ্ৰাহকজনক বিদায় দি আজৰি হৈ অকণ জিৰণি লোৱাৰ কথা ভাবিছিল। পুৱা চাৰি বজাৰ লগে লগে মেইল গাড়ীখন অহাৰ আগতে অন্ততঃ যি দুই আঢ়ৈ ঘণ্টা পোৱা যায় তাই শুই লোৱাৰ কথা ভাবিছিল। নহ'লে গাড়ীখনে যি প্ৰকাণ্ড শব্দ কৰি পাৰ হৈ যায়, সেই শব্দত মৰা মানুহো সাৰ পাই যাব যেন হয়।

লেম্পটোৰ স্নান পোহৰত মজিয়াত থিয় হৈ চুলিৰ পিনবোৰ খোলাত তাই ব্যস্ত হৈ পৰিছিল। চুলিবোৰ মেলি, পৰিষ্কাৰ বিছনা চাদৰখন পাৰি, কাপোৰবোৰ সলাই লৈ তাই তাৰাতাৰি শুই পৰাৰ কথা ভাবিলে। তাই চুলিবোৰ মুক্ত কৰি জোকাৰি লবলৈ মূৰ দাঙোতেই বেৰত প্ৰকাণ্ড ছাঁ এটা দেখি পৰম বিৰক্তিতে ঘূৰি চালে। ঘূৰি চাই যাক সন্মুখত দেখিলে তাই নিজৰ চকুকে বিশ্বাস কৰিব নোৱাৰা যেন লাগিল। সেয়া আছিল ফাঁচি বজাৰৰ আলিয়ে-গলিয়ে ঘূৰি ফুৰা মৰমীয়াল পাদ্ৰীজন। ধূলভৰ, ওখ-পাখ প্ৰকাণ্ড চেহেৰা। অথচ হাঁহিৰে মৰম লগা মুখখনে ভয়ংকৰ দেহটো কমলীয় কৰি তোলে।

তাই অৱাক হোৱা দেখি তেওঁ প্ৰশান্ত হাঁহিৰে ক'লে—

ঃ তুমি তোমাৰ কাজ কৰো মা। আমি এখানেই একটু বসবো।

কথাৰাৰ কৈয়ে আগন্তুকজন কোঠাৰ একমাত্ৰ টিনৰ চকীখনত বহি পৰিল। ইমান জাৰত হিম যেন টোঁচা হৈ থকা চকীখনত বহিও মানুহজনে মুখখন অকণো বিকৃত নকৰিলে। বহি এনে এটা ভাৱ দেখুৱালে যেন কোঠাটোত তেওঁৰ বাদে আৰু কোনোৱেই নাছিল; বাকী যি আছিল চৰ নিৰ্জীৱ পদাৰ্থ। কিছুপৰ পাচতো তাই বিচনাতে জাৰত কুচি মুচি হৈ বহি থকা দেখি বোধকৰোঁ তেওঁ পৰিস্থিতিটো আন্দাজ কৰিলে আৰু ক'লে—

ঃ মা, কি যে ভুলো আমাৰ মন! তুমি নিশ্চয় কাপড় বদলাবে। ঠিক আছে। আমি দেৱালৰ দিকে মুখ কৰে বসি। হবে মা ?

তেওঁ তাইৰ উত্তৰলৈ বাট নাচালে। সেই বহাৰ ভাগেই মুখখন বেৰৰ পিনে ঘূৰাই ললে। তেওঁৰ কথাৰাৰ ওনি তাইৰ মনৰ কোঠাই কোঠাই কিবা এক বিশ্লেষণাতীত ভাৱাকো সঞ্চারিত হ'ল। আগতে কোনোদিন অনুভৱ নকৰা এক সাহস অনুভৱ কৰিলে। তাই কাপোৰ-কানি সলাই বিছনাত শুই পৰিল পৰম নিৰ্ভয়েৰে। জীৱনত কোনোদিনে ইমান নিৰ্ভৰ লৈ, ইমান নিচিন্তমানে শোৱা হেনো তাইৰ মনত নগৰে। এই পৰম কাৰ্য নিদ্বাৰ মুহূৰ্ত্তকেইটাই তাইক অৱশ্যে সেইদিনা বঞ্চিত কৰিছিল জীৱনৰ এক পৰম লোভনীয় অভিজ্ঞতাৰ পৰা। তাই সেইদিনা ইমান গভীৰভাৱে টোপনি গৈছিল যে, চাৰিবজাৰ মেইল গাড়ীখনেও তাইৰ টোপনি ভাঙিব পৰা নাছিল।

যেতিয়া তাই সাৰ পাইছিল, তেতিয়া বাহিৰত ব'দে জ্বলমল। সকলো বিশ্বয় সকলো উৎকণ্ঠাৰ তেতিয়া শেষ।

কামৰূপ জিলাৰ পুলিচ চুপাৰ ফেয়াৰ ওবেদাৰৰ নেতৃত্বত যেতিয়া সশস্ত্ৰ পুলিচৰ দলটোৱে মৃতপ্ৰায় বস্ত্ৰাস্ত্ৰ মানুহ কেইটাক কুকুৰৰ মৰাশ পেলাবলৈ নিয়াৰ দৰে বাটে বাটে চোচোবাই লৈ আহিছিল আলিবাটত আন ৰং চোৱা মানুহৰ লগতে বামদুলাৰীয়েও চাইছিল। কিন্তু কঁকালত ফৈ বান্ধি, হাতত হাতকেৰেয়া লগাই লৈ যোৱা পাদ্ৰীজনৰ তেজোৰে তুমুকলি দেহ, অথচ দৃঢ় ৰোষাক্ষিপ্ত মুখখন যেতিয়া তাইৰ চকুত পৰিল তাই তাত ৰ'ব পৰা নাছিল। তাই তাইৰ কোঠাত সোমাই দুৱাৰ বন্ধ কৰি দিছিল। বৃজাৰ নোৱাৰা নিঃসহায় নিঃসহায় ভাব এটা তাই অনুভৱ কৰিছিল, আৰু চকুলোৰ অবাধ গতিক তাই ধৰি ৰাখিব পৰা নাছিল। তাইৰ হেনো বহুদিনলৈ মনত পৰি আছিল তেওঁৰ সেই কথা কেইটা—তুমি তোমাৰ কাজ কৰো মা, আমি এখানেই একটু বসবো—। আৰু বহুদিন পাহৰিব পৰা নাছিল মৰম সনা হাঁহিৰে বলীষ্ঠ প্ৰকাশ দেহাটোক কমণীয় কৰি তোলা তেওঁৰ মুখখন।

পাচত অৱশ্যে তাই জানিছিল সেই পাদ্ৰীজন প্ৰকৃততে কোন আছিল। আৰু সেই চজিনা গছজোপা ঘেৰি থকা জুপুৰীটোত কি আছিল। পুৰতি নিশা যেতিয়া সেই জুপুৰীটোকে কেন্দ্ৰ কৰি পুলিচ আৰু বিপ্লৱী সন্ত্ৰাসবাদীৰ মাজত গুলীয়াগুলি চলিছিল তেতিয়া তাই গভীৰ টোপনিত। তাৰ পৰা নৱগ্ৰহ, চুনচালি, কামাখ্যাপাহাৰত যেতিয়া গুলীয়াগুলি হৈছিল সেই কথাৰো তাই গম পোৱা নাছিল।

কাহিনীটো কৈয়ে গুৱাহাটীৰ ভদ্ৰলোকবিলাকৰ প্ৰতি ঋণতে তাই কৈছিল—

: চালা চুৱাৰৰ বাচ্চা চবে মজা চাইছিল। এইচব মানুহ নেকি ?

সি জানিছিল তাইৰ ২৩ৰ হেতু। এই বিপ্লৱী কেইজনক ধৰাত গুৱাহাটীৰ মানুহে পুলিচক সহায় কৰিছিল। সেইবাবেই তাই ঋণতে একো নাই হৈ যিহকে তিহকে কৈছিল।

কাহিনীটো শেষ কৰাৰ পাচত বৰুৱাৰ কৌতুহল নিবৃত্ত কৰাৰ অৰ্থে সি কৈছিল সেই বিপ্লৱী সকলৰ বিষয়ে আৰু সৰু সৰু কিছুমান কথা। তেওঁলোক সংখ্যাত আছিল সাতজন। নলিনী কান্ত ঘোষ, প্ৰবোধ দাসগুপ্ত, প্ৰভাস চন্দ্ৰ লাহিড়ী, নলিনী বাগচী, তাৰাপ্ৰসন্ন দে, নৰেন ব্যানাজী আৰু সেই কালৰ বৃটিছ সকলৰ বাবে শমনস্বৰূপ ভয়ংকৰ বিপ্লৱী অমৰ চট্টোপাধ্যায়। অমৰ চট্টোপাধ্যায় আছিল অসম্ভৱ ধুনীয়া। তেওঁৰেই ধৰিছিল ষ্টাৰ্টান পাদুৰীৰ ভেশছন।

তাৰে কেইজনমান আছিল ফাঁচী বজাৰত; আৰু জুপুৰীটোত আছিল নলিনীকান্ত ঘোষ, প্ৰবোধ দাসগুপ্ত আৰু প্ৰভাস চন্দ্ৰ লাহিড়ী। জুপুৰীটোৰ চাৰিও পিনে ঘেৰি ধৰা সশস্ত্ৰ পুলিচ বাহিনীৰ নায়ক মিষ্টাৰ ফেয়াৰ ওবেদাৰক প্ৰত্যাহান জনাই ভিতৰৰ পৰা নলিনীকান্ত ঘোষেই কৈছিল — the door is open . Enter and be killed!

তাৰ কথা শেষ হোৱাৰ লগে লগে পৰিবেশটো নিজম হৈ পৰিছিল কিছুপৰৰ বাবে। বোধকৰোঁ দুয়ো মানৱ মুক্তি-যুদ্ধক এই অগ্ৰণীসকলৰ প্ৰতি অন্তৰৰ গভীৰ শ্ৰদ্ধা নিবেদন কৰিছিল। কিছুপৰৰ পাচত হঠাৎ বৰুৱাই নীকৰতা ভংগ কৰি সুধিলে এৰাৰ একেবাৰে অপ্ৰত্যাশিত প্ৰশ্ন —

: সেইদিনা গিচে আমন্ত্ৰণ বন্ধা কৰা হ'ল নে নহ'ল ?

সি সপ্ৰশ্ন দৃষ্টিৰে তেওঁৰ মুখলৈ চাই থাকিল। স্বৰ্ভিতৰ খেৰাজালত পৰি সি তাহানি

গুৱাহাটীলৈ যোৱাৰ উদ্দেশ্যটোকে পাহৰি গৈছিল। তাৰ অৱস্থাতে বুজিব পাৰি বৰুৱাই ক'বলৈ ক'লে—

: আপোনালোকেভেঁটা গানৰ মজলিছত যোগ দিবলৈহে গৈছিল?

: অ' সেইটো! নাই, নহ'লেই যোৱা। দেবিও হ'ল, আৰু ইসিনে ৰামদুলাৰীয়ে গুৱাহাটীৰ ভদ্ৰলোকৰ ওপৰত যি ৰাখিছে মন্তব্য কৰিলে— সেইবাৰ শুনাৰ পাছত ক'ত আৰু সেইবোৰলৈ যায়।

বৰুৱাই সমৰ্থন জনাই কৈছিল যে, ৰামদুলাৰীয়ে অকলশে বঢ়াই কোৱা নাছিল। আনকি সেইদিনা উনৈশ শ তেত্ৰিশ চনতো এটা অনুৰূপ ঘটনা ঘটিছিল য'ত গুৱাহাটীৰ ভদ্ৰলোকৰ নথি স্বৰূপ উদ্‌ঘাটিত হৈ পৰিছিল।

সেইদিনাৰ ঘটনা অৱশ্যে সিও জানে। আৰু জানিছিল তাৰ অগ্ৰজ প্ৰতিম বিপ্লৱী জ্যোতিপ্ৰসাদেও। কিন্তু সেইসময়ত সিহঁত আছিল পৃথিৱীৰ সম্পূৰ্ণ বেলেগ এক কক্ষপথত। তাৰ বাবে আজি তাৰ অকলশে অনুশোচনা নাই আৰু কোনোদিন হ'ব বুলিও নাভাবে। □□

বৰুৱাই প্ৰকাশ্যভাৱেই শলাগিছিল। সি প্ৰকাশ্যভাৱে একো নকলেও অন্তৰেৰে কিন্তু বিশ্বাস কৰিছিল ৰামদুলাৰীৰ কথাৰ। বৰুৱাই বিতৃষ্ণাৰে কৈছিল যে তেওঁৰ চনতো আনকি যিদিনা আপোচবিহীন স্বাধীনতা সংগ্ৰামী আজীবন বিপ্লৱী ৰাজেন কলিতাৰ মৃত্যু হৈছিল সিদিনাও গুৱাহাটীৰ ভদ্ৰলোক চৰে সিহঁতৰ জঘন্য উদাসীনতাৰ পৰা মুক্ত হ'ব পৰা নাছিল। ৰামদুলাৰীয়ে নিজে সন্দেহ কৰিছিল, এইচব মানুহ নেকি বুলি।

কাহিনীটো সিও ভালদৰেই জানিছিল। তথাপি বৰুৱাৰ আগ্ৰহ কৰ্নাত বাধা দিয়াৰ ইচ্ছা তাৰ নাছিল স্পষ্ট কাৰণতেই। সি মাথোন নীৰৱে শুনি গৈছিল বৰুৱাৰ কথাবোৰ।

আচলতে কাহিনীৰ সূত্ৰপাত হৈছিল বৰুৱাৰ চনতে। বৰুৱাৰ আন্দোলনে তেতিয়া কিছু পৰিমাণে শাম কাটিছিল। ডেকাচামে কিন্তু বিপ্লৱৰ উদ্ভা উমি উমি হ'লেও জ্বলাই ৰাখিবলৈ অহোপুৰুষাৰ্থ কৰিছিল। বৰুৱাৰ চনৰ বাৰ এপ্ৰিলৰ দিনা ফাঁচী বজাৰত সমগ্ৰ গুৱাহাটী হৰতালৰ জাননী বিলি কৰাৰ অপৰাধত মণিশংকৰ বসুমতাৰী আৰু ৰাজেন কলিতাক পুলিচে গ্ৰেপ্তাৰ কৰে। তাৰ পিচত বিদেশী কাপোৰৰ দোকানত পিকেটিং কৰাৰ অপৰাধত গ্ৰেপ্তাৰ কৰিছিল শৰৎ শৰ্মা, অন্নদা মহন্ত, উপেন মহন্ত, ভৱানন্দ মহন্ত, নন্দলাল কলিতা, আলাহ আলি, ছমিৰ আলি, পূৰ্ণ চন্দ্ৰ দাস, মহেন্দ্ৰ ডেকা, ছৈয়দ মহতাৰ, মাধৱ ডেকা, ধনেশ্বৰ গোস্বামী, হৰনাথ কলিতা, উত্তম কলিতা, শশী কলিতা, বীৰ বাহাদুৰ, দেবেন শৰ্মা আদিক। পুনৰ ২৬ এপ্ৰিল তাৰিখে সেই একোটা কাৰণতে ধৰণী নাথ আৰু হৰনাথ কলিতাক পুলিচে থানালৈ নি এটাকৈ বেত দি দুটাকৈ চৰ মাৰি এৰি দিছিল।

একেবাৰে শেষৰ অৰ্থাৎ ২৬ এপ্ৰিলৰ দিনা পুলিচে আন্দোলনকাৰীসকলক যি জঘন্য ব্যৱহাৰ কৰিলে তাৰ প্ৰত্যুত্তৰ স্বৰূপেই জন্মলাভ কৰিছিল অসমৰ থলুৱা মাটিত গঠিত হোৱা প্ৰথম সন্তোষবাদী দলটোৱে।

সেই দলৰ প্ৰধান সদস্য আছিল খৰ্গেশ্বৰ শৰ্মা, মণিশংকৰ বসুমতাৰী, ৰাজেন কলিতা, প্ৰফুল্ল বিশ্বাস, দেবপাল দাস, হৰেশ কলিতা, হংসধৰ মেধি, অম্বিকা বৰ্মণ প্ৰমুখ্যে জনদিয়েক গুৱাহাটীস্থানী নিতীক সচেতন ডেকা ল'ৰা। দল গঠন হ'ল। অভিযানো আৰম্ভ হ'ল তাৰ অন্তৰ্ভুক্ত পাচতেই। গভীৰ নিশা অভিযানকাৰীসকল ওলাই বামুণীমৈদাম মহলৰ সন্মুখত মিলিত হ'ল। সিদ্ধান্ত প্ৰত্যেকৰে ক'লা গটলুং, আৰু কুৰ্তা। কঁকালৰ খোচনাত একোটাহঁত জুইবাহ। হাতত

কাৰোবাৰ দেগাৰ অথবা মিট দা একোখনহঁত।

প্ৰথম আহি তেওঁলোকে বামুণীমৈদামৰ মদৰ মহলটোতে জুই লগাই দিলে। তাৰ পাচত সেই একে নিশাতে জুই লগাই শেষ কৰা হ'ল বেলতলা, শাওকুছি এনেদৰে গুৱাহাটীৰ আশে পাশে থকা মদ, গাঞ্জা আৰু কানিৰ মহলবোৰ।

পাচদিনা সন্দেহতে কেইবাজনো নেতাক পুলিচে গ্ৰেপ্তাৰ কৰিলে; আৰু এই নতুন দলটো প্ৰস্তুত হ'ল আন এটা ভয়ংকৰ আৰু বিপদজ্জনক অভিযানৰ উদ্দেশ্যে। অভিযানৰ চৰম লক্ষ্য আছিল একে দিনাই, একে সময়তে অসমৰ জিলাৰ বৰমুৰীয়া সকলক হত্যা কৰা।

দলৰ গোপন বৈঠক বহিছিল খৰ্গেশ্বৰ শৰ্মাৰ তাত। তাত অংশগ্ৰহণ কৰিছিল যোৰ বাস্তৱবাদী আৰু মাৰাম্বাক কাণ্ডজ্ঞানৰ অধিকাৰী প্ৰফুল্ল বিশ্বাস, আপোচবিহীন সংগ্ৰামী ৰাজেন কলিতা, পুলিচৰ ঠিকাদাৰ আৰু গোপন অভিসন্ধিকাৰী দেৱপাল শাস আৰু দেখাত সহজ সৰল অথচ তলে তলে সংকল্পজ্ঞ অচল অটল মণিশংকৰ বসুমতাৰী। খৰ্গেশ্বৰ শৰ্মাৰ প্ৰস্তাৱটো শুনি বিশ্বাসেই ভেঙুচালি কৰি উৰাই দিলে— তাল নাই তৰোৱাল নাই নিখিৰাম চৰ্দাৰ— বুলি ফকৰাঘাৰ মাতি। মুখেৰে কলেই অথবা মনেৰে ইচ্ছা কৰিলেই কাম নিসিজে। তাতে আকৌ কামটোও যেই সেই কাম নহয়। সাংঘাতিক বিপদজনক কাম। কামত নামিবলে অস্ত্ৰওতো লাগিব বহুত। আৰু লাগিবও বচা বচা অস্ত্ৰ। অস্ত্ৰৰ বাবে আকৌ লাগিব টকা।

ৰাজেন কলিতাৰ ভায়েক হৰেণ কলিতাই নিজৰ বুদ্ধি জাহিৰ কৰাৰ উদ্দেশ্যেই টপৰাই মাত লগালে—

: টকাৰ বাবেও লাগিব অস্ত্ৰ।

: মানে ?

: হংস মেধি আৰু অম্বিকা বৰ্মণ উচপ খাই উঠিল। শৰ্মাই সহজ হাঁহি এটা মাৰি ক'লে—

: সিও কৈছে এয়াৰ কথা !

: মানে ? মানে লাগে ? টকা পাবা ক'ত ইমান গাল ? কোনোবাই দিব পাৰিলেও দিবই বা কিয় এনে কামৰ বাবে ? কাজেই ডকাইতি কৰাৰ বাদে উপায় নাই।

হৰেণ কলিতাৰ কথাষাৰত সমবেত আটায়ে ভালেখিনি পৰ নীৰৱে ৰ'ল। ৰাজেন, মণিশংকৰ আৰু খৰ্গেশ্বৰে ডকাইতিৰ বাবে অস্ত্ৰ পাব ক'ত সেই কথাকে নিশ্চয় ভাবিছিল। বাকীবোৰে নিশ্চয় থতনত খাই ভাবিছিল যে বিপ্লৱৰ আনুষংগিক এইবোৰো হ'ব পাৰে বুলি জনাহেঁতেন এই দলত হয়তো ভৰ্তিয়ে নহ'লহেঁতেন।

অপ্ৰত্যাশিতভাৱে মণিশংকৰে কৈছিল যে, অস্ত্ৰৰ যোগান তেওঁ ধৰিব। বিশ্বাসে শুনি হাঁহি উৰাই দি প্ৰশ্ন কৰিছিল মেচিদা নে বল্পম বুলি। মণিশংকৰে শান্ত সহজভাবে জানিবলৈ দিছিল যে, তেওঁৰ অস্ত্ৰ মেচিদাও নহয়, বল্পমো নহয়, পইণ্ট শ্ৰী এইট বোৰৰ চাৰ্ভিচ বিভলভাৰহে।

মণিশংকৰৰ কথাষাৰত এইবাৰ আটায়ে চমকিত দৃষ্টিৰে তেওঁৰ চকুলৈ চালে। তেওঁ

পুনৰ নিৰ্বিকাৰ ভাবে ক'লে যে, তেওঁ ঘৰলৈ চাইকেলেতে গৈ বস্তুটো লৈ পাচদিনা আবেলিতে ঘূৰি আহি পাবহি।

তেওঁৰ ঘৰ আছিল দক্ষিণ গোৱালপাৰাৰ দুধনৈ অঞ্চলত। সেই সময়ত গুৱাহাটী গোৱালপাৰাৰ মাজত যোগাযোগৰ একমাত্ৰ ব্যৱস্থা আছিল দুধনৈ ঠেকাচু গাঁৱৰ মিশি মহাজনৰ অনিয়মীয়া বাচগাড়ীখন। পাচদিনা আবেলি ঘূৰি অহাটো নিশ্চিত কৰিবৰ বাবেই তেওঁ চাইকেলেৰে গৈ চাইকেলেৰেই উভতি আহিছিল।

জানীলোকৰ কথা এৰাব আছে, চোৰকো মোৰে পায়, লোহাও মামৰে খায় বুলি। এখন দোকানৰ পৰা চুৰি কৰি অনা টকা এঘাৰশ দি দুগৰাকী সদস্যক পঠোৱা হৈছিল কলিকতালৈ অস্ত্ৰ সংগ্ৰহৰ উদ্দেশ্যে। অস্ত্ৰটো সংগ্ৰহ নহলেই বৰঞ্চ টকাখিনিও ঠগৰ হাতত পৰি হেৰুৱাই থৈ গুৱাহাটীত ওচি আহিছিল তেওঁলোক দুয়ো। গতিকে এইবাৰ দুজন সাৱধানী লোক সাজু হৈ ওলাল অস্ত্ৰ সংগ্ৰহৰ শেষ অভিযানৰ উদ্দেশ্যে। এইবাৰ হয় বঙামাটি নহয় গুৱাহাটী।

দলৰ আটায়ে কিন্তু নিশ্চিত হ'ব পৰা নাছিল। কিয়নো আগৰ অভিযানটোতকৈ এই প্ৰস্তাৱিত অভিযানটোত বিপদৰ মাত্ৰা আছিল বহু পৰিমাণে বেচি। অৱশ্যে এই শেষ অভিযানটোত গৈছিল শৰ্মা আৰু ৰাজেন কলিতা দুয়ো। তেতিয়াৰ খ্যাতিনামা বন্দুক মিস্ত্ৰী কমাৰপট্টৰ দেবেশ্বৰ নাথ দাসে নিজে সজা পিস্তল এটা দি সেই অভিযানত সহায় কৰিছিল। অভিযানৰ লক্ষ্য ঠিক হৈছিল দেবপাল দাসৰ ঘৰৰ ভিত্তিত। কচুগাঁও ফৰেষ্টৰ টকা হেনো প্ৰতি গুৱাহাটীত অনা হয় ধুবুৰী ট্ৰেজাৰীলৈ। বৰীয়া দি মহৰ গাড়ীত অৱশ্যে পৰিণত বাটেদি।

শৰ্মাইতে গৈ ধুবুৰীৰ অনুশীলন সমিতিৰ শাখাৰ সহায় প্ৰাৰ্থনা কৰিলে। সমিতিৰ সদস্য এগৰাকীয়ে সহায় কৰিবলৈ আগবাঢ়ি আহিল। তেওঁৰেই শেষত অভিসন্ধি কৰি দুয়োক পুলিচৰ হাতত ধৰাই দিছিল।

সেই কেচত এই ডেকা দুজনক সহায় কৰিবলৈ অসমৰ এজনো উৰ্মিল বেৰিষ্টাৰ আগবাঢ়ি অহা নাছিল। তাতোকৈ আচৰিত কথা, জেলতে টি বি হৈ ৰাজেন কলিতা ঘৰলৈ অহা তিনি মাহৰ পিচত যিদিনা ঢুকাইছিল, গুৱাহাটীৰ কোনো এজন ভদ্ৰলোকে শোকাভিভূত পৰিয়ালটোক এৰাব সাক্ষ্য দিবলৈ যোৱা নাছিল।

বৰুৱাই কাহিনীটো কোৱাৰ অন্তত খন্তেক নীৰৱে বৈ সি ক'লে—

: মোৰ বোধেৰে ৰায়দুলাৰীয়ে খিকেই কৈছিল; মই পিচে আচৰিত হওঁ কমৰেড বৰুৱা, আমাৰ জ্যোতি ককাইদেউৰেও এই সম্বন্ধে ঘূৰাফুৰেও আমাৰ আগত উলিওৱা নাছিল। মইতো “জয়মতীৰ” সময়ত তেখেতৰ যথেষ্ট ঘনিষ্ঠ হৈ পৰিছিলোঁ।

: মই আকৌ তাত আঁকুৰিত হবলগীয়া একো দেখা নাই। অন্তত: আপোনাৰ জ্যোতি ককাইদেৱক মই যিদৰে জানো।

হঠাৎ তাৰ খালত প্ৰচণ্ড চৰ এটা পৰাৰ দৰে উচপ খাই উঠিল। বৰুৱাৰ মুখলৈ সি চালে আৰু এইমাত্ৰ কোৱা কথাৰাৰ মৰ্ম সি নীৰৱে জীৰ নিয়াবলৈ চেষ্টা কৰিলে। বৰুৱাই আৰু কিবা এৰাৰ কব খোজোতেই ওচৰতে মানুহৰ শব্দই দুয়োৰে মনোযোগ আকৰ্ষণ কৰিলে।

শব্দটো আৰু কাৰ চাপি অহাৰ বাবে দুয়ো বৈ আছিল উৎকৰ্ষ হৈ। এনেতে তাৰ চকুত পৰিল গাঁওবুঢ়াৰ গাতক জীয়েকজনীৰ সৈতে দুজন ডেকা আগবাঢ়ি অহা। আহি আহি সিহঁতে

টঙিঘৰটোৰ তলত থিয় হৈ মাত দিলে —

: আৰৌ অ' আৰৌ।

সি মুখখন উলিয়াই সুধিলে : চব ঠিক আছেতো ?

তাঁহাঁতৰ পৰা আবেলি গোসাই থানত হ'বলগীয়া সভাখনৰ চব আয়োজন সম্পূৰ্ণ হোৱা বুলি জানিব পাৰি তাৰ ভাল লাগিল। সিতো আকৌ আহিবই লাগিব। তথাপি উজ্জনিৰে যোৱাৰ আগে আগে মানুহবোৰক সিহঁতৰ নীতিৰ বিষয়ে আঁচনিৰ বিষয়ে অকণ ভালদৰে বুজাই থৈ যাব পাৰিলে পাচলৈ কামবোৰ উজু হৈ থাকিব। সি মনে মনে ভাবিলে। সভাত সি ৰাইজৰ আগত কি কি কব সেই বিষয়েও মনতে ভাবি থলে। এনেতে বৰুৱাই তাৰ চিন্তাত আউল লগাই হঠাৎ সুধি পেলালে—

: কমৰেড্ ! আপোনাকতো তাত গান গাবলৈও ধৰিব পাৰে, আপুনি ভেতিয়া কি গান গাব বাক ?

: এৰা, কি গান গাম বাক ? ককাইদেৱৰ এটাকে গাই দিম।

: নাগাব। আপুনি নতুনকৈ গান ৰচক। এনেবোৰ সভা-সমিতিত গাবৰ বাবে।

বৰুৱাৰ কথা শুনি মূৰত তাৰ সেই পুৰণি তেজৰ খোলোকাটো উঠি আহিছিল। তেওঁৰ প্ৰতি চৰম অবজ্ঞাত সি বিচন্নাত শুই পৰিল। বৰুৱাই অৱশ্যে তাৰ শূনা-শুনালৈ ক্ৰক্ষেপ নকৰি একেদৰেই কৈ গ'ল।

: ফাঁকি নাথাকিলে গানে মানুহক অভিভূত কৰে। আৰু গানৰ প্ৰভাৱ স্থায়ী হয়।

তেওঁ আৰু বহুত কিবা কিবি কৈছিল। লোকনাথ বৰুৱাৰ দৰে ঘোৰ তত্ত্ববাগীশ এজনৰ মুখত গানৰ বিষয়ে বক্তৃতা তাৰ বাবে অসহ্য হৈ পৰিল। এৰী খনিয়াখনকে গায়ে মূৰে ঘূম মাৰি লৈ সি চকু দুটা মুদি উজ্জনিৰে কিদৰে যাব তাৰ কথাই চিন্তা কৰিবলৈ চেষ্টা কৰিলে। □□

বাতিৰ দুয়োকাষে থকা শাৰী শাৰী গছবোৰৰ ছাঁবোৰ দীঘল হৈ তাৰ দুয়োকাষে দুবৰিবোৰ সেমেকা কৰি তুলিছিল। সি খোৱাং পোৱাৰ আগতে হালধিবাৰীত সোমাই যোৱাৰ কথা ভাবিছিল। গছৰ ফাকেদি সি চাই পঠালে পশ্চিমৰ আকাশখনলৈ। মেঘৰ চিন নাছিল ক'তো। তৃতীয়াৰ জোনটো বেলিৰ পোহৰত এখন ফটা চিলাৰ দৰে ওলমি আছিল আকাশৰ এঠাইত।

ৰাতি সি খোৱাঙতে ক'ৰবাত থাকিব। নীলু মেধি পিছদিনা দহ বজাত খোৱাঙৰ দলঙৰ সিটো পাৰে বৈ থকাৰ কথা। পৰবৰ্তী নিৰ্দুশৰ বাবে তেওঁ আগতেই বেলেগে আহিছে। সি মনতে ভাবিলে কথাবোৰ। অৱশ্যে পাছৰ আঁচনিবোৰৰ কথা ভাবিবলৈ যত্ন কৰিছিল যদিও তাৰ আৰু মনৰ চোতাল ভীৰ কৰি ধৰিছিলহি তিনিদিনৰ আগতে ঘটা কিছুমান সৰু সৰু ঘটনাই। তাৰ মনত পৰিছিল চিলাপাহাৰৰ নামনিৰ সেই সৰু ঘোপমৰা গাঁওখনত সেইদিনা আবেলি লগপোৱা মানুহবোৰৰ উদ্গীৰ, অপেক্ষমান মুখবোৰৰ কথা। অকলে অকলে চাহ বাগিছাৰ মাজৰ বাটটোৱেদি গৈ থাকোতে তাৰ মনত পৰিছিল চিলাপাহাৰৰ দাঁতিৰ সেই ঘোকোট গাঁওখনৰ থানৰ বিয়াগোম শৌৰা গছজোপাৰ ছাঁত বহি তাৰ আৰু বৰুৱাৰ কথা শুনিবলৈ সিহঁতে পৰম আগ্ৰহেৰে কি দৰে বাট চাই আছিল। সিহঁতৰ নিঃসহায় মুখবোৰ দেখি সেইদিনা কিয় জানো বাৰে বাৰে তাৰ মনলৈ আহিছিল ক্ষয়ৰোগগ্ৰস্ত, নিকপায়, প্ৰতি পলে মৃত্যুৰ ফল গণা ৰাজেন কলিতাৰ কল্পিত মুখখন।

সেইদিনা থানৰ মুকলিখিনি পোৱাৰ লগে লগে প্ৰথমে তাৰ চকুত পৰিছিল ফটাটিটা মলিয়ন কাপোৰ একোডোখৰহঁত পিঙ্কি উদং দেহেৰে বিস্ময় আৰু কৌতূহলেৰে সিহঁত দুয়োৰে পিনে চাই থকা মুখবোৰলৈ। বুকুৰ পৰা আঁঠুলৈ ঢাকখোৱা বিভিন্ন ৰঙৰ মেখেলাৰে আৰু সংশয় আৰু উদ্বেগৰ বোবা নিখৰ দৃষ্টিৰে তিৰোতা মানুহবোৰ; দেহত বয়সৰ উদাৰ বদান্যতা, মুখত অনায়াস উজ্জল হাঁহিত বাদে মনকআকৰ্ষণ কৰিব পৰাৰ নামত একোৰে নথকা গাভৰু জাক—আটায়ে সিহঁত সভাখলিত বহাৰ লগে লগে কাঠৰ পুতলাৰ দৰে ভাবলেশহীন নিৰ্বিকৰ হৈ পৰিছিল। ডেকাহঁতৰ মুখতো কোনো অনুভূতিৰ প্ৰকাশ সি বিচাৰি পোৱা নাছিল। শতিকাল নিষ্পেষণ সহি সহি বিবৰ্ণ, নিৰ্বিঘ্ন হৈ পৰা মুখবোৰত সামান্য অক্ষণ উদ্বেজনা অথবা যত্নাৰ আভাসো নেদেখি সঁচাকে দুখ লাগিছিল তাৰ।

বৰুৱাই সমবেত সকলক বুজাইছিল চীন আৰু ৰুচ দেশত হোৱা ধনী-অমিদাৰ বিৰোধী বিপ্লৱৰ কথা। দক্ষিণ কামৰূপত লাভ কৰা সৰু সৰু কৃষিক সাধ্য্যাবোৰৰ কথাও শ্ৰোতাৰ মনত ঘনিত আৰু নিবিড় কৰি তোলাৰ অৰ্থে বৰুৱাই উল্লেখ কৰিছিল সহজ অনুকৰণীয় ভংগীৰে, নাতিদীৰ্ঘ এটি বক্তৃতাৰ জৰিয়তে। বক্তৃতাৰ শেষত বৰুৱাই ৰাইজক সোধোন কৰি উল্লেখৰে

কৈছিল –

: ৰাইজ, আপোনালোকে মোৰ লগে লগে ডাঙৰ ডাঙৰকৈ কণ্ডক— ইয়ে আজাদী বুথা হয়, ইয়ে আজাদী বুথা হয়, চীফ্‌ চাসডাকা বদল — চীফ্‌ চাসডা -

ৰাইজৰ বিশৃংখল চিঞৰত বন্ধুৰ কথা তল পৰি গৈছিল। বন্ধুত বিশৃংখল ধ্বনিৰ মাজেদি শেষৰ পিনে কিন্তু বন্ধুৰাই শিকোৱা ধ্বনিৰ গুৰু ভাবে উচ্চাৰিত হ'ল। ডেকাইডৰ চকুৰে মুখে এটা উত্তাপৰ আভাস সি লক্ষ্য কৰিলে। শেষত সি থিয় হৈছিল। লগে লগে সমবেত সকলৰ মাজত সঞ্চাৰিত হৈছিল এক মৃদু চাঞ্চল্য।

কথাবোৰ মনত পৰি যোৱাৰ লগে লগে তাৰ মনটোও অশান্ত হৈ পৰিছিল। দূৰত হালধিবাৰী গাঁৱৰ দিগন্তত মিলি পৰা সেউজ ৰেখাডাল চকুত পৰাতহে সি সচেতন হৈ পৰিছিল আৰু ৰাতি হোৱাৰ আগতেই গাঁওখন পাবলৈ বুলি বেগাই খোজ দিলে। শুপুত জেপত থকা আটোমেটিকটোৱে তাৰ বাওঁ কৰঙনত খুচি গৈ আছিল। পিচপিনেও বাওঁ টিকাত কোবাই গৈ আছিল নেপালী খুকুৰীখনৰ খাপটোৱে।

গুৱাহাটীৰ পৰা আহিবৰ বেলিকা ভয়তে কেঁহেৰাজ বটা যেন হৈ পৰা গোপালৰ মুখখন মনত পৰাত অকলে অকলে তাৰ হাঁহি উঠিছিল। ৰে'লগাড়ীৰে আহিবলৈ ঠিক কৰা শুনি ভয়তে ষ্টেচনলৈ নাহিলেই গোপালে। সি কিন্তু স্বচ্ছন্দে আহি তিনিচুকীয়ালৈ অহা নেপালী মানুহৰ ডবা এটাত উঠি লৈছিলহি। কথাই কথাই তেওঁলোকে তাৰ পৰিচয় সুধিছিল –

: তিমিৰ ক্যা'থৰ হৌ দাই ?

: মৈলে লিঘু। মেৰো নাম পদম বাহাদুৰ লিঘু।

প্ৰথমে ভেশছন কৰি ওলাওতে আইনাত নিজৰ মুখৰ ছবিটো দেখি তাৰ নিজকে কোনোবা নেপালী জনজাতি পদম বাহাদুৰ লিঘু যেনেই লাগিছিল। আৰু সি সঁচাকে ভেশছনটো কৰি উঠাৰ পাচত সকলো সংশয় দ্বিধা পাৰ হৈ একেবাৰে সেই পদম বাহাদুৰৰ স'তে একাত্ম হৈ পৰিছিল।

এই শিক্ষা তাৰ যে কিমান দিনীয়া, নিজৰ মনতেই নপৰে। বিশ্ববিশ্ৰুত কৌতুকাভিনেতা আমেৰিকাৰ মিস্টাৰ লংচেনিয়ে কলিকতাৰ ওয়াই এম চি এ-ত উইনচ শ আঠাইশ চনতে তাৰ কৌতুক অভিনয় দেখি আনন্দতে সাৰটি ধৰি তাক অকৃত্ৰিম অভিনন্দন জনাইছিল। সি তাত কপায়িত কৰিছিল ন্যুজ কুজ হান্‌চবাক অফ্‌ নট্‌ৰ ডামাৰ চৰিত্ৰ। এয়াতো নিতৌ দেখি থকা সাধাৰণ নেপালী মানুহৰ ভেশছন।

গোপালে আকৌ সেইবাবেই ভয় কৰিছিল। কাল্পনিক চৰিত্ৰ কপায়ণত খুঁত থাকিলেও সাধাৰণৰ চকুত নপৰে। কিন্তু সাধাৰণ, নিতৌ দেখি থকা বাস্তৱ চৰিত্ৰ এটা কপায়ণ কৰাটো অভ্যস্ত কঠিন কথা। খুঁত যিমানেই সামান্য নহওঁক লাগিলে মানুহৰ চকুত ধৰা পৰাৰ সম্ভাৱনা থাকিবই।

গোপালৰ যুক্তি শুনি সি হাঁহিছিল। সি তেওঁক আশ্বাস দি কৈছিল যে বিশেষ ব্যক্তি এজনৰ বা চৰিত্ৰ এটাৰ ভেশছন কৰিলেহে তেওঁৰ আশংকাৰ যুক্তিযুক্ততা থাকিব পাৰে। কিন্তু নিতৌ দেখি থকা এশ্ৰেণী মানুহৰ ভেশছন ধৰাটো বৰ সহজ কথা। পোছাক-পাতি আৰু কথা-বতৰাত মিলিলেই যথেষ্ট। বাটৰ মানুহে তাৰ বাবে কোনো বিশেষ কৌতুহল প্ৰকাশ নকৰে। সি নেপালীৰ ভেশছনতেই এইখিনি পালেহি। নিৰ্বিয় নিৰাপদ অৱস্থাত। ভজো ষ্টেচনত নামিলহি। তাৰ পাচত আঠাবাৰী, ডিমৌ হৈ এইয়া দিখাৰী বাগিচাবে নিৰ্বিয়ে আহি এতিয়া গম্ভ্যস্থল পাবৰে

হ'লহি। গোপালৰ ভয়াৰ্ঘ্য মুখৰ ছবিটো মনলৈ অহাত পুনৰ তাৰ হাঁহি উঠি গ'ল।

হালধিবাৰীৰ পৰা মাজনিশা গিৰিহঁতৰ কাকো মাতবোল নকৰাকৈ ওলাই গৈছিল আৰু পুৱাৰ আগতে কললুৱা পাই দেউৰীগাঁৱৰ এঘৰৰ নঙলামুখত জুই একুৰা পাই তাতে বহি পূবে ধলফাট মেলিবৰ বাবে বাট চাই থাকিল। কিয়নো ধলফাট মেলাৰ লগে লগে খোৱাং বোৱাৰী পুৱাতে পোৱা যাব।

দেউৰী গাঁৱৰ হাতী মেলি দিয়া জাৰগিখনত ফেৰুৱা এটাই চিঞৰি আছিল। বোধকৰোঁ কৰবাত বাঘ দেখিছে। হয়তো তাক দেখিও ভয়তে চিঞৰিব পাৰে। সি মনতে ভাবিলে। বিৰীৰ হোপাত চকু দুটা টানি আনিছিল। সি মাটিতে শুই পৰিল হাতৰ ভাঁজত মূৰটো দি। পথৰ ক্লান্তিত খন্তেক পাছতে সি ভৰ টোপনিত পৰিছিল।

খোৱাংঘাট পাবলৈ পোৱা মাইলমান থাকোতেই দিহিঙৰ পাৰত এখন পৰিত্যক্ত নাৰত সি বহি ললে। ঘাটত দুই এটা মানুহ নমা তাৰ চকুত পৰিছিল। সি বৈ আছিল নীলুক লগ পোৱাৰ আগতে ঠাইখনৰ সাম্প্ৰতিক পৰিস্থিতিটো ভালদৰে বুজি লোৱাৰ বাবে। এনে আধা গাঁও, আধা চহৰ ঠাইবোৰত পুৱা নদীৰ ঘাটত ঠাইখনেই উন্মোচিত হৈ পৰেহি। কাজেই সি সতৰ্ক হৈ লোৱাটোকে সমীচীন বুলি ভাবিলে।

প্ৰায় পোন্ধৰ মিনিটমান আগৰ পৰাই নীলু নিৰ্দিষ্ট স্থানত বৈ আছিলহি। উচপিচ কৰি মাজে মাজে হাতৰ ঘড়ীটো চাই বৈ থকা নীলুক দেখি দুৰৰ পৰাই সি চিনি পাইছিল। মৰাণৰ পিনে দীঘল বাটটোৰে তেওঁ তাক দেখে নেকি বুলি মাজে মাজে চাই আছিল।

কাঁটাই কাঁটাই দহবজাত সপেহজনক একোকে চকুত নপৰাত সি নীলুক সুধিলেহি সমুখৰ আলিবাটটো ক'লে গৈছে বুলি নেপালী ভাষাত। নীলুৱে একোকে নুবুজি ভেৰা লাগি তাৰ মুখৰ পিনে চাই আছিল। আগন্তুকৰ মাতটো শুনি তাৰ অকণ খোকোজাও লাগিছিল। সি তেওঁৰ বিমূঢ় ভাবটো ধৰিব পাৰি অসমীয়াতে মাতটো সৰু কৰি তেওঁক তাৰ পিচে পিচে আহি থাকিবলৈ কলতহে তেওঁ চিনি পালে। অথচ সতৰ্কতাৰ খাতিৰত উদ্বেলিত হাঁহিটোও কষ্টেৰে সামৰি ৰাখিবলগীয়াত পৰিল।

নীৰবে তেওঁ তাৰ পিচে পিচে গৈ থাকিল।

সি গৈ আছিল আৰু মনতে সমস্ত আঁচনিটো সজাই লৈছিল। শদিয়া, ডাঙৰি, খোৱাং, মৰাণ এই অঞ্চলবোৰ তাৰ মানত সিহঁতৰ তেজপুৰৰ ঘৰটোৰ পিৰালি খনৰ দৰে। চব মনৰ ভিতৰতে অঁকা আছে। কোনপিনে কাৰ ঘৰ ক'ত, কাৰ বাৰীৰ চুক, পানীখোৱা, গা-খোৱা নদীৰ ঘাট চব তাৰ নখ দৰ্পনত। মাত্ৰ চাবি কি পাৰ্চটামান বছৰৰ আগতে সি এই অঞ্চলৰ গাঁও ভুইবোৰ চলাখ কৰি থৈ গৈছে। খোৱাঙৰ লেঙেৰিত 'তেজৰ তাজ' নামৰ কাব্য নাটিকাখন ৰচনা কৰি এটাই মঞ্চস্থ কৰিবৰ বাবে ডেকাহঁতক উদগাই দি এদিন ৰাতি সি হঠাৎ ওচি গৈছিল ডাঙৰিৰ অভিমুখে। তাত ফটোৱালীহঁতৰ ঘৰত ৰচনা কৰিছিল 'সুৰৰ দেউল'। এখন নাতিদীৰ্ঘ নৃত্য নাটিকা। আলোড়িত হৈ পৰিছিল অঞ্চলৰ যুৱসমাজ 'সুৰৰ দেউল' যেতিয়া মঞ্চীকৃত হৈছিল স্থানীয় হাইস্কুলত।

এবাৰ আকৌ শদিয়াৰ মাইখন গাঁৱৰ পৰা এই নীলুৰ লগতে সি যোৱাৰ বাবে ঠিক কৰিছিল চীন সীমান্তলৈ। হাতীৰে পৰ্বতে পৰ্বতে। অৱশ্যে যাত্ৰাৰ দিনৰ চাৰিদিনৰ আগতে কঠিন প্ৰহৰী ৰোগত সি আক্ৰান্ত হৈছিল। গতিকে যোৱাটো হৈ নুঠিল।

এই অঞ্চলক লৈ আৰু এটা বিৰাট স্বপ্নক সি প্ৰসন্ন দিছিল। পুৰণি সাঁচিপতীয়া পুথিবোৰ

গোটাই লৈ লিখিবলৈ লৈছিল সেই অঞ্চলৰ প্ৰাচীন মটক ৰাজ্যৰ এখন বিজ্ঞত ইতিহাস। মটক ৰাজ্যৰ শেষ বংশধৰ লংকেশ্বৰ গৌহাইদেৱে তাক লেখাৰ বাবে যাবতীয় সকলো সুবিধা কৰি দিছিল। বিভিন্ন গাঁৱৰ পৰা সংগ্ৰহ কৰা সাঁচিপতীয়া পুথি, দিস্তাই দিস্তাই কাগজ, লিখাৰ সা-সৰঞ্জাম আৰু মদৰ মহল এখনৰ দাঁতিতে কাম কৰা লগুৱা এটাৰে সতে এটা নিৰিবিলি ঘৰ। শান্তিৰে সি লিখিছিল কিছুদিন ধৰি। কিন্তু এদিন হঠাৎ মগজুৰ পোকটোৱে সাৰ পাই চৰ বানচাল কৰি দিছিল। মাজ নিশা হঠাৎ কিবা মন গ'ল য'ৰ কাগজ-পত্ৰ ত'তে এৰি থৈ পিঞ্জৰাৰ পখী উধাও হৈছিল।

হাঁহিও উঠে, অনুশোচনাও হয় কেতিয়াবা তাৰ সেইবোৰ কাহিনী মনত পৰিলে। মাথোন একেটা কথাতে লাগি ঘণ্টাৰ পিছত ঘণ্টা, দিনৰ পাচত দিন একে ঠাইতে থকা—কথাষাৰ ভাবিলেই তাৰ শ্বাসৰুদ্ধ হৈ যাব খোজে। এসময়ত সঁচাকৈ তাৰ কি যে হৈছিল। তেনেবোৰ কথাৰ মাজতে জীৱনটোৰ অৰ্থ বিচাৰি সি হাবাথুৰি খাইছিল। কিন্তু প্ৰতিমুহূৰ্ত্ততে হতাশাত বাদে সি একোকে পোৱা নাছিল। অথচ এইবোৰৰ জৰিয়তে অকণ চাঞ্চল্য, অকণ উদ্ভা বচাই নাৰাখিলেও তাৰ ভয় হৈছিল, এদিন তাৰ জীৱনৰ সমস্ত গতিয়েই স্তব্ধ হৈ যাব পাৰে বুলি। আচলতে কিন্তু প্ৰতিদিনে অৱকাশৰ মুহূৰ্ত্তবোৰত এনেবোৰ কথা প্ৰতি সি বীতশ্ৰদ্ধ হৈ পৰিছিল।

আকাশ পাতাল ঈজন্স কথা ভাবোতে আঁচনিটোৰ কথা সি পাহৰিয়ে গৈছিল। আকৌ খুকুৰীখন আৰু অটোমেটিকটোৰ প্ৰতি সি সচেতন হ'ল। নিজকে ইলিউশ্যন এণ্ড ৰিয়েলিটি'ৰ বচয়িতা ক্ৰীষ্টোফাৰ চেণ্ট জ্ঞন স্পীগৰ দৰে লাগি গৈছিল। তেৱোঁ স্পেইনৰ গৃহযুদ্ধৰ সময়ত কলম এৰি হাতত তুলি লৈছিল বন্দুক। সিও আজি সৰ্বহাৰাৰ সংগ্ৰামত লগত ৰাখিব লগীয়াত পৰিছে কলমৰ সলনি অটোমেটিক ৰিভলভাৰ। শিল্পীৰ তুলিকাৰ সলনি নেপালী খুকুৰী। সিও হয়তো স্পীগৰ দৰেই এদিন ট্ৰেঞ্চত মেচিনগানত হাত থৈ আওমৰণে মৰিব লাগিব।

আওমৰণে মৰাৰ কথা ভাবোতেই হঠাৎ অনুপমাৰ কথা মনত পৰিছিল তাৰ। মনৰ ভাবটো আঁতৰাই পঠোৱাৰ উদ্দেশ্যে সি নীলুক মাতি এনেয়ে সুধিছিল—

: নীলু, তোমাৰ প্ৰোগ্ৰাম ?

: সেইটো নিৰ্ভৰ কৰিছে আপোনাৰ ওপৰতহে !

: ব'লা তেন্তে আগতে গাঁৱত সোমাই লওঁ।

সি আঁচনি মতেই বাগিছাৰ মাজৰ বাটটোৰে বৰবৰুৱা গাঁৱৰ পিনে সোমাই যাবলৈ সাজু হ'ল। ভাঁজটো ঘূৰি বাটটোত সোমাবলৈ ধৰোতেই হঠাৎ মনৰ গতি তাৰ থমকি ৰৈ গ'ল। পুলিচ দুজন বাটটোৱেদি আহি আছিল। ডিব্ৰুগড় নালিয়াপুলত পুলিচ বিষয়াক হত্যা কৰা ঘটনাটোৰ পিচৰ পৰা পুলিচ বেছি সতৰ্ক আৰু শত্ৰু ভাবাপন্ন হৈ পৰিছিল সিহঁতৰ। সি চকুৰ পচাৰতে কৰ্ত্তব্য ঠিক কৰি ললে। নীলুক একেদৰে গাঁৱৰ পিনে গৈ থাকিবলৈ ক'লে। আৰু সি বাটৰ দাঁতিতে টোপোলাটো থৈ চাহৰ বাগিছাত সোমাই চাহ গছৰ মাজত বাটৰ পৰা দেখাকৈ বহি ললে।

পুলিচ দুটাই টোপোলাটোলৈকেও কেৰাহিকৈ নাচালে। তাক চোৱাটো দূৰৰ কথা। নেপালী মানুহৰ বেয়া স্বভাববোৰ সম্বন্ধে খোলাখুলি আলোচনাত ব্যস্ত হৈ পাৰ হৈ গ'ল। সি পুলিচ দুটা আঁতৰ হোৱাত নেপালী সাজ সলাই পঞ্জাবী পায়জামা পিন্ধি গাঁৱত সোমাই পৰিল।

আঁচনি মতে গাঁৱৰ ডেকা দুজনে এঘৰত তেতিয়া তাৰ বাবে বাট চাই আছিল। □□

চকটোতে পকী আলিটো এৰি ধুলিয়ৰি ৰাষ্টাটোৰে সি অকণ সোমাই গ'ল। আৰু এজোপা গছৰ তলত থকা বাঁহৰ বেঞ্চি এখনত বহি লৈ বিৰী এটা উলিয়াই ললে। নিজৰ লেতেৰা পায়জামাটোৰ কথা মনত পৰাত সি জেপৰ পৰা জুইবাহটো নুলিয়ালে। কিয়নো সি যিটো চেহেৰা লৈছিল, তেনে চেহেৰাৰ মানুহবোৰে প্ৰায় জুইবাহ লগত নাৰাখে। সি জুইবাহ বিচাৰি বাটৰ কাষৰ দোকানখনলৈ নামি গ'ল।

মুড়ি আৰু কুকি বিস্কুটৰ টিন দুটাৰ আঁৰত থকা চুটি চাপৰ দোকানীজনে যেন ইমান পৰে তাৰ বাবেই বাট চাই আছিল, এনেদৰে সি নোখোজাকৈয়ে উলিয়াই দিছিল জুইবাহটো। সি বিৰীটো জ্বলাবলৈ বুলি হাতৰ তলুৱাৰ আঁৰত জ্বলি থকা কাঠিটোলৈ মুখখন নিওতেই দোকানীয়ে সুধিলে—

: বাবু ক'ত যাবেক বে ?

: দুটা মানুহৰ কাৰণে বাট চাইছোঁ।

ইমান সময় তেওঁ হয়তো কথা পাতিবৰ বাবেই মানুহ বিচাৰি ফুৰিছিল। তাৰ উত্তৰত তেওঁ সন্তুষ্ট নহ'ল। আকৌ সুধিলে তেওঁ অদ্ভুত এটা আন্দাজ কৰি—

: কি, দুৱাৰমাৰাৰ মহাজন নেকি ?

: না। মাকুমৰ।

: তুৰ ঘৰ ক'ত বাবু ?

: ধাদুম।

তাৰ চমু কটমট উত্তৰবোৰে দোকানীৰ নিশ্চয় প্ৰত্যয় জন্মাব পাৰিছিল। তেওঁ আৰু দুনাই প্ৰশ্ন নকৰিলে। এনেবোৰ গোপনীয় কথাত লোকৰ কৌতুহল প্ৰকাশ বৰ বিৰক্তজনক। সি যেন বৰ বিৰক্ত হৈছে এনে এটা ভাও জুৰি মুখখন গোমোঠা কৰি তাৰ পৰা লাহে লাহে উঠি গ'ল। দোকানীয়ে তাক কানি বেপাৰীৰ মানুহ বুলি সন্দেহ কৰাত মনে মনে তাৰ হাঁহিও উঠিছিল।

তলে তলে অকণ বিৰক্তও নোহোৱাকৈ থকা নাছিল সি। নীলক বৰবৰুৱাৰ পৰাই পঠাই দিয়া হৈছে গুৱাহাটীলৈ বুলি, কৰ্মী দুজনমান পঠাই দিয়াৰ অনুৰোধসহ। বৰবৰুৱাৰে ডেকাকৰ্মী দুজনক আকৌ আগধৰি পঠোৱা হৈছে ডাঙৰি অঞ্চললৈ। ধাদুম, লাওপাতি এই গাঁওবোৰত মিটিং কেইখনমানৰ আয়োজন কৰিবলৈ।

সোনোবাল আৰু শইকীয়া নামৰ ডেকা দুজন ৰাতিপুৱাতে এই দোকানখনৰ সন্মুখতে তাৰ বাবে বৈ থকাৰ কথা আছিল। এতিয়া আকৌ সিহে তাহাঁতৰ কাৰণে বৈ থাকিবলগীয়াত পৰিছে। ইপিনে ডেকা দুজনৰ এতিয়ালৈকে দেখাদেখিয়েই নাই।

তাহাঁত দুয়ো এই অঞ্চলবোৰত ভাল কাম কৰা বুলি সি শুনিছিল। এজন বি, এ পাচ কৰি জীৱনৰ অৰ্থ বিচাৰি ফুৰা অশান্ত যুৱক। শইকীয়া বোলাজনে মেট্ৰিকলে পঢ়ি ঘৰতে খেতি-বাতি কৰে আৰু ৰাহি সময়খিনি সমাজৰ কামত মন প্ৰাণ ঢালি দিয়ে। দুয়ো কৃষক পঞ্চায়তৰ

সদস্য। হেনো কেদাৰ গোসাঁইৰ চিন্তাৰে প্ৰভাৱিত। তাৰ মানত তাহাঁত গোসাঁইৰ চাল চলনেৰেও প্ৰভাৱিত যেন লাগিল।

সি ধূলীয়াৰ আলিবাটটোৰ দাঁতিৰ দুৰিযেদি লাহে লাহে আগবাঢ়ি গৈ আছিল, ডেকা দুজনলৈ বাট চাই চাই। গাঁওখনত মানুহ নথকা যেন অনুমান হৈছিল তাৰ। কিয়নো বাটত অথবা কাষৰ ঘৰবোৰৰ নঙলামুখত সি এজনো মানুহ দেখা নাছিল। কাৰোবাক কিবা সুধিবলৈ বুলি ইপিনে সিপিনে চাওতেই তাৰ চকুত পৰিল দূৰৈত এটা মানুহৰ জুম। জুমটো এঘৰৰ নঙলামুখত বৈ আছিল। মনতে সন্দেহ কৰি যাব নে নেয়াব থিৰ কৰাৰ আগতেই সি জুমটোৰ কাষ পালেহি। এনেতে মানুহ এজনে চাইকেল এখন লৈ তাৰ কাষেদিয়েই কোবাকুবিকৈ পাৰ হৈ গ'ল। সি মানুহজনকে সুধিলে ঘটনাটোনো কি। মানুহজনে হাতীয়ে মানুহ মাৰিছে বুলি ক'লে। আৰু কিবা সুধিবলৈ সি সুবিধাকে নাপালে। ইতিমধ্যে মানুহজন ভালেখিনি আঁতৰি পৰিল। এইবাৰ সি নিচিন্ত মনে জুমটোৰ কাষ পালেহি। মৃত মানুহজনীৰ ক্ষতবিক্ষত দেহটো কাপোৱৰ তলত লুকাই আছিল। মুখখন কিন্তু আচৰিত ভাৱে আছিল শাস্ত, নিৰুদ্ভিগ্ন। আতংক বা যত্নগাৰ কোনো চিন ভাত নাছিল। মানুহজনীক চোতালতে পৰি থকা দেখি তাৰ মনত পৰিছিল প্ৰায় ওঠৰ বহুমান আগৰ এটা ঘটনালৈ।

সি তেতিয়া আছিল কলিকতাত। লগত তাৰ প্ৰথমা ভাৰ্যা প্ৰিয়লতা। যাৰ সুবদি কষ্ট শুনি মুগ্ধ হৈ সি বিয়া কৰাইছিল।

দুয়ো প্ৰাণান্ত শ্ৰম কৰে। সি গীত ৰচ, নাটক লিখে আৰু দুয়ো চেনোলা কোম্পানীৰ ষ্টুডিঅ'ত ৰূপায়ণ কৰে। মাজে মাজে সময় আৰু মনৰ আহৰি পালেই কলিকতাৰ অলিয়ে-গলিয়ে পথে-ঘাটে য'তেই বৈঠক হোৱা শুনে তালৈকে ঢাপলি মেলে।

এবাৰ হঠাৎ প্ৰিয়লতাৰ অসুখ হৈছিল। দৰৱ জাতিয়ে কান নিদিয়াত সি তেওঁক হাস্পাতালত ভৰ্ত্তি কৰাই দিছিল। অসুখ পত্নীক হাস্পাতালত তাৰ শিষ্যপ্ৰতিম ডাক্তৰ এজনৰ হাতত গতাই দিয়াৰ লগে লগে তাৰ যেন মনৰ আহৰি ওপচিহৈ পৰিল। সি ঘৰত নোসোমালেই; বাহিৰে বাহিৰে সংগীতৰ বিভিন্ন বৈঠকত যোগ দিয়াত ব্যস্ত হৈ পৰিল। দুদিনৰ পিছত কোনোবা এখন বৈঠকৰ পৰা উভতি আহোতে হঠাৎ তাৰ মনত পৰিছিল অসুখীয়া পত্নীলৈ। হাস্পাতাললৈ বুলি সি ঢাপলি মেলিছিল পোনে পোনে।

আহি দেখিলেহি প্ৰিয়লতাতো নিৰ্দিষ্ট বিছনাখনত নাই। নাৰ্ক সুধিলে। তেওঁতো নাজানে প্ৰিয়লতা নামৰ কোনো বেমাৰীৰ কথা। দুয়ো বিবুধিত পৰি নিৰ্দিষ্ট বিছনাখনত কেঁকাই কেঁকাই ওই থকা বুঢ়ী মানুহ গৰাকীলৈ খন্তেক চাই ৰ'ল। নাৰ্চে অলপ পাচত পাতল হাঁহি এটা মাৰি সুধিলে -

: এৰেই নহয়তো।

বিতৃষ্ণৰ প্ৰশ্নাৰৰ কোনো উত্তৰ নিদিয়াকৈ সি তাৰ চিনাকি ডাক্তৰজনক বিচাৰি ওলাল। ওলাল হয়, কিন্তু মুহূৰ্ত্তৰ পাচতে আৰু এটা ভীষণ সমস্যাই মূৰ্ছিমান প্ৰশ্নহৈ তাৰ সমুখত থিয় হ'ল। ডাক্তৰজনে তাক গুৰুৰ দৰে মানে সঁচা। বাটে-পথে দেখিলে মাজে মাজে পদধূলিও লয় তাৰ। কেবাখন বৈঠকতো সি তেওঁক লগ পাইছে। কিন্তু নামটোতো সি নাজানে। নাম সোধাৰ বাবে সেই মুহূৰ্ত্তলৈকে তাৰ অবকাশ, প্ৰয়োজন কোনোটোৰেই নাছিল।

তথাপি আন এজন ডাক্তৰক সি ওৱাৰ্ডটোৰ চিনাকি দি মানুহজনৰ আকৃতি প্ৰকৃতিৰ কথা কোৱাত তেওঁ তাক অনুমানতে এটা বিশেষ কোঠালীলৈ দেখুৱাই দিলে। ডাক্তৰজনৰ অনুমান পিচে নিৰ্ভুল আছিল।

চিনাকি ডাক্তৰজনো তাৰ কথা শুনি বিবুধিত পৰিছিল। বহুত বিচাৰ-খোচাৰৰ পিচত প্ৰিয়লতাক বিচাৰি উলিওৱা হৈছিল মৰ্গত। আন চাৰিটা মৃতদেহৰ লগত। এই হাতীয়ে মাৰি থৈ যোৱা মানুহজনীৰ শাস্ত, নিৰুদ্ভিগ্ৰ মুখখন দেখি বাৰে বাৰে তাৰ মনলৈ আহিছিল প্ৰিয়লতাৰ সেই নিঃসহায় অথচ উদাস মুখখনৰ ছবি। হঠাৎ সি অন্যমনস্ক হৈ পৰিছিল। এনেতে কাৰোবাৰ মুখত পুলিচ মাতিবলৈ মানুহ পঠোৱাৰ কথা শুনি সি সচেতন হৈ পৰিছিল আৰু ওলাই আহিছিল আলিবাটলৈ।

তেতিয়াহে দুজন ডেকা মানুহে কথা পাতি পাতি সি এৰি অহা দোকানখনৰ সমুখ পাইছিলহি। সি চিনি পোৱা নাছিল, কিন্তু অনুমানতে সি নিশ্চিত হৈছিল যে ডেকা দুজন তাঁহাতেই হ'ব। সি চিনি পোৱা নাছিল যদিও শইকীয়া-সোনোৱালে তাক ঠিকেই চিনিছিল। তাৰ ওচৰ পোৱাৰ লগে লগেই দুয়োজনে পলম হোৱাৰ বিভিন্ন অজুহাত দাঙি ধৰিলে। সি তাঁহাতৰ অজুহাতলৈ কৰ্ণপাত নকৰি যাত্ৰা আৰম্ভ কৰিলে এক মুহূৰ্ত্তও বিলম্ব নকৰি। আলিবাটেদি কিছুদূৰ যোৱাৰ পাচতেই সিহঁত তিনিও অটব্য অৰণ্যত সন্মুখাই পৰিল।

নম আগত সি হাতীৰ দৰে বাটত হলি পৰা গছৰ ডাল-পাতবোৰ মহতিয়াই তাঁহাত দুয়োৰে কাৰণে বাট মুকলি কৰি গৈ আছিল। ইতিমধ্যে কলিকতাৰ পৰা কম্পাচ আৰু ঘড়ী আহি পৰাত দিক নিৰ্ণয় কৰাত তাৰ অসুবিধা হোৱা নাছিল।

আবেলি একমান বজাত সিহঁতে প্ৰকাণ্ড হোলোং গছ এজোপাৰ তলত বহি জিৰাই লৈছিল। কিবা বনৰীয়া ফুলৰ গোন্ধে ঠাইখন আমোলমোলাই আছিল। তাৰ মনত পৰিছিল ডিমাছা কছাৰীসকলৰ মাধবীফুলৰ সেই পুৰণি বহুত কিবা কথা মনত পেলাই দিয়া মৰম সনা গীতটোলৈ-

“মাৰ্মি মুদুস্বা হাদিং স্নি

শুশ্ৰুঠাই মজ্জাবা দিখং স্নি।”

মাৰ্মি মাধবীফুলৰ সৌৰভে সাতখন পাহাৰ বিয়পি পৰে বোলা গীতটোৰ কথা ভাবোতেই তাৰ মনটোৱে চেকুৰ মাৰিছিল। উত্তৰ কাছাৰ পাহাৰৰ টিঙে টিঙে মাৰ্মি ফুলৰ সৌৰভ বিচাৰি। পুৰণি অনেক স্মৃতিগাঁথৰা আঁত বিচাৰি এসময়ত ক্লান্তমনটো তাৰ থমকি ব'ল। গল্পম নামৰ কপকথাৰ ৰাজকুমাৰ সোমোৱা, কাউৰীৰ কা নোহোৱা, পক্ষীৰ বা নোহোৱা সৰু পাহাৰী এখন জনপদত। তাতেই ইংৰাজ সকলে পোন প্ৰথমে সেই অঞ্চলৰ প্ৰশাসন কেন্দ্ৰ স্থাপন কৰিছিল। আৰু তাতেই অসমৰ সন্ত্ৰাসবাদী স্বাধীনতাৰ বিপ্লবীৰ অগ্ৰণী সন্মোহন কাছাৰীয়ে তেওঁৰ একমাত্ৰ অনুচৰ মানচিং কাছাৰীক লগত লৈ উনৈচ শতিকাৰ অন্তিম দশকত ইংৰাজৰ বিৰুদ্ধে সশস্ত্ৰ বিদ্ৰোহ কৰিছিল। ইংৰাজ বিষয়াক হত্যা কৰি, অফিচ আদালত জ্বলাই ইংৰাজ সকলক সন্তুষ্ট কৰি তুলিছিল।

অৱশ্যে শেষত এদিন পদবীৰ প্ৰলোভনেৰে ভুলাই তেওঁৰ আপোন মানুহৰ হতুৱায়ে সন্মোহনক বৃটিছ সকলে হত্যা কৰাইছিল। আজিও এই বীৰত্ব কাহিনী মাৰ্মিফুলৰ সৌৰভৰ দৰেই উত্তৰ কাছাৰৰ পাহাৰে পাহাৰে মানুহৰ মুখে মুখে প্ৰচলিত।

সন্মোহনৰ লগে লগে অৱশ্যে শেষ হৈছিল এটা বিশাল জাতিৰ দুৰ্বাৰ পতিশীল ঐতিহ্য। আৰু ওৰ পৰিছিল ডিমাছাসকলৰ মাজত বিদ্ৰোহ সমস্ত সন্ত্ৰাসনা আৰু উৎসাহ। কথাবোৰ ভাবি

ভাবি সি সিঁহত দুটালৈ চালে। তাহাঁতে চিৰা আৰু গুৰুৰ টোপোলা উলিয়াই মধ্যাহ্ন ভোজনৰ দিহা কৰাত ব্যস্ত। সি গছ এজোপাত আউজি যোৱা উজাগৰী ৰাতিটোৰ ক্লান্তি অপনোদন কৰাৰ উদ্দেশ্যে চকু দুটা মুদি ললে। একোকে খাবলৈ তাৰ মন নগ'ল।

সি মনে মনে শইকীয়া আৰু সোনোৱালৰ কথাও ভাবিলে। যুগপৎ মনত পৰিছিল তাৰ বুকুৰ বাঁহে মনোহৰ ডেকাফুকনৰ এষাৰ কথালৈ। সেই সময়ত অসমৰ স্বাৰ্থৰ হৈ ফোৰোহনি মৰা তথাকথিত বিপ্লৱীবোৰৰ কথা কিবা প্ৰসংগত ওলালেই তেওঁ কৈছিল —

ঃ বুকুৰ বাঁহে, বিপ্লৱ কৰাৰ আগতে নিজে বিপ্লৱী হৈ লব লাগিব। নচেৎ বিপ্লৱ কেতিয়াও সফল নহয়।

এই ডেকা দুজনৰো বিপ্লৱী জীৱনৰ প্ৰতি মনোভাৱ কেনেধৰণৰ সি এতিয়াও ধৰিব পৰা নাই। খোৱাৰ এই বহুল ব্যৱস্থা লগতে লৈ অহা দেখি তাৰ এফালে যিদৰে সন্দেহ হৈছিল, আনফালে ঘাকৌ এনে এটা প্ৰতিকূল পৰিৱেশত পৰম তৃপ্তিৰে দুয়ো খাবলৈ ধৰা দেখি আশ্বাসো পাইছিল মনতে।

ডেকাদুজনৰ কথা ভাবিবলৈ চেষ্টা কৰোঁতে পুনৰ ডেকাফুকনৰ কথাই মনলৈ আহিছিল। তেতিয়া ডেকাফুকন আছিল কলিকাতাৰ ওৰাহিদ মেনচনত। তেওঁ তেতিয়া আছিল মহেন্দ্ৰ জিৎ সিংহ ফুকন। সেইকালৰ প্ৰখ্যাত শিল্পপতি আলামোহন দাস ইণ্ডাষ্ট্ৰীৰ এড্‌ভাৰ্টাইজিং ম্যানেজাৰ। ভবিষ্যত্ৱাৰ আঙুলিৰ নখৰ পৰা মূৰৰ তালুলৈকে গোটেইটো চাহাব। বহুৰ দিনত দুয়ো মেনচনৰ দেৱালত কয়লাৰে ছবি আঁকে। আৰু মাজে মাজে আবেলি ফুকনে ফুলাম গানোচা এখন পিন্ধি মুখত পাইপ আৰু হাতত টয় পিস্তল এটা লৈ আলিবাটত ফিৰিঙি চাহাববোৰক লেতেৰা ভাষাত গালি পাৰে। সেই সময়ত ফুকন আলিবাটত গালি পৰা যিয়েই দেখিছে সি কেতিয়াও কল্পনা কৰিব নোৱাৰে যে তেওঁ এজন ইমান উচ্চ দৰৰ শিল্পী। বেৰত কয়লাৰে ছবি আঁকাটো মামুলি কথা। এবাৰ সন্ন্যাসী হৈ ব্ৰহ্মদেশৰ চহৰে প্ৰান্তৰে ঘূৰি ঘূৰি কামাখ্যাত আশ্ৰয় লৈছিলহি। কামাখ্যাত থকা কেইদিন বেলখাই কিবা কিবি সাজি কটাইছিল। এবাৰ কামাখ্যালৈ আহিল দেৱী দৰ্শনাৰ্থী হৈ আলামোহন দাস। তেওঁ সন্ন্যাসীৰ কৰ্মকাণ্ড দেখি আচৰিত হ'ল। তেওঁ দেৱী দৰ্শন কৰি আহি সন্ন্যাসীৰ ওচৰতে বহি ললে। সন্ন্যাসীয়ে তেতিয়া বেলৰ শুকন খোলবোৰ ককি চাফা কৰি অপূৰ্ব ছবিদানি কিছুমান সাজি আছিল। দাসে এবোলা বহি বহি ডেকা সন্ন্যাসীজনৰ কাণ্ডকে চাই থাকিল।

মানিকে মানিক চিনি পালে। পিচদিনা আলামোহন দাস আহি সন্ন্যাসী ডেকাফুকনক কাবৌ কাকুতি কৰি লৈ গ'ল কলিকতা অভিমুখে।

তাৰ পিচে ডেকাফুকনক চিনি লওঁতে এক ধনীমানো সময় লগা নাছিল। দেখিয়েই চিনি পাইছিল। আৰু যিদিনা ডেকাফুকনে নিজে লেখা মিনি কাব্যগ্ৰন্থ 'অস্থিৰজ্ঞান বসৰাজ বেংকবন্দাই নিজ হাতে লেখা প্ৰশস্তিৰে কিবা এক অদ্ভুত খেয়ালত তাক উপহাৰ দিছিল সিদিনা দেহ-প্ৰজ্ঞা আৰু বহুত কিবা-কিবি অনুভূতিবোৰ সি সামৰি ৰাখিব পৰা নাছিল। চকুযোৰ সি গম নোপোৱাকৈয়ে সেমেকি উঠিছিল। আবেগত সি তেওঁক সাবট মাৰি ধৰিছিল। তাৰ আজিও মনত আছে। এদিন দুয়ো তেওঁৰ ঘৰত ক'লা এঙাৰেৰে ছবি আঁকি আছিল। হঠাৎ এটা মুহূৰ্ত্তত ছবি আঁকা এৰি তেওঁ তাৰ পিনে একেধৰে চাই আছিল। প্ৰথমতে সি মনেই কৰা নাছিল পিচত বেতিয়া সি তেওঁৰ পিনে চালে, দেখিলে তেওঁ তাৰ পিনে একেধৰে চাই আছে। তেওঁৰ চকুৰে চকুৰে

চোৰাতো ডেকাফুজনৰ কোনো প্ৰতিক্ৰিয়া নহ'ল। সি নিজৰ দেহটোৰ পিনে নিৰিখি নিৰিখি চালে আৰু একো অস্বাভাৱিক নেদেখি সুধিলে—

: কি হ'ল বাকী ?

: মই আপোনাকে চাইছোঁ।

: কোনো দেখিলে ?

: আপোনাৰ জীৱনটো সহজ নহ'ব। আপুনি বিপ্লৱী হবই লাগিব।

: বিপ্লৱীৰ কোনো দেখিলে মোৰ তাত ?

: এখন মুখ।

চিন্তাৰ তন্ময়তাত নিজৰ মুখখনতে সি হাত বুলাই দিছিল। আৰু তৎক্ষণাৎ পৰিবেশটোৰ প্ৰতি সচেতন হৈ পৰিছিল। চকু মেলি ডেকাফুজনক নেদেখি সি চিন্তিত হৈ পৰিল খন্তেক। তাৰ পাচত মোনা দুটা দেখি আশ্চৰ্য হ'ল লগে লগে। সময়টো চাই সি সশব্দে এগ্ৰামুৰি দি উঠিল। ইফালে সিফালে চাওঁতেই লুঙ-লুঙীয়া বাট এটাৰে ডেকা দুজনক আহি থকা দেখিলে। লগত লৈ অহা গামোছাৰে বন্ধা টোপোলাফেইটা দেখিয়েই তাহাঁত যোৱাৰ উদ্দেশ্যটো তাৰ মনত পৰিষ্কাৰ হৈ পৰিল।

শইকীয়াই টোপোলা ভাত আৰু মিঠা আলুৰ টোপোলাটো খুলি দিয়াৰ লগে লগে সি সুধিলে —

: ইয়াত দুৱনীয়া বা খামতি মানুহ আছে হবলা ওচৰতে ?

: হয়, দোৱনীয়া কেইঘৰমান আছে।

: এয়াচোন এখন ভোজৰ সত্তাৰ অনিলা ; মই অলপ লৈছোঁ। বাকীখিনি বান্ধি লোৱা, পাচত কামত লাগিব।

সি কিবা অলপ লৈ খোৱাৰ পাচত শইকীয়াই বাকীখিনি টোপোলাই ললে। আৰু তিনিও পুনৰ যাত্ৰা আৰম্ভ কৰিলে। গধূলি গধূলি পৰত সি এঠাইত খন্তেক বৈ বটলৰ পৰা পানী খালে। তাৰ পৰা দুৱাৰমৰা গাঁও চাগে' পোনে পোনে পূবলৈ হ'ব। সি এখন্তেক বৈ ঠাৱৰ কৰিবৰ চেষ্টা কৰিলে মনতে। দুৱাৰমৰাত তাৰ সেই পুৰণা মটক বন্ধুজনৰ কথা মনত পৰিল। তেওঁৰ ঘৰতে এদিন সি তিতা বিন্য়াদ লগা কানিৰ সোৱাদ লৈছিল। তিনিচুকীয়া, ডিব্ৰুগড়, মাকুম এইবোৰ ঠাইত কানিৰ চোৰাং বেপাৰ কৰা মহাজন এজনৰ বিভিন্ন কেন্দ্ৰ আছিল। তাৰ বন্ধু এই মহাজনৰ সতে ঘনিষ্ঠ যোগাযোগ আছিল। কিয়নো ভিতৰুৱা অঞ্চলবোৰলৈ কানি পঠোৱাত এই বন্ধুজনেই মহাজনক সহায় কৰিছিল। তাৰ অৱশ্যে এই বন্ধুৰ সতে চিনাকি হৈ এটা মহৎ উপকাৰ হৈছিল। এই অঞ্চলৰ অৱণ্যবেঘৰা আঁত-ছাটবোৰৰ ভালেখিনি তেওঁৰ পৰাই জানিব পাৰিছিল। সি ডেকাদুজনলৈ উভতি চালে। তাহাঁতৰ ক্লান্তিত বিৰণ হৈ পৰা মুখ দুখন দেখি তাৰ বৰ বেয়া লাগিল। তাহাঁতক উৎসাহ দিবৰ মনেৰেই সুধিলে—

: ওচৰতে ক'বাত গাওঁ আছে নিশ্চয় ?

: জানো আছে নেকি ? এই এলেকাটো সম্বন্ধে মোৰ একেবাৰেই জ্ঞান নাই। সোনোৱালৰ জেনীয়া কথালৈ ক্ৰক্ষেপ নকৰি সি শইকীয়াৰ পিনে চাই ক'লে —

: কমবেধে তুমি অকল বাহিৰলৈ গৈ ঘন কৰাচোন। যুৰুত গামোচা বান্ধি হাতত এচাৰি এফাল লৈ যাব।

: ইমান জংঘলৰ মাজত দেখিম জানো ?

: কিয় ? অসমৰ বুৰঞ্জী পঢ়া নাই জানো ? এই পিনে চাবা। কুকুৰৰ ভুক্‌ভুকনি শুনিছোঁ। ধোঁৱা, কুকুৰৰ ভুক্‌ভুকনি এইবোৰেতো গাঁৱৰ চিন।

সি দেখুৱা মতেই পশ্চিম উত্তৰৰ পিনে মুখ কৰি শইকীয়া ওলাই গ'ল হাবিৰ মাজৰ পৰা। মুৰত গামোছা বান্ধি, হাতত এচাৰি এডাল লৈ। সোনোৱালে ক্লান্তিত য'ত আছিল ত'তেই বহি লৈ ক'লে পৰম বিৰক্তিত—

: ইয়াৰ যে শেষ ক'ত মই ভাবিয়েই পোৱা নাই।

সোনোৱালৰ ক্লান্তি আৰু হতাশাত বিমৰ্ষ হৈ পৰা মুখখনলৈ চাই আশ্বাসৰ হাঁহি এটা মাৰি সি ক'লে—

: মাই ডিয়াৰ ইয়ং কমৰেড, এইমাত্ৰ অলপ আগতে বিস্মৃত বিপ্লৱী সন্সোধন কছাৰীৰ কথা মোৰ মনত পৰিছিল। তেওঁ ওঠৰশ বিৰাশী নে কিমান চনৰ লেখীয়া দিনত মাত্ৰ মানচিং কছাৰী নামৰ এগৰাকী সহচৰক লগত লৈ প্ৰবল পৰাক্ৰমী ইংৰাজ শক্তিৰ বিৰুদ্ধে সংগ্ৰাম কৰিছিল। ইংৰাজ নিয়োজিত গুণ্ডঘাতকৰ হাতত নিহত হোৱাৰ দিনলৈকে তেওঁ কোনো দিন হতাশাত হা-হতোস্মি কৰা নাছিল, বিচলিত হোৱা নাছিল।

: সন্সোধন নাম্বাৰো যে কোনোবা বিপ্লৱী আছিল, আজি এই প্ৰথম আপোনাৰ মুখত শুনিলাঁ।

: সেয়া তোমাৰ দোষ নহয়, সেয়া আমাৰ তথাকথিত ঐতিহাসিক সকলৰ দোষ। ইতিহাসৰ ব্যাখ্যাত শুদ্ধ আৰু সং দৃষ্টিভঙ্গী নথকাৰ বাবেই ইতিহাসৰ প্ৰকৃত সত্যবোৰৰ ঠাইত তেওঁলোকৰ মনোৰঞ্জক কাহিনীবোৰেহে ইতিহাসৰ পাতত ঠাই পায়। সন্সোধনৰ নাম অবশ্যে শুনিলোহেঁতেন যদিহে তেওঁৰ পৰিয়াল-পৰিজনৰ ব্যক্তিগত স্বার্থ পূৰণৰ উদ্দেশ্যে সেই সংগ্ৰামৰ কৃতিত্বক নিসংকোচে কামত লগাব পাৰিলেহেঁতেন আৰু তেওঁৰ আদৰ্শৰ ঢাক ঢোল বজাবলৈ কোনোবা প্ৰভাৱশালী আত্মীয় স্বজন থাকিলেহেঁতেন। সোনোৱালে তাৰ ওলোটো ফেন শুনা কথাবাৰৰ প্ৰতিবাদ জনোৱাৰ উদ্দেশ্যে বোধকৰোঁ কিবা এয়াৰ কব খুজিছিল। সি কিন্তু অকণ উত্থা প্ৰকাশ কৰি পুনৰ ক'লে—

: চোৱা ভাই, স্পেদক স্পেদ বুলি কোৱাটো হয়তো সহজ; কিন্তু তাৰ আগত সেইদৰে অনুভৱ কৰিবও পাৰিব লাগিব। সেইটো কিন্তু সিমান সহজ নহয়। বিপ্লৱ তথ্যতকৈও বেছি অনুভৱেৰে আয়ত্ব কৰিব লাগিব। শইকীয়া ইতিমধ্যে ওচৰ পাইছিলহি। তাৰ কথাৰ লেজু ধৰি ক'লে—

: ককাইদেৱে ঠিৰেই কৈছে। মইয়ে আজি বৰ মূল্যবান কথা এটা শিকিলোঁ। ইমান ওচৰতে যে গাঁও এখন থাকিব পাৰে, এই অৰণ্যখনৰ ইমান কাষতে, মোৰ ধাৰণাই নাছিল। সি সপ্ৰশ্ন দৃষ্টিৰে তেওঁলৈ চাই ব'ল।

সি ভাবি পোৱা নাছিল তাৰ কথাৰ লগত শইকীয়াৰ কথাবাৰৰ কি সম্পৰ্ক থাকিব পাৰে। অবশ্যে সি কথা বঢ়াবলৈ মন নকৰিলে। পলম নকৰি দুয়োকে লৈ গাঁও বিচাৰি ওলাল। আচলতে সিও ধাৰণা কৰা নাছিল। গাঁওখনৰ পদূলি পায়ৈ সি বিস্ময়ত হতবাক হৈ পৰিল। ইমান চিনাকি গাঁওখনত যে এনেদৰে হঠাৎ সোমাই পৰিব সি কল্পনাকে কৰা নাছিল।

তাৰ পুৰণি চিনাকি দীন বৰাৰ ঘৰলৈকে সিহঁত গ'ল। এই দীন বৰাইও মটক ৰাজ্যৰ বুৰঞ্জী লেখাৰ সময়ত তাক পুথি-পাঁজি বিচাৰি দি সহায় কৰিছিল। তাৰ ভাল লাগিল, দীন বৰা যে আগৰ

দৰেই আছে। তেওঁ আশ্ৰয়েৰে সিহঁতক আতিথ্য বাঁচিলে। খন্ডক পাচতে জুই একুশা ধৰা হ'ল চোতালৰ একাৰে। চাওতে চাওতে গাঁৱত খবৰ বিয়পি পৰিল। মানুহে চোতাল নথৰা হ'লহি।

সি নিস্তেজ, দুৰ্ঘোৰ নিচাত ভগ্নি যোৱা কেন মুখবোৰলৈ চাই সন্তৰ্পণে এটা ছুনিয়াহ কাঢ়িলে। আৰু ইটো সিটো কথাৰ লাচতে লাহে লাহে আৰম্ভ কৰিলে একালৰ পৰাক্ৰমী মৰাণ জাতিৰ ইতিহাস। কিছুপৰ কোৱাৰ পিচত অকণ বিৰতি লৈ সি পুনৰ মুখবোৰলৈ চালে। মুখবোৰত যেতিয়া অকণ প্ৰতিক্ৰিয়াৰ আভাস লক্ষ্য কৰিলে সি আৰম্ভ কৰি দিলে কিদৰে সৌ সিদ্দিনালৈকে লক্ষীমপুৰ জিলাৰ দক্ষিণাঞ্চল প্ৰতাপী মৰাণ শক্তিৰ অধীনত আছিল। আনকি ইংৰাজেই সেই অধিকাৰৰ স্বীকৃতি দিবলগীয়াত পৰিছিল। আৰু আজি সেই হেন মৰাণ শক্তিৰ বংশধৰ সকলৰ পানীত হাঁহ নচৰা অবস্থা। মানুহবোৰে একান্ত মনে শুনি গৈছিল ইমান পৰে। কিন্তু তাৰ অজ্ঞাতে বিশেষ এটা মুহূৰ্তত তেওঁলোকে তাৰ কথাৰ প্ৰতি আসক্তি হেৰুৱাই পেলাইছিল। আৰু সন্তৰ্পণে এজন এজনকৈ উঠি যোৱাৰ ফলত, কথা শেষ হোৱাৰ আগতে সি চোতালত দেখিলে, সিহঁত আৰু বন্ধু গৃহস্থৰ পৰিয়ালৰ বাদে আন কোনো বাহিৰা মানুহ নাছিল।

সি এনেয়ে এবাৰ ঘড়ীটোলৈ চালে। আৰু দীন বৰাৰ পিনে চাই কওঁ নকওঁকৈ ক'লে—

ঃ হেৰি নহয় বৰা, ৰাতি বৰ বেচি হোৱা নাই। কালিলৈ পুৱাতে ডিব্ৰুগড়ত অকণ কাম আছে। বাটতে তিনিচুকীয়াত গোহাঁইদেৱকো লগ ধৰাৰ কথা। গৈয়ে থাকোঁ নেকি? পুৱা টিংৰাইত বাগানত লৰি চৰিও পাই যাব পাৰোঁ।

দীন বৰাৰ আপত্তিত সিমান জোৰ নাছিল। কিয়নো মানুহবোৰৰ আচৰণত তেওঁ নিজেই হতবাক হৈ পৰিছিল।

গাঁও এৰি ভালেমান বাট যোৱাৰ পিচতহে সি খোজ টিলাই দি লগৰ দুজনক সুধিছি—

ঃ কমৰেড্, তোমালোকৰ কোনোবাই আমাৰ গম্ভ্যস্থানৰ কথা কলা নেকি কাৰোবাৰ আগত ?

ঃ নাই কোৱা। আমাৰ স'তে কোনেও কথাকে পতা নাছিল। শইকীয়াই দুয়োৰে হৈ ক'লে। সি দীন বৰাৰ আগত কোৱা মিছা কথাবোৰৰ হেতু এতিয়াহে সোনোৱালে আন্দাজ কৰিলে। আতংকিত হোৱাৰ দৰে সুধিলে সোনোৱালে —

ঃ কিয় বাক ?

ঃ বিশেষ একো নাই এনেয়ে অকণ সতৰ্ক হোৱাটো ভাল। কথাষাৰৰ গুৰুত্ব পাতলাই দিলেও সি কিন্তু সন্দেহমুক্ত হব পৰা নাছিল। সি সেই মুহূৰ্ততো নিশ্চিত নাছিল দীন বৰাৰ পৰা তেনেদৰে পত্ৰ পাঠ বিদায় লোৱাৰ প্ৰয়োজনীয়তা সম্বন্ধে। সি ভাবি ভাবি কাৰণটোকে বিচাৰি পোৱা নাছিল, মানুহবোৰ হঠাতে তাৰ কথাৰ প্ৰতি কিয় যে অনুৰাগহীন হৈ পৰিছিল।

প্ৰকৃতিৰ উদাৰ হস্ত যি পৰ্যন্ত প্ৰসাৰিত হৈ থাকে সেই পৰ্যন্ত শোষণৰ উদ্বাহক বোম্বৰ উপস্থিতি সমাজত অনুভূত নহয়। আৰু সেইবাবে তীব্ৰতাও অনুভূত নহয়। আনহাতে সমাজত সেই পৰ্যন্ত উদ্বাহকৰ দালালবোৰৰ নেতৃত্ব ৰক্ষায় থাকে। আৰু সিহঁতৰ নেতৃত্বত আউল লগাব পৰা কিবা এটাৰ সংকেত পালেই সমাজ ভীত, সন্দিহান হৈ পৰে। এই মানুহৰিনিৰো অবস্থা সেয়ে হৈছে। সি বহুত চিন্তাৰ পাছত ঠাৱৰ কৰিলে। কানিৰ মহাজন, ধানৰ বেপাৰী, কাছাৰীৰ উকীল-মহৰীৰ দালালবোৰ এই সমাজত এতিয়াও সৰ্বসৰ্বা হৈ আছে। অথচ সমাজৰ কোনেও

সেই কথা অনুভব কৰাৰ সুচল ঘটাই নাই। প্ৰকৃতিৰ অকুপণ হস্ত প্ৰসাৰিত হৈ থকা গুণে আজি যদি কোনোবাই এডোখৰ মাটি হেৰুৱাইছে, কালিলৈ তেওঁ আন এডোখৰ মাটিত নিৰ্বিয়ে আশ্ৰয় লোৱাত অসুবিধা নাই। কিন্তু আৰু কিমান দিন! লুইতক ভেটিব কোনে ?

: এদিন বুজিছা ?

সি কথাৰাৰ আৰম্ভ কৰিয়েই বৈ গ'ল পিচফালে ঘূৰি চাই। ডেকা দুজনক নেদেখি বিজুলীৰ দৰে বহুত দুশ্চিন্তা মনৰ চোতালেদি পাৰ হৈ গ'ল। কোনো সাৰসূৰ নাই দেখি সি পিচুৰাই আহিল আৰু এজোপা গছৰ আঁৰ লৈ বেলেগ পিনেদি আহি এৰি অহা বাটটোলৈ জুৰি চালে। দেখিলে ওপৰৰ পাতৰ ছাঁৰ জালিত দুয়োটা বহি কিবা কৰি আছে।

সি ওপৰৰ জোনটোলৈ চালে। নতুনকৈ ভাঙি উলিওৱা এডৰা সৰিয়হতলী যেন চপৰা-চপৰি মেঘ ডৰাৰ আঁৰে আঁৰে জোনটো দৌৰি গৈ আছিল। জোনটোৱে মুকলি আকাশ এডোখৰ পাৰ হ'ব ধৰোতেই সি তাহাঁতলৈ চালে। এইবাৰ দেখিলে সোনোৱালে বহি নিজৰ কলাফুল এটা ধৰি আছে আৰু শইকীয়াই গামোছা এখনেৰে কলাফুলটো বান্ধি দিয়াৰ চেষ্টা কৰিছে।

: কি হ'ল কমৰেড ?

: এয়েয়া এডালে ফালি দিলে যেন পাইছোঁ সোনোৱালৰ কলাফুলটো। নে আন কিবায়েই! তেজ ৰোৱাই নাই দেখোন।

: তেজ ওলালে ঐকো ভয় নাই।

সি এইবাৰ টৰ্চটো জ্বলালে। হাবিৰ পৰা বিচাৰি কিছুমান গছৰ পাত চিঙি আনি মোহাৰি গুড়ি কৰি সোনোৱালৰ ক্ষত ডোখৰত লগাই দি শইকীয়াক গামোছাখনেৰে টানকৈ বান্ধি দিবলৈ ক'লে। বন্ধা হ'লত সোনোৱালৰ বাউসিত ধৰি থিয় কৰাই দি সি ক'লে—

: ব'লা এতিয়া। সেইপিনে মন নকৰিবা। ভালখিনি ৰাতি হ'বগৈ গাওঁ পাওঁতে। ইপিনে বনৰীয়া জীৱ-জন্তু ওলাবৰ সময় হ'ল।

প্ৰথমতে সোনোৱাল নিৰুৎসাহ হৈ পৰিছিল। ভৱিৰ বিষত যাব নোৱাৰিব যেন পাইছিল। কিন্তু তাৰ কথা শুনি, বিষৰ ভয়তকৈ ৰাতিৰ ভয়টো বেচি হৈ পৰিছিল। ইপিনে সিও তাক এৰি দিয়া নাছিল। বজ্জলেপৰ দৰে তাৰ হাতখন সোনোৱালৰ বাউসীত লাগি আছিল। আৰু বাধ্য হৈছিল তাৰ খোজে খোজে মিলাই যাবলৈ। কিছুপৰলৈ বিৰোধা যেন লাগিলেও পিচলৈ সোনোৱালে অনুভৱেই নকৰাত পৰিল ক্ষত ডোখৰৰ অভিত। সোনোৱালে এবাৰ গামোছাৰ বান্ধটোলৈ চাই ক'লে—

: একেবাৰে একো নোহোৱা যেনেই লাগিছে। মাত্ৰ বান্ধটোহে অনুভৱ কৰিছোঁ। তেজো বন্ধ হৈছে নিশ্চয়। কিনো দিছিল আপুনি ?

: জামানি বনৰ পাত। কটা চিঙা হলেই আতুৰত হয় ক'লা কচুৰ আঠা, নহয় শগুণ তুলসী বা নাজী ফুলৰ পাত, নহয় জামানি বন। যদি সেইবোৰ একোকে নোপোৱা তেনেহলে ক্ষত ডোখৰত মূতি দিবা। তৎক্ষণাত তেজ বৈ যাব। এতিয়া ভাল পাইছাতো ?

: পাইছোঁ। ক্ষত ডোখৰ নোহোৱা যেনেই লাগিছে।

সি এটা ছমুনিয়াহ এৰি নিজকে কোৱাৰ দৰে ক'লে—

: আমাৰ এনেকুবাই হ'ব লাগিব। এনে বহুতো ক্ষত নোহোৱা যেন হ'ব লাগিব। মনৰ ক্ষত, হৃদয়ৰ ক্ষত, দেহৰ ক্ষত। কত অজস্ৰ ক্ষত আছে আমাৰ জীৱনত! আমাৰ দৰে সৰ্বহাৰাৰ

জীৱন ক্ষত সৰ্বস্ব মাত্ৰ। কিন্তু যেতিয়া সংগ্ৰামমুখী হ'ম তেতিয়া আজি এই মুহূৰ্ত্তত তুমি পাহৰি যোৱাৰ দৰে এই ক্ষতবোৰৰ দুখ আমি আটায়ে পাহৰি যাম।

ঃ পিচে কমৰেড্, সংগ্ৰামৰ শেষত এই ক্ষতবোৰৰ জ্বালা যন্ত্ৰনা যে পুনৰ আমি়ে ভোগ কৰিব লাগিব। বৰঞ্চ তেতিয়া ক্ষতৰ গভীৰতা আৰু বেচিহে হ'ব।

সি উন্নাসিক আত্মসচেতন বুলি ভবা সোনোৱালৰ মুখৰপৰা এনে এঘাৰ কথা আশা কৰা নাছিল। দৰাচলতে সি অভিভূত হৈ পৰিল। বাউসীৰ খামোচটো আৰু টান কৰি আবেগত জোকাৰি দি সোনোৱালৰ পিনে চাই ক'লে—

ঃ মই ডিয়াৰ ইয়ং কমৰেড্, তুমি যিটো সন্দেহ প্ৰকাশ কৰিছা সেয়া আমাৰ দেশৰ মাটিত হোৱা বিপ্লবৰ কথাই নকওঁ পৃথিৱীৰ বেছিভাগ বিপ্লবৰ ক্ষেত্ৰতেই সত্য অবশ্যে হৈছে। কিন্তু এইবাৰ আমাৰ বিপ্লব সম্পূৰ্ণ এক নতুন বিপ্লব। ইয়াত আমি জড়িত হৈ পৰিছোঁ, সম্পূৰ্ণ এক নতুন উপলব্ধিৰে আৰু এক অভিনৱ প্ৰত্যয়েৰে। আমাৰ বিপ্লবৰ ফলশ্ৰুতি সম্পৰ্কে মই নিশ্চিত। আমি জয়ী হ'বোঁ। আৰু যিদিনা আমি জয়ী হ'ম, সেইদিনা আমাৰ দেহ-মনৰ সমস্ত ক্ষত নহিকিয়া হৈ পৰিব।

হঠাৎ বাওহাতখন মুষ্টিবদ্ধ কৰি সি তুলিলে আৰু ক'লে—

ঃ বিপ্লব সফল হওক !

তাৰোঁত দুয়োজনেও মুষ্টিবদ্ধ হাত তুলি তাৰ প্ৰত্যুত্তৰ দিলে। জোনটো মূৰৰ ওপৰত তেতিয়া স্পষ্ট হৈ উঠিছিল। মেঘবোৰে জোনটোক বাট এৰি দি আকাশৰ এচুকত থুপ খাইছিল। দুয়োকাষে অজস্ৰ ফৰিং ফুটিছিল আৰু সিহঁতৰ দেহ-মন হৈ পৰিছিল মুক্ত আৰু ক্ৰান্তিহীন। □□

মাক্সবাদৰ শিক্ষাই হ'ল এই যে, কোনো সমস্যাৰ বিচাৰ কৰিবলৈ হ'লে বাস্তৱত বিদ্যমান তথ্যৰ পৰা তাৰ বিচাৰ আৰম্ভ কৰিব লাগিব ; কোনো বিমূৰ্ত্ত সংজ্ঞাৰ পৰা নহয়।

সোনোবালৰ স'তে তাৰ আলোচনা হৈছিল আদৰ্শগত কিছুমান আসোঁৱাহ লৈ। দলৰ আদৰ্শৰ বিষয়ে কথা প্ৰসংগত সংগ্ৰামৰ ৰণকৌশল সম্বন্ধে ব্যাখ্যা কৰোঁতেই সি কথাষাৰ ক'লে। সোনোবালৰ সন্দেহ যেন আঁতৰা নাছিল, এনে এটা ভাৱ দেখুৱাই আগতে আলোচনা কৰা কথা এষাৰলৈ তাৰ : নোযোগ আকৰ্ষণ কৰি সুধিলে—

: আগুনি যে কৈছিল, নতুন উপলক্ষিৰ কথা? সেয়া কি বাক?

: আমাৰ দলেহে, ফেব্ৰল দেশৰ দুৰৱস্থাৰ প্ৰকৃত হেতুটো চিনি উলিয়াব পাৰিছে। আৰু সংগ্ৰামৰ পক্ষ দুটা বাছি উলিওৱাত সমৰ্থ হৈছে। আমিহে প্ৰথমে উপলক্ষি কৰিছোঁ যে, কৃষক - বনুৱা আৰু নিম্ন মধ্যবিত্তৰ অৰ্থনৈতিক মুক্তি অবিহনে দেশৰ ৰাজনৈতিক স্বাধীনতা অৰ্থহীন।

: আৰু অভিনৱ প্ৰত্যয়ৰ কথা যে কৈছিল?

: কৃষক - বনুৱা নিম্ন মধ্যবিত্তৰ শক্তিয়ে দেশৰ চিৰন্তন শক্তিৰ উৎস। আমাৰ এই প্ৰত্যয় সঁচাকে অভিনৱ।

সোনোবালে অবশ্যে অধ্যৱসায়ী ছাত্ৰৰ দৰে লাগিয়েই থাকিল। পুনৰ সুধিলে তেওঁ—

: আপোনাৰ ডাঙৰিৰ জনসভাত দিয়া বক্তৃতাটো সম্বন্ধেও মোৰ আসোঁৱাহ আছে। ইমান স্পষ্ট আৰু প্ৰত্যক্ষ কথাবোৰ ৰাজনৈতিক বিপ্লৱত প্ৰযোজ্য নহয় বুলি মোৰ ধাৰণা।

: ধাৰণাটো ভুল। তুমি আমাৰ কমৰেড লোকনাথ বৰুৱাক চিনা নহয়?

: নামহে শুনিছোঁ। ভদ্ৰলোকক কিন্তু আজিলৈকে লগ পোৱা নাই।

: তেওঁ আমাৰ দলৰ থিওৰিটিচিয়ান। তেওঁৰ মতে আমাৰ সহযোগী সকলৰ স'তে আমাৰ সমস্ত যোগাযোগ কুঠাৰীন, অকপট, স্পষ্ট, সহজ আৰু দ্ব্যর্থহীন ভাষাত হ'ব লাগিব। আমিহে শোষণৰ দালাল নহয় যে, বাক্যৰ চাতুৰী খেলি সাধাৰণ মানুহৰ মন ভুলাবলৈ যাম। আমি আহিছোঁ এটা বিশেষ আদৰ্শক উপলক্ষি কৰাবলৈ; আৰু এখন সহজ সৰল সমাজক। গতিকে য'তেই তেনে সমাজ গাম, তাতেই সেই একে ধিনি কথাকে দ্বিধাহীন ভাৱে কম।

: কিন্তু বাৰ্কাৰ্চ অফ্ দ্য ৱাৰ্ল্ড ইউনাইট, ইউ হেভ্ নাথিং টু লুজ বাট ইণ্ডাৰ শ্বেকল্চ। এনেধৰণৰ কথাওতো ক'ব পাৰি।

: পাৰি। কিন্তু আমি যাক কবলৈ গৈছোঁ, তেওঁলোকে এই কথাষাৰৰ এটা শব্দও নুবুজিব। তেওঁলোক যে শৃংখলিত তাকেইতো অনুভৱ কৰিব নোৱাৰে তেওঁলোক। সেইদিনা দীন বৰাইতৰ গাঁৱতেতো দেখিলা। তদুপৰি শ্ৰমিক আৰু কৃষকৰ কৰ্মক্ষেত্ৰ, কৰ্ম পৰিবেশৰ মাজত

ইমান প্ৰভেদ আছে যে, দুয়োকে একেধৰণে, একে পদ্ধতিৰে সংগঠিত কৰিবলৈ গ'লে ভুল হ'ব।

: সেইদিনা ডাঙৰিত কিন্তু দাদাৰ কথাখিনিয়ে মানুহৰ মাজত অদ্ভুত আলোড়নৰ সৃষ্টি কৰিছে।

শইকীয়াই তাক সমৰ্থন কৰাতকৈও কথাখিনি নিজে সৰ্বাস্বত্বকৰণে বিশ্বাস কৰে কাৰণেই কোৱা যেন অনুমান হ'ল। সি অবশ্যে ডাঙৰিৰ সভাত একো নতুন কথা কোৱা নাছিল। চিলা পাহাৰৰ নামনিৰ সেই ঘোকাটো গাঁওখনৰ মিটিঙত কোৱাৰ দৰেই কৈছিল –

: মোৰ হিয়াৰ আমঠু, কলিজাৰ তেজৰ টোপাল আই-বোপাই, ভাই-ভনীটিহঁত। আমি আজি ৰণলৈ ওলাইছোঁ। ঠগ-প্ৰবঞ্চক-শোষকহঁতক মাৰি খেদি পঠোৱাৰ ৰণ। সিহঁত বাক কোন চিনি পাইছানে? সিহঁতে নিতউ যি ধৰণে ভেঁশ সলাই সলাই আহে, সিহঁতক চিনাই টান হৈ পৰে। সিহঁতক ধৰা পেলোৱা বৰ সহজ।

পিছে ভালদৰে চাব জানিলে।

গাঁৱৰ যে এই মাটিবোৰ, এইবোৰ বাক কোনে ভাঙিছিল প্ৰথমতে? তোমালোকৰ বোপা-ককাইতে নহয় জানো? প্ৰথমতে কোনে খেতি কৰিছিল? তোমালোকৰ বোপা-ককাইতে নহয় জানো? এতিয়াও তোমালোকে খেতি কৰি আছা। পিছে মাটিবোৰৰ মালিক কোন? মালিক হ'ল সিহঁত, যিয়ে মাটি ভঙা নাছিল, যিয়ে মাটিতো কোনো দিন গচকাই নাই, খেতি কৰাটো দূৰৰ কথা। ইপিনে ৰ'দে বৰষুণে বোকাক বোকা নুবুলি, পানীক পানী নুবুলি জোক-চেৰেপাৰ কামোৰ খাই তেজক পানী কৰি খেতি কৰিবা তোমালোকে অথচ ভৰিৰ ওপৰত ভৰি তুলি ভালৰো ভালখিনি খাব সিহঁতে। তোমালোকে কৰা খেতিৰ শইচেৰে ভঁৰাল ভৰিৰ লাগিছিল তোমালোকৰ অথচ ভৰি পৰে সিহঁতৰ ভঁৰালবোৰহে। এইবোৰ কাৰচাজি নহয় জানো?

তোমালোকৰ কাৰোবাৰ হয়তো মাটিডৰা নিজা হৈয়ে আছে। তাত তোমালোকে খেতি কৰিছা আৰু বছৰত কাৰো ওচৰত হাত নপতাকে খাই আছা। পৰাখিনি বেচি খাই খাজনাও মাৰিছা, ল'ৰা-তিৰোতাৰ গাত কাপোৰ এডোখৰো দিছা। ভালদৰেই চলি আছা বুলি ভাবিছা। কিন্তু আচলতে ভালদৰে চলিছে জানো? যিটো বস্তু নহ'লে মানুহে এদিনো নচলে তেনে বস্তুটো উৎপাদন কৰিছা তোমালোকে। তোমালোকৰ কৰ্মৰ ওপৰতেতো মানুহৰ সমাজখন জীয়াই আছে। তাৰ মানে তোমালোক আচলতে কবলৈ গ'লে মানৱ সমাজৰ পিতৃস্বৰূপ। কিন্তু সমাজে সেই পিতৃৰ সন্মান দিয়ে জানো তোমালোকক? সন্মান তোমালোকে পোৱা নে চহৰৰ বিষয়া আমোলাকেইটাই পায়? কুটা এগচো ইফাল সিফাল নকৰি ভৰি তুলি খোৱা কেইটাই পায়? চহৰলৈ গ'লে, কোৰ্টকাছৰীলৈ গ'লে সিহঁতে তোমালোককচেন মানুহ যেনেই নেদেখে। তেওঁলোকৰ পোহনীয়াকুকুৰবোৰেইচেন ডিঙিলৈ জপিয়ায়। এইবোৰ অবিচাৰ নহয়নে? যদি হয় তেন্তে আমি কি কৰিম? প্ৰতিকাৰতো কৰিবই লাগিব।

আমি সিহঁতৰ পৰা আমাৰ মাটিবোৰ কাঢ়ি লম। সমস্ত খেতিৰ মাটিবোৰ খেতিয়কৰ হ'ব লাগিব। আমি সিহঁতক খাজনা, শস্য একোকে নিদিওঁ। যদি সিহঁতে জোৰ জুলুম কৰিবলৈ আছে আমি মুঠ বান্ধি থিয় হম। সিহঁত যদি সৈমান হয়, তেন্তে ভালোই। যদিহে নহয় তেন্তে আমি বল প্ৰয়োগ কৰিম। আমি যুঁজিম।

সিহঁতৰ খন বল আছে; কিন্তু আমাৰ আছে জনবল। আমি দুখীয়া গৰীব মানুহ দেশত

ইমান আছে যে সিহঁতৰ এটা ওলালে আমাৰ হাজাৰটা ওলাব। গাঁৱত আমি আছে, চহৰত কলত কাম কৰা বনুৱা আছে, ধোৱা আছে, নাপিত আছে, গাৰোৱান আছে, মুচি আছে, দিন মজুৰ আছে। আমি যদি মুঠ বান্ধি ওলাওঁ সাধ্য আছে কাৰোবাৰ আমাক বাধা দিবলৈ ?

সিহঁতে পুলিচৰ ভয় দেখুৱাব। আমি ভয় নকৰোঁ। সিহঁতে আইনৰ ভয় দেখুৱাব, আমি আইন নামানো। যি আইনৰ দোহাই দি সিহঁতে আমাৰ সৰ্বস্ব কাঢ়ি নিছে, আমি ভাঙি উলিওৱা মাটিত আমি কৰা খেতিৰ বেচি ভাগ শস্য সিহঁতে ওপৰতে ভোগ কৰিছে, সেই আইন আমি ভাঙি পেলাম। আমি যিটো ন্যায় তাকেহে আইন বুলি মানিম। কেৱল ধনী মানুহৰ সুবিধা কৰি গঢ়া আইন আমি অমান্য কৰিম। এই এক- তৰফা আইনৰ আশ্ৰয় লৈ আহৰণ কৰা সিহঁতৰ শক্তি, সিহঁতৰ ক্ষমতা আমি হৰণ কৰিম। তাৰ পাচত সিহঁতে গৰীৱ-দুখীয়া মানুহক বিপদত পেলাব নোৱাৰাকৈ কৃষক-বনুৱাৰ মতে চলা এখন নতুন সমাজ গঢ়িম। সেই সমাজত আইন ন্যায় বিচাৰৰ ওপৰত ৰচনা কৰা হ'ব আৰু গৰীৱ-দুখীয়া, কৃষক-বনুৱাৰ ফলীয়া হ'ব।

ঠিক তেনে এটা উদ্দেশ্য আগত ৰাখি আমি ৰণলৈ ওলালোঁ। আমি সংগ্ৰামত নামি পৰিলোঁ। আমাৰ সংগ্ৰামৰ পথ বৰ দুখ। পদে পদে যত্ননা, পদে পদে সংশয়। কেতিয়া ক'ত কাৰ কি হয় কোনেও ক'ব নোৱাৰে। কেতিয়াবা এনেও হ'ব পাৰে, আমাৰ লগৰ কোনোবাজনে হয়তো নিজৰ পৰিয়াল-পৰিজন আনকি নিজৰ জীৱনকো হেৰুৱাই পেলাব পাৰে। তথাপি সংগ্ৰাম আমি কৰিমেই। আমাৰ যি হয় হ'ব, সংগাম কিন্তু জয়লাভ নোহোৱা পৰ্যন্ত আমি কৰিবই লাগিব।

আজি আমি তোমালোকক আমাৰ ৰণলৈ মাতিবলৈ আহিছোঁ। তোমালোকক কিবা এটা দিম বুলি নাইবা দিব পাৰিম বুলি আমি ইয়ালৈ অহা নাই। আমি আহিছোঁ তোমালোকৰ পৰা বহুত কিবা কিবি বিচাৰি। তোমালোকৰ দেহৰ ঘাম, মনৰ সাহস আৰু তোমালোকৰ সৰ্বস্ব পাম বুলি আশা কৰি। যিদৰে আমি আশা কৰিছোঁ, দেশৰ কোটি কোটি সৰ্বহাৰাৰ পৰা।

এদিন তাৰ মূল্য আমি পাম। এদিন অৱশ্যে আমাৰ দুখৰ ওপ পৰিব; এদিন অৱশ্যে সুখৰ মুখ দেখিমেই। কিন্তু কেতিয়া, সঠিককৈ আমি কোনেও ক'ব নোৱাৰোঁ। কালিলৈ কিয়? এবছৰ, দহ বছৰ, হয়তো এক পুৰুষতো আমাৰ সংগ্ৰাম শেষ নহ'বগৈ পাৰে। কিন্তু এদিন যে হ'বই ধুকপ।

কোৱা, তোমালোক আহিবা আমাৰ লগত।

সেইদিনা বজুতাটোৰ শেষত প্ৰশ্নবাৰ সুধি সি এপিনৰ পৰা অৱাক বিমুগ্ধ দৃষ্টিৰে তাৰ পিনে একেথৰে চাই থকা মানুহবোৰৰ মুখবোৰ চাই গৈছিল। থানৰ সৌৰাগছ জোপাৰ সেউজীয়া পাতবোৰ সন্ধিয়া ওচৰ চাপি অহা দেখি কজলা হৈ পৰিছিল। তাৰ প্ৰশ্নৰ উত্তৰত ডেকা এজনে তাক ওলোটো প্ৰশ্ন কৰি সুধিছিল--

: আৰু যদি তহঁতৰ লগত নাহোঁ ?

: ভেতিয়াহলে আমি অকলেই যুঁজিব লাগিব। নহ'লে যে, তোমালোকৰ দৰে গৰীৱ-দুখীয়াৰ হৈ যুঁজিবলৈ আৰু কোনো ওলাই নাহে।

সি প্ৰমুখিয়াহ কাঢ়ি দুৰ্বল ভাবে কৈ বৈ থাকিল। কিন্তু তাৰ কথাবান্ধে শেষ হোৱাৰ লগে লগে সময়েত জনতা উত্থান হৈ পৰিছিল আৰু সকলোকে তল পেলাই ডেকাবোৰে চিঞৰি

চিঞৰি কৈছিল—

: আৰৌ, আৰৌ, তোক আমি সেই কুকুৰ ডকাইতমখাৰ হাতত অকলে এৰি দিম নে ?
আমাৰ জন দিম, তথাপি তোৰ লগত থাকিম। আগতে আমাৰ জন, তাৰ পাচতহে সিহঁতে তোক
পাব।

বিজুলী সঞ্চাৰে কি যে ঘটি গৈছিল সেইদিনা, সি আৰু লোকনাথ বৰুৱাই তৰ্কিবই পৰা
নাছিল। সমস্ত সংকোচ পৰিহাৰ কৰি ডেকা সকলে ভৰি চুই শপত খাবলৈ হেতা-ওপৰা লগাই
দিছিল। সি এটা মূৰ্ত্তিৰ দৰে থিয় হৈ থাকিল সিহঁত জাকৰ হেতা-ওপৰা শাম নকটালৈকে। হঠাৎ
অস্তৰ নিগৰি তাৰ কঠেৰে ওলাই আহিছিল কোনোদিন ভাবি নোপোৱা এটা গীত। ইমান দিনৰ
সমস্ত প্ৰত্যয় ধূলিস্যাৎ কৰি একেবাৰে নতুন সুৰীয়া এটা গীত —

ব'ল ব'ল ব'ল কৃষক শক্তি দল
অ' বনুৱা সমনীয়া আগবাঢ়ি যাওঁ ব'ল।
তোৰ বাহুত আছে লুকাই অসীম শক্তি বল।
কিহৰ নো ভয় আছে
অভয় বাণী দেৱতাৰ
শতক চউপাশে ৰয়
ধনী জমিদাৰ।
শোহে কলিজাৰ ৰঙা তেজ
প্ৰজা দুখীয়াৰ।।
ধ্বংস কৰ ধ্বংস কৰ ধনীৰ অহংকাৰ
দয়া মায়া নকৰিবি
ক্ষমাৰ যে দিন গ'ল।
হাল-কোৰ-দা-হাতুৰী লৈ
ৰণলৈ যাওঁ ব'ল।

সেই কথাবোৰ মনত পৰাত তাৰ নিজৰে সমস্ত দেহ ৰোমাঞ্চিত হৈ পৰিছিল। ভাঙবিতো
সেইদিনা যে, সি শুচি অহাৰ পাচত এক অভূতপূৰ্ব আলোড়নৰ সৃষ্টি হৈছিল সি নিজেই আন
বহুতো কৰ্মীৰ মুখত গুনিছে। তাৰ মতে সম্প্ৰতি জনসাধাৰণৰ সন্মুখত দাঙি ধৰিবলগীয়া কথা
সেইখিনিয়েই। এতিয়া সংগ্ৰামৰ পন্থ। তাত বিভিন্ন খুতি-নাতি, হঠাৎ আহি পৰিব পৰা সমস্যাৰ
আঁৰত থকা কাৰ্য্যকাৰণ সমূহ তেওঁলোকৰ আগত ব্যাখ্যা কৰাৰ আৱশ্যক নাই। এতিয়া প্ৰয়োজন
হ'ল সমস্যাবোৰ চিনাক্তকৰণ কৰি তেওঁলোকৰ সন্মুখত দাঙি ধৰা। মাত্ৰ শুক্ল উপলব্ধি কৰিবলৈ
যিমানখিনি কৰাৰ বা কোৱাৰ দৰকাৰ তাতকৈ বেচি কৰিলে বা ক'লেই ভুল বুজাবুজিৰ আশংকা
থাকে, যিটো সংগঠনৰ বাবে এক মাৰাত্মক বিধিনি।

তাৰ ব্যাখ্যা শুনি সোনোৱাল কিছু পৰিমাণে আশ্বস্ত হ'ল। সিও সোনোৱালৰ বিষয়ে
নতুনকৈ ভাবিবৰ চেষ্টা কৰিলে। ডেকাজন কেৱল উৱাসিকেই নহয় বুদ্ধিমানে আৰু অনুসন্ধিৎসুও।

মনে মনে এই সিদ্ধান্তটো গঢ়ি লোৱাৰ পাচত তাৰ মনটো অকণ মুকলিও লাগিল।

এই অনুভৱ তাৰ পিচে খন্তেকীয়া আছিল। কিয়নো খোৱাং অঞ্চললৈ আহি সি এটা নতুন সমস্যাৰ সন্মুখীন হৈছিল। সমস্যাটো যে একেবাৰেই অভাৱনীয় এনে নাছিল, কিন্তু প্ৰত্যাশা কৰা সময়ৰ আগতে ঘটিছিল। সেইবাবেই বৰ চিন্তিত হৈ পৰিছিল সি। এনে পৰিস্থিতিৰ মূলতে আছিল আকৌ সি নিজেই।

চাৰি কি ছমাহ আগৰ কথা। খোৱাং অঞ্চলৰে ঘুণলনি গাঁৱত মেধিৰ ঘৰত সি এদিন আতিথ্য গ্ৰহণ কৰিছিল ৰাতি এটা আমোদজনক ঘটনাৰ জৰিয়তে। তাৰ আগদিনা সি ডুম্‌ডুম্‌ৰ পিনৰ পৰা আহিছিল হেৰোৱা ম'হ বিচৰা গুৱালৰ বেষত। পিছনত কোনোমতে টিকা ঢাক খোৱা আঢ়ৈহতীয়া এখন। মূৰত গামোছাৰ পাগ আৰু চাইকেলৰ কেৰিয়াত এডাল ম'হ মৰা টাঙোন। তেনেদৰেই গাঁৱৰ পৰা ওলাই আহি মহৰ কথা আৰু-তাক সুধি চাইকেলেৰে মাকুম পাইছিলহি। তাৰ পাচতে টাকেৰে চাবুৱা।

ঘুণলনিত সোমাওঁতে সাজ লাগি ভাগিছিল। সি গাঁৱত সোমায়ৈ মেধিৰ ঘৰলৈকে পোনাই দিলে।

মেধিৰ আছিল পুৰা-সন্ধ্যা প্ৰসংগ কৰাৰ অভ্যাস। সেইদিনা সন্ধ্যা নাম-প্ৰসংগ শেষ কৰি তেওঁ চকু দুটা মুদি জপ কৰি থকা দেখি চকু দুটা মেলিলেই দেখা পোৱাকৈ সি থিয় দি ললে আৰু ক'লে -

: মই বিষ্ণু স্বয়ং আবিৰ্ভাৱ হলোঁ। এতিয়া ভকতে কিদৰে তুষ্ট কৰে কৰক।

মেধিয়ে চকু দুটা মেলি তাক সন্মুখত দেখি সাষ্টাংগে প্ৰণিপাত জনাই ক'লে -

: মোৰ যে কি ভাগ্য প্ৰভু; আপুনি সঁচাকৈ বিষ্ণু অৱতাৰ।

সেইদিনা মেধিয়ে শিষ্টাচাৰত অকণো ক্ৰটি নৰখাকৈ বৰা চাউলৰ ভাত আৰু ৰাজহাঁহৰ মাংসৰে অতিথি সৎকাৰ কৰিলে। খাই বৈ উঠি মাজনিশা অতিথিয়ে শয্যা গ্ৰহণ কৰিলে। আৰু ৰাতি পুওৱাৰ বহু আগেয়েই বিষ্ণুৰ দৰেই অৰ্জুমান হৈছিল।

তাৰ পিছত ঘুণলনি গাঁও ঘুণলা তুলিবলৈ গাঁৱত আবিৰ্ভাৱ হ'ল পুলিচৰ। মেধি বেচেৰাই বিপ্লৱৰ 'ব' টোৰো ভূ নেপায়। কিন্তু পুলিচৰ হাতত পৰি বিপ্লৱী আখ্যাতে পালেই, নগুৰ নাগতিও হ'ল মানুহজনৰ। কেৱল মেধিয়ে নহয়, তেওঁৰ ঘৰলৈ বিষ্ণু অতিথিক চাবলৈ অহা মানুহৰ বাছি বাছি দুই একৰ ভঁৰালৰ চাঙত অথবা ৰাঙ্কনীঘৰৰ বেচাত খুচি খোৱা কৃষক-বনুৱা পঞ্চায়ত মিটিঙৰ ভুৱা কাগজ পুলিচে গোপন খবৰ পাই উদ্ধাৰ কৰিলেহি। আৰু তেনে উদ্ধাৰৰ ফল আছিল অতি স্পষ্ট। পৰস্পৰৰ ব্যক্তিগত আখোজ পূৰাবলৈ বহুদিন গাঁৱৰ মানুহে এনে মোক্ষম সুযোগ পোৱা নাছিল। আৰু পুলিচেও পোৱা নাছিল মনৰ হেঁপাহ পলুৱাই বধিব পৰাকৈ ইমান সহজ চিকাৰ।

সি ডাৰৰ বাতৰি উাৰে পাই আছিল। সৰুকণ চেলেঙক কিয় পুলিচে ধৰি নিছিল, মুহীধৰ চেতিয়াত নি আকৌ কিয় এৰি দিলে, কিনা শইকীয়াক কোনে ভঁৰালৰ চাঙত ভুৱা চিঠি লুকুৱাই থৈ পুলিচৰ হতুৱাই কিনা কথাতে মাৰ খুৱালে। সোনোৱাল-শইকীয়াই তেও জানিছিল এইবোৰ কথা। কেৱল সেইয়ে নহয় সিহঁতে আৰু জানিছিল যে, এনে এটা পৰিস্থিতিৰ অন্ত পেলোৱা সহজে সম্ভৱ নহয়।

সি আৰু আটাইবোৰ কৰ্মীয়েই সেই অঞ্চলত যথেষ্ট সতৰ্ক হৈ পৰিল। সোনোবালে তাৰ স'তে আলোচনাত এনে এক সংশয়ৰেই ইংগিত দিছিল বুলি তাৰ ধাৰণা হ'ল।

তাৰ মনক পিচে কেবল সেই সংশয়েই ভাৰাক্রান্ত কৰা নাছিল। সি আৰু এক অভিনব সমস্যাৰ সন্মুখীন হৈছিল।

দিহিং নৈৰ পাৰত প্ৰকাশ সৰিয়হতলী এডবাৰ দাঁতিত কঙ্কানিৰ মাজত লুকাই থকা বখীয়াঘৰ এটাত বহি বহি সি সেই সমস্যাটোৰ কথাকে বেচিকৈ চিন্তা কৰিছিল। কিয়নো ঘুণলনি গাঁৱত যিটো ঘটিকে সেইটো সমাজৰ সমানে পুৰণি এটা ৰোগৰ লক্ষণ মাত্ৰ। তাৰ বাবে বিশেষ চিন্তা কৰি লাভ নাই। সতৰ্কতাৰে ৰোগৰ স্পৰ্শ এৰাই ফুৰিলেই হ'ল। সি কিন্তু যি এক অভিনব সমস্যাৰ চিনাক্তকৰণ কৰিছে এই অঞ্চলত তাৰ কিবা নহয় কিবা এটা সামাধান নহ'লে অসমৰ বিৰাট অঞ্চল এটা নিষ্ক্ৰিয় হৈ ৰোৱাৰ সম্ভাৱনা আছে। যিটো সিহঁতৰ সংগ্ৰামৰ ঘোৰ পৰিপন্থী হোৱাৰ আশংকা এটা বৈ যায়।

সমস্যাটো হ'ল সেই অঞ্চলৰ খেতি মাটিৰ দখলী ব্যবস্থা লৈ, আৰু বিত্তীয় চাহ বাগিছাবোৰক লৈ। তাৰ মাটিবোৰৰ বেচিভাগ আছিল মহাজনী মাটি। কাজেই নামনি অসমৰ অঞ্চলবোৰত তেভাগা আন্দোলনৰ যি কৌশল গ্ৰহণ কৰা হৈছিল সেইটো তাত খটা নাছিল। পিচে তাতকৈ জটিল হৈ পৰিছিল চাহ বাগিছাত বসবাস কৰা কৃষিজীৱি পৰিয়ালবোৰকলৈ। এই পৰিয়ালবোৰৰ দৰে কৃষিজীৱি পৰিয়াল ভাৰতৰ আন ঠাইত খুব কমহে দেখা যায়। এইবোৰ পৰিয়ালৰ লোকসকলে চাহ বাগিছাতো মজুৰি কৰি আছে আৰু চাহ বাগিছাৰ উদ্ধৃত মাটিত খেতি কৰে। সেইসকলক সংগঠিত কৰাৰ বাবে কি যে উপায় কৰিব সি সঁচাকৈ বিবুদ্ধিত পৰিছিল। সি জানে, ঠিক এনেবোৰ কাৰণতেই তালৈ এচ ও এচ দি পঠোৱা হৈছে। তাক চিন্তাত তন্ময় হৈ থকা দেখি সোনোবালহঁতেও নীৰৱ বহি আছিল অলপ অচৰ শিলামূৰ্ত্তিৰ দৰে। সি অলপ লৰচৰ কৰি ললে। অকণ বৰফ গলা যেন লাগিল। সমস্যাৰ সামাধান বিচাৰি কিছু ওচৰ চপা যেন অনুভৱ হ'ল।

মনৰ ভিতৰতে কৌশলটো সম্বন্ধে এটা নিশ্চিত সিদ্ধান্ত লোৱাৰ আগতে সি স্থানীয় আন দুজন কৰ্মীৰ স'তে আলোচনা কৰি লোৱাৰ কথা চিন্তা কৰিলে। সি শইকীয়াক ক'লে—

: হেৰা কমৰেড্, অকণ চেলেণ্ড আৰু তাছাক মতাই আনিব নোৱাৰিবানে ?

: এতিয়াই নে ?

: অ' এতিয়াই। আমি ইয়াত কিছুমান বিচিহ্নানুষ্ঠান আৰু সংস্কৃতি সভাৰ আয়োজন কৰিব খুজিছোঁ। কিমান আৰু ৰাজনীতি খেলিম ?

সোনোবাল আৰু শইকীয়াই তাৰ কথাখিনি নুবুজাৰ দৰে ভেৰা লাগি চাই থাকিল তাৰ মুখৰ পিনে। সি অৱশ্যে তাহাঁতলৈ মন নকৰিলে। মন তাৰ সেই সময়ত ব্যস্ত হৈ পৰিছিল বহুত পুৰণি স্মৃতিৰ ৰোমন্থনত। উনৈশ শ একত্ৰিশ চনৰ কথা বোধকৰোঁ। কলিকতাত আচাৰ্য্য প্ৰফুল্ল চন্দ্ৰ ৰায়ৰ সভাপতিত্বত বহা এখন জনসভাত আলোচিত হোৱা কিছুমান কথাৰ প্ৰতিবাদ কৰি অসমৰ বুদ্ধিজীৱিসকলে সমগ্ৰ অসম জুৰি এটা অভূতপূৰ্ব আলোড়নৰ সৃষ্টি কৰিছিল। টোলৰ লগতে টেমেকাৰ দৰে সিও অসমৰ ইতিহাস গাই, মহান ঐতিহ্যৰ কীৰ্ত্তন কৰি প্ৰতিবাদত মুখৰ হৈ উঠিছিল। কিন্তু সি এতিয়াহে উপলব্ধি কৰিছে যে, সেইবোৰ আছিল মাত্ৰ যৌৱনমদমত্তৰ আশ্বাসন।

গভীৰ চিন্তা অথবা অনুধাবনযোগ্য তাত একোৱেই নাছিল। এটা কথা অবশ্যে সঁচা যে, আশ্ৰফালনেই হওঁক অথবা যিয়েই নহওঁক, সেই সময়ত সেয়া আছিল এক ঐতিহাসিক দায়িত্ব। আজিৰ এই মুহূৰ্ত্ততো সি যি এক অপকৌশলৰ আশ্ৰয় লৈছে এইটোও তাৰ দৰেই নিৰ্মমভাৱে আবশ্যকীয়।

সি মনেই কৰা নাছিল, শইকীয়া যে ইমান পৰে যোৱাই নাই। সপ্ৰশ্ন দৃষ্টিৰে তাক কিবা সুধিবলৈ বাট চাই আছে।

: কি হ'ল শইকীয়া, তুমি এতিয়াও যোৱা নাই যে ?

: ৰাজনৈতিক বিপ্লবে আমুৱালে আপোনাক ?

শইকীয়াৰ সলনি সোনোৱালে কৰা উদ্ধৃত প্ৰশ্নাৰত তাৰ হাঁহি উঠি গ'ল। সি অনাড়ম্বৰভাৱে ক'লে —

: তোমালোকে মোক পেটি বুৰ্জোৱা বুলি ভাবিছা ? প্ৰতি বিপ্লৱী চিন্তাৰে মোৰ মন জৰাগত হৈ পৰা বুলি ভাবিছা ? স্বাভাৱিকতে ভাবিবা তোমালোকে। আমি আমাৰ ৰণকৌশল বদলাব খুজিছোঁ মাত্ৰ। লক্ষ্য আমাৰ ঠিকেই আছে। চলেঙহঁত আহক। আমি তেতিয়া বিশদভাৱে আলোচনা কৰিম।

শইকীয়াক সন্দেহমুক্ত শ্লোৱা যেন নালাগিল। তথাপি চলেঙহঁতক মাতিবলৈ ওলাই গ'ল। সোনোৱালে এই অৱকাশতে সুধিলে—

: আপোনাৰ ঘৰত কোন কোন আছে বাক ?

হঠাৎ সোধা এই অপ্ৰত্যাশিত প্ৰশ্নাৰত সি বিমূঢ়ৰ দৰে সোনোৱালৰ মুখলৈ চাই বৈ গ'ল খণ্ডেক। আৰু তাৰ পিচত সুধিলে স্বাভাৱিক সুৰত—

: ঘৰ মানে ? কোনখন ঘৰৰ কথা কৈছা ?

: আপোনাৰ নিজৰ ঘৰৰ।

: নিজা ঘৰ বুলিতো বিশেষ মোৰ কোনো ঘৰ নাই। মই যি মুহূৰ্ত্তত য'তে থাকোঁ, সেই মুহূৰ্ত্ততে সিয়ে মোৰ নিজা ঘৰ।

: তথাপি আপুনি য'ত জন্মিছিল, য'ত আপোনাৰ মা আছিল, আন পৰিয়াল পৰিজন আছিল।

: মই জন্মিছিলোঁ ঢাকাৰ পিলা খানাত। সেই ঘৰ আছে যদিও এতিয়া আমাৰ নহয়। এতিয়া কিছুদিনৰ আগলৈকে অনুপমাৰ ঘৰখনেই মোৰ ঘৰ আছিল। এই মুহূৰ্ত্তত এইটোৱেই মোৰ ঘৰ।

সি ৰ'দ সৰকি অহা সমুখৰ বৰতাৰ বেৰখনলৈ চালে। ওপৰৰ চালৰ মাজে মাজে আকাশ দেখা চাল দুখনো চাই ললে। সমুখৰ মুখচত মকৰাৰ জালখন তিববিৰাই আছিল ৰ'দৰ পোহৰত। মাতত অদ্ভুত ভৰবাৰে দোহাৰিলে সি —

: এইখনেই মোৰ ঘৰ।

সোনোৱালে সিমানতে নিৰন্ত হ'বলগীয়াত পৰিল। কিয়নো ইতিমধ্যে তেওঁ কিবা এটা কথাত চক্কল হৈ পৰিছিল। বেৰৰ জোলাঙাৰে সৰিয়হতলীৰ পিনে আকৌ এবাৰ জুমি চাবৰ চেষ্টা কৰিছিল— যুদ্ৰ বতাহত হালি-জালি থকা সেৰেঙা কৰ্ম্মবোৰৰ মাজেদি।

: পুলিচ এজন এইপিনে আহি থকা দেখিছোঁ।

সোনোবালৰ ভীতিজড়িত কণ্ঠস্বৰ শুনি সি সুধিলে একেবাৰে নিৰ্বিকাৰভাৱে, যেন আগন্তুকজন অহাটো সি ইমান পৰে অপেক্ষাক কৰি আছিল —

: অকলে নহয় জানো ?

: অকলেইভো দেখিছোঁ।

: আহিবলৈ দিয়া। আমাৰ বন্ধুৱেই হ'ব দেখিছোঁ।

ঘৰটোৰ পিচপিনে অকণ আঁতৰত দিহিঙৰ সুঁতি এটা। এতিয়া শান্ত নিভেজ হৈ পৰিছে। সোনোবালক সেই সুঁতিটোৰ পাৰত ঘাটটোত বৈ থাকিবলৈ নিৰ্দেশ দিলে। তেওঁ যোৱাৰ পিচতহে সি সৰিয়হতলীৰ একপদীটোৰে চালে। পুলিচ বিষয়াজন আহি সৰিয়হতলীৰ সিহঁতৰ পিনৰ দাঁতিটো পাইছিলহি। সি গুলীভৰা আটোমেটিকটো হাতৰ কাষতে পোৱাকৈ মজিয়ৰ খেৰৰ তলত লুকাই লৈ আগন্তুকৰ বাবে অপেক্ষা কৰি থাকিল।

পুলিচ বিষয়াজন একেবাৰে ওচৰ পালেহি আৰু বাহিৰত বেৰৰ কাষত থিয় হৈ মাত দিলে ফিচ্‌ফিচাই—

: অই বিষ্টু, বিষ্টু।

: কোন ?

: মই ডিম্ব।

: কোন ডিম্ব ?

: ধেত্‌ চালা কুকুৰ। এতিয়া নজনাই হলি।

: আহ, ভিতৰলৈ আহ।

পুলিচ বিষয়াজন যে তাৰ এসময়ৰ সহপাঠী, যুনিফৰ্মত থকা দেখি সি প্ৰথমতে ধৰিবই পৰা নাছিল। সোমাই আহি তেওঁ ক'লে —

: তই এতিয়াই ইয়াৰ পৰা যা গৈ। ইয়াত আজি নিশাৰ পৰা পুলিচ অপাৰেচন চলিব।

: মই ইয়াত আছোঁ বুলি তই কেনেকৈ জানিলি ?

: তই চালা এটা মন্ত হাতী। তই নাজান হাতীয়ে যে সৰু চকু কেইটাৰে নিজকে নেদেখে ভালদৰে? নিজে কিমান ডাঙৰ গম নাপায়! তোৰ অৱস্থাও তেনেকুৱাই। তই আহিলেই ক'ৰবাত, মানুহবোৰ তলে তলে চঞ্চল হৈ পৰে।

: তথাপি মই এই কষ্টবানিত থকাটো.....

: আমাৰ ইনফৰ্মাৰে ডি এচ পি হাজৰিকাক কৈছে এইমাত্ৰ।

: তহঁতৰ ইনফৰ্মাৰে গম পালে কেনেকৈ ?

: পিছত জানিবি যা। তোৰ চলো চামুণ্ডাবোৰ ভালদৰে চাইচিতি লবি আকৌ। এনেবোৰ কথাত নিজৰ গাৰ মঙহকে বিশ্বাস কৰা টান। তেনে তই যাবিগৈ। মোৰ দেৰি হৈছে। কোনোবাই গম পালে আকৌ মোৰ চাকৰিয়ে খতম হ'ব। খোৱাং, হালধিবাৰী, লেঙেৰী এনেকে একেবাৰে মৰাণ পৰ্যন্ত হ'ব এই অপাৰেচন।

বন্ধুৰে শেষৰ পিনে কি ক'লে সি ভালদৰে নুশুনিলেই। তেওঁ ওলাই যোৱাৰ পিছতো

তাৰ কাণেদি কিবা এটা প্ৰকাশ শব্দ শূনি থকা যেন লাগিল। সৰিয়হতলী পাৰ হৈ বিষয়াজন
হাবিৰ আঁৰ হোৱাতহে তেওঁৰ শেষৰ সতৰ্কবাণীবোৰ তাৰ মনত স্পষ্ট হৈ পৰিল আৰু অদ্ভুত এক
মনোবেদনাত তাৰ দেহমন অস্থিৰ হৈ পৰিল। □□

অনুপমাৰ চিঠিখন বাৰে বাৰে সি পঢ়িলে। এটা ডব, ইতি কেচত আনৰ লগতে পুলিচে তাইকো সন্দেহ কৰি থানালৈ লৈ গৈছিল। আজি কিছুদিন ধৰি তাই জেল হাজোতত।

সিহঁতৰ আন্দোলনে আটাইতকৈ সুবিধা কৰি দিছিল পুলিচ আৰু সাধাৰণ অপৰাধী বিলাকক। ডকাইতি, লুণ্ঠন আদিত কৃষক-বনুৱা পঞ্চায়তৰ স্থানীয় সদস্য কেইজনমানক মাৰপিট কৰি ধৰি দিলেই সকলো কুল ৰক্ষা পৰে। মনে মনে তাৰ প্ৰচণ্ড খং উঠি গৈছিল। সি তৎক্ষণাৎ গুৱাহাটীলৈ যোৱাৰ কথা ভাবিলে। কিবা উপায়ে হ'লেও অনুপমাক তুৰন্তে জে'লৰ পৰা মোকলাই আনিবই লাগিব। মনতে বিভিন্ন উপায় চিন্তা কৰি সি বাৰ্তাবাহী গোপালক উদ্দেশ্য কৰি ক'লে -

ঃ গোপাল, মই আজি তোমাৰ লগতে গুৱাহাটীলৈ যাম।

কথাষাৰ শুনি গোপালে প্ৰমাদ গণিলে। তেওঁ দলৰ উৰ্দ্ধতন মহলৰ মনোভাৱ জানে। এতিয়া সি যদি উজনি এৰি যায় তেনেহলে সমগ্ৰ আঁচনিটোতে আউল লাগিব। কিয়নো বৰবৰুৱা, বৰুৱা এখেতসকল আটায়ে আছে উত্তৰ পাৰে। ইপিনে উজনিৰ এই দক্ষিণকূলত সি এতিয়া নাথাকিলেই নহয়। কোনোমতে সংগঠনে জীপ ধৰি উঠিছে, হঠাৎ এৰি গ'লে চৰ শেষ হৈ যাব।

কিন্তু উপায়তো দেখা নাই তেওঁ। সি এবাৰ মনস্থিৰ কৰিলে ব্ৰহ্মা-বিষ্ণু-মহেশ্বৰ আহিলেওতো উপায় নাই মন ঘূৰোৱাৰ।

গোপালৰ মনলৈ আহিছিল কামৰূপী নৃত্য-সংঘৰ গোৱালপাৰাৰ সেই কাহিনীটোৰ কথা। সেই সময়ত সিও হেনো সেই সংঘৰ এগৰাকী শিল্পী হিচাপে দলত আছিল। গোৱালপাৰাত সংঘৰ নৃত্যানুষ্ঠানৰ আয়োজন কৰা হৈছিল। প্ৰথম যিদিনা অনুষ্ঠান হ'ব, সেইদিনা সি ওচৰৰে এখন গাঁৱলৈ গ'ল। গাঁৱৰ মানুহ পালেই তাৰ চৰ পাহৰি যোৱা স্বভাৱ। সি গৈ পোৱাৰ লগে লগে গাঁৱৰ বুঢ়া-মেথা আটায়ে ঘেৰি ধৰিলেহি। তেওঁলোকৰ স'তে সুখ-দুখৰ কথা পাতি থাকোতে সি পৃথিৱীৰ আন কথা পাহৰি গৈছিল। ইপিনে দলৰ মানুহে আৰু উদ্যোক্তাসকলে তাৰ বাবে বাট চাই হতাশ হৈছিল। ঠিক অনুষ্ঠান আৰম্ভ হোৱাৰ আগে আগেহে সি আহি ওলাইছিলহি। দেৰি হোৱা দেখি শিল্পী দলৰে কোনোবা এজনে মূৰব্বীয়ানৰ সুৰত কিবা এবাৰ ক'লে। লগে লগে সি এৰি চাদৰখন ঘুম মাৰি লৈ বিছনাত পৰি থাকিল। কাকো মুখেৰেই নামাতিলে।

তাৰ মন ঘূৰাবলৈ গৈ আটায়ে হাৰ মানিলে। দলৰ আনৰোৰেতো কাষ চাপিবলৈকে সাহস নকৰিলে। শেষত তাক বুজাবলৈ আহিছিল সেই সময়ত শিল্পী হিচাবে নাম-যশ থকা গোৱালপাৰা স্কুলৰ হেডমাষ্টাৰ ইন্দ্ৰেশ্বৰ বৰঠাকুৰ। এইবাৰ অৱশ্যে সি মুখেৰে মাত দিলে। ক'লে যে, তেওঁ বৰঠাকুৰ কিয়, স্বয়ং ব্ৰহ্মা-বিষ্ণু-মহেশ্বৰৰ লগতে গোপাল চুবেদাৰৰ আত্মা উঠি আহক, তথাপি সি নাযায়।

কাহিনী মনত পৰাত গোপাল আৰু বেচি সম্ভৱ হৈ পৰিল। কিন্তু কিবা এটা নকৰিলেও নহয় বাবেই যিমান পাৰে নশ্ব হৈ ক'লে—

ঃ দাদা, আপোনাক কিন্তু বাইদেৱে বাৰে বাৰে নাযাবলৈ শপত দি পঠাইছে। বাইদেউৰ অকণো অসুবিধা হোৱা নাই। মই নিতউ খবৰ লওঁ; তদুপৰি আমাৰ ডেকাৰ ভায়েক এটা এচিষ্টেণ্ট জেইলাৰ। তাকো কৈ থোৱা হৈছে। আৰু যি গম পাইছোঁ পুলিচে একো পোৱা নাই। এই পিচৰটো তাৰিখতে বোধকৰোঁ খালাচ হৈ যাব।

ঃ কেতিয়া পৰিছে তাৰিখ ?

ঃ এই বুধবাৰ গৈ সিটো বুধবাৰে।

ঃ তুমি যে আহিলা এইফালে, তাইক খোৱা বোৱা কোনে দিছে ?

ঃ ৰমলাই দিব।

ৰমলা মজুমদাৰক ভাৰ দি থৈ অহা শুনি সি নিশ্চিন্ত হ'ল। খণ্ডেক আগতে প্ৰকাশ কৰা উদ্ভেজনাৰ বাবে মাৰ্জনা বিচাৰি কোৱাৰ দৰে ক'লে —

ঃ আচলতে এতিয়া এই অঞ্চলটো এৰি যোৱাৰ অবস্থাতো নাই! কিছুদিন থাকিব লাগিব। বৰুৱা ক'ত আছে বাক ?

ঃ বশিষ্ঠ কেম্পত আছে। শৰণীয়াৰ পৰা পঞ্চায়ত কাৰ্যালয় তালৈ নিয়া হৈছে। চিন্তাহৰণ কলিতাই নিজে বৰুৱাক খুজি লৈ গৈছে। গংগা শৰ্মাৰ লগৰ আৰু দুটা ওলাই তলে তলে গোলমাল লগাই আছে। গতিকে কাকতৰ খবৰবোৰো বেলেগে দিবলগীয়া হৈছে।

গংগা শৰ্মাৰ কথা উল্লেখ কৰাৰ লগে লগে তাৰ মনলৈ আহিছিল এটা ভয়াবহ দৃশ্যৰ কথা। এৰাবাৰীৰ সভাৰ সেই মৰ্মস্তুৰ অখচ ভয়াবহ দৃশ্যটো সি বছদিন পাহৰিব পৰা নাছিল। সেইদিনা আছিল এখন গোপন সভা। বহিছিল এখন এৰাবাৰীৰ মাজত। সদস্যসকল আহিছিল কামৰূপ-দৰং-গোৱালপাৰা জিলাৰ বিভিন্ন জিলাৰ বিভিন্ন ঠাইৰ পৰা। প্ৰায় এশজন। তাৰ কিছুদিনৰ আগৰ পৰাই গংগা শৰ্মাক শত্ৰুপক্ষৰ চৰ বুলি সন্দেহ কৰা হৈছিল। সেইদিনা শৰ্মাও আছিল তাত।

ঘটনাটো ঘটোতে সি আছিল বক্তৃতা দি। ওলটো কোনোপিনৰ পৰা আহিল সি তৰ্কিবহি নোৱাৰিলে। সি মাত্ৰ দেখিলে গংগা শৰ্মা তেজেৰে তুমৰলি হৈ বাগৰি পৰা। মাটিত পৰিও খণ্ডেক তেওঁ চটফটাই আছিল। আচৰিতভাৱে মানুহবোৰে কিন্তু কোনো চঞ্চলতাই প্ৰকাশ কৰা নাছিল। আগৰ দৰেই একান্ত মনে তাৰ বক্তৃতা শুনি গৈছিল।

পঞ্চায়তৰ সম্পাদনাত লোকনাথ বৰুৱাৰ সহায় লৈ চিন্তাহৰণ কলিতাই স্তানীৰ কামকে কৰিছে। কিয়নো সাংকেতিক সম্বাদ প্ৰচাৰত বৰুৱাৰ সমকক্ষ আন এজন নাছিল। কেদাৰ গোসাঁইৰ সম্পাদনাৰ কাকতখনে যি স্বলনৰ সম্মুখীন হৈছিল, চিন্তাহৰণে সম্প্ৰতি কিছু উঠাই আনিছে আৰু এই সময়ত বৰুৱা থাকিলে আৰু দৃষ্টিস্তাৰ কোনো কাৰণেই নাথাকিব।

ঃ কোন নো গংগাৰ লগ দুটা ?

ঃ কবতো নোৱাৰোঁ। আমি কোৱাহে শুনিছোঁ।

এৰা এইবোৰ কথা এনেদৰে সুধি উত্তৰ পোৱা নেযায়। সি তাৰ ইমান দিনৰ অভিজ্ঞতাৰ পৰাই জানি আহিছে। হয়তো গোপালেই সেই দুজনৰ এজন হ'ব পাৰে। শত্ৰু পক্ষৰ চৰ নিৰ্ভু-নিৰীহ হৈয়ে কাৰ চাপে। গোপাল তাৰ ইমান বিশ্বাসী, ইমান আশ্ৰয়বহ। হয়তো সিয়েই ইমান দিনে

বিদায় লৈ গোপাল ওলাব খোজোতেই ফুলফুল কৰি চাৰিজনী গাভৰু ছেৱালী সোমালহি। সেই অঞ্চলৰ নাৰী মুক্তি সংঘৰ কৰ্মী সাৱিত্ৰী, ধনদা, কলমাই আৰু হেমলতা। চাৰিজনীয়ে গান গায়। নাৰীক সংগঠিত কৰাত হাতিয়ৰ দিচাবে অহাঁতৰ এই প্ৰতিভাৰ সদস্যবহুৰ কেচ উৎসাহজনক।

: শুকদেৱ, অচলা পথাৰ নাৰী মুক্তি সংঘৰ কুণ্ঠি সভা আছে। আজি ৰাতি আপোনাক মনত পেলাই দিবলৈকে আহিলোঁ। মই পাচত লৈ যামহি। ৰাইজে হেনো আপোনাৰ গানো শুনিব আজি।

: হ'ব বাক। কিন্তু খোৱাং মৰাণৰ খবৰ কেনে?

: চব ঠিক আছে। সংঘৰ শাখাবোৰ গঠন হৈ আছে। বিপ্লৱৰ হাতছানি নাৰীসকলে উপলব্ধি কৰিছে।

বাকী কিজনীৰ পিনে চাই হাঁহি হাঁহি ধনদা কোঁৱৰৰ কথাৰ প্ৰত্যুত্তৰত ক'লে,—

: আমাৰ আইচু দেউতাই আকৌ কথাবোৰ বৰ ৰহণ লগাই কয়। বিপ্লৱৰ হাতছানিটো বা কি বস্তু?

তাৰ হাঁহিয়ে বিদ্ৰূপবাৰৰ তীব্ৰতা পাতল কৰি দিলেও ধনদা কিন্তু বিচলিত হৈ পৰিল। তাই টুপ কৰে মাটিত বহি তাৰ ভৰি দুটা চুই প্ৰণাম কৰি ক'লে,

: মোক তেনেকে নকৰ শুকদেৱ!

তাইৰ চকুযুৰি হঠাৎ সেমেকি উঠিছিল। সি আলফুলকৰে তাইৰ গিঠিত হাত বুলাই বুলাই ক'লে—

: বুজিছা ধনদা, তোমালোক শিক্ষিতা ছেৱালী। তোমালোকে কিন্তু লগত লৈছা একেবাৰে নিৰক্ষৰ, সহজ, হোজা গাঁৱৰ জনসাধাৰণক। গতিকে আমি কিবা ক'লে সেইসকলে বুজিব পৰাকৈ ক'ব লাগিব। সেইসকলৰ মুখৰ ভাষা আমি আয়ত্ত কৰি লব লাগিব। আমাৰ বুৰ্জোৱা দোষবোৰ ওচাই প্ৰকাশক সহজ-সাৱলীল কৰি তুলিব লাগিব। তেতিয়াহে জনসাধাৰণে আমাৰ কথা বুজিব পাৰিব, আৰু তেতিয়াহে জনসাধাৰণৰ জ্ঞান আৰু মূল্যবান অভিজ্ঞতাৰে আমাক সহায় কৰিবলৈ সেইসকল আগবাঢ়ি আহিব। বাক বাদ দিয়া সেইবোৰ। তোমালোকে বাক সৰুকণ চেলেক লগ পাইছিলানে?

: তেৱেঁইতো সকলোজোৰ যোগাযোগ কৰাই দিছে।

: পুলিচৰ ধৰ-পাকৰ বন্ধ হৈছেনে ঘুণলনিত?

: এতিয়া তেনেকে একো নাই। ডাঙৰিৰ পিনৰ পৰা আলহী খোৱাৰ ছলেৰে কৰ্মী দুই এজনে কাম কৰি আছে। সিদিনা এটা মজাৰ ঘটনা ঘটি গ'ল। আচলতে সেই ঘটনাটোৰ পৰাই পুলিচে কাৰো পৰা কোনো সন্দেহ উলিয়াব নোৱাৰাত পৰিছে।

: কিনো এনে মজাৰ ঘটনা হ'ল?

তাৰ প্ৰশ্নাৱৰ্ত্ত ধনদাই সাৱিত্ৰীৰ পিনে চাই ক'লে—

: সাৱিত্ৰী, তই কচোন সেইদিনাৰ ঘটনাটো। তইহে ওৰিৰ পৰা আছিলি তাত।

সাৱিত্ৰী চেতিয়াই প্ৰথমে অকণ আড়ষ্টতাৰে আৰু পাচলৈ মুক্ত উৎসাহেৰে কৈ গ'ল সেই মজাৰ কাহিনীটো।

কাহিনীটো ঘটিছিল এখন সভাত। অবশ্যে সেইখন কোনো ৰাজহুৱা সভা নাছিল। আছিল চুবুৰীয়াৰ দৰে পঞ্চায়তৰ এখন মেল। শুণলনি গাঁৱৰ নামঘৰত। মেঘিৰ ওপৰত।

তেওঁৰ জগৰ হ'ল তেওঁ কিয় এদিন ৰাতি এগৰাকী অবাঞ্ছনীয় অতিথিক আশ্ৰয় দি গাঁৱৰ সন্মান লাঘৱ কৰিলে। মেধিৰ কথা শুনি আৰু অবাঞ্ছনীয় অতিথিৰ কথা শুনি সি পৰম আশ্ৰয়েৰে বৈ থাকিল আদ্যোপান্ত শুনাৰ বাবে। সাৱিত্ৰীয়েও তাৰ আশ্ৰয় দেখি কোনো খুতিনাতি বাদ নিদিয়াকৈ কৈ গ'ল সেইদিনা মেলত যি যি ঘটছিল সকলোবোৰ। মেল চলি থাকোতেই ডাঙৰিৰ দাস বুলি ডেকা কৰ্মী এজনৰ সতে তাই আৰু সোনোৱাল আহি নামঘৰ পালেহি। ধনদাহঁত অলপ পিচ পৰিছিল। সোনোৱালক দেখিয়েই মেলুৱৈমখা জাঙুৰ খাই উঠিল। তেওঁলোকে অভিযোগ কৰিলে যে সোনোৱালো সেই অবাঞ্ছনীয় অতিথিজনৰ স'তে ফুৰাচকা কৰা হেনো বহুতৰ নজৰত পৰিছে। খেনোৱে উত্তেজনাতে সোনোৱালক লক্ষ্য কৰি অশ্লীল ভাষাৰে গালি গালাজো পাৰিছিল।

সোনোৱালে কিন্তু নিৰ্বিকৰ ভাৱে ঠাঁহি ঠাঁহি কৰো গালিলৈকে স্ৰক্ষেপ নকৰি মেলৰ মাজত বহি লৈছিল আৰু আগৰ কথাবোৰ আন্দাজ কৰি লৈ বিশেষ কাকো উদ্দেশ্য নকৰাকৈ সুখিছিল—

ঃ মেধিয়েনো কি জগৰ লগালে ?

ঃ প্ৰশ্নাৰৰ উত্তৰত উত্তেজনাতে কোনে কি ক'লে ধৰিবই নোৱাৰিলে তাই আৰু দাসে। সোনোৱালে কিন্তু আগৰ দৰেই শাস্ত্যভাৱে সুখিলে মাতটো অকণ ডাঙৰ কৰি—

ঃ মেধিয়ে ৰাতিৰ আলহী এজনক আশ্ৰয় দিছে। আৰু বিষ্ণু ৰাভাৰ দৰে মানুহ আপোনালোকৰ বাবে অবাঞ্ছনীয় হ'ব পাৰে, অসমৰ গাঁৱৰ প্ৰতিঘৰ মানুহ কিন্তু তেখেতৰ নামত বলিয়া হৈ পৰে।

ঃ তেন্তে সেই বলিয়াবোৰৰ আশ্ৰয় লওকগৈ, আমাৰ ইয়াত কিয় ?

ঃ অহাততো আপোনালোকৰ একো ক্ষতি হোৱা নাই। বৰঞ্চ লাভহে হৈছে।

ঃ লাভ ? অ'ল'ৰা তিৰোতাৰ আগত গিৰিহঁতক পুলিচে হালোৱা গৰুৰ দৰে ডিঙিত পঘা লগাই চোচোৰাই লৈ যাব। আমাৰ কম লাভনে ? সোনোৱালে এইবাৰ সশস্ত্ৰে ইহাঁহি ক'লে যে, তেখেততো আহিছিল ৰাইজৰ মঙ্গল কামনা কৰি, কিন্তু ৰাইজৰ দোষতহে ৰাইজে ইমান যাতনা ভুগিবলগীয়া হ'ল। তেওঁৰ কথাৰ শেষ হোৱাৰ আগতেই ইমানপৰে তৰ্কবাদ কৰি থকা আদহীয়া মানুহজনে অধৈৰ্য্য হৈ ভেঙুচালি কৰি ক'লে—

ঃ ৰাইজৰ মঙ্গল ! আমাক বোপাই পোকৰেদি হেলোতা মাৰি বিজ্জাই স্বৰ্গত তুলি থৈ যাব নালাগে দেওহে। আমি এনেকেই ভালে আছোঁ। গাঁৱৰ যিহে নাক কটা গ'ল— এইমানে আটিছেগৈ আমাক।

আদহীয়াজনৰ কথা শুনি তাই কৈ গৈছিল অভিভূত বন্ধুৰে কৃতীজনৰ কৃতিত্বৰ কাহিনীৰ সবিশেষ বৰ্ণোৱাৰ দৰে। সোনোৱাল হেনো হঠাৎ দৃঢ় হৈ পৰিছিল। তেওঁৰ মাতটো যে ইমান ডাঙৰ হ'ব পাৰে তাইৰ ধাৰণাই নাছিল। আনৰো নিশ্চয় নাছিল। কিয়নো তেওঁ যেতিয়া ডাঙৰ মাতটোৰে কথাবোৰ এটা এটাকৈ কৈছিল প্ৰথমতে দুই এটাই ক্ষীণ আপত্তি দুই এবাৰ কৰিছিল যদিও পাচলৈ গোটেই ঠাইখিনি কাঁহ পৰি জ্বীন যোৱাৰ দৰে হৈ পৰিছিল।

সোনোৱালে মেলৰ মাজত ভাগলোৱা জনদিয়েক মানুহলৈ আঙুলিয়াই যেতিয়া কৈ যাবলৈ ধৰিছিল, কোনে কাৰ ওপৰত পুৰণি আখেন্দ্ৰ পূৰাবলৈ ভঁৰালৰ চাঙৰ মৰালিৰ চূড়াত জাল মিটিঙৰ কাগজ লুকুই থৈ ধৰাই দিছিল, কাৰ বিৰুদ্ধে কোনো ক'ত মিল্লকে সাজি ধৰব দিছিল— মানুহকেইজন হেনো বন্ধপাত পৰা মানুহৰ দৰে ধৰ হৈ তলমুৰ কৰি বহি থাকিল। মেলৰ আনবোৰ মানুহ সাৱিত্ৰীহঁতৰ

দেবী-বিস্ময়-হতবাক হৈ গৈছিল। সোনোবালৰ আত্মপ্ৰত্যয়ৰ উমান পাই। এই শ্বৰবোৰ গাঁৱৰ অন্তৰ্ভুক্ত জনাই নাছিল ইমানদিনে। সোনোবালৰ মুখত অপৰাধীবোৰৰ সাক্ষাৎকৃত সন্মুখপ্ৰতিবাদহীন অন্ধিমোহৰোৰে। তেওঁৰ প্ৰতি হেনো ৰাজ্যৰ উদ্বেগ কৰিছিল সমবেত সৰুসৰু।

ঃ আৰু ঠিক তেনে মুহূৰ্ত্তে কথাই কথাই আৰম্ভ কৰিছিল ডাঙৰিত আপুনি দিয়া সেই বক্তৃতাটো। সোনোবালৰ কণ্ঠও যে ইমান আবেগময় হ'ব পাৰে তেওঁৰ লগত কথা হ'লে কল্পনাই কৰিব নোৱাৰি। ৰাইজৰ বুঢ়া-মেথাখিনিয়ৈ চকুপানী ধৰি ৰাখিব পৰা নাছিল তেওঁৰ কথা শুনি। ৰাজ্যৰ ভাষণ যে ইমান প্ৰত্যক্ষ অথচ হৃদয়স্পৰ্শী হ'ব পাৰে-

ঃ বাক বাদ দিয়া সেইবোৰ। এতিয়া বিএকশ্যান কেনে ?

ঃ ঘুণ্ডলনি গাঁৱলৈ গুৰুদেৱ আৰু কোনদিনা যায়, আটায়ে দিন গণি আছে।

ক'ৰ প্ৰতি প্ৰশংসাসূচক কথাষাৰ শুনি সি আন কথা বিচাৰি চকু ঘূৰাওতেই গোপালক দেখি অবাক হৈ গ'ল-

ঃ গোপাল, তুমি এতিয়াও যোৱা নাই ? গাড়ীৰ সময় হ'ব নহয় ?

ঃ দাদা কথা এটা পাহৰি গৈছিলোঁ। নাৰীমুক্তি সংঘৰ কৰ্মী কেইগৰাকীমান উত্তৰ কামৰূপলৈ পঠোৱাৰ কথা কৈছিল সেন ডেকাই।

ঃ হ'ব বাক তুমি যোৱা।

গোপাল ওলাই যোৱাৰ পিচত সি আকৌ মাতি পঠিয়ালে, আৰু ঘূ ঘূ কৰে চিঠি এখন লিখি খামত ভৰাই জিভাৰে এঠাই তেওঁৰ হাতত দি পঠালে অনুপমালৈ বুলি। চিঠি লৈ গোপাল ওলাই গ'লত সি অন্যমনস্ক হৈ পৰিল। তেনেতে ধনদাই ক'লে, যে, ত্ৰাহাঁত যাবগৈ, কিন্তু সোণা সন্মুখানৰ যা-যোগাৰ কিছুমান জেতিয়াও বাকী আছে। এতিয়াই নকৰিলে দেৰি হৈ যাব।

ঃ এঃ বহাচোন এখণ্ডক। মই পিছে তাত গৈ কি গীত গায় ?

গোপাল ওলাই যোৱাৰ পাচত হঠাৎ নিজকে তাৰ অকলশৰীয়া যেন লাগিছিল। ছোৱালীকেইজনীক আৰু কিছুপৰ ৰাখিবৰ বাবেই নিৰৰ্থক বুলি জানিও প্ৰশ্নযাৰ কৰিলে। এইবাৰ সাবিত্ৰীয়ে ক'লে-

ঃ আপোনাৰ যি মন যায় তাকে গায় আকৌ। আমাৰ কিন্তু সঁচাকে দেৰি হৈ গৈছে। আমাক বাবলৈ অনুমতি দিয়ক।

এইবাৰ সি পিছে দুনাই আপত্তি নকৰিলে। কিয়নো এক মুহূৰ্ত্তৰ আগতে সোধা নিৰৰ্থক প্ৰশ্নযাৰে বক্তৃতা অৰ্থৰহ প্ৰশ্নৰ অৱতারণা কৰিছিল তাৰ মনত, সোধাৰ খণ্ডক পাচতে। তাৰ মন সেই মুহূৰ্ত্তত উভতি গৈছিল চিলাপাহাৰৰ নামনিৰ সেই সৰু ঘোকাটো গাঁওখনলৈ। তাৰ এটা বিদগ্ধ আবেলিৰ বিশেষ কেইটামান মুহূৰ্ত্তলৈ।

সেই সময়ত সি আৰু লোকনাথ বৰুৱা দুয়ো গাঁৱৰ গোসাঁই খানৰ সজালে বুলি ওলাই গৈছিল। বৰুৱাই দুপৰীয়া কি ধৰণৰ গীত গোৱা উচিত সেই লৈ কিবাকিৰি উদ্বেগ দিছিল। তাৰ বাবে সেই উপদেশ আছিল নিতান্ত অসহ্য। সি পাকে প্ৰকাৰে বৰুৱাক তাৰ মনোভাৱ বুজিবৰ বাবে অবকাশো দিছিল।

বৰুৱাই কিন্তু গৈ থাকোতে বটতৈ পুনৰ উলিয়ালে কথাষাৰ। বৰুৱাই কৈছিল -

ঃ কমৰেড্, মই আকৌ কৈছোঁ 'জ' অসমীয়া ডেকাদল' বা 'আমি আগুবাটি ডিঙি

পাতি পাতি তেজেৰে বলিশাল যামে বোলাই' এনেধৰণৰ পেটি বুৰ্জোৰা বিপ্লৱ বিলাসৰ গান যাতে কেতিয়াও গোৱা নহয় তাত। সি হঠাৎ উঠিল অহা মনৰ উত্তাপ কোনোমতেই সহ্য কৰি শান্ত স্বৰত সুধিলে —

: তাৰ মানে আপুনি কি ক'ব খোজে ?

: মানোতো পৰিস্কাৰ !

: জ্যোতি ককাইদেউৰ “আমি আগে বাঢ়ি”... গানটো আপুনি পেটি বুৰ্জোৰা বিপ্লৱ বিলাসৰ গান বুলি ক'ব খোজে নেকি ? তাত কোনো বিপ্লৱৰ পদাৰ্থই নাই বুলি ক'ব খোজে আপুনি ?

: আপোনাৰ দুয়োটা প্ৰশ্নৰ উত্তৰ “হয়”। অৰ্থাৎ বুৰ্জোৰা বিপ্লৱ বিলাসৰ গান বুলি ক'ব খোজে আৰু বিপ্লৱৰ পদাৰ্থ তাত নাই বুলিও কওঁ। চ'ক মিষ্টাৰ ৰাভা, আপুনি যুগ যুগ ধৰি মহান ত্যাগী হৈ ডিঙি পাতি থাকিব আৰু সিহঁতে তেজেৰে বলিশাল বোলাই যোৱাকে ডিঙি কাটি থাকিব। তাত আমাৰ লাভ ? নে সিহঁতৰ ? আমি ডিঙি পাতি থাকিম। সিহঁতে কাটি থাকিব। প্ৰতিবাদ, প্ৰতিৰোধ যদি কৰো পৰা নাথাকেই তেনেহ'লে সিহঁতৰে ৰামৰাজ্য হ'ব। আপুনি অগত্যা গায় যদি মই বাধা অৱশ্যে নিদিওঁ; কিন্তু মই সেই সভাত থাকিব নোৱাৰিম; ক্ষমা কৰিব। বৰুৱাই কথাখিনি শেষ কৰি আঙুৰকৈ হাঁহি দিছিল। আৰু হঠাৎ দক্ষ অভিনেতাৰ দৰে হাঁহিটো বন্ধ কৰি তাৰ মুখলৈ চাই শ'লৈকত পেলাই বং চোৱাৰ ভংগীৰে সুধিছিল —

: কওক ! নকয় কেলেই ! ৰাজী ! পাতিব ডিঙি যুগ যুগ ধৰি ?

সি উত্তৰ দিয়া নাছিল। উত্তৰেই নাছিল তাৰ ওচৰত। সি মাথোন কৰিছিল। নহাৰলোফন। তাৰ মনলৈ আহিছিল পাৰ হৈ অহা অজস্ৰ দিনৰ বিশ্বাস-প্ৰত্যয় দুটীভূত কৰা সঁক'বৰ অজস্ৰ কাহিনীৰ স্মৃতি।

উনৈচ শ সাতাইশ চনতে তেজপুৰত বহা ছাত্ৰ সভাত সি প্ৰথমে গাইছিল জ্যোতিপ্ৰসাদৰ গান— কোন কোন আহিছা আইক পূজিবলৈ আইৰ পূজাৰ বেলি হ'ল। জ্যোতি সেই সময়ত আছিল বিদ্বাতত। তাৰ পৰাই গীত ৰচি স্বৰলিপি সহ পঠাই দিছিল সিহঁতলৈ। আৰু সিহঁতে সেই গান অন্তৰ উজাৰি গাইছিল। আকৌ তেজপুৰত বহা অসম সাহিত্য সভাত জ্যোতি আৰু সি আছিল সংগীত শাখাৰ যুটীয়া সম্পাদক। জ্যোতি হঠাৎ অসুস্থ হৈ পৰিছিল। অভিন্ন হৃদয় এজনৰ দৰে সিয়েই অকলে দুয়োজনৰে হৈ সংগীত শাখাৰ সমস্ত কাম সম্পাদনা কৰিছিল।

এবাৰ বাণষ্টেজত। জ্যোতিৰ “কাৰেঙৰ লিগিৰী” নাট। জ্যোতি পৰিচালক, সি আকৌ সংগীত পৰিচালক, আৰু সুদৰ্শনৰ ভাওত। আনকি সেইদিনা জ্যোতিৰ ৰচিত গানকে সি নিজৰ সুৰেৰে সজাই পৰাই তুলিছিল। তাত জ্যোতিৰ কেবল যে সন্মতিয়েই আছিল এনে নহয়, আছিল আশ্ৰয়ে।

তেজপুৰৰ সংগীত সন্মিলনৰ “সৰ্বীহে কি কম দুখৰে কথা” এই আৰম্ভণী গীতটো তাৰেই ৰচনা, তাৰেই সুৰ। জ্যোতিপ্ৰসাদে প্ৰাণভৰি ভাল পাইছিল সেই গীতটো।

উনৈচ শ তেতিয়া চনত ‘জয়মতী’ কথাছবিৰ শুভাৰম্ভ। তাতো সি আৰু জ্যোতি প্ৰসাদেই। দিশ-পৰামৰ্শত দুয়ো সদায় একমত। চিত্ৰতাৰকা মাক্ষ অৰ্থাৎ স্বৰ্গজ্যোতিক নাচ-গান শিকোৱাৰ উপৰিও জয়মতীৰ প্ৰথম দৃশ্য দুটাৰ চিত্ৰনাট্য সিয়েই লিখিব লগীয়াত পৰিছিল জ্যোতিৰ অনুৰোধ এৰাব নোৱাৰি।

ছয়ত্ৰিশ চনত চেনোলা কোম্পানীৰ অনুৰোধত জ্যোতি আৰু সি কলিকতালৈ গৈছিল বিভিন্ন নাট-আলেখ্য বাণীবদ্ধ কৰাৰ অৰ্থে। জ্যোতিপ্ৰসাদ সেই সময়তো অসুস্থ হৈ পৰিছিল। আৰু যাবতীয় সকলোবোৰ কাম সিয়েই অকলে কৰিবলগীয়াত পৰিছিল। এইবোৰৰ প্ৰতিটো ক্ষেত্ৰতে সি স্বতঃসিদ্ধ বুলি ধৰি লৈছিল দুটা কথা। এটা আছিল জ্যোতিৰ প্ৰশ্ৰয় আৰু আনটো জ্যোতিৰ শ্ৰেষ্ঠত্ব।

সেইবাবেই লোকনাথ বৰুৱাৰ কথাযাৰৰ প্ৰত্যুত্তৰত হঠাৎ সি একোকে ক'ব পৰা নাছিল। সি অৱশ্যে শেষত সন্দিগ্ধ সুৰত সুধিছিল—

: তেনেহলে আপুনি জ্যোতিপ্ৰসাদৰ শ্ৰেষ্ঠত্ব স্বীকাৰ কৰি লব নোখোজে ?

: সেই প্ৰশ্নটো ইয়াত উঠা নাই। মই মাথো ক'ব খুজিছোঁ, তেওঁৰ সৃষ্টি সৰ্বহাৰাৰ বিপ্লৱত প্ৰযোজ্য নহয়। তেওঁ প্ৰতিমুহূৰ্ত্তে পলায়নবাদ ৰোগত ভুগিছিল হেতু তেওঁৰ সৃষ্টিবোৰ আছিল নিচুকণি গীতৰ দৰে অৰ্থহীন। আপুনি হয়তো কব অসমৰ মানুহেতো তাকে শ্ৰেষ্ঠ বুলি গ্ৰহণ কৰিছে। কিন্তু ৰাভা, আপোনাৰ মনত আছেনে

ইমান নগণ্য বুলি সি পাহৰি যোৱা ঘটনা এটাৰ তাৎপৰ্য্য যে ইমান সুদূৰ প্ৰসাৰী হ'ব পাৰে সি কল্পনাও কৰিব পৰা নাছিল।

ঘটনাটো ঘটিছিল তেজপুৰৰ বাণষ্টেজত। একত্ৰিচ নে বত্ৰিচ চনৰ কথা। জ্যোতিপ্ৰসাদৰ পৰিয়ালে নতুন “চীন” আদি আনি ষ্টেজটো আটকধুনীয়াকৈ সজাইছিল। তাৰ পিতাকে দিয়া চীন, উইংচ এইবোৰ সেই সময়ত পুৰণি হৈ পৰিছিল।

তদুপৰি এই ষ্টেজটোৰ প্ৰথম প্ৰতিষ্ঠাৰ সময়ত, নামাকৰণত জ্যোতিপ্ৰসাদহঁতৰ আগৰৱালা পৰিয়ালৰ অবদানো আছিল যথেষ্ট। ধনে-সম্পদে আগৰৱালা পৰিয়াল অসমৰ ভিতৰতে আছিল এক সুপ্ৰতিষ্ঠিত পৰিয়াল।

ঘটনাটোৰ সময়ত জ্যোতিপ্ৰসাদৰ ‘কাৰেঙৰ লিগিৰি’ৰ বিৰ্হাচেল চলি আছিল। তেজপুৰৰ খ্যাতিনামা শিল্পী পিয়াৰীমোহনে জ্যোতিৰ আইডিয়া মতে মঞ্চসজ্জাত মনোনিবেশ কৰিছিল। সি আছিল সংগীত পৰিচালক। জ্যোতিপ্ৰসাদে গীতত আৰোপ কৰিছিল নিভাঁজ অসমীয়া সুৰ।

কেইদিনমানলৈ বিৰ্হাচেল ভালেই চলি আছিল। পিছে হঠাৎ এদিন অসমীয়া সুৰৰ গীত কেইটা লৈ বু বু বা বা চলিল। উদ্যোক্তাসকলৰে কিছুমানে আপত্তি জনাই ব্যংগ কৰি কলে যে, বিয়া নামৰ সুৰ শুনিবলৈ টিকট কাটি বাণষ্টেজলৈ অহাতকৈ কাৰোবাৰ বিয়ালৈ যাব দৰ্শক-শ্ৰোতা। উদ্যোক্তা সকলৰ উৎসাহ ভ্ৰমিত হৈ পৰিল।

শেষত কথা গৈ জ্যোতিপ্ৰসাদৰ কাণত পৰিল। লগে লগে জ্যোতিপ্ৰসাদ জাঙুৰ খাই উঠিল আৰু সকলোকে সাৱধান বাণী শুনাই কৈছিল যে, যদিহে তেওঁ সুৰ দিয়া গান কেইটা ষ্টেজত গোৱা নহয় তেনেহলে বাণষ্টেজৰ সৈতে আগৰৱালা পৰিয়ালৰ সম্পৰ্ক সিমানতে শেষ।

জ্যোতিপ্ৰসাদৰ ফোৰোহনিত আটায়ে সম্ভ্ৰান্ত হৈ পৰিছিল আৰু আটায়ে ছৰ ছৰ কৰে অভিনয় আয়োজনত ভাগে ভাগে যোগ দিছিলহি তৎমুহূৰ্ত্তে। আগৰৱালা পৰিয়ালৰ সৈতে সম্বন্ধ চিগি যোৱাৰ ভয়ত নিমিষতে চৰ বিদ্ৰোহ, চৰ উত্তাপ চেঁচা হৈ পৰিছিল।

: কিন্তু আপোনাৰ ফোৰোহনি কোনোবাই কেতিয়াবা গ্ৰাহ্য কৰিছেনে ?

বৰুৱাৰ কথাযাৰ সেইদিনা প্ৰত্যাহ্বানৰ দৰে লাগিছিল তাৰ মনত। জীৱনৰ অজ্ঞপ্ত

পৰাজয়ৰ স্মৃতিয়ে তাৰ মনৰ চোতাল ভীৰ কৰি তুলিছিলহি। সেই নগণ্য বুলি ভবা ঘটনাটোৰ তাৎপৰ্য বৰুৱাৰ মুখত শুনাৰ লগে লগে। সাধাৰণ কেইটামান পইচাৰ কাৰণে কলিকতাত কতবাব সি হোটেলৰ কোঠাত বন্ধ হৈ চেনোলা কোম্পানীৰ বাবে নাটক লিখিবলগীয়াত পৰিছিল। সৌ সিদিনালৈকে সাধাৰণ ঘোঁৰাআলাকেইজনমানৰ ওচৰত হাত পাতি জীবন নিৰ্বাহ কৰিবলগীয়াত পৰিছিল সি। তাৰ কত নতুন সৃষ্টিৰ কল্পনা মৰহি গ'ল মনত, কত নতুন লেখা সি পুৰি পেলালে চৰম হতাশাত নিৰুপায় হৈ।

হঠাৎ অদ্ভুত ভয় এটাই তাৰ অন্তৰাত্মা কঁপাই তুলিছিল সেইদিনা। গাঁৱৰ থানত সমবেত জনতাৰ উদ্ভিগ্ন মুখবোৰ নেদেখা পৰ্যন্ত বৰুৱাৰ মুখৰ পিনে চাবলৈ তাৰ সাহস হোৱা নাছিল। আৰু যি মুহূৰ্ততে সেইদিনা দৰ্শক-শ্রোতাৰ আনন্দ-উল্লাহৰ মাজত সি নিজে ৰচা নতুন গীতটো গোৱা শেষ কৰিছিল, সেইমুহূৰ্ততে সি অনুভৱ কৰিছিল এক অভিনৱ প্ৰত্যয়ৰ অস্তিত্ব।

আকাশ-পাতাল কথাবোৰ ভাবোতে এজ্জাৰ কেতিয়া হ'ল, ধনদা কেতিয়া সোমালোহি সি গমেই পোৱা নাছিল। ধনদাৰ মাত শুনি সি চকুখাই উঠাৰ দৰে ঘণ্ণ কৰে উঠি ললে। আৰু এখন্ডেকো বিলম্ব নকৰি তাইৰ পিচে পিচে কৃষ্টিসভা অভিমুখে ওলাই গ'ল।

বাটতে ধনদাই সুধিলে—

: গুৰুদেৱ, আপুনি আজি বাক কি গান গাব?

: একেবাৰে নতুন গান এটা গায়। কোনোদিন নোগোৱা গান।

বাটৰ দুয়োকাষে বিৰিণা বন আৰু কচুবনিত জোনাকী পৰুৱাবোৰে জাকি মাৰি ছলিছিল। সি ধনদাৰ কান্ধত হাত থৈ গৈ আছিল এজন অজ্ঞৰ দৰে। দুৰত চাকিৰ পোহৰ দেখি হাবাখুৰি খোৱা এটা কুকুৰিকণাৰ দৰে। □□

নীলুৰে প্ৰথম ৰমলাকে কৈছিল কাহিনীটো। কিন্তু সেই সিদ্ধিমাৰ আইখন গৰুত খাইছে তেওঁক লগত লৈ বস্মাৰ সীমান্তইদি চীন সোমোৱাৰ বাবে প্ৰস্তুতি চলাইছিল। পাহাৰ পৰিভ্ৰমণ অধ্যয়াসে পাৰ হোৱাৰ অৰ্থে হাতীও যোগাৰ কৰিছিল দুটা নে তিনিটা। কিন্তু প্ৰভাৱিত যাত্ৰাৰ ঠিক দুদিনৰ আগতে কিদৰে তাৰ হঠাৎ ভীষণ গ্ৰহণী হৈছিল। কাহিনীটো ঘটিছিল এই গ্ৰহণী ৰোগক কেন্দ্ৰ কৰি।

যাত্ৰা স্থগিত ৰখা হৈছিল। হাতীবোৰ উভতি গৈছিল। আৰু নীলুক পঠোৱা হৈছিল ডিব্ৰুগড়লৈ বুলি। কমৰেড মেধি তেতিয়া বেৰী হে, ৰাইটত। তেওঁলোকে এচ ও এচ পঠাই দিয়া হৈছিল। মেধিয়ে বিচাৰি বিচাৰি কোনোমতে ত্ৰিশটা চাৰ্ফা গুইনিদীৰৰ বড়ি যোগাৰ কৰি দি পঠালে নীলুৰ হাতত।

নীলুৰে উভতি পাই দেখিলে, বেমাৰীয়ে চোঁতালতে গিৰিহঁতৰ স'তে কথা পাতি আছে। বড়িৰ চোপোলাটো লৈ সি ঘৰৰ বোৱাৰীজনীক খুন্দনাটোৱে পানী এঘটিয়ে আঁৰিলে ক'লে। আনিলত, সি গোটেইকিটা বড়ি একেলগে খুন্দনাত খুন্দি লৈ, তেওঁ কিবা আপত্তিকমাৰ চেলু পোৱাৰ আগতেই, কড়াইগুৰি খোৱা দি গলিয়াই গোটেই ঘটি পানীৰে গিলি থৈ দি গপচ হৈ বহি থাকিল। আৰু একোৰে যেন হোৱা নাই এনেদৰে গিৰিহঁতৰ স'তে মেল মৰাত ব্যস্ত হৈ পৰিল।

নীলুৰতো ভয়ত পেটেত হাত ভৰি লুকাল। সিও খোৱাৰ নিয়মটো নুসুধিলে, তেওঁলো কবৰ নহ'ল। এই বড়ি চাৰিটা খালেই সৰু সুৰা হাইজা বেমাৰীৰ শৌচ বন্ধ হয়। ইয়াতটো একেলগে ত্ৰিশটা পৰিল। তদুপৰি বড়ি কেইটা গোটে গোটে যোৱা হ'লেও এক কথা; বড়ি একেবাৰে গুৰি হৈ তৎক্ষণাৎ গুণ দিব পৰাকৈ পেটত সোমাল।

নীলুৰে চকুৰে দিনদুপৰতে জোনাকী পৰুৱা দেখিলে ভয়ত। নীলুৰ মুখত ভয়ৰ বিবৰ্ণতা বোধকৰোঁ সি লক্ষ্য কৰিছিল। সি হাঁহি হাঁহি কৈছিল আশ্বাসৰ সুৰত—

: গোটেইকিটা খালেহে কাম দিব মোৰ তাত। আবেলিকৈ মানে নিশ্চয় ভাল হৈ যাব।

নীলুৰে সেই মুহূৰ্তত অকণো স্বস্তি লাভ কৰা নাছিল। কিন্তু যেতিয়া দেখিলে ৰোগীৰ অৱস্থা খোৱা-লোৱা সকলোপিনেদি পিচদিনাৰ পৰাই স্বাভাৱিক হৈ পৰিল তেওঁৰ আচৰিত হোৱাৰ বাদে উপায় নাছিল।

তাক দেখাৰ লগে লগে ৰমলাৰ মনত পৰিছিল সেই কাহিনীটো। ধৰি ৰাখিব নোৱাৰা যেন উথলি অহা হাঁহিটো কোনোমতে সামৰি তেওঁ পাহাৰটোৰে লাহে লাহে উঠি আহিছিল তাৰ সৰু জুপুৰীটোক উদ্দেশ্য কৰি।

সি আছিল জুপুৰীটোৰ সমুখৰ শিল এটাত বহি একান্তমানে কিবা এটা আঁকি। ৰমলাই তাক দেখিছিল যদিও সি মন কৰা নাছিল। সি কোনোদিনে নোচোৱাকৈ অঁকাতে মগ্ন হৈ আছিল।

ওচৰত বলাই গাঁওবুঢ়াৰ কালী মন্দিৰটো ৰ'দত জিলিকি আছিল। শৰণীয়া পাহাৰৰ টিঙত একেবাৰে নিজান পৰিবেশত আছিল এই মন্দিৰটো। আক এই নিৰ্জনতাৰ বাবেই সি উজনিৰ পৰা আহি পোনে পোনে এই পাহাৰৰ শিবিৰত আশ্রয় লৈছিলহি দুটামান দিনৰ কাৰণে।

দিনত প্ৰায়ে গোপালে খোৱাৰ বাবে কিবা কিবি লৈ আহে। অনুপমাও আহে মাজে মাজে। গাঁওবুঢ়াৰ ঘৰেও তাৰ খবৰ নোলোৱাকৈ নাথাকে। গোপাল সেইদিনা গৈছিল গাড়ীগাঁৱৰ কমৰেড্ ওমৰৰ গাড়ীখন বিচাৰি।

কিয়নো আবেলি তাক শৰণীয়া শিবিৰৰ পৰা স্থানান্তৰ কৰাৰ কথা। গতিকে গোপালৰ সলনি ৰমলা আহিবলগা হৈছিল খোৱাৰ যোগাৰটো লৈ।

ৰমলাক অকলে দেখি সি বিচুৰ্ণিত খাইছিল—

ঃ তুমি একা যে ?

ঃ অঁ। আপোনাক লৈ যাবলৈ আহিছোঁ।

ঃ ক'লৈ, বেহেস্ত নে জহন্নাৰ ?

ঃ জিৰাং।

ঃ নে দৰং ?

ঃ তাৰ পাচতহে দৰং। গোপালে ওমৰক খবৰ দিবলৈ গৈছে।

তাৰ পৰম বিশ্বস্ত বন্ধু ওমৰ ড্ৰাইভাৰৰ কথা শুনি খণ্ডেক তলকা মাৰি ৰ'ল। বহুত দিনৰ বহুত ৰোমাঞ্চকৰ দৃশ্য এটা এটাকৈ পাৰ হৈ গ'ল মনৰ পৰ্দাৰে।

ঃ কেতিয়া যাব লাগিব ?

ঃ গধূলি। আমাৰ সময় দুটাহে। হয় গধূলি, নহয় পুৱতি নিশা।

ৰমলাৰ কথাষাৰ তাৰ মনত লাগিল। সি মনৰ উৎসাহ দমাই সুধিলে

অনিশ্চয়তাৰে—

ঃ তেনেহ'লে তুমি গোটেই দিনটো মোৰ লগতে থাকিবা ?

ঃ কিয় ? আপত্তি আছে কিবা ?

ঃ বিলক্ষণ ! তাৰ চেয়ে আনন্দেৰ কথা আৰু কি হ'তে পাৰে ?

সি লৰালৰিকৈ ছবিখন সামৰি থলে। যেন এই মাত্ৰ ছবি অঁকাতকৈও বহুত বেচি ভাল লগা কিবা এটাৰ বাবেহে তেওঁ আমন্ত্ৰণ জনালে ! ৰমলাই আশ্বাসৰ সুৰত মিঠা হাঁহি এটা মাৰি ক'লে—

ঃ বাক ঠিক আছে, প্ৰমাণ পোৱা যাবই নহয়; কিবাকৈ পায় নে আনন্দই পায় !

তাৰ হাতত এইমাত্ৰ সামৰি লোৱা ছবিখনলৈ তাৰ মনোযোগ আকৰ্ষণ কৰি তেওঁ পুনৰ সুধিলে—

ঃ কি ছবি আঁকিছিল চাওঁ।

সি অনাড়ম্বৰে সন্মুখত ছবিখন মেলি ধৰিলে। এজোপা গছত এজনী ঢোৰা কাউৰী বহি আছে। গছৰ আশে-পাশে অসংখ্য সৰু সৰু চৰাই উৰি আছে, কাউৰীজনীক দেখি ভয়তে

গছত বহা নাই। এযোৰ ফেঁছ চৰায়ে কাউৰীজনীৰ মূৰৰ ওপৰেদি চোঁ মাৰি অহা যোৰা কৰিছে।

ছবিখন বহুপৰ চাই তাক ঘূৰাই দি তেওঁ নীৰৱে ব'ল। যেন ছবিখনৰ গূঢ়াৰ্থ বুজিবৰ চেষ্টা কৰিলে। পাচত চিন্তাটো পৰিহাৰ কৰিবৰ উদ্দেশ্যেই ক'লে—

: ইমান নিৰ্জনতাত চৰাই নেআঁকি মানুহৰ ছবি আঁকিবনে কোনোবাই। মোৰ পিছে কাউৰীজনী একেবাৰে ভাল লগা নাই। আৰু কাউৰী বহি থকা ডালটো দেখোন গছত লাগি থকা নাই। আলাসতে ডালটো আকৌ কেনেকৈ থাকিব?

: থাকে। তোমাৰ চকুৰ আগতে প্ৰকাণ্ড ডাল কিছুমান নিতৌ দেখি আছা আলাসতে ওলমি থকা।

: বিষ্টুদা, আপুনি বেয়া নাপাব, এই ছবিখন মোৰ হ'লে ঠিক হোৱা যেন লগা নাই।

: নালাগিবই।

: শিল্পীৰে যদি লগা নাই, তেনেহলে ঠিক লগাকৈ আঁকিলেই হয় দেখোন।

: নোৱাৰি নহয়। এই বস্তুটোৱেই ঠিক নলগা বিধৰ।

: মানে ? কি হেঁয়ালি কথাবোৰ কৈ আছে। মই হ'লে একোকে বুজা নাই।

সি তেতিয়া আকৌ শিলটোত বহি ললে। তাৰ নীৰৱ সংকেতত ৰমলাও শিলটোতে বহি পৰিল। ছবিখন ভালদৰে মেলি লৈ সি ক'লে—

: ছবিখন বুজাৰ আগতে তুমি চৰাইৰ প্ৰকৃতিৰ বিষয়ে অলপ জানি লব লাগিব। ঢোৰা কাউৰীৰ মূৰৰ ওপৰত চোঁ মৰা সেই দুটা হ'ল ফেৰেংগাদাও। ফেঁছ চৰাই। যি ফেঁছ চৰায়ে জালি দি নিতৌ পুৰাতে সুগুণ পৃথিৱীক জগাই তোলে। বড়োসকলৰ ভাষাত ফেৰেংগাদাও। এই চৰায়ে আকৌ সৰু সৰু চৰাইবোৰক ধৰি ধৰি খোৱা শেন, বাজ, চিলনী, কুৰুৱা, ঢোৰা কাউৰীৰ দৰে হিংস্ৰ চৰাইবোৰক আক্ৰমণ কৰি সৰু চৰায়ে বাহলোৱা গছবোৰ নিৰাপদ কৰি ৰাখে।

তাৰ কথা শেষ হ'বলৈ পোৱাৰ আগতেই ৰমলাই উত্ৰাবল হৈ জপিয়াই উঠিল—

: অঁ বুজিলোঁ বুজিলোঁ, এয়া আমাৰ সংগ্ৰামৰ ছবি। ঢোৰা কাউৰী সিহঁতৰ পাশবিক শক্তি। মূৰটো অস্বাভাৱিক ৰকমে সৰু অথচ দেহটো বিৰাট, ঠোঁটটোও ডাঙৰ, ঠেঙে কেইটা সৰু সৰু, প্ৰকৃত শক্তিৰ উৎসৰ সতে কাউৰীৰ কোনো যোগাযোগেই নাই; বহি থকা ডালটো আলাসতে বৈ আছে। বিষ্টুদা, কি কৈছিল সেই চৰাই দুটাৰ নাম?

: ফেঁছ চৰাই।

: নহয়, বড়ো ভাষাত ?

: ফেৰেংগাদাও।

: অঁ, আপুনি সেই ফেৰেংগাদাও।

সি তেওঁৰ প্ৰশংসা শুনি বেলেগ কথা উলিয়াবলৈ চিন্তা কৰোঁতেই তেওঁ উদ্বেজিত হৈ তাৰ হাতত খামুচ মাৰি ধৰি সুধিলে—

: ওঁমা ! কি সুন্দৰ ! এটা কি পাখী দাদা ?

: ক'ত ?

: ওইটা ! হলুদ ৰঙেৰে যে। ওই সামনেৰে গাছটায়। ঠোঁটটা যে লালেৰ মত।

: ওঁ এইটো ! সখিয়তী চৰাই। কামৰূপত পাটমাইদে বুলি কয়। এইটো কি ধুনীয়া

দেখিছ। আৰু কিমান ধুনীয়া চৰাই আছে! সোণিনে জংঘলৰ অলপ ভিতৰলৈ গলেই এটা নিজৰা আছে। তাৰ দুয়োকাষে জোপোহা গছবোৰত বৰণে বৰণে কিমান চৰাই চাবা। ব'লা তালৈকে। বহিবৰ ধুনীয়া জেগাও আছে।

ৰমলাই ইতস্ততঃ কৰা দেখি সুধিলে—

ঃ কি হ'ল?

অলপ অপ্ৰস্তুত হোৱা যেন দেখুৱাই উত্তৰ দিলে; অবশ্যে আন এটা প্ৰশ্নেৰে—

ঃ এই টোপোলাটো ক'ত থও?

ঃ কিনো আছে তাত?

ঃ আপোনাৰ লাঞ্চ।

তেওঁৰ কোৱাৰ ধৰণটো দেখি তেওঁ হাঁহি দিলে। আৰু জুপুৰীটোৰ মুখচৰ খুটাটোলৈ দেখুৱাই ক'লে—

ঃ থোৱা সউ খুটাটোতে আৰি। আৰি আছে তাত।

ঃ যদি বাঁদৰ খেয়ে ফেলে।

ঃ বাঁদৰ ইয়াত কেৱল ময়েহে আছে।

তাৰ উত্তাল হাঁহিৰ সোঁতত তেওঁৰ প্ৰতিৰোধৰ সমস্ত কৌশলবোৰ ধূলিস্যাৎ হৈ গ'ল। লাহে লাহে দুয়ো জংঘলৰ আঁৰত সোমাই পৰিছিল। জংঘলৰ অবিচ্ছিন্ন নৈশব্দই ধীৰে ধীৰে দুয়োকে সহজ কৰি তুলিছিল। গধূলি চাৰাপভাটিৰ ওচৰত গোপাল আৰু ৰমলা ওমৰৰ টেক্সিৰ পৰা নামি গৈছিল। ওমৰে তেতিয়াহে যেন সকাহ পালে এনেধৰণে উৎসাহিত হৈ ইমানদিনে মনৰ কোঠাত উপচি পৰা বিচিত্ৰ বাতৰিবোৰ তাক শুनावলৈ ললে। সি ওমৰৰ কথাত সঁহাৰি দিবলগীয়াত পৰিছিল যদিও মনটো ৰমলাৰ সান্নিধ্যৰ পৰা এক মুহূৰ্ত্তৰ বাবেও আঁতৰাই নিব পৰা নাছিল। সমগ্ৰ দিনটোত তেওঁৰ সতে অকলশৰীয়া মুহূৰ্ত্তকেইটাত সি যেন বন্ধাৰ আৱিষ্কাৰ কৰিবলৈ সমৰ্থ হৈছিল।

সি ভবাই নাছিল কোনোদিনে, নিজে যে চৰাই-চিৰিকতিৰ বিষয়ে ইমান ঘনিষ্ঠ ভাবে জানে। দহিকতৰাৰ মতাটোৰ মূৰৰ বংটো মাইকীজনীৰ বঙতকৈ কোনখিনিত বেলেগ। অটব্য জংঘলৰ বোপ মৰা আলিবাটত অকলশৰে আহাৰ বুটলি থকা গাঢ় কলপতীয়া কপৌজনীকলৈ কপৌ যে সাধাৰণতে ছবিধ আছে সি ভাবি ভাবি ৰমলাক হিচাবটো দি নিজে আচৰিত হৈছিল। বগলী, হেটলুকা আৰু মাছৰোকাৰো যে ইমান বিধ আছে ইমানদিনে সি ভাবিকে পোৱা নাছিল। পোহনীয়া-কনৰীয়া দুয়োবিধ কুকুৰাৰে মাতত মিল থাকিলেও অমিলো কম নহয়। জাতিশালিকাৰ দৰেই হাইঠা চৰাইৰো মাততে ধৰিব পাৰি গছৰ ডালত বহি চৰাইজনীয়ে কি কৰিছে নকৰিছে।

মুঠতে ৰমলাৰ নিৰ্জন সংসৰ্গত সেই মুহূৰ্ত্তকেইটাত তাৰ সমগ্ৰ চেতনা অৰ্গলমুগ্ধ হৈ পৰিছিল।

এবাব প্ৰকাণ্ড শিল এটাত উঠি ভললৈ চাব খোজোতে পৰি বাব ধৰিছিল ৰমলাই। সি বাউসীত থাপ মাৰি ধৰি ওচৰলৈ টানি আনিছিল। আৰু শিলটোৰ পৰা নামি যোৱাৰ সময়ত পৰোঁ পৰোঁ যেন ভংগীৰে এনেদৰে ঝক্ক কৰককৈ নামি আহিছিল যে সি তেওঁৰ দেহৰ লীলাময় চকলতা লক্ষ্য কৰি ৰব পৰা নাছিল। সি হঠাৎ কৈ পেলাইছিল যে তেওঁক নাচ শিকাবলৈ সি

প্ৰস্তুত। সেই অপূৰ্ব ভংগীমা দেখি সি সঁচাকে বিশ্বাস কৰিছিল, যাৰ স্বাভাৱিক গতিত তেনে লয়লাস, সাৱলীলতা আছে, তেওঁৰ বাবে নাচ আয়ত্ব কৰা কোনো সমস্যাই নহয়।

তাৰ কথাবাৰৰ উত্তৰত অকশ মানি ছোৱালীজনীৰ দৰে হাঁহি হাঁহি অনাড়ম্বৰে ৰমলাই কৈছিল—

: বিষ্টুদা, আপনাকে তাহলেতো শুকুদেৱ বলতে হবে !

: না বললেও চলবে, কিন্তু মানতে হবে।

: বাঃ আমাৰ শিষ্যত্বেৰ প্ৰতি আপনাৰ এত লোভ কেন্ ?

: প্ৰতিভাৰ গন্ধ পাচ্ছি বলে।

: তা হলে এই মুহূৰ্ত্ত থেকেই সুরু হক আমাদেৱৰ ৰিহাৰ্সাল।

দুয়োৰে উত্তাল হাঁহিৰ কলৰবত ৰ'দত ইমান পৰে সুছৰিয়াই সুছৰিয়াই নীৰৱ হৈ জুপ মাৰি থকা এজাক হাইঠা চৰাই চকখাই জুৰিৰ পাৰৰ জোপোহা গছবোৰৰ পৰা পাখীৰ শব্দ কৰি যেনি তেনি উৰি গৈছিল।

হঠাৎ গাড়ীখন বৈ যোৱাত তাৰ স্বপ্ন ভংগ হ'ল। ওমৰে কোৱা শুনিলে—

: দাদা ইয়াৰ পৰা আক গাড়ী নাযায়। মই অলপ আগবাঢ়াই দি আহিম।

সি বাধা দি ক'লে—

: ওমৰ, তুমি যোৱা। মই যাব পাৰিম। বহুত ৰাতি হৈছে। অকলে গাড়ী নিয়া কথা। মইতো ছাত্ৰাৰা পালোঁৱেই। সেইটো আকৌ কি ?

ওমৰে খচম্চ কৰি তাৰ বেগত সোমাই দিয়া বস্তুটোৰ আকৃতিতেই বুজিছিল বস্তুটোনো কি। তথাপি মৰমতে সি সুধিছিল। ওমৰেও প্ৰশ্নমাৰৰ পোনপটীয়া উত্তৰ দিয়াৰ সন্মম নাই বুলি থিৰাং কৰি ক'লে—

: আপোনাক পাম পাম বুলি বছদিনৰ পৰা সাঁচি থৈ দিছিলোঁ। কোম্পানীৰ চাহাব এটাই দিছিল মৰম কৰি।

ওমৰৰ গাড়ীৰ পাচফালৰ ৰঙা লাইট দুটা এসময়ত বাটৰ কেঁকুৰিত লুকাই পৰিল। শব্দটোও এসময়ত তাৰ কাণত নপৰা হ'ল। আৰু তেতিয়াহে তাৰ সমগ্ৰ চেতনা বাস্তৱৰ সৈতে মুখামুখি হ'বলৈ সাজু হ'ল। জিৰাং কেম্পলৈ যাত্ৰাৰ বাবে তেতিয়াহে সি দেহে-মনে প্ৰস্তুত হৈ পৰিল। □□

চাহ বাগিছাখন পাৰ হৈয়ে সিহঁত পাহাৰী অৰণ্যত সোমাই পৰিল। তলত ওখৰা-মোখৰা শিল, গছৰ শিপা আৰু সৰীসৃপ আদিৰে বিপদ সংকুল লুঙলুঙীয়া বাটটো। ওপৰত গছৰ পাতত ওলমি থকা থোপা থোপে জোক, বাট আগচি তৰি থোৱা বিষ মকৰাৰ জাল আৰু বিৰদি বাট নোপোৱা যেন ঘিটমিটীয়া এন্ধাৰ।

তাৰ কঁকালত অঁৰা আছিল এটা পইণ্ট ফোৰ ফাইভ ব'ৰৰ গধুৰ চাৰ্ভিচ ৰিভলভাৰ। সংগী দুজনৰ পিঠিত আছিল একোটাহঁত থ্ৰী নট থ্ৰী ৰাইফল। লগতে প্ৰত্যেকৰে একোটা কৈ তিনি বেটাৰী টৰ্চ লাইট। অবশ্যে নিৰাপত্তাৰ খাতিৰত জ্বলোৱা নিষেধ। আৰু এন্ধাৰে যেন তাৰেই সুযোগ লৈছে।

একেবাৰে আগত আছিল ঝগৰু ঢুলীয়া। বগা, চুটি-চাপৰ মানুহ। অথচ বেচ শকত। দেহত অমৃত শক্তি। এসময়ত, মানে দলত সক্ৰিয়ভাৱে যোগ দিয়াৰ আগলৈকে তেওঁ আছিল ঢুলীয়া দলৰ গাইন অৰ্থাৎ ওস্তাদ। ঢুলীয়া চাৰ্কাচত নিপুণ আৰু বহুৱালিত আছিল সমকক্ষহীন। ওচৰৰে ছাতাৰা গাঁৱত ঘৰ দেখি তেওঁক বাট দেখুৱাই যাবলৈ দিয়া হৈছিল। সেই মুহূৰ্তত তেওঁ নীৰৱ এটা যন্ত্ৰৰ দৰে আগবাঢ়ি গৈ আছিল। তাৰ পিচে পিচে আহি আছিল বলো বসুমতাৰী। দুৰ্দান্ত সাহসী। যি কোনো কষ্টকৰ কামকে হাঁহি মুখে গ্ৰহণ কৰে। মুখখন ঘাণ্ড জুৱাৰীৰ দৰে। চৰম হতাশাৰ মাজতো তেওঁৰ চোলাৰ হাতত যেন শ্ৰেষ্ঠ তাম্ৰপাতখন লুকাই থৈ ৰং চাইছে এনেহেন লাগে।

বসুমতাৰীৰ ঘৰ কেৰাকুছিত। ককাক আছিল বাৰ্মাত ইংৰাজ চৰকাৰৰ উচ্চপদস্থ সামৰিক বিষয়া। প্ৰথম চিনাকি হোৱাৰ দিনা সি তেওঁক সেই স্বাভাৱিক প্ৰশ্নটোকে কৰিছিল। তেওঁৰ বংশ হ'ল আৰ্মি অফিচাৰৰ বংশ। পিতাকো আৰ্মি অফিচাৰে আছিল। তেওঁ নিজেও শিক্ষিত। অথচ তেওঁ নামিল ধনী জমিদাৰৰ বিৰুদ্ধে সংগ্ৰামত। উত্তৰত অবশ্যে তেওঁ নিসংকোচভাৱে কৈছিল যে, আৰ্মি অফিচাৰৰ বংশধৰ বুলিতো তেওঁ শোষণৰ হাত সাৰিব পৰা নাই। বংশৰ সেই মৰ্যাদা সেই প্ৰতিপত্তি কাহানিৰাই শেষ। তেওঁ এতিয়া সৰ্বহাৰা।

বলো বসুমতাৰীৰ বংশৰ কথা মনত পেলোৱাৰ লগে লগে সি সোমাই পৰিছিল অতীত স্মৃতিৰ এক গহন অৰণ্যত। মনলৈ আহি বাৰে বাৰে আমনি দিছিল শৈশৱৰ দুই এটা বিশেষ ঘটনাৰ স্মৃতিয়ে।

এদিন আবেলি পিতাকৰ সৈতে ঘৰলৈ ঘূৰি অহাৰ পিচত ককায়েক নন্দৰ সতে তাৰ দুৰ্বাদল কাজিয়া; বুঢ়ী গংগাৰ পাৰত বুটলি পোৱা সামান্য পেঞ্চিল এডোখৰ লৈ। প্ৰচণ্ড অভিমানত ভাঙ-চাঙ নোখোৱাকৈ সি গুই থাকি। তাক নানান কথাৰে বুজাই-বৰাইও ভাত খুৱাব নোৱাৰি

মাকে খঙত তাক অভিশাপ দি কৈছিল যে, ইমান পিতৃকলিতে যেতিয়া এনে জেদী হৈ পৰিছে, জীৱনত সি কোনোদিন শান্তি নাপাব। এতিয়া সি বঢ়া ভাতৰ কাঁহী অৱহেলা কৰিছে, এদিন হয়তো সি চকুপানী মচি মচি খাবলৈ পালেও ধন্য মানিব।

পিতাকে মাকক শাস্তনা দি আগৰ সেই একেযাৰ কথাকেই কৈছিল ধেমালিৰ সুৰত, যে এদিন সি মিলিটাৰী হ'বই। এইবোৰ তাৰেই তালিম।

তাৰ পাচত মাকে একো কোৱা নাছিল যদিও মাকক দেখিলেই সেইদিন ধৰি তাৰ ভাল লগা নাছিল। পিতাকৰ মৃত্যুৰ পাচত যেতিয়া সিহঁত একেবাৰে তেজপুৰলৈ উঠি আহিছিল তেতিয়াতো সি হৈ পৰিছিল এবাল ছিগা গৰুৰ দৰে। মাকৰ পৰা প্ৰতি মুহূৰ্ত্ততেই দূৰে দূৰে ফুৰিছিল।

এদিন কিন্তু এটা সামান্য অঘটন ঘটিছিল। অঘটনটো সামান্য আছিল যদিও তাৰ ভৱিষ্যৎ জীৱনৰ তাৰ প্ৰভাৱ সি মৰ্মে মৰ্মে উপলব্ধি কৰে।

উনৈচ শ ছাবিশ চনৰ সেইদিনটোৰ কথা আকৌ তাৰ মনত পৰিল। সেইদিনা স্কুলত এখন সভা আছিল। তাক কুইন্স মেডেলটো অৰ্পণ কৰাৰ অৰ্থে। সি কিন্তু পুৰাৰে পৰা ঘৰতে সোমাই আছিল। আনকালে ঘৰত তাৰ ছাঁটোও নেদেখি। সেইদিনা কিন্তু মাকৰ একান্ত অনুগত পুত্ৰৰ দৰে সি মাকৰ আশে-পাশে ইটো-সিটো কৰি আছে। মাক অসুস্থ হৈ বিছনাত পৰি আছিল। সি অৱশ্যে মাকৰ বিছনাৰ কাষলৈ ভুলতো এবাৰ অহা নাছিল। মাকে কিন্তু অনুভৱ কৰিছিল তাৰ প্ৰতিটো কথাকে। তাৰ নিজৰ স্বীকৃতি পোৱাৰ এনে এক স্মৰণীয় দিনত উদগনি দিবলৈ, অন্তৰেৰে শুভেচ্ছা জনাবলৈ তাৰটো পিতাক নাছিল। মাককো কিবা এষাৰ কবলৈ বা সুধিবলৈ সি ভাৰসা পোৱা নাছিল।

মাকে শেহাই শেহাই বিছনাৰ পৰাই সুধিছিল-

: খুটু, মিটিঙৰ সময়চোন হলেই হবলা ? তই নাযাৱ নেকি ?

সি তেতিয়াহে উপলব্ধি কৰে, বহুদিনৰ পাচত মাকৰ সেই স্নেহজড়িত প্ৰশ্নাৱৰ্ত্ত তাৰ অন্ততঃ হৃদয় গলিব লাগিছিল। সি কিন্তু হঠাৎ বিৰক্তি প্ৰকাশ কৰি উত্তৰ দিছিল চমু আৰু হটা মাতেৰে-

: নাযাওঁ।

: কিয় নাযাৱ ?

: মোৰ মন যোৱা নাই নাযাওঁ। তাতে কি হ'ল ?

: তাতে কি হ'ল মানে ? একো হোৱা নাই, নহয় ?

সেই সামান্য কথাতে মাক যে ইমান ক্ষিপ্ত হৈ উঠিব পাৰে সি ভাবিবই পৰা নাছিল। কিন্তু যিদৰে হৈছিল, সেইদৰে হঠাৎ গহীন, শান্ত হৈ পৰিল। শান্তস্বৰত অসহ্য যন্ত্ৰনাত হোৱা মুখখনৰ বিকৃতি সংযত কৰিবৰ যত্ন কৰি মাকে কৈছিল কাকো উদ্দেশ্য নকৰাকৈ -

: ঠিক আছে।

সি নীৰৱে নিকন্তৰে তাৰ পৰা হঠাৎ আঁতৰি গৈছিল। আৰু যিদৰে আছিল সেইদৰেই স্কুল পাইছিলহি। মেডেলটো লৈ আহি মাকৰ কাষত বিচনাত সশব্দে পৰাকৈ দলিয়াই দিছিল। সি উভতি যাব খোজোতেই মাকে মাত দিছিল তাক-

: খুটু।

মাতৰাৰত সি অনুভৱ কৰিছিল সহজে উলাই কৰিব নোৱাৰা কিবা এটা আত্মত কঠোৰতা।
সি ধমকি ৰৈ গৈছিল। মাকে কঁপি কঁপি মাটিত থিয় হৈ তাক নিৰ্দেশ দিছিল—

: প্ৰণাম কৰ।

বিমূঢ় যন্ত্ৰচালিতৰ দৰে টপকৰে মাকৰ ভৰি চুই উঠিব খোজোতেই মাকৰ শীৰ্ণ হাত
এখনৰ স্পৰ্শ সি অনুভৱ কৰিছিল মূৰৰ চুলিত। মাকে দুৰ্বল থোকা থুকি মাতোৰে আশীৰ্বাদ
দিছিল তাক —

: তোৰ কল্যাণ হ'ক বাছ।

কথাষাৰ শুনি সি ৰব পৰা নাছিল। সৰ্ সৰ্ কৰে তাৰ চকুপানী ওলাই আহিছিল।
মাকৰ চকুৰে চকুৰে পৰাৰ ভয়তে সি আঁতৰি আহিছিল কোবাকুৰি কৰি।

তাৰ দহ কি বাৰ দিনৰ পাচতে এদিন আবেলি মাকৰ মৃত্যু হৈছিল। সেইদিনা সি
পুৱাতে ঘৰৰ পৰা ওলাই গৈছিল। লগৰ ল'ৰাৰ স'তে গান গাই গাই, পাহাৰ বগাই ছলমূল কৰি
যেতিয়া ঘৰ পাইছিলহি, মাকৰ মৰাশটো সেই সময়ত চোতালত উলিয়াই চাঙিত তোলাৰ বাবে
মানুহে যো-জাকুৰিছিল।

ভিতৰৰ পৰা উথলি অহা কাম্পোনবোৰ কোনোমতে চেপি ৰাখি মাকৰ মুখলৈ সি
চাইছিল মাত্ৰ এবাৰ। মাকৰ মুখখনে যেন কৈ উঠিছিল তাক —

: এতিয়া পালিনে গমটো ! মোক যে কষ্ট দিছিলি, পালিনে মজাটো!

অবচেতন মুহূৰ্তত ওলাই অহা তাৰ দীঘল জুমুনিয়াহটোৱে ৰাতিৰ নিস্তকতাক নিশ্চয়
সজোৰে আঘাত কৰিছিল হঠাৎ। ঝগৰুৱে ঘূৰি চাই ফিচ্‌ফিচ্‌চাই সুধিলে—

: কি হ'ল কমৰেড্ ?

: নাই হোৱা একো। বাক ঢুলীয়া, তোমাৰ মা আছে নে নাই ?

তাৰ প্ৰশ্নৰ শুনি ঝগৰু ঢুলীয়া হতভম্ব হৈ গ'ল। ইমান গভীৰ এক্সৰ ৰাতি এনে এক
ৰোমাঞ্চকৰ পৰিবেশত তাৰ এই অচানক প্ৰশ্নৰ অৰ্থ বিচাৰি নাপালে তেওঁ। তথাপি তেওঁ
ক'লে—

: নাই। মোৰ দুবছৰতে মৰিছে। মা-দেউতাক মোৰ মনতে নপৰে। কিয় বাক ?

: একো নহয়, ব'লা। এনেয়ে সুখিবৰ মন গ'ল।

তাৰ দেহ ক্লান্তিয়ে অৱশ কৰি পেলোৱা যেন লাগিছিল জিৰাং শিবিৰৰ কাষ চপাৰ লগে
লগে। প্ৰকাণ্ড শিলেৰে প্ৰাকাৰ গঢ়ি তোলা যেন দেখা শিবিৰৰ সিহঁতৰ পিনে থকা ফালটো তলৰ
পৰা এপাল স্ক্ৰু হৈ পৰা হাতী যেন দেখা গৈছিল তৰা পাতল হৈ পৰা আকাশৰ পটভূমিত।
তেতিয়া ৰাতি পুৱাবলৈ আৰু ডেড়ঘণ্টামান সময়হে আছিল। দূৰত ইতিমধ্যে দুই এটা বনৰীয়া
কুকুৰাই ডাক দিবলৈ আৰম্ভ কৰিছিল। তলৰ কৰবাত পানীৰ জিয়েলিত এহাল ডাউকে পাহৰি
পাহৰি মাত দি আছিল। জোনাকী পৰুৱাৰ জাকিবোৰ পাতল হৈ আহিছিল বাটৰ কাষত।

তলৰ ঝগৰু ঢুলীয়াইতে ছাতৰা গাঁৱৰ গোপন গৰিলা শিবিৰত প্ৰশিক্ষণ দিয়াই স্বেচ্ছাসেৱক
বাহিনীবোৰ ভাগে ভাগে পঠাই দিয়া হৈছিল তাৰ কেইদিনমানৰ আগতে। নতুন দলবোৰ আহি
পোৱাৰ আগতেই শিবিৰ উঠাই নি বেলেগত পতাৰ আয়োজন কৰা হৈছিল।

প্ৰতাপ ৰাভাই সেই শিবিৰতে প্ৰশিক্ষণ শেষ কৰি এই কেম্পতে উঠিছেহি। নিৰ্দেশৰ অপেক্ষাত সিহঁতে প্ৰথম তেওঁকেই পালে। গোবিন্দ কলিতা আৰু কামেশ্বৰ শৰ্মা এটা শিলৰ আঁৰত শুই আছিল। প্ৰতাপৰ সতে বগৰুৱে কথা পতাৰ লগে লগে তেওঁলোকে সাৰ পাই জুমি চালে শিলৰ ফাকেদি। সিহঁতক দেখি দুয়ো বিলম্ব নকৰি ওলাই আহিল।

সি শৰ্মাৰ পিনে সপ্ৰসন্ন দৃষ্টিৰে চালে। এক্ষাত ভালদৰে নেদেখিলেও তাক শৰ্মাৰ পিনে চাই থৰ হোৱা দেখিয়েই কলিতাই আন্দাজ কৰিলে তাৰ মনৰ ভাৱটো। কলিতাই বিশেষ বাখ্যা নকৰি থোৰতে কৈ থলে—

: শৰ্মা কালিলৈ সাতগাঁও যাব। মইও লগতে নামিম।

: তেনেহলে ইয়াত কিয় ?

: বেলতলাৰ পৰা হাইকমাণ্ডৰ নিৰ্দেশমতে অমৃত বসুমতাৰী, চিন্তাহৰণ কলিতা চৰ্বেই আঁতৰি গৈছে। তাত এনিমি এক্টিভিটিজ বাঢ়িছে। ডব্বৰ ইন্‌জাল আৰু অগ্নি বসুমতাৰী ইতিমধ্যেই বোন্দা পাইছেগৈ। কাজেই এওঁ অলপ আওহতীয়া বাটেদি যাবলগীয়াত পৰিছে। আৰু দ্বিকন্দি নকৰি আটায়ে মাটিত পাৰি থোৱা বৰতাবোৰৰ ওপৰত শুই পৰিল। মাত্ৰ প্ৰতাপ ৰাভাই ৰাইফলটো লৈ আগৰ দৰেই পহৰা দি থাকিল। নিয়ৰত তিতি সেমেকি থকা বৰতাবোৰ দেহৰ উত্তাপত গৰম হৈ উঠাৰ আগেয়েই সিহঁত টোপনিত অচেতন হৈ পৰিছিল।

নিচেই পুৱাতে বোন্দাৰ পৰা ক'ৰিয়াৰ এজন কেম্পত ওলাইছিলহি। লগত মেঠোনৰ মঙহ আৰু পঞ্চায়ত কাকতৰ কপি দুটামান লৈ। ইতিমধ্যে কলিতাই শৰ্মাক লগত লৈ বৰজহাং অভিমুখে গৈছে। তাৰ পৰা বোধকৰোঁ গধূলিৰ আগে আগে বশিষ্ঠৰ ওপৰত য'ত পঞ্চায়তৰ প্ৰেছটো আগতে আছিল, তালৈকে নামিব। তাৰ পৰা ৰাতি চচলৰ পথাৰেদি পোনে পোনে বোন্দা পাবগৈ।

ঘিণ ঘিণ লগা মেঠোনৰ মাংসৰ কথা পাহৰিবলৈকে সি কলিতাহঁতৰ সান্ধ্য পথটোৰ কথা ভাবিলে। জেপৰ পৰা চাধা অকণ উলিয়াই মোহাৰি মুখত সুমাই লৈহে সি ক'ৰিয়াৰজনলৈ মনোযোগ দিলে। কমৰেড্ ৰতি স্বৰ্গিয়াৰীৰ ভায়েক তিথি, সি চিনি পালে।

বোন্দাত সম্প্ৰতি চাউলৰ বাদে আন যোগাৰ সমস্ত আছে বুলি শুনি আশ্বস্ত হ'ল। যদিও মেঠোনৰ মঙহ খাই কটাবলগীয়া হোৱা অৱস্থা এটাৰ কথা কল্পনা কৰিবলৈ সি ভয় কৰিলে।

তলৰ বাগিছাৰ বনুৱাই মনে মনে দিয়া চাহ পাতেৰে বনো বসুমতাৰীয়ে বনোৱা চাহ কাপ খাই খয়নি অকণ মোহাৰি মুখত সুমুৱাই লৈ কিবা এটা কৰিব খোজোতেই তিথিয়ে তাৰ হাতত চিঠি এখন দিলেহি। তেওঁ যেন চিঠিখন দিবলৈ তাৰ তেনে এটা মুডৰ বাবেই ইমান পৰে অপেক্ষা কৰি আছিল।

চিঠিখন পঢ়ি যোৱাৰ লগে লগে তাৰ কঁপালৰ সিৰবোৰ থুপ খাই আহিছিল। আৰু পঢ়ি উঠাৰ পিচত আপোনা-আপুনি তাৰ হাতৰ মুঠিটো টান হৈ পৰিছিল। মনে মনে তাৰ প্ৰচণ্ড খং উঠিছিল। □□

বৰজহাঙলৈ যোৱাৰ পথত মনে মনে সি পৰিৱৰ্ত্তিত অবস্থাত কি কৰাটো উচিত হ'ব সেই বিষয়ে আঁচনি এটা কৰি লৈছিল। গোবিন্দ কলিতা বাহিৰে বাহিৰে কলিকতালৈ যাব। দাশগুপ্তক পাণ্ডুত পুলিচে গ্ৰেপ্তাৰ কৰি লৈ আহিছিল। পুলিচৰ মাজৰ পৰা চিলনীয়ে হাঁহ লৈ যোৱা দি চোঁ মাৰি লৈ গ'ল তেওঁক মোহনলালে। তেওঁ নিশ্চয় কলিকতাৰ মিটিঙলৈকে যাব। দক্ষিণ কামৰূপত সংগঠন কাৰ্য্য প্ৰায় সম্পূৰ্ণ। কিন্তু পুলিচ হয়তো আৰু বেচি সক্ৰিয় হৈ পৰিব।

ইপিনে চিঠিৰ খবৰটোও একেবাৰে আশাজনক নহয়। চৰকাৰে দেশৰ আন ঠাইৰ পৰা সশস্ত্ৰ বেজিমেন্ট বিচাৰিছে। এসপ্তাহমানৰ ভিতৰতে হয়তো পাই যাবহি পাৰে। গুৱাহাটীৰ পুলিচ বিজাৰ্ডৰ পৰা সবিশেষ খবৰটো অনোৱাৰ কথা সি মনে মনে চিন্তা কৰিলে।

মুঠতে দলৰ কাৰ্য্যকলাপ উত্তৰ পাৰে বেচি জোৰত চলাবলগীয়া হ'ব কৌশলৰ পিনৰ পৰা। তাৰ আগতে বশিষ্ঠ কেম্পবোৰ আৰু ভাল সুৰক্ষিত স্থানলৈ স্থানান্তৰিত কৰিবলগীয়া হ'ব। 'পঞ্চায়ত'ৰ প্ৰেছটোও সহজে পোৱা অথচ সুৰক্ষিত স্থানত পাতি ললে ভাল হ'ব।

সি কামৰূপৰ দক্ষিণৰ সেই মুহূৰ্ত্তত বগাই থকা পাহাৰটোৰ মাজত সম্ভাৱ্য ঠাইবোৰৰ কথা মনতে ভাবি গ'ল-দেওচোতাল, চকুৰ, পামহী, মইনাখোৰোং, আহোমগাঁও এনেদৰে এফালৰ পৰা কোনখনৰ সুৰক্ষা কি কাৰণে নিঃসন্দেহ আৰু নিছিন্ন নহ'ব পাৰে সেই প্ৰশ্নবোৰ নিজকেই কৰি গ'ল ভাবি ভাবি।

ছাত্ৰাৰ গাঁৱৰ প্ৰশিক্ষণ শিবিৰটো দক্ষিণপাৰে ৰখা কিবা যুক্তি আছে জানো ? এনেদৰে ৰখাহে হ'ব। আৰু জিৰাঙৰ শিবিৰটোও সক্ৰিয় কৰি ৰখাৰ কোনো প্ৰয়োজন নহ'ব উত্তৰ পাৰলৈ দলৰ কৰ্মকেন্দ্ৰ যদি লৈ যোৱা হয়।

কথাবোৰৰ গভীৰলৈ সোমাই পৰাত সি সন্মুখত গৈ থকা প্ৰতাপৰ কথা একেবাৰে পাহৰি গৈছিল। জিৰাঙৰ কথা ভাবোতেহে প্ৰতাপ, বগকহঁতৰ কথা মনলৈ আহিল। বগক আৰু বলোকেই জিৰাঙ শিবিৰৰ ৰখীয়া পাতি থৈ অহা হৈছে সদ্যহতে। কথাটো মনত পৰাত হঠাতে সি শংকিত হৈ পৰিল। প্ৰতাপক কিচকিচাই সুমিলে—

: প্ৰতাপ !

: দাদা !

: তেওঁলোক দুয়ো পাৰিবতো ?

: কোন ? ঢুলীয়া আৰু বসুমতাৰী ?

: অঁ ?

: পাৰিব, উগ্ৰ সাহসী দুয়ো।

সি আৰু একো নুসুখিলে। আকস্মিক দুৰ্ঘটনাত পতিত ব্যক্তিয়ে নিজৰ ক্ষত বোৰ চাবলৈ ভয় কৰাৰ দৰে তাৰো সুখিবলৈ ভয় হ'ল মনত। উগ্ৰ সাহসীবোৰ দলৰ সম্পদ নহয়। অনেক ক্ষেত্ৰত আপদহে। তেনে মানুহ প্ৰায়ে অসতৰ্ক হয়। যি ক্ষেত্ৰত অত্যন্ত সতৰ্কতাৰ দৰকাৰ তাতেই হয়তো তেওঁলোক বেপৰুৱা অসতৰ্ক হৈ পৰে আৰু দলক বিপদত পেলায়।

মঙলদৈৰ উদমাৰী গাঁৱৰ থানু নামৰ উগ্ৰ সাহসী ডেকা এজনে দলক সেইদৰে বিপদত পেলালে সেই অঞ্চলত। উদমাৰীৰ পৰা দুমাইলমান আঁতৰ এখন গাঁৱত সংগঠনৰ কাৰণে গৈছিল কৰ্মী জনদিয়েক। লগত থানু। মিটিং চলি আছে এনেতেতো উগ্ৰমুৰ্ত্তি ধৰি ডেকা এদল সোমাই আহিল আৰু কৰ্মীসকলক প্ৰত্যাহান জনাই কলে যে, তেনে ডকাইত দলৰ সৈতে গাঁৱৰ মানুহে কোনো ধৰণৰ সম্পৰ্ক ৰাখিব নোখোজে। কৰ্মী সকলে যদি তুৰন্তে সেই ঠাই পৰিত্যাগ নকৰে তেন্তে কথা বেয়া হ'ব পাৰে।

থানু নৰলেই। সাউৎ কৰে মানুহৰ মাজৰ পৰা ওলাই গৈ কোনোও তৰ্কিব নোৱাৰাকৈ ডেকা দলৰ দলপতিৰ টেটুতেই চেপা মাৰি ধৰিলে। ছৰা দুবা লাগি পৰিল। থানুৰ প্ৰতাপত তিষ্ঠিব নোৱাৰি ডেকা দলে পৃষ্ঠভংগ দিলে। কিন্তু সেইদিন ধৰি কৰ্মীসকলেও পৃষ্ঠভংগ দিবলগীয়াত ধৰিলে। কিয়নো তাৰ কিছুদিনৰ আগতে জমিদাৰৰ বিপক্ষে যুঁজি থানু পুলিচৰ বিৰাগভাজন হৈ আছিল। ডেকাদলৰ পৰা আপত্তি পাই পুলিচে তাৰ পোতক তুলিবলৈ এটা মোক্ষম সুযোগ লাভ কৰিলে।

ঢুলীয়া আৰু বসুমতাৰীক তাত এৰি আহি সাঁচাকে সি চিন্তাত পৰিল। প্ৰতাপেও ইমানপৰে যেন সেইটো কথাৰে ভাবি আছিল এনেদৰে হঠাৎ ক'লে—

: পলাশবাৰীত বোলে সেই বদমাচ পুলিচজনে ঘাটি পাতি লৈছেহি।

: কোনজন ?

: সেইজন যে, ডকাইতি কেচ এটাত যে আমাৰ কৰ্মী কেইজনমানক অনাহক ধৰি নিছিল ?

কথাষাৰ শুনি তলে তলে সি উত্তেজিত হৈ পৰিল। সেই বদমাচটোৱেইটো অনুপমাইতক মিছা মিছা ডকাইতি কেচ এটাত জড়িত কৰিছিল। তাৰ লগৰ এটাই আকৌ বিস্বেকৰ দেৱালয়ৰ পৰিত্ৰতা নষ্ট কৰি ৰাইজক অপমান কৰিছিল বেলশৰৰ এখন জনসভাত। তাৰ কাৰণ তেওঁলোকে স্বাধীনোত্তৰ কালৰ অব্যবহিত পাচতে দেশৰ অভিজাত নেতৃত্বৰ প্ৰতি নিৰংকুশ আস্থা জ্ঞাপন কৰিবলৈ কুষ্ঠাবোধ কৰিছিল। তেওঁৰ চাল চলন সুন্দৰিদিয়াৰ কলীয়াঠাকুৰৰ মন্দিৰত সোমোৱা সেই গোৰা পুলিচ চাহাব জনৰ দৰে হৈ পৰিছিল। সেই যে ৰাইজক অপমানিত কৰিও অপমান কৰা বুলি অনুভৱ নকৰা মুৰ্খ চাহাবজন। সি যে ভবা কথাষাৰকে মুখেৰে প্ৰকাশ কৰিছিল প্ৰতাপে প্ৰশ্নাৰ কৰোতেহে ভাবি পালোঁ। প্ৰতাপে সুধিছিল—

: কলিতা কমৰেডে কৈছে, তাৰ আগৰ বছৰত আপোনাকো বোলে পুলিচ চাহাবৰ চাকৰি যাচিছিল ?

সি নিৰন্তৰ হৈ থাকিল। প্ৰতাপ অলপ প্ৰগলভ হৈ উঠা দেখি সেইদৰেই সি নিৰন্তৰ কৰিলে তাক। তাৰ অৱশ্যে মনত পৰিছিল ককায়েক নন্দৰ সেই পাছৰি নোৱাৰা চিঠিখনৰ কথা।

সেইসময়ত সি বৰপেটাত। কলেজীয়া জীৱন ইতিমধ্যে পৰিহাৰ কৰি বহুত কিবা কিবি কৰাৰ আশাৰে যেতিয়া দেখিলে সন্মুখৰ কোনোটো পথেই সুগম নহয়, তেতিয়া বৰপেটাৰ বায়েক মনমোহিনী আৰু ভিনিহিয়েক ডাক্তৰ ধাৰাবাম মেচৰ নিৰাপদ আশ্ৰয়লৈ ঘূৰি আহিছিল সি।

বৰপেটাত সি এটা ব্যস্ত জীৱনেই কটাইছিল। স্বৰ্গে ওস্তাদ, হুদু ওস্তাদ, দুৰ্যু ওস্তাদ সেইকালৰ অসমৰ সংগীত জগতৰ এই দিক্‌পালসকলৰ সতে বৰপেটাতে তাৰ প্ৰথম চিনাকি হৈছিল। সেইসকলক প্ৰথমে সিয়েই পৰিচয় কৰি দিছিল অসমীয়া আধুনিক সংগীতৰ স'তে। গধূলি বৈঠকীত চলিছিল সেইসকলৰ সতে অবিৰাম সংগীত চৰ্চা। কেতিয়াবা দূৰ আৰু ওচৰৰ গাঁওবোৰত দলবান্ধি বৈঠকীত যোগ দিবলগীয়া হয়। তেতিয়াতো সময়ৰ প্ৰশ্নই নাথাকে। অবিৰাম কিমান সময় চলে কাৰো খবৰেই নাথাকে। দিনৰ দিনটো সি প্ৰায়ে ব্যস্ত হয় বৰপেটাৰ বাটে-পথে বৈষ্ণৱ কলা-কৃষ্টিৰ সম্পদ উদ্ধাৰত। কোনোবা কেবলীয়াৰ লগত খোলৰ বোল শিকি কেতিয়াবা কটাই দিয়ে দিনৰ পিচত দিন।

নন্দৰ সেই চিঠিখন পোৱাৰ দিনা সি অৱশ্যে ব্যস্ত হৈ আছিল খেল পথাৰত। সেইদিনা কি উপলক্ষে জানো বৰপেটাত ফুটবল ম্যাচ আছিল। কলিকতাত এম, এ, পঢ়ি থকা ৱিজেণ ৰায় চৌধুৰী, গুৱাহাটীৰ ৰবীন নবীচ এওঁলোকক বৰপেটা টাউন ক্লাবে হায়াৰ কৰি আনিছিল সেই খেললৈ।

দৰ্শক অৱশ্যে ভৰি পৰিছিল তাৰ খেল চোৱাৰ হেঁপাহত। বৰপেটাত যিদিনা সি খেলিব বুলি মানুহে শুনে, সেইদিনা দৰ্শক উত্ৰাবল হৈ আহে। খেলপথাৰত সন্ধি নাইকিয়া কৰি দিয়েহি। সেইদিনাও খেলপথাৰ দৰ্শকেৰে দলদোপ-হেম্বোলদোপ হৈ পৰিছিল। খেলত নমাৰ ঠিক আগে আগে ডাকবালাজনে দৌৰি আহি তাক দিছিলহি চিঠিখন। ওপৰৰ শিৰোনামাটো দেখিয়ে বুজিছিল কাৰ পৰা অহা। গতিকে তাৰ কৌতূহল নাছিল। চিঠিখন সি নপঢ়াকৈয়ে জেপত ভৰাই থলে।

খেলৰ শেষত অজস্ৰ দৰ্শকৰ স্নেহ আৰু আন্তৰিক অভিনন্দনৰ আতিশয্যত সি ঘৰত সোমাবলৈ পালে বাচিছিল। ঘৰত সোমাই খেলৰ গোছাক সলোৱাৰ আগতেই সি চিঠিখন খুলি ললে। ককায়েক নন্দৰ আদেশ, চিঠি পোৱা মাত্ৰেই সি ঢাকালৈ গৈ তেওঁক লগ ধৰিব লাগে। তেওঁৰ সুদীৰ্ঘ স্কোভ প্ৰকাশৰ কথাখিনি সি পঢ়াই নাছিল। আদেশটো পঢ়িয়েই তাৰ ভীষণ খং উঠিছিল।

লগতে দিয়া ভিনিহিয়েকৰ চিঠিখন সি তাৰ নামৰ খামটোৰে সতে বাহিৰৰ টেবুলখনতে পৰম অৱজ্ঞাৰে পেলাই থলে। তাৰ পিচত কাপোৰ কানি সলাই মনটো সহজ কৰি তুলিবৰ চেষ্টা কৰিলে।

নন্দৰ চিঠিখন পঢ়ি ভিনিহিয়েকে কিন্তু নন্দই ভবাৰ দৰেই ভাবিলে তাৰ ভবিষ্যতৰ বিষয়ে। বৰপেটাত শংকৰ-মাধৱৰ যুগল মূৰ্ত্তি আঁকি আৰু কলা-কৃষ্টিত যথেষ্ট দখল দেখুৱাই সুধীসমাজত সি ইতিমধ্যে বিশেষ স্বীকৃতি লাভ কৰিছিল। ভিনিহিয়েকে ভাবিছিল আৰু কিছুদিন থাকিলে সি হয়তো আৰু বহুত কৰিব পাৰিলেহেঁতেন। কিন্তু নন্দই যিটো কথা ভাবিছে সেইটো একেবাৰে উলাই কৰি দিবলগীয়া কথা নহয়; বৰঞ্চ তাৰ ভবিষ্যতৰ বাবে বৰ গুৰুত্বপূৰ্ণ।

ঢাকা সি সময়মতেই পাইছিলহি। চিঠিৰ উত্থাৰোৰ নন্দই তাৰ আগত লেশমাত্ৰও প্ৰকাশ নকৰিলে। পৰম স্নেহেৰে তাক লৈ গ'ল পিডু বন্ধু কৰ্ণেল স্মিথৰ ওচৰলৈ।

স্মিথ চাহাব তেতিয়া আছিল বিশেষভাৱে ব্যস্ত। যোৱা জুন মাহত এদিন দোভাগ ৰাতি

সম্ভাষাবাদী দল এটাই তেৰাতিজন পহৰাদাৰী চিপাহীক হত্যা কৰি পুলিচৰ ট্ৰাকেৰেই খুন্দিয়াই দুৱাৰৰ ওলা ভাঙি চট্টগ্ৰামত থকা ইংৰাজৰ অস্ত্ৰাগাৰটো লুটি বন্দুক-বাকন্দ সোপাকে টুকুত ভৰাই লৈ গৈছিল। পুলিচ চোৰাংচোৰাৰ লগতে সমগ্ৰ প্ৰশাসন অথবা তাৰ সংশ্লিষ্ট ব্যক্তি আটায়ে ব্যস্ত হৈ পৰিছে।

ইমান পুলিচ চোৰাংচোৰাই পাত পাত কৰি বিচৰাৰ মূৰত অলপতে কেবল লোকনাথ বল আৰু গণেশ ঘোষ নামৰ দুজন ডেকাহে ধৰা পৰিছে তেতিয়ালৈকে।

ইপিনে সমস্যা জানো এটা। ইমানবোৰ হোৱা সত্ত্বেও চট্টগামৰ চুইমিং ক্লাবত অফিচাৰ আৰু প্লেণ্টাৰ সকলৰ ভীৰতো কমা নাছিল। এতিয়া আকৌ আপত্তি আহিছে মেম্বাৰসকলৰ পৰা যে তাৰ ডিউটিত থকা কমাণ্ডিং অফিচাৰ ৰশু গাৰো হাবলদাৰৰ ডিচপ'জিছ্যন হেনো ভাল নহয়। গতিকে তেওঁৰ ঠাইত পঠাবলৈ ব্যৱস্থা কৰা হৈছে তাৰানাথ হাবলদাৰক।

কথাবোৰ শুনি বুঢ়া কৰ্ণেলৰ খঙো উঠে, দুখো লাগে মনত। হয়তো মনতে ভাবে, এনেদৰে আৰু কিমানদিন টিকিব বৃটিছ সাম্ৰাজ্যৰ বুনিয়াদ। এফালে নিজৰ আমোদ আহ্লাদকে বৰ কৰি দেখা দায়িত্বজ্ঞানহীন বিষয়া আৰু আনপিনে নিজৰ জীৱনকো তুচ্ছ কৰি দেশক পৰাধীনতাৰ পৰা মুক্ত কৰিবলৈ বিচৰা এদল দুৰ্দমনীয় আশাবাদী যুৱক।

ফাইলটোত নতুনকৈ পঠোৱা ৰিপৰ্টটো পঢ়ি হতাশ হৈ এসময়ত বন্ধু পুত্ৰ দুৰ্গাৰাকীৰ উপস্থিতিৰ কথা বুঢ়াই পাহৰিয়েই গৈছিল। আৰু স্বগতোক্তিৰ দৰে বহুতো বেফাচ কথা কৈ পেলাইছিল। সি বুঢ়াৰ কথাৰ মাজে মাজে গোল পকা খেৰুকা যেন মুখখনত ভাবান্তৰ ধৰা পেলাবলৈ যত্ন কৰিছিল। নন্দই কথা বেগতিক দেখি অকণ লৰচৰ কৰি দিলে। বুঢ়াই নিজকে সংযত কৰি মূৰ তুলিলে আৰু পোনেই তাৰ মুখত দৃষ্টি নিবদ্ধ কৰিলে।

লাহে লাহে স্মিথৰ মুখৰ বৈবয়িক গাভীৰ্য্য পাতলি পৰিল আৰু দৃষ্টি স্নেহসিক্ত, সহজ হ'ল। তেওঁ হাঁহি হাঁহি সুধিলে —

: ইয়েচ্ জুনিয়ৰ গোপাল, হাও ক্যান আই হেল্প য়ু ?

সি ককায়েকৰ মুখলৈ চালে আৰু ইংৰাজীতে ককায়েকে যিদৰে কবলৈ দিছিল সেইদৰে ক'লে। বুঢ়াই সপ্ৰশংস দৃষ্টিৰে তালৈ চালে; অথচ সুধিলে —

: আৰ য়ু চিওৰ ?

তাৰ উত্তৰলৈ অৱশ্যে তেওঁ অপেক্ষা নকৰিলে। প্ৰশ্নাৰ কৰি চকু এটা টিপিয়াই ৰহস্যপূৰ্ণ হাঁহি এটা মাৰি ঘচ্ ঘচ্ কৰে তাৰ সাক্ষাততে মিষ্টাৰ কালাখান চাহাবলৈ লিখি দিলে এখন নাতিদীৰ্ঘ চুপাৰিচ পত্ৰ। তাৰ গুণ ৰখানি, পুলিচ বিভাগত এটা উচ্চ পদ দিয়াৰ সপক্ষে।

বৰপেটালৈ আহি কালাখান চাহাবক চিঠিখন দিবলৈ চিলঙলৈ যোৱাৰ বাবে তাৰ মন নগ'ল। যদিও নন্দ আৰু চাহাবৰ নিৰ্দেশ সেইদৰে আছিল। সি ডাকতে চিঠিখন পেলাই দিলে। তাৰ পাচত এদিন সি চব পাহৰি থাকিল।

সি পাহৰিলেও কালাখান চাহাবে কিন্তু পাহৰা নাছিল। তেওঁ স্মিথৰ চুপাৰিচ পত্ৰৰ মৰ্মে তেজপুৰৰ পুলিচ চুপাৰ বাৰ্বিজ চাহাবলৈ দি পঠাইছিল যথায়থ নিৰ্দেশ। এবাৰ জয়মতী উৎসৱত সংগীত পৰিচালনাৰ বাবে আমন্ত্ৰিত হৈ সি যেতিয়া তেজপুৰ পাইছিল, গোৱাৰ লগে লগেই আহিছিল বাৰ্বিজ চাহাবৰ ওলৰ।

বাৰ্বিজ চাহাবে বিচৰা সেই আশাৰ টেকিঙৰ প্ৰশ্নটো নথকা হলে সিও হয়তো জীৱনত

ৰাজনীতি নকৰোঁ বুলি প্ৰতিশ্ৰুত হৈ দেশৰ সৰ্বহাৰাৰ বাবে কৰা ৰাজনৈতিক আন্দোলনবোৰৰ পুলি-পোখা উভালিবলৈ প্ৰাণান্ত হ'বলগীয়াত পৰিলহেঁতেন। সিদিনাই ডি এচ পিত সোমোৱা হলে সি এতিয়া মানে চাগে' এচ পি বা তেনেকুৱাই কিবা এটা হ'লহেঁতেন।

চিন্তাত ইমান মগ্ন হৈ পৰিছিল যে প্ৰতাপ আগত থমকি ৰোৱা সি মনেই কৰা নাছিল। প্ৰতাপৰ গাত খুন্দা খাই সিও বৈ গ'ল আৰু সমুখলৈ চালে। হাতীৰ চাহান এটা সিহঁতে গৈ থকা দণ্ডিটো পাৰ হৈ তলৰ বাঁহনিলৈ নামি গৈছিল। জোনৰ স্নান পোহৰত হাতীবোৰে বোধকৰোঁ সিহঁতলৈ মন কৰা নাছিল।

অলপ পাচত হাতীৰ চাহানটোৰে বাঁহনিত নামি বাঁহ খোৱাৰ শব্দ শুনা গ'ল। তেতিয়াহে সি সুধিলে—

ঃ ইয়াৰ পৰা আৰু তিনিমাইলমান হবই হবলা ?

ঃ বেচি হলেও কম নহয়। পছৰে মাটি খোৱা টিপটো পোবাই নাই এতিয়াও।

সিও চালে চাৰিওপিনে নিৰিখি নিৰিখি কিমান খিনি পালেহি, কিবা চিনাকি গছ বা টিলা দেখে নেকি তাৰ বাবে। অলপ পাচত একোকে নাপাই হতাশ হৈ আগবাঢ়ি গৈ থাকিল। অৱশ্যে কিছুদূৰ গৈয়েই দূৰত হৰিণে মাটি খোৱা টিপটো দেখি সিহঁতৰ ভাল লাগিল। জোনাকত আফ্ৰিকাৰ মেপৰ দৰে দেখা গছৰ জোপোহাটো দেখিয়েই তলৰ টিপটোৰ অৱস্থিতি ভালদৰে নেদেখিলেও অনুভৱ কৰিছিল।

টিপটোৰ সেইখিনি পালেই দুয়োকাষৰ বৰতানি শেষ হ'ব আৰু বাটটো ক্ৰমে ওপৰলৈ উঠিব। বাটটো উঠি যেতিয়া একেবাৰে ওপৰ পাবগৈ তাতে এঘৰ নেপালী মানুহ আছে। মানুহঘৰৰ দাঁতিয়েদি আৰু এটা বাট ফালি গৈছে সিহঁত যোৱাৰ বাওপিনে। সেইপিনেদি গলেই অলপ আঁতৰত এটা খাচিয়া পুঞ্জি। বাটটো ফালি যোৱা সেই চকটোৰ পৰা বৰজহাঙলৈ আৰু দুমাইলমান থাকে।

বাটটোৰ কথা ভাবোতেই সি যে আগদিনা দুপৰীয়াৰ পৰা একো খোৱা নাই সেই কথাটো মনত পৰিল। প্ৰতাপক সি সুধিলে—

ঃ তোমাৰ ভোক লাগিছে নেকি ?

ঃ লাগিলেওতো একো নাই। মই যেনিবা মাংসকে অলপ লৈ আহিছোঁ। আপুনিতো আকৌ মাংসও নাখায়।

ঃ মঙহ খাওঁ। কিন্তু মেঠোন, ম'হ এইবোৰৰ মঙহ মোৰ খিণ লাগেহে।

ঃ আপুনিতো কালি দুপৰীয়াৰ পৰাই একো খোৱা নাই ?

ঃ হ'ব ব'লা। চাহৰ পাত সিজোৱা পানী আৰু চাখাৰ পাত খায়ে আছোঁ নহয়।

প্ৰতাপে আৰু একো নক'লে। নীৰবে পুনৰ দুয়ো গৈ থাকিল। বাটৰ দুয়োকাষে শুকাই পৰি থকা বৰতাবোৰত নিয়ৰ আৰু স্নান জোনাকে নৈশব্দৰ ৰহস্য ৰচনা কৰিছিল। অলপ আগলৈকে তলৰ হোলাটোত ডাল ভাঙি চৰি থকা কনৰীয়া হাতীৰ পালটোৰ শব্দও নুশুনাই হৈ পৰিল। দূৰণিৰ কৰবাৰ পৰা মাজে মাজে দুই এটা ফেঁচাৰ মাতে চাৰিওপিনৰ নৈশব্দক আৰু বেচি জয়াৰ কৰি তুলিছিল।

গৈ গৈ মুকলিখিনি পোৱাৰ আগতে সিহঁত অলপ বেচি সতৰ্ক হ'ল। এইবাৰ দুয়ো একেবাৰে ওচৰা-ওচৰি হৈ গৈ থাকিল। লাহে লাহে দুয়ো ওপৰলৈ উঠিবলৈ লাগিল গছবোৰৰ মাজে মাজে ওখৰা-মোখৰা বাটেদি। নিয়ৰত সেমেকি থকা শুকন পাতবোৰে নিস্তব্ধতাক আৱৰ্ণি

দিয়া নাছিল। নিৰ্ভয় নিঃশংক চিন্তে সিহঁতে আগবাঢ়িছিল। নেপালীৰ ঘৰটোলৈ তেতিয়া আৰু দূৰগজ্জমানহে আছিল। এনেতে হঠাৎ বন্দুকৰ শব্দ শুনি দুয়ো বিজুলী সঞ্চাৰে মাটিত বাগৰি পৰিল। অলপ পাচতে দুয়ো আঁঠুকাঢ়ি এজোপা গছৰ ঘন ছাঁয়াত বহি ললে আৰু সি বিভলভাৱৰ চেফটিকেচ্চটো খুলি লৈ ৰৈ থাকিল। প্ৰতাপেও ৰাইফলটো হাতত নমাই ললে পিঠিৰ পৰা।

আকৌ শব্দ হ'ল। এইবাৰ উপৰ্যুপৰি শব্দ। সিহঁতে মনতে আন্দাজ কৰিলে। উৎকৰ্ণ হৈ বুজিবৰ চেষ্টা কৰিলে নিস্কৃতাক ভেদ কৰি অহা প্ৰতিটো শব্দৰ অৰ্থ। খন্তেক পিচত সি কিবা এটা যেন ঠাবৰ কৰিলে এনেদৰে ফিচ্ফিচাই কলে—

: জিৰাঙত হৈছে নেকি ?

তাৰ প্ৰশ্নবাৰ দুৰ্বোধ্য হ'ল প্ৰতাপৰ বাবে। সি মাত্ৰ এবাৰ খন্তেকৰ বাবে পশ্চিম দিশৰ পাৰাপাৰ নেদেখা অজস্ৰ গছ বিৰিখে চূৰ্ণ-বিচূৰ্ণ কৰা স্নান জোনাকৰ মাজেদি এনেয়ে চাই পঠিয়ালে আৰু প্ৰতাপক ফিচ্ফিচাই ক'লে—

: গৈ থাকা ! বেগাই।

প্ৰতাপে মন্ত্ৰমুগ্ধৰ দৰে ৰাইফলটো সোঁহাতত নমাই লৈ গৈ থাকিল। সি যে ইমান বেগাই যাৰ পাৰে পাহাৰী বাটত পাঁচ মিনিটমান যোৱাৰ পাচতে প্ৰতাপে কষ্টেৰে উপলব্ধি কৰিলে। প্ৰকাণ্ড মানুহটোৰ হাতীৰ দৰেই লক্ষণবোৰ। ইমান বেগাই পৈছে অথচ চালে এনেহে লাগে যেন আবেলি কোনোবা আমীৰে নদীৰ পাৰত বতাহ হে লৈছে খোজ কাঢ়ি কাঢ়ি।

সি কিন্তু গুলীৰ শব্দবোৰৰ কথাহে ভাবিছিল। পশ্চিমে ক'ৰপৰা আহিব পাৰে ইমান গুলীৰ শব্দ। ইমান গুলীয়াগুলী যেতিয়া চলিছে, চিকাৰী হবই নোৱাৰে। শব্দবোৰ চকৰদৰ পিনৰ পৰাও অহা নাই। চকৰদৰতো পোনে পোনে, পশ্চিমে নহয় ! জিৰাং জিৰাং যেনেই লাগিছে গুলীয়াগুলীৰ ঠাইখিনি। কিন্তু জিৰাং জানো ইমান ওচৰ ? সিহঁততো সেই ফুট গধূলিতে ওলাই আহিছে জিৰাঙৰ পৰা। আৰু মাজনিশা এইখিনি পাইছেহি। সি হাতৰ ঘড়ীটোলৈ চালে। ৰেডিয়াম ডায়েলখনে জ্বিলিকি উঠি সময়টো যেন তাক হঠাৎ চিঞৰি কৈ দিছিল চাৰে বাৰ বুলি।

বৰজহাং শিবিৰৰ ওখ শিলে ঘেৰি ৰখা চোতালখন সি সতৰ্কতাৰে জুমি জুমি চাই ললে শিলৰ বিভিন্ন ফাকেদি। নিৰাপদ বুলি আশ্বস্ত হোৱাৰ পাচতহে সি প্ৰতাপক সোমাবলৈ ইংগিত দিলে। আৰু দুয়ো দুটা শিলৰ খোৰোঙত বহি উৎকৰ্ণ হৈ অপেক্ষা কৰি থাকিল।

সি বিভলভাৰটো কাষতে থৈ খয়নি অকণ ওঁঠত সুমাই ললে আৰু সৰু এটা ফাকেৰে পশ্চিমৰ পিনে গছ-লতাৰ জাহ্নিত চকু ফুৰালে। বিশেষ সন্দেহজনক একো নেদেখি সি দৃষ্টি ঘূৰাওঁতেই সি প্ৰতাপক উত্তেজিত হৈ অহা দেখিলে। সি ইংগিতেৰে মূৰ দুপিয়াই তেওঁক সূমিলে কি হ'ল বুলি। প্ৰতাপে একো নকৈ সি বহি থকা খোৰোঙটোতে খপজপাই সোমাল আৰু ফিচ্ফিচাই ক'লে —

: কোনোবা এজন অহাৰ শব্দ পাইছোঁ, এই পিনৰ পৰা।

তেওঁ হাতেৰে পশ্চিম-দক্ষিণ চুকলৈ দেখুৱালে। আৰু সমস্যা হ'ল সেই খোৰোঙটোত সেইপিনে চাব পৰাকৈ শিলৰ কোনো ফাক নাছিল।

প্ৰতাপৰ বুকুৰ ঢপঢপনি তাৰ কাণত পৰিছিল। সিও খন্তেকৰ বাবে বিমূঢ় হৈ পৰিল □□

এইবাৰ সিও শুনিলে। সঁচাকে কোনোবা এজন আহি আছে। কিন্তু আগন্তুকজনৰ অহাৰ লক্ষণটো শুনি তাৰ সন্দেহ হ'ল। তেওঁ একেবাৰেই সন্তৰ্পণে অহা নাই। স্বাভাৱিকতে সিহঁতে সন্দেহ কৰিছিল, মানুহজন নিশ্চয় লুকাই লুকাই গোপনে আহি আছে। কিন্তু অহাৰ শব্দ শুনি তাৰ তেনে যেন নালাগিল।

গতিকে কেৱল আচৰিতেই যে হৈছিল এনে নহয়, মনতে ভীষণ সন্দেহো হ'ল।

প্ৰতাপে শিলৰ ফাকটোৰে চাই আছিল ইমানপৰে। হঠাৎ উদ্বেজিত হৈ তেওঁ খপকৰে তেওঁৰ গাত ধৰি ফাকটো চাবলৈ ক'লে। চাই দেখিলে যে সঁচাই; কোনোবা এজন আহি আছে। বেগাই আহিছে, তদুপৰি নিতান্ত বেপৰুৱা হৈ আহি আছে মানুহজন। তেওঁৰ প্ৰতি যে কোনোবাই লক্ষ্য ৰাখিব পাৰে সেই বিষয়ে আগন্তুকজন একেবাহে সচেতন নাছিল। ৰাইফল এটা হাতত লৈ ইফালে সিফালে কোনোপিনে নোচোৱাকৈ তেওঁ আহি আছিল।

সিহঁত দুয়ো আগন্তুকজনৰ আলেখ লেখ চাই থাকিল সঙ্কটম হৈ। প্ৰতাপে এটা মুহূৰ্ত্তত ৰাইফলৰ নলীটো ফাকেদি সুমাই দি তাক কৰিব খোজোতেই সি তেওঁৰ হাতত ধৰি বাধা দিলে আৰু লৰালৰিকৈ খোৰোঙটোৰ পৰা ওলাই আহি শিবিৰটোৰ পিচপিনেদি আগন্তুকজনৰ কাষ চাপি গ'ল।

: ঢুলীয়া কমৰেড্‌ নেকি ?

: অঁ।

: খবৰ কি ?

তেওঁ শিবিৰত সোমাই লৈ ফোপাই জোপাই ক'লে —

: বসুমতাৰী কমৰেড্‌ ধৰা পৰিল।

সিহঁত দুয়ো উদ্বেজিত হৈ একেলগে সুধিলে —

: কেনেকৈ ?

: মই অলপ জিৰাই আছিলোঁ। বসুমতাৰী কমৰেড্‌ আছিল পহৰাত। মই সুধিলোঁ,

কমবেডৰ বেয়া লাগিব নেকি অকলে অকলে ? তেওঁ ক'লে, কি বেয়া লাগিবহে। কোনোবা আহিবতো গুলীয়াই শেষ কৰি দিম। মোৰ হঠাৎ টোপনি আহি গৈছিল চিলমিল কৰে। এনেতে এটা বোলে শৰ পহু আহিছিল কেম্পৰ পিচপিনে যে সেই ভয়ৰা জোপা আছে তাৰ গুটি খাবলৈ। তেওঁতো মন সামৰিব নোৱাৰি দিলে মাৰি। একেবাৰে বন্ধৰ আৱাজ, তাতে ৰাতিবিয়লিৰ কথা। গুলীৰ শব্দত মই চক খাই উঠি বহিলোঁ।

ঝগৰ ঢুলীয়াই একে উশাহতে কোৱাৰ দৰে কৈ গ'ল যে, শত্ৰুপক্ষ ওচৰতে ক'ৰবাত খাপ লৈ আছিল। আৰু কিছুদিনৰ পৰা কেম্পটোত গোপনীয়তাও নোহোৱা হৈ পৰিছিল। শত্ৰুপক্ষই বোধকৰোঁ ইতিমধ্যেই জানিছিল কেম্পটোৰ অৱস্থিতিৰ কথা। মাত্ৰ আক্ৰমণৰ বাবে ছেগ চাই আছিল ইমানদিনে।

সিহঁতে ৰাইফলৰ আৱাজ আন্দাজ কৰি কেম্প ঘেৰাও কৰি ধৰিলেহি। গুলীয়াগুলী চলিল। সিহঁতৰ আছিল প্ৰায় বাৰজনমান। গতিকে দুয়ো ঠিক কৰিলে যিয়ে যিপিনে পাৰে পলাই যাব। কিন্তু কি হ'ব! বলো বসুমতাৰীয়ে এক্কাৰতে গৈ সিহঁতৰ মাজতে সোমাই পৰিল।

কথাবোৰ শুনি সি ঢুলীয়াক উৎসাহ দি ক'লে —

: আমাৰ সূত্ৰামত তেনে বিপৰ্যয় ঘটিবই। তুমি অন্ত্যন্ত বুদ্ধিমানৰ কাম কৰিছা। ৰাতি ভালদৰে পুৰাওক। আমি তিনিও গৈ অৱস্থাটো ভালদৰে চাই আহিম। প্ৰয়োজন হলে গুলী চলাব লাগিব যদি বালোক উদ্ধাৰ কৰিব পৰা যেন দেখোঁ।

: সিহঁতে তেওঁক যদি মাৰি পেলায় ? কিয়নো তেওঁ সিহঁতৰ এটাক ঘাইল কৰিছে।

: সিহঁত ইমান মুৰ্খনহয়। আৰু যদি মাৰিয়েই পেলায়, পেলাব।

সেই বুলি আমাৰ বিপ্লৱতো বন্ধ হ'ব নোৱাৰে !

তাৰ দৃঢ়তাই ঢুলীয়াৰ মনৰ সমস্ত সংশয় আঁতৰাই দিলে। প্ৰতাপ ৰাভাই একো যেন হোৱাই নাই এনেদৰে অঙঠা কেইটামান জ্বলাই মেঠোনৰ মাংস পোৰাত লাগিল।

সি অৱশ্যে চিন্তামুক্ত হ'ব পৰা নাছিল। অধৈৰ্য্য হৈ শিলৰ খোৰোঙত বহি লৈ ৰাতি পুৰাবৰ বাবে বাট চাই থাকিল। □□

সেই যে মানুহজন ! সুন্দৰ মনত আছে মোৰ, তেওঁক দেখা যদিওবা
 অন্ততঃ দুই শতাব্দী হ'ল।
 তেওঁ যোৱা নাছিল অস্বাৰোহী হৈ নতুন ৰথত,
 দূৰত্ববোৰ পাৰ হৈছিল
 সম্পূৰ্ণ পদব্ৰজে ;
 হাতত নাছিল কোনো অস্ত্ৰ, চোকা তৰোৱাল,
 কান্ধত আছিল মাথো জাল
 কোৰ-কুঠাৰ অথবা হাতুৰী।
 স্বজাতিৰ স'তে তেওঁৰ বিৰোধ নাছিল
 সংগ্ৰাম আছিল কেৱল পানী বা মাটিৰ স'তে
 শস্যৰ স'তে, যাতে সেই শস্য অন্ন হয়,
 বিৰাট বৃক্ষৰ স'তে যাতে সেই বৃক্ষ অগ্নিকাণ্ড হয়

নেৰুমা

তলৰ লুঙলুঙীয়া বাটটোৱেদি খৰিৰ বোজা লৈ গাঁৱৰ পিনে উভতি যোৱা মানুহজাকৰ
 পিনে সি চাই আছিল। সিহঁতে আচলতে অপেক্ষা কৰিছিল মানুহকেইটা গৈ গাঁৱত সোমোৱাৰ
 বাবে। তেতিয়ামানে একাৰ ১২ পৰিব, আৰু তাৰ লগে লগেই সিহঁতে ভৈয়ামলৈ নামিব। সিহঁত
 বৰজহাঙৰ পৰা ওলাই আহি গড়চুকৰ ওপৰত এঠাইত বৈ আছেহি।

প্ৰতাপক ইতিমধ্যে পঠাই দিয়া হৈছিল এজন বিশেষ মানুহৰ ওচৰলৈ এটা খবৰসহ।
 বাহিৰৰ পৰা সশস্ত্ৰ বাহিনীয়ে শত্ৰুপক্ষক আৰু বেছি প্ৰবল কৰি তুলিব। তেতিয়া সিহঁতকো আৰু
 শক্তিশালী কৰি তোলাৰ প্ৰয়োজন হ'ব। গতিকে এচ অ' এচ দি পঠোৱা হৈছিল প্ৰতাপৰ জৰিয়তে।
 পুৱাতে প্ৰতাপ ওলাই গৈছিল; আৰু জিৰাং শিবিৰলৈ গৈছিল সি আৰু ঢুলীয়াহে। বৰজহাঙৰ সেই
 পোন বাটটো চমু যদিও দুৰ্গম আছিল। কিন্তু সেইখিনি বাট অহা-যোৱা কৰোতেই সিহঁতৰ পুৰা
 ছবণ্টা লাগিছিল। সি পিচে আশ্বস্ত হৈছিল শিবিৰটো চাই অহাৰ পিচত। বসুমতাৰীক ধৰি নিছিল
 মাত্ৰ তেওঁৰ ৰাইফলটোৰ স'তে। বাকী দুটা ৰাইফলৰ এটাতো ঝগৰৰ হাততে আহিছিল। বাকীটো
 লুকাই থোৱা জেগাতে আছিল। সেইটো তাতেই থৈ আহিল। গুলীৰ মোনাটো মাথোন লৈ
 আহিছিল।

সিহঁত দুয়ো অনুভৱ কৰিছিল যে, এই পাহাৰ শাৰীৰ আশ্ৰয় এতিয়া আৰু সিহঁত কাৰো
 বাবেই নিৰাপদ নহয়। একমাত্ৰ চক্ৰবৰ্ত্তী সেই অঞ্চলটোৱেই সম্প্ৰতি বিপদমুক্ত হৈ আছে। সিপিনে
 উজনিতো পুলিচ অপাৰেচন কৰি জোৰত চলা বুলি বাতৰি আহিছে।

বৰবৰুৱা উত্তৰ লক্ষীমপুৰ এৰি অহা বুলি দুসপ্তাহমানৰ আগতে সি চাউলখোৱা ঘাটৰ

মনটাল দলেৰ পৰা চিঠি এখন পাইছিল ; আৰু এখন চিঠি পাইছিল সি কেঁচুখনাৰ মহেন্দ্ৰ কছাৰীৰ পৰা। তাতো সেই একে খবৰেই আছিল। তাৰ পাচত সিপিনৰ পৰা বা-বাতৰি অহা নাই। মুঠতে চাৰিওপিনে বিপদৰ সংকেত।

চিন্তা কৰিলেই চিন্তাবোৰে জুমুৰি দি ধৰেহি। মনৰ দুচিন্তাবোৰ আঁতৰাবৰ বাবেই সি ৰংগৰু ঢুলীয়াৰ পিঠিত চপৰিয়াই ক'লে—

: কমৰেড্ ইমানকে কিনো ভাবিছা ?

: নাই ভবা একো।

সি ৰংগৰ কবিবৰ মনেৰে ক'লে—

: এহু থোৱাহে ! তুমি বাকু ঘৰৰজনীৰ কথা ভবা নাছিলানে ?

: এতিয়াহে মনত পৰিল মোৰ তাইৰ কথা। মই ইমানপৰে কি ভাবিছিলোঁ জানে ? মই ভাবিছিলোঁ আপুনি সিপাৰ কেনেকৈ হ'ব। শত্ৰুপক্ষৰ চৰবোৰ হেনো চাৰিওপিনে পিয়াপি দি ফুৰিছে।

: ৰবাচোন আগেয়ে নামি লওঁ। আহোম গাঁৱৰ সেই বাকৰিখনত অকলশৰীয়া কৰচ নে অৰ্জুন জোপা যে আছে তাতোই ঠিক কৰিম কেনি যোৱা হয়। তাত গোপাল আহি বৈ থকাৰ কথা। বোধকৰোঁ এতিয়ামানে সি পালেহিয়েই।

: গোপাল আহিলে যদি ভালেই হ'ল। মই বাহিৰে বাহিৰে ঘৰৰ পৰা এপাক আহিমগৈ।

মই কৈছোঁৱেই নহয়। যোৱা এপাক চাই আহগৈ। মনত উছাহ পাবা।

: যদিহে আকৌ বাচি আছে !

: মানে ? ইমানতো বয়স হোৱা নাই তেওঁৰ !

: বৰ যোৱা-থোৱা বেমাৰ। জিৰাঙত থাকোতেই এজনৰ পৰা খবৰটো পাইছিলোঁ।

কণ্ঠ নিৰুত্তাপ আছিল যদিও ঢুলীয়াৰ কথাষাৰি শুনি সি হঠাৎ স্তব্ধ হৈ গ'ল। মনৰ উত্তেজনা দমাই শান্তস্বৰত সুধিলে সি —

: তেনেহলে তুমি কোৱা নাই কিয় ইমানদিনে ?

: হেৰি নহয় কমৰেড্, সময়নো পালোঁ ক'ত ? আপোনাৰ লগত জিৰাঙলৈ অহাৰ কিছুদিন আগৰ পৰাই ছৰ তাইৰ। অহাৰ দিনাও তীবৰকপে ছৰ উঠিছিল। তাৰ পিচদিনা আবেলি বাগিছাৰ কৰ্মী এজনে খবৰটো দিছিলহি যোৱা-থোৱা অৱস্থা বুলি। তাৰ পাচত তাতকৈ কত ডাঙৰ ডাঙৰ ঘটনা ঘটিল। মনতেই বা থাকে ক'ত ? এতিয়ামানে বোধকৰোঁ বাচি থকা নাই। ভালেই হৈছে এক প্ৰকাৰ। এটা অবশ্যে আপচোচ বৈ গ'ল। তাইৰ জীৱনটোত মোৰ পৰা সুখ-শান্তিতো নাপালেই, এটা সন্তানৰে মুখ নেদেখিলে।

: আৰু আপুনি ?

: মোৰ কথা মই ভাবিম।

: তেনেহলে গোপাল মোৰ লগত কিয় যাব লাগে ? মোৰ কথাও মোক

ভাবিবলৈ দিয়ক।

ঝগৰুৰ মুখলৈ চাই কিবা কব খুজিও সি বৈ গ'ল। তেওঁৰ মুখভাবত এনে দৃঢ়তা সি কোনোদিন লক্ষ্য কৰা নাছিল। তাৰ মনত পৰিছিল ঝগৰুৰ অন্য এক ৰূপ।

তেতিয়া সি পলাশবাৰীত। স্থানীয় নাট্যসংঘই 'খনা' নামৰ নাটখন মঞ্চস্থ কৰিব, তাৰ পৰিচালনাত। সি গীতো ৰচনা কৰিছে নাটকৰ উপযোগী কৰি —

সউ জোন উঠে হাঁহি মাৰি

গগণে গগণে

মধুৰ কুসুম গন্ধ বলে

পবনে পবনে

তাৰ নাম শুনি নাটকৰ দিনা ভাগি-ভোঁহৰি আহিছিল অঞ্চলৰ ৰাইজ। বাৰাণসীৰ 'বিশ্বব্ৰাভা নাইট'ৰ বাবে ৰাতিৰ ভিতৰতে শ্বীন আঁকি মাত্ৰ এটা বাঁহীৰ সুৰ সংযোজনাত বিৰাট চামুৰাই মল্লবীৰৰ দৰে মানুহটোৱে শ্ৰীকৃষ্ণৰ শিশুলীলা নৃত্য পৰিবেশন কৰি যি যশসাৰ পাত্ৰ হৈছিল সি বাৰাণসীৰ গুণীসমাজৰ, 'খনা' নাট মঞ্চীকৰণৰ শেষত তাতোকৈ বেছি যশসাৰ পাত্ৰ হোৱা যেন লাগিছিল তাৰ।

তাৰ সেইসময়ত ৰাজনীতিৰ ৰংগমঞ্চত আকৌ নতুন হাতেখড়ি মাত্ৰ। থিয়েটাৰৰ সাতদিনমানৰ পাচত এদিন কিবা এখন মিটিঙৰ বাবে সি গৈছিল মিৰ্জাৰ সেইপিনে। যোৱাৰ বাটত সি দেখিলে মানুহৰ মিছিল বিভিন্ন দিশৰ পৰা। শই শই মানুহ—ল'ৰা-বুঢ়া, মুনিহ-তিৰোতা সকলো ধৰণৰ মানুহ। মনে মনে সি উদ্বেলিত হৈ পৰিছিল এই ভাবি যে, মানুহবোৰ নিশ্চয় তাৰ নাম শুনি, তাৰ কথা শুনিবলৈকে আহিছে। কিন্তু কিছুদূৰ যোৱাৰ পিচত তাৰ ভুল ভাগিছিল। মানুহবোৰ আহিছিল গাঁৱৰ এটা বিয়াগোম নামঘৰৰ চোতাললৈ। চোতাল মানে এখন সৰুসুৰা পথাৰেই। তাত হেনো কিবা সভা আছে। সি আৰু শুনিলে, তালৈকে হেনো ঝগৰু ঢুলীয়া নামৰ কোনোবা এজন অহাৰ কথা।

মিটিঙৰ আলোচনাৰ মাজতো তাৰ মনটো এই ঢুলীয়া বোলা মানুহজনৰ পৰা আঁঠুৰাই আনিব পৰা নাছিল। তলে তলে অকণ ঈৰ্ষা, হয়তো ঈৰ্ষাও ঠিক নহয়, মানুহজনক চাবৰ কাৰণে প্ৰচণ্ড এটা জেদ চাপিছিল মনত। উভতি আহোতে তাৰ ৰাতি হৈছিল। লগতে গোবিন্দ কলিতা আৰু জনদিয়েক কৰ্মী আছিল। নামঘৰৰ সেইখিনিতে হাঁহিৰ উদ্ভ্ৰান্ত কলৰবত সি বন্দী হৈ গ'ল। মন্ত্ৰমুগ্ধৰ দৰে চাইকেলখন ঠেলি ঠেলি সভাৰ পথাৰত সোমাই পৰিল।

মাজৰ মুকলি মঞ্চত সুবদি কণ্ঠত গীত গাই আছিল মৰমসনা মুখৰ চুটি চাপৰ স্বাস্থ্যবান এটা মানুহে। বিভিন্ন অংগভংগীৰে তেওঁ গাইছিল—

বংশীধৰেৰ মেল চ'ৰাটা,

কতটা খসিয়া গেছে

কতটা ফঙ্কিয়া গেছে.....

অলপ আগতে হাঁহিত উদ্ভ্ৰান্ত হৈ পৰা হেজাৰ হেজাৰ দৰ্শকশ্ৰোতাৰ মুখবোৰ হঠাৎ যেন কোনোবাই বিষাদৰ ছাইৰে মলিন কৰি থৈ গ'ল। মনটো সাঁচাকে তাৰো বিষাদ হৈ পৰিল কিবা এক বিশ্লেষণাতীত স্মৃতিকাতৰতাৰে। খন্ডক পাচতে কিন্তু অভিজ্ঞ মনোবিজ্ঞানীৰ দৰে এনে

এটা দৃশ্যৰ অৱতাৰণা কৰিছিল যিটো চাই ধনী জমিদাৰৰ প্ৰতি বিদ্ৰূপ কটাক্ষেৰে সমবেত দৰ্শক-শ্ৰোতা মুখৰ হৈ পৰিছিল। এইবাৰ ঢুলীয়া অৱতীৰ্ণ হৈছিল বেজবৰুৱাৰ ভাৱত। জমিদাৰৰ ক্ষৌৰ্ম কৰ্ম কৰিবলৈ কৰত, কোৰ এনে আকৃতিৰ কিছুমান সা-সৰঞ্জাম লৈ। জমিদাৰৰ বৰ মানুহ যেতিয়া দাঢ়ি-চুলি কটা অস্ত্ৰ-শস্ত্ৰবোৰো পদমৰ্যদানুসাৰে বৰ ডাঙৰ আকৃতিৰেই হ'ব।

বেজবৰুৱাই মহা আড়ম্বৰেৰে ক্ষৌৰ কৰ্মৰ বাবে জমিদাৰক বলিশালত পেলাই ললে আৰু কৰতখন হাতত লৈ আগবাঢ়োতেই জমিদাৰৰ ছাগলীৰ দৰে আতংকিত বেবনিত দৰ্শকৰ হাঁহি হাঁহি চকুৰ পানীয়ে নাকৰ পানীয়ে একাকাৰ হৈ পৰিছিল।

অনুষ্ঠানৰ শেষত ঢুলীয়াক সি সাৱটি ধৰিছিল। সেয়া ঢুলীয়াৰ সতে তাৰ প্ৰথম চিনাকি। আৰু সি সেই নিশা ঢুলীয়াৰ বহাতে আশ্ৰয় লৈছিল।

পাচদিনা ঢুলীয়াৰ ছবিটো আঁকি সি যেতিয়া ঢুলীয়াৰ হাতত দিছিল, প্ৰথমতে তেওঁ নিজৰ ছবিটোকে চিনি পোৱা নাছিল। অলপ পাচতে চিনি পাই তেওঁ চোন খপ কৰে তাৰ ভৰি দুটা সাৱটি ধৰি ক'লে — “আপুনি সঁচাকে বিষ্ণু অৱতাৰ প্ৰভু!” তেওঁৰ কথাটো শুনি সি বৰ অপ্ৰস্তুত হৈ পৰিছিল আৰু বাৰে বাৰে মনত পৰিছিল সিহঁতৰ স্কুলৰ সংস্কৃত শিক্ষক লক্ষীকান্ত মিশ্ৰ ভাগৱতীৰ কথা। সি এদিন ধেমালিতে ভাগৱতীৰ ছবিটো আঁকি দেখুওৱাত তেৱোঁ তাক ঢুলীয়াৰ দৰেই “তুমি সঁচাকে সাক্ষাৎ বিষ্ণুৱেই” বুলি প্ৰশংসা কৰিছিল।

মিশ্ৰ ভাগৱতীৰ সতে সেই প্ৰশংসা বাণীষাৰতে নহয় আৰু কিহবাত সি ঢুলীয়াৰ মিল পাইছিল। আৰু অৱশ্যে বহুদিন ভাবি ভাবিও সেই মিলৰ প্ৰকৃত কথাটো উলিয়াব পৰা নাছিল।

ঠিক মুহূৰ্ত্তৰ আগতে তাৰ মনৰ সেই কথাটোৱে পৰিষ্কাৰ ভাৱে ধৰা দিছিল। আচলতে মিশ্ৰ আৰু ঢুলীয়াৰ মাজত মিল আছিল মুখভাৱৰ প্ৰশান্তিত। সেই প্ৰশান্তি আকৌ দৃঢ়তাব্যঞ্জকো। আৰু ঋগৰু ঢুলীয়াৰ প্ৰতি অজস্ৰ জনতাৰ আকৰ্ষণৰ প্ৰকৃত হেতু হ'ল সেইটোৱেই। আনক ইচ্ছায় কিন্তু নিজে নাহাঁহে। আনক বিষয় কৰি তোলে কিন্তু নিজৰ মুখভাৱৰ প্ৰশান্তি ব্যাহত নহয়।

ঃ তুমি কেতিয়াবা সংস্কৃত-তৎস্ব ৩ পঢ়িছা না নেকি হে ?

ঃ কোনে ? মই ? ভাল কথা কৈছে। মই অজমুখী 'ক'ৰ কাণখন কাটিব নাজানো, মই আকৌ সংস্কৃত পঢ়িম ! সেইবোৰ পঢ়িব পাৰিছোঁ জানো ঢুলীয়াৰ দৰে নিকৃষ্ট ব্যৱসায় এটা লবলগীয়াত পাৰো কমৰেও ?

ঃ তোমাৰ মনত নিকৃষ্ট হ'ব পাৰে। কিন্তু, মাৰ মানত সেইবাবেহে তুমি আকৌ ঈৰ্ষাৰ পাপ।

ঋগৰুৱে এইবাৰ হাঁহিলে আৰু ধেমালিৰ ছলেৰে ক'লে —

ঃ আপুনি যে মোক দিব কৰে আজিহে বুজিলোঁ।

ঃ আজি অৱশ্যে নকৰো, কিয়নো তুমি আজি আৰু ঢুলীয়া হৈ থকা নাই।

তাৰ কথা শুনি তেওঁ এটা দীৰ্ঘশ্বাস এৰিলে। সিও গভীৰ চিন্তাত তন্ময় হৈ পৰিল।

পথৰ সুদীৰ্ঘ নীৰৱতা ভংগ কৰি ভৈয়ামৰ মুকলি পথাৰখনত ভৰি দিয়েই সি ক'লে—

ঃ মইও তোমাৰ লগতে তোমাৰ ঘৰলৈ যাম।

ঃ আপুনি মোক আকৌ কিয় অপৰাধী কৰিব খোজে! তাত গৈ কিজানি মই হঠাৎ ঘূৰি আহিব নোৱাৰাত পৰোঁ ! আন কিবা জৰুৰী কামো ওলাই যাব পাৰে ! গলে মই অকলেই

যাম, কমৰেড।

এইবাৰ যেন চব কথাই মীমাংসা হৈ গ'ল। সি অন্তৰ্বেৰে বুজিলে ঢুলীয়াই কি আশংকা কৰিছে। দ্বিৰুক্তি নকৰি সি পথাৰৰ মাজে মাজে গৈ থাকিল অকলশৰীয়া কৰচ নে অৰ্জুন জোপাৰ পোন কৰি।

ভৈয়াম পাওঁতে সিহঁতৰ আধাঘণ্টামান দেৰি হৈছিল। ওপৰৰ পৰা তলৰ দূৰত্ব নিৰ্ণয় কৰোতে ঘটা স্বাভাৱিক ভুলটোৰ হিচাব সিহঁতে ধৰা নাছিল, সময়ৰ হিচাব কৰাৰ সময়ত। গতিকে পথাৰেদি যোৱাৰ সময়ত গাঁৱৰ হিচাবত একৰকম গভীৰ ৰাতিয়েই হৈছিল।

গোপাল দাসে এটা অশৰীৰি প্ৰেতৰ দৰে গছজোপাৰ গুৰিতে থৰ হৈ অপেক্ষা কৰি আছিল। সিহঁতে ওচৰ চপাৰ লগে লগে ক'লে—

ঃ আজি খুব জোৰ অপাৰেশ্যন চলিছে। প্ৰতাপ ধৰা পৰিছে, বোৰ্ণিৰ ওচৰত।

গোপাল দাসৰ টাইপ ৰাইটাৰৰ দৰে ভাৱলেশহীন ভাৱে দিয়া খবৰটোৱে তাক বিমূঢ় কৰি তুলিলে। সি হতাশ হৈ বহি পৰিল। আৰু বহুত কিবা কিবি কৈছিল যদিও গোপালৰ আৰু কোনো কথা তাৰ কাণত নোসোমাল। মনৰ অসহ্য যন্ত্ৰণাত দেহৰ ক্ৰান্তিৰ বোজা হঠাৎ তাৰ বাবে দুৰ্বহ হৈ পৰিল। গছজোপাৰ গুৰিত হেলান দি গোপালকচাধা অলপ মাৰিৱলৈ কলে। গা-মূৰত পোকবোৰে কিটকিটাই আছিল। বহুদিন গা নোধোৱাৰ ফল। মুখত ধপাতখিনি সোমাই লৈ সি ভাবিছিল মনটো অলপ চিন্তামুক্ত হ'ব; কিন্তু নহ'ল। ভয় হ'ল প্ৰতাপৰ কথা ভাবি। যদিহে চিঠিখন শত্ৰু হাতত পৰিছে! আৰু নপৰিলেও সিহঁতৰ অত্যাচাৰৰ যন্ত্ৰণা সহ্য কৰিব নোৱাৰি যদি সকলো কথা বেফাচ কৰি দিয়ে!

তাৰ মূৰটো হঠাৎ গৰম লাগিল। গোপালক কৈ এখন ডাঙৰ কচুপাতত ওচৰৰ জুৰিখনৰ পৰা পানী অনাই মূৰটো তিয়াই ললে।

ইমান পৰে ঝগৰুৱে বিমূঢ়ৰ দৰে থিয় হৈ আছিল তাৰ কাষত। গোপাল দাসক ক'লে—

ঃ ৰাভা কমৰেডক ৰাতিটোৰ বাবে চহৰৰ বাহিৰত ৰখাই ভাল হ'ব নেকি?

ঃ মই মইনাখোৰোঙৰ মাষ্টৰৰ ঘৰত ঠিক কৰি ৰাখিছোৱেই।

সি বহাৰ পৰা উঠিল আৰু সহজভাৱেই সুধিলে গোপালক—

ঃ ইয়াত আকৌ কিয়?

ঃ এতিয়া টাউনৰ পিনে যোৱাটো নিৰাপদ নহ'ব।

ঃ আৰু দিনৰ পোহৰত যোৱাটো নিৰাপদ হ'ব?

গোপাল আৰু ঝগৰুৱে একো নক'লে। সি এটা শেষ সিদ্ধান্ত দিয়াৰ দৰে ক'লে—

ঃ মই এতিয়া কামাখ্যালৈ যাম। পৰহিলৈকে অন্ততঃ গুৱাহাটীত ৰ'ম। তুমি আৰু ঢুলীয়া কমৰেড নগৈ পৰা ইতিমধ্যে ঘূৰি আহাঁ।

কথাবোৰ কেয়ে কাৰো কোনো প্ৰতিক্ৰিয়ালৈ অপেক্ষা নকৰি অস্ত্ৰ-শস্ত্ৰবোৰ জুৰিৰ পাৰৰ শুকান বালিত পুতি থলে। লগত মাত্ৰ ৰিভলভাৰটো লৈ কটবাৰী গাঁৱৰ পিনে পোনাই দিলে। সেই পিনেদি পাহাৰটো পাৰ হলেই পোনে পোনে কামাখ্যা ওলাই পৰিব।

তাৰ ভীষণ খং উঠিছিল। ইমান খাটি-মেৰি ইমানবোৰ মানুহে অশেষ যন্ত্ৰণা ভোগ কৰি প্ৰকৃত কাম একোকে কৰিব পৰা নাই। দৰাচলতে বিপ্লবৰ কোনো প্ৰতিক্ৰিয়াৰে সৃষ্টি হোৱা নাই

সৰ্বহাৰা ৰাইজৰ মাজত। মাথোন পুলিচ মিলিটাৰীৰ ভয়ত পলাই ফুৰাই সাৰ হৈছে।

এইবাৰ ষ্টেটেজি সি নিজে ঠিক কৰিব। স্থানীয় মাটি-পানীৰ সৈতে সংযোগ নথকা হাইকমাণ্ড সি উৰুৱাই দিব।

তীব্ৰ খঙৰ ভমকত পাহাৰটো সি কেতিয়া পাৰ হ'ল, সি কেতিয়া ৰে'ল আলিৰ কাষৰ পিতনিখন পালেহি তাৰ চেতনাই নাছিল। ৰে'ল আলিৰ পৰা জোনাকৰ ক্ষীণ পোহৰত অনুপমাৰ জুপুৰীটো তাৰ চকুত পৰিল। সি সন্মুখৰ আলিবাটটোৰে দুয়োপিনে চকু ফুৰালে। কাকো নেদেখি আলিবাটটো পাৰ হৈ শিলচটাত উঠিল। ভিতৰত অনুপমাই যেন তাৰ বাবেই বাট চাই আছিল ইমান পৰে। শিলচটাত ভৰি দিয়াৰ লগে লগেই দুৱাৰৰ হেঙাৰডাল খোলাৰ মৃদু শব্দ হ'ল। নিমিষতে সমস্ত চিন্তামুক্ত হৈ মনটো তাৰ সহজ হৈ পৰিল। □□

ঘৰটোত বাহিৰৰ পৰা তলা মৰা আছিল। অনুপমাই বাহিৰত ইফাল সিফাল কৰি আছিল। সি আছিল ঘৰৰ ভিতৰত। মাজে মাজে তাই ঘৰৰ পশ্চিম পিনৰ বেৰত থকা একমাত্ৰ খিৰিকিখনেৰে তালৈ লক্ষ্য ৰাখিছিল।

এইগোটেই কৌশলটো অনুপমাৰ নিজৰ আৱিষ্কাৰ। সি ইয়াতে কিছুদিন গা-ঢকা দি থাকিবলগা হৈছে। গতিকে কোনোবা অহা যেন দেখিলেই অনুপমাই ক'বলৈ ওলাই যাবৰ বাবে সাজু হোৱা যেন দেখুৱায়। ঘৰততো তলা মৰাই থাকে। খিৰিকিৰ জপনাখন বাহিৰৰ পৰা পেলাই দিলেই হ'ল। খিৰিকিখনো যিহে পাৰ-বাহৰ ওলোৱা সোমোৱা বাট যেন। ভিতৰৰ পিনে পোহৰেই নাযায়। গতিকে জপনাখন খোলা থাকিলেও ভিতৰত কি আছে দেখা পাবলৈ বেচ সময় লাগে।

অনুপমাই আচলতে বাহিৰৰ শৌৰা গছজোপাৰ পৰা দাঁত ঘঁহিবলৈ ঠালি দুডালমান কটাৰ কথা চিন্তা কৰিছিল। কিন্তু মুকলিকে কিবা এটা কামত ব্যস্ত হৈ পৰাৰ বাবে ইতস্ততঃ লাগিছিল মনতে। ইপিনে মনটোও মাজে মাজে তন্ময় হৈ পৰিছিল সিদিনা ৰাতিৰ কথাবোৰ ভাবি।

ধূলি-মাকতিয়ে ফপৰীয়া হৈ ওলাইছিলহি মানুহজন। ওচৰলৈ গলেই ঘামে-মলিয়ে গাৰ ভেকেটা ভেকেট গোন্ধত দেওভূত পলাব যেন; তদুপৰি গায়ে-মূৰে কিবা কিবি সৰু সৰু পোকবোৰ বগাই ফুৰিছিল। সেই ৰাতি অনুপমাই পানী উতলাই আধা ঘণ্টামান ধৰি গা-মূৰ ঘঁহি ধুওৱাৰ পাচতহে মানুহজনক মানুহ যেন লগা হৈছিল।

সি আহি পাওতে ৰাতি ভালেখিনি হৈছিল। যদিও অনুপমাৰ একেবাৰে টোপনি অহা নাছিল। দুদিনমান আগৰ পৰাই ভায়েক ঘৰত নাছিল। গতিকে ৰাতি অকলশৰে থাকিব লগা হৈছিল। আৰু সেইবাবেই সি আহি শিলছটাও ভৰি দিয়াৰ লগে লগে তাৰ খোজৰ শব্দতেই জানিছিল তাই।

মানুহজনো যে কি অধৈৰ্য্য! গা ধুই ভাত-চাত ভালদৰে নাখালেই। পোনেই বিছনাত পৰিছিল। তাইকো বাচন দুটা আওখালি থবৰ সময় দিয়া নাছিল। টানি নি বিছনা পোৱাইছিলগৈ।

অনুৱে ভাবিছিল সি পাচদিনাই যাবগৈ। পিচে যোৱাটো নহ'ল। বেলেগ খবৰ আহিল। দুই-চাৰিদিনা বদলগীয়াত পৰিল। তাই মনে মনে ভালেই পালে। মিছ-মিছি দলৰ কামটো একোৱেই

হোৱা নাই। পলাই ফুৰাই সাৰ হৈছে। তাতকৈ ইয়াতে থাকি লিখা কিতাপকেইখনকেই শেষ কৰক।

কথাবোৰ চিন্তা কৰি অনুপমা তন্ময় হৈ পৰিছিল কেইটামান মুহূৰ্ত্তৰ বাবে। এনেতে হঠাৎ তাৰ মাতত অনুৰ চিন্তাত ব্যাঘাত ঘটিল। সি থিৰিকিয়েদি ভিতৰৰ পৰা যে ফিচফিচাই ইমান পৰে মাতি আছিল তাই মনেই কৰা নাছিল। গহীন হৈ তাই সুধিলে—

: কি হ'ল ?

: এইফালে আহচোন, ভিতৰলৈ।

: তাৰে পৰাই কওঁকচোন। তেতিয়াও শুনিম।

তাইৰ দেহটো পিচে কথাসাৰ কোৱাৰ লগে লগে ৰোমাঞ্চিত হৈ গ'ল অপ্ৰকাশ্য কিবা কিবি কাৰণত। সি তাৰ কথাত লাগি নাথাকিল। থিৰিকিৰ পোহৰখিনি গাত পৰাকৈ আগুৱাই আহি সি কিবা এযাৰ কবলৈ মুখ মেলোতেই তাই হঠাৎ বাধা দি ক'লে—

: ৰ'ব।

কথাটো কেয়েই তাই নঙলামুখলৈ গৈ চাই ললে বাটটোৰ বহুদূৰ পৰ্য্যন্ত। তাৰ পাছত আশ্বস্ত হৈ উভতি আহি থিৰিকিৰ মুখত থিয় হৈ ক'লে—

: কওক এতিয়া।

: সোণামুৱা গাঁৱৰ নাটকখন এইমাত্ৰ শেষ কৰিলো জান ?

: নাম কি দিলে বাক ?

: গেঙনি ৰেঙনি।

: কি ? কি চব গাঁৱলীয়া নাম দিছে ? ভাল নাম এটা ভাবি নাপালে ?

: যাৰ বাবে লিখিছোঁ, তেওঁলোকৰ বাবে এইটোৱেই ভাল নাম।

: এতিয়া ক'বৰাৰ জংঘলৰ মাজত মনে মনে চোৰৰ দৰে জনপ্ৰাণীয়ে গম নোপোৱাকৈ অভিনয় কৰকগৈ।

সি তাইৰ বিদ্ৰূপসাৰ আওকাণ কৰি ক'লে—

: দুখীৰামৰ পাৰ্টটো বলীনে কৰিব। লখিমীৰ পাৰ্টটো তোক দিম।

: গছত কঠাল ওঁঠত তেল ! এয়াও চিৰাজৰ দৰেই হ'বগৈ শেষত। মাহকে মাহ খাটি শেষত এশ টকা যে পাইছিল! মনত নাই জানো ? তাইৰ বিদ্ৰূপসাৰৰ অন্তৰালত থকা প্ৰচ্ছন্ন বিষাদখিনি সি মনে মনে উপলব্ধি কৰিছিল। জীৱনত ভোগ কৰা বঞ্চনাবোৰক লৈ খেদ কৰি থমকি ৰোৱাৰ মানসিক দুৰ্বলতা তাৰ নাছিল। সি কথাসাৰত গুৰুত্ব নিদিয়া যেন দেখুৱাই ক'লে—

: এইখনৰ স্ক্ৰীপ্টটোও কিন্তু তোক পঢ়ি শুনাম।

চিৰাজৰ স্ক্ৰীপ্টখনক কেন্দ্ৰ কৰি ঘটা এটা আমোদজনক ঘটনালৈ তাইৰ মনত পৰিছিল কথাসাৰ শুনাব লগে লগে। স্ক্ৰীপ্টত থকা এটা দৃশ্যৰ কথাত তাই আঁসোৱাহ মুক্ত হ'ব পৰা নাছিল। কিন্তু সি আকৌ যিহে অভিমানী, সি লেখা স্ক্ৰীপ্টত ভুল ধৰিবলৈ যোৱাটো বৰ বিপদজনক কথা !

সি ফণী শৰ্মাক সেইখন শুনাইছিল এফালৰ পৰা কোনো খুতিনাতি বাদ নিদিয়াকৈ। তাইও শুনিছিল; কিন্তু সেই বিশেষ দৃশ্যটো পোৱাৰ পৰাই অন্যমনস্ক হৈ পৰিছিল। সি ফণী শৰ্মাক

শুনাই গৈছে, তাইৰ মনটোৱে আকৌ আসোৱাহটো কেনেকে তাৰ আগত প্ৰকাশ কৰা যায় তাৰ উপায় চিন্তা কৰি ব্যস্ত হৈ পৰিছে।

শৰ্মাই শুনি পৰম সন্তুষ্ট হৈ উভতি গ'ল তেজপুৰলৈ 'চিৰাজ'ৰ বাবে আন কিবা কিবি যা-যোগাৰ কৰাৰ উদ্দেশ্যে। তাৰ পিচদিনাখনেই অৱশ্যে অনুপমাই ইমান পৰে বিচাৰি থকা সুযোগটো পালে।

তেতিয়া আছিল জাৰৰ দিন। দুপৰীয়া ভাত খাই গাত কম্বল এখন টানি লৈ সি আৰাম কৰি বিছনাত পৰি আছিল। বোধকৰোঁ 'চিৰাজ'ৰ দৃশ্যবোৰৰ ভ্ৰুটিহীন অৱতাৰণাৰ কথাই পৰম তৃপ্তিৰে চিন্তা কৰিছিল। এনেতে মূৰত চোঁচা বতাহ লগাত তাৰ গাটো জিকাৰ খাই উঠিল। কাৰণটো বিচাৰি গাৰতে মূৰটো ঘূৰাই চাওতে দেখিলে অনুপমাই বিচনী এখনেৰে তাৰ মূৰৰ কাষতে থিয় হৈ বিচি আছে। সান্নিপাত বেমাৰীৰ বেচিকে জ্বৰ উঠিলে বিচাৰ দৰে।

সি বিৰক্তিত থাপ মাৰি বিচনীখন কাঢ়ি আনি মজিয়ালৈ দলিয়াই দি কৈছিল—

: বলিয়া হলি নেকি ?

তাই নিৰীহ চকুহাল ডাঙৰকৈ মেলি সুধিলে —

: কিয় ?

: মই মৰিছোঁ জাৰত ! তই আকৌ বলিয়াৰ দৰে বিচিছ। কিয়, কি হ'ল ?

: কথোটো আপোনাৰ পৰাই নতুনকৈ শিকিছোঁ ; তাকে প্ৰয়োগ কৰি চালোঁ, কেনে লাগে।

: মই কি জাৰত কম্বল লৈ শুই থকা মানুহক বিচি দিবলৈ শিকাইছোঁ নেকি ?

: নহয়, মানে পানীত ভিতি-বুৰি জাৰত ঠেৰেঙা লগা মানুহক যে তেল পানী দি বিচিব লাগে 'চিৰাজ'ত দেখিলোঁ নহয় !

: অনু

তাইৰ নামটো কাঢ়ি সি আৰু একো কব নোৱাৰিলে। উত্তেজিত হৈ বিচনাৰ পৰা ঘপকৰে উঠি তাইক সা বটি বিচনাত পেলাই লৈ জধে মধে চুমা খালে আৰু বিচনাৰ পৰা গৈ স্কীপ্টখন মূৰশিতানৰ পিনে আঁৰি থোৱা জোৰোঙাটোৰ পৰা উলিয়াই ললে। নাটকৰ নায়িকা সাবিত্ৰীক তেল পানী দি বিচা সেই দৃশ্যটো আগত মেলি লৈ অনুপমৰ পিনে অৱাক দৃষ্টিৰে চাই থাকিল বহুত পৰ।

সেই কাহিনীটো তাৰো নিশ্চয় মনলৈ আহিছিল। সি আৰু কিবা কব বুলি তাই বৈ আছিল। সি নীৰৱে থকা দেখি তাই ক'লে —

: লখিমীৰ পাৰ্ট লবলৈ মই জানো লখিমী ?

মোৰ মানত তই লখিমী ভগৱতী চব। তোৰ অকমান নিৰীহ মুখখন দেখি কোনেও নাজানে মানুহজনীৰ ভিতৰত যে কিমান কি লুকাই আছে।

: থওক থওক বাজে কথাবোৰ। কাম নাই আৰু ! আপুনি লেখা মানুহ লেখি থাককগৈ মনে মনে।

তাই থিৰিকিৰ কৰিব পৰা উভতিব খোজোতেই পাছৰ পিনে ফুটফুটিৰ মাজত কাৰোবাৰ মূৰ এটা দেখিলে। সি তাইৰ মুখৰ পিনে চায়েই বুজিলে যে কৰ্মৰাত কিবা এটা অৱাধুনীয় ঘটিছে।

খিৰিকি কামৰ পৰা আঁতৰি আহি তাৰ বিচনাখনত বিশৃংখলকৈ থোৱা কাগজবোৰ সন্তুৰ্ণণে সামৰি-সুতৰি থৈ সি উৎকৰ্ণ হৈ বৈ থাকিল। দেহৰ ভিতৰত তেজবোৰ গোটমাৰি যোৱা যেন লাগিছিল তাৰ।

এনেতে অনুপমাই খিৰিকিৰ জাপখন সশব্দে পেলাই দিলে। তাৰ বুজিবলৈ বাকী নাথাকিল যে আগন্তুক স্বাগতম জনোৱাৰ যোগ্য নহয়। সি মাটিৰে লিপা বেৰখনত সুৰুঙা বিচাৰি ইপিনে সিপিনে চালে আৰু ইতিমধ্যে বিচনাৰ মূৰশিতানত লুকাই ৰখা অস্ত্ৰপাত চাই ললে। অনুপমাক কোনোবা এজনে কিবা এষাৰ সোধা যেন তাৰ কাণত পৰিল। এইবাৰ যি বেৰৰ একেবাৰে কাষ চাপি থিয় হ'লহি। সি এইবাৰ শুনিলে অনুপমাৰ মাত —

ঃ তেখেত নাই নহয়। ইয়াৰ পৰাতো কেতিয়াবাই গ'ল। আজিকালিতো ইয়াত নাথাকে তেখেত। আপুনি কোন বাক?

প্ৰশ্নাৰৰ উত্তৰত আগন্তুক কি ক'লে, কি কৰিলে একোকে কব নোৱাৰিলে সি। অলপ পাচত মাথোন অনুপমাই উল্লাসিত হৈ কোৱা শুনিলে —

ঃ অঁ, মই মৰি নাযাওঁ কেলেই? গোপাল, তুমি কোনপিনে আহিলা? মই বোলো আকৌ ক'বনো দাজু এটা ওলালহি তেখেতক বিচাৰি। তেখেত পিচে নাই। ইয়ালৈ অহাই নাই যোৱাৰ দিন ধৰি।

গোপালক দাজুৰ বেশত— দৃশ্যটো কল্পনা কৰি তাৰ হাঁহি উঠি যাব ধৰিছিল। সি কিন্তু অনুপমাৰ ফাঁকিৰ হেতুটো বুজা নাছিল। সি কিবা এটা চিন্তা কৰি হেতুটো বিচাৰি উলিওৱাৰ আগতেই তলা খোলাৰ শব্দ শুনি উদ্ভিন্ন হৈ থমকি ৰ'ল।

গোপালক সুমাই দিয়েই অনুপমাই পুনৰ তলাটো বাহিৰৰ পৰা বন্ধ কৰি দিলে। সি হাঁহি হাঁহি গোপালক ক'লে—

ঃ বুজিছা গোপাল, এই মানুহজনীৰ মুখখন দেখি কিন্তু ভাবিবই নোৱাৰি তাই যে ইমান বুধিয়ক। তোমাক আকৌ মই ঘৰত নাই বুলি বা কলে কেলেই?

ঃ বাটেদি মানুহ গৈ আছিল। গতিকে বোধকৰোঁ কৈ শুনালে।

ঃ চোৱাচোন কি সাংঘাতিক এইজনী! এবাৰ বুজিছা কলিকতাত চেলোনা

কোম্পানীত শংকৰদেৱ খন ৰেকৰ্ডিং হৈ আছিল। হঠাৎতো এটা সমস্যাই দেখা দিলে। অসমীয়া তাঁত শালৰ শব্দ এটা লাগে। তাত এতিয়া ক'ত পোৱা তাঁত শাল! ক'ত টকা সজাৰ কথা ভাবিছোঁ, ক'ত কেৰেপ বাৰী পতাৰ কথা ভাবিছোঁ, কিন্তু কোনোটোৱে মনত লগা নাই। ইপিনে ৰেকৰ্ডিং চহুপেঙেড়। তাই ইপিনে ৰেকৰ্ডিং শেষ কৰি অসমলৈ আহোঁ আহোঁ লগাই আছে। গতিকে এদিন মই কলো সমস্যাটোৰ কথা। তাইতো ক'লে সেইটো একো সমস্যাই নহয়। মই তাইৰ কথাষাৰ চোলে হিচাপেই ললো। আৰু তুমি বিশ্বাস কৰিবানে তাই তাইৰ বুঢ়া আঙুলিৰ নখটো হাৰ্মোনিয়ামৰ ৰীডত বুলাই তাঁতশালৰ মাত তুলি দিলে। আমিহো অবাৰ তাইৰ কাণত দেখি।

গোপাল আৰু তাৰ কথোপকথন অনুপমাই বোধকৰোঁ ওচৰতে ক'ৰবাত শুনিছিল বাহিৰৰ পৰা। বেৰত হাতেৰে ধপ্ ধপ্ কৰে শব্দ কৰি দিলে। হঠাৎ সেইত দুয়োৰে স্বৰনামি গ'ল আৰু গোপালে কামৰ কথা উলিয়ালে। সি ইমান সহজ আৰু পাতল হৈ পৰা দেখি গোপালে

ইমান পৰে অসুবিধাও ভোগ কৰিছিল। কাজেই প্ৰথম সুযোগটোকেই গোপালে গ্ৰহণ কৰিলে। খবৰটো দিয়াৰ পিছত গোপালে কিন্তু অকণো বিলম্ব নকৰিলে। ল'ৰালিকৈ অহা বাটেই উভতি গ'ল। সিও গোপাল ওলাই যোৱাৰ পাচতেই গোপালৰ খবৰটোৰ বিষয়ে ভাবিবলৈ বাদ দিছিল। তাৰ মনলৈ আহিছিল অনুপমাৰ কেইটামান মুহূৰ্তৰ আগৰ কথাবাৰ। ঠিকেই কৈছিল অনুপমাই, গছত কঠাল ঠুঠত তেলেই হয় তাৰ আঁচনিবোৰ। জীৱনত তাৰ ইমানদিনে ইটোৰ পিছত সিটো মৰীচিকা খেদি ফুৰোতেই গ'ল। এতিয়াও সি আৰু এক মৰীচিকাৰ ইন্দ্ৰজালত সোমাই পৰিছে। অনৰ্থক ইটো পাহাৰৰ পৰা সিটো পাহাৰ, ইখন জংঘলৰ পৰা সিখন জংঘল, ব্ৰহ্মপুত্ৰৰ ইটো পাৰৰ পৰা সিটো পাৰ এনেদৰে আইনৰ হাত সাৰিবলৈ বুলি ঘূৰি ফুৰোতেই এইবাৰ হয়তো সমস্ত জীৱন পাত কৰিব লাগিব।

সি মনে মনে ভাবি উলিয়াবৰ চেষ্টা কৰিলে তাৰ দুৰ্গতিৰ বাবে কোন এটা বিশেষ মুহূৰ্ত, বা এটা বিশেষ কথা বা কাৰ্য্য দায়ী হ'ব পাৰে। ৰে'লআলিত বহি বহি ঘোঁৰাআলাকেইটালৈ বাট চাই থাকোতে গোবিন্দ কলিতাক লগ পোৱা সেই ঘটনাটো ইতিমধ্যে তাৰ মনত অৱশ্যে তাৎপৰ্যহীন হৈ পৰিল। তাৰ বাবে বাবে মনলৈ আহিছিল গুৱাহাটীৰ আৰ্য্যনাট্য মন্দিৰত হোৱা গীতি-নাট্য-দীপালীৰ সেই মুহূৰ্তকেইটাৰ কথা। সেইদিনা আছিল উনৈছ জুন। আৰ্য্যনাট্য মন্দিৰত সেইদিনা তাৰ 'সুৰৰে দেউলৰে' নামৰ গীতি নাটখন মঞ্চস্থ হৈছিল। তাৰ অভিন্ন হৃদয় সুহৃদ কমলে সুৱদি কণ্ঠত অসমৰ মঞ্চ জগতৰ প্ৰথম নেপথ্য ঘোষকৰ ভূমিকাত অৱতীৰ্ণও হৈছিল সেইদিনাই। আৰু দৰাচলতে সেইদিনাহে সি শিল্পী হিচাবে এক উভতি আহিব নোৱাৰা সময়ৰ আবৰ্জিত সোমাই পৰিছিল। উনৈছ জুনৰ সেই দিনটো সঁচাকৈ তাৰ জীৱনৰ এক পৰম স্মৰণীয় দিন। সেইদিনাৰ পৰাই সি যেন নিজকে বিবেকৰ আৰ্ছীত স্পষ্টকৈ দেখিছিল। তাৰ ঠিক দুদিনৰ পিছত এক মদৰ আড্ডাত তাৰ চহৰীয়া খ্যাতিমন্ত বন্ধু জনদিয়েকে সি ৰাজনীতিত যোগ দি নিজৰ শিল্পী প্ৰতিভা অপচয় কৰিবলৈ যোৱাটো অসমৰ ৰাইজে নিবিচাৰে বুলি খেদ কৰোঁতে সেইবাবেই সি দ্বিধাহীনভাৱে প্ৰত্যাহান জনাই প্ৰশ্ন কৰিব পাৰিছিল।

: অসমৰ ৰাইজ মাত্ৰ তোমালোক নে ?

পুৰণি কথাবোৰ মনত পৰাত তাৰ সশুখৰ ছাঁয়াঘান একাৰবোৰ ভেদ কৰি দৃষ্টি তাৰ উৰি ফুৰিছিল দূৰ দূৰণিত। শদিয়াৰ ধাদুম, লাওপাতি, মাজুলিৰ জেংৰাইমুখ, নাজিৰাৰ অচলা পথাৰ, বকতাৰ পাটসাকোঁ, ৰাণীৰ ছাতাৰা গাঁও, বৰদোৱাৰৰ দীঘল লেখেৰী, বজালিৰ বাঘমাৰা, বিজ্ঞীৰ আচৰাবাৰী এনেদৰে অজস্ৰ অলেখ দূৰণিৰটীয়া, বাট-পথ নথকা অগম্য গাঁৱৰ পদূলিয় পদূলিয়ে। ক'ৰ ছাতাৰা গাঁৱৰ ঝগৰু কলিতা, ক'ৰ কেৰাকুছিৰ বালো বসুমতাৰী, থেমাজিৰ ক'ৰ মনটান দলে, ক'ৰ বেতবাৰীৰ মীনেশ্বৰ কোঁৱৰ। গাঁৱে গাঁৱে যেন কত অযুত সৰ্বহাৰাই তাৰ বাবে অধীৰ আগ্ৰহেৰে বাট চাই আছে! অনুপমাৰ জুপুৰীটোৰ নিৰাপদ বিলাসিখিনি তাৰ হঠাৎ ভাল নলগা হ'ল সেই মুহূৰ্তবোৰ মনত পৰাৰ লগে লগে।

: অনু, অ' অনু।

: কি ?

: মই কালিলৈ উস্তৰ পাৰে যাম।

: গোপালে কিবা খবৰ দিলেহি নেকি ?

: অঁ।

আচলতে সি দায়িত্ব এৰাবলৈকেই তেনেদৰে ফাঁকি দিলে। গোপালে উস্তৰ পাৰে যোৱাৰ কোনো খবৰ দিয়া নাছিল। বিশেষ এটা উদ্দেশ্যেৰে তেওঁ কৈছিলহি গুৱাহাটীত হৈ থকা কিছুমান সৰু সৰু ঘটনাৰ কথা। বেল ষ্টেচনত, কেৱল গুৱাহাটীতে নহয় ৰঙিয়াৰ পৰা গুৱাহাটীলৈ গোটেই ষ্টেচনবোৰত হেনো পুলিচে খাপ পাতি আছে কলিকতাৰ পৰা উভতি অহাৰ লগে লগে গোবিন্দ কলিতাহঁতক গ্ৰেপ্তাৰ কৰাৰ বাবে। গোপালে খবৰকেইটা দিলেহি, কিন্তু তাৰ মনৰ খবৰটো নক'লে; যিটো অৱশ্যে সি নোকোৱাকৈয়ে পালে। তেওঁ আহিছিল তাক সতৰ্ক কৰি দিবলৈ। স্পষ্টভাৱে কবলৈ অৱশ্যে তেওঁৰ সাহস নাছিল। কাজেই বিপজ্জনক খবৰবোৰকে দি গৈছিল।

: ইহঁতোচোন আহিছিল? বীৰেণহঁত?

: মই এতিয়া দীঘেলীলৈ নাযাওঁ। প্ৰথমে দৰং; তাৰ পাচতহে যাব পাৰিম হবলা।

: দীঘেলী মানে কমৰেড ৰতি স্বৰ্গীয়াৰীহঁতৰ দীঘেলী নহয় জানো?

: অঁ, তাতেই বীৰেণহঁতৰো ঘৰ।

অনুপমাৰ মনটো হঠাৎ ক'ববাত থমকি ৰোৱা যেন অনুভৱ হ'ল। যেন চিন্তা কৰাৰ শক্তিকে হেৰুৱাই পেলালে দীঘেলী গাঁৱৰ পৰিচয়টো সম্বন্ধে নিশ্চিত হোৱাৰ লগে লগে। দীঘেলীতেতো তাই জনা মতে সেই মৰমলগা চকুযুৰিৰে সেই মৰম লগা ছোৱালীজনীৰ সৈতে তাৰ দেখা হৈছিল। তাৰ পাচত এদিন তাই বীৰেণ, মেদিনী এনেদৰে গুৱাহাটীত পঢ়ি থকা ল'ৰা কেইটামানৰ লগত তাক বিচাৰি একেবাৰে তাইৰ এই জুপুৰীটো পাইছিলহি। সন্তৰ্পণে কঢ়া তাইৰ ছমুনিয়াহঁটৰ শব্দও তাৰ কাণত পৰিছিলহি। সি খিৰিকিখনৰ একেবাৰে ওচৰ চাপি আহিছিল □□

ভূটীয়া পোছাকত থাকিলেও ওমৰ দ্ৰাইভাৰে তাক ঠিকেই চিনিছিল। গোলাপেই আচলতে আগধৰি কৈ থৈছিল ওমৰ দ্ৰাইভাৰক। পিচপিনে কেইগৰাকীমান ভদ্ৰলোক আছিল। তাৰে এজন আছিল পুলিচৰ চোৰাংচোৱা। এজন বোধকৰোঁ জীৱন বীমাৰ এজেন্ট আৰু এজন চুটি পেটলুং পিন্ধা চেহেৰাত বাগিছাৰ মহৰী যেন দেখা মানুহ। সি দ্ৰাইভিং মিৰৰখনত মুখৰ চেহেৰাবোৰ দেখি মনে মনে ঠাৱৰ কৰিছিল। চোৰাংচোৱাজনক সি অৱশ্যে চিনি পাইছিল।

সেই মানুহজনেই তাক সন্মুখৰ চীটত দ্ৰাইভাৰে বহিবলৈ দিয়া দেখি মন্তব্য কৰিছিল কিদৰে ভূটীয়া মানুহবোৰো আজিকালি বাচ, ৰেলে, মোটৰে ফুৰিবলৈ ভয় নকৰা হৈছে। আনকি ভূটীয়া মানুহৰ দুই একে দুই এযাৰ ইংৰাজী কথা কব পৰা দৃষ্টান্তও হেনা তেওঁ নিজেই দেখিছে। জীৱন বীমাৰ এজেন্টজনে তেওঁৰ আলোচনাত সক্ৰিয় অংশ গ্ৰহণ কৰি নিজৰ নানান অভিজ্ঞতাৰ কথা কৈছিল ভূটীয়া সম্পৰ্কে। তাৰে দুই এটা কথা বেচ মুখৰোচকো আছিল। সি কিন্তু সেইপিনে মনোযোগ দিব পৰা নাছিল। সকলো সময়তে পিঠিৰ পিনেদি সাপ এটা বগাই উঠা নমা কৰি থকাৰ দৰে অনুভৱ হৈছিল তাৰ।

: হৈ কুৰ্মা, তই ক'ত যাবি?

পিচপিনৰ পৰা গা জিকাৰ খুৱাই দিয়া চোৰাংচোৱাজনৰ প্ৰশ্নবাৰ শুনি তাৰ কাণতলীয়া চৰ এপাত শোধাই দিবলৈ মন গৈছিল। গহীন স্বৰত সি উত্তৰ দিলে মাতটো অকণ বিকৃত কৰি —

: বংলাগড়।

: হেইয়া, দেখিলে। আজি তাত বজাৰ আছে নহয়? অসমৰ ক'ত কোনদিন বজাৰ থাকে আমাতকৈও ইহঁতেহে বেছি জানে।

তেওঁলোক পুনৰ হাঁহি কথাৰে মুখৰ হৈ পৰিল। এজন ইতিমধ্যে চাৰিআলিত নামি গৈছিল। সি গৈ নামিছিল একেবাৰে বঙলাগড়ত; দলঙখনৰ সিটো পাৰে। নামিয়েই ওমৰক টকা দহটা দি বজাৰত এজোপা গছৰ তলত সোণতৰা বেচি থকা ভূটীয়াৰ শাৰীটোৰ পিনে সি আগবাঢ়ি গ'ল। সি ভূটীয়াৰ শাৰীটো পোৱাৰ বহু আগতেই ওমৰে গাড়ী লৈ আঁতৰি গৈছিল। সিও বজাৰত মিছাকৈয়ে কেইপাকমান ঘূৰি দেখুৱাই মঙ্গলদৈৰ পিনে খোজ ললে।

মঙ্গলদৈৰ বাটত এখন বাগিছাৰ কাষৰ হাবি এডোখৰত সোমাই বেটু কোট-লুঙী-দাড়ি লগাই মুছলমান মৌলবীৰ ভেকছন ধৰিহে সি সুস্থিৰ হৈ ভাবিলে পুৱাৰ খবৰটোৰ প্ৰতিক্ৰিয়া ক'ত কি ধৰণে হ'ব পাৰে সেই সম্বন্ধে। কলিকতাৰ পৰা উভতি অহাৰ বাটত কলিতাহঁত ধৰা

পৰিছে। গুৱাহাটী ষ্টেচনত আৰু এটা ভয়াবহ খবৰ সি পাই আহিছে। খবৰটো এক প্ৰকাৰে ভয়াবহ যদিও আনপ্ৰকাৰে আকৌ আশ্বাসজনকো। প্ৰতাপ ৰাভাই লকআপত কিদৰে জানো নিজৰ জিভাখন কাটি লৈ সম্প্ৰতি হাস্পাতালত। শুনাত যিমনেই ভয়লগা নহওক লাগিলে, খবৰটোৱে কিন্তু তাক অন্তহীন স্বস্তি দান কৰিছে।

এতিয়া সমস্যা হ'ল দক্ষিণ কামৰূপ লৈ। সেই অঞ্চলটো এতিয়া একেবাৰে অভিভাৱকহীন হৈ পৰিব। অনিৰাম, ডম্বৰু আছে যদিও দুয়ো বোন্দাৰ পৰা ওলাব পৰা নাই। কামেশ্বৰ শৰ্মা উজনিত। চিন্তাহৰণ কলিতা আৰু বৰুৱাই সুস্থিৰ হৈ কাম কৰিব পৰা নাই। “পঞ্চায়ত”খন একেবাৰে অনিয়মীয়া হৈ পৰিছে।

বৰদলৈৰ হোমিওপাথিক দোকানখনত সোমোৱাৰ পাচতো মনটো এই চিন্তাবোৰৰ মাজতে ঘূৰমুটিয়াই ফুৰিছিল। আটাইবোৰ ৰোগী আৰু গ্ৰাহকে দৰৱ লৈ দোকানৰ পৰা ওলাই যোৱালৈকে সি অপেক্ষা কৰি বহি আছিল। একেবাৰে শেষৰ মাইকীমানুহজনীৰ আদৰ্শপলী নে কি নামৰ এফালে মূৰটো বিঘোৱা বেমাৰৰ দৰৱৰ পুৰিয়া কেইটা বান্ধি মানুহগৰাকীক কিদৰে খাব লাগিব দিহা দি অটাই হৈ বৰদলৈয়ে তাৰ মুখৰ পিনে সপ্ৰশ্ন দৃষ্টিৰে চালে। সি তাৰ ঠিকৰ পিনে এটা ফোঁহা হোৱা বুলি দৰৱ বিচাৰিলে। তাৰ ফোঁহাটোৰ লক্ষণ চাবলৈ বুলি ওচৰৰ কোঠাটোলৈ বৰদলৈয়ে তাক মাতি লৈ গ'ল।

তাৰ অলপ পাচতে ফাৰ্মাচীৰ তলা বন্ধ কৰি বৰদলৈ আনদিনাৰ দৰেই ঘৰলৈ উভতি গৈছিল।

সন্ধিয়া ফাৰ্মাছীৰ পৰা তাক লৈ আহি ধূলা নামৰ অঞ্চলটো পাৰ হৈ নইমুদ্দিন দেৱানীৰ ঘৰ পাওঁতে ৰাতিৰ এন্ধাৰ ভালদৰেই নামিছিল। ওচৰৰ আন এখন গাঁৱৰ পৰা ৰবীন্দ্ৰ ঘোষ ওৰফে বাপু তালুকদাৰ নামৰ সিহঁতৰ কৰ্মীজন আহি তাৰ লগ লাগিছিলহি। বৰদলৈ তাৰ পৰাই উভতি আহিছিল। দেৱানীৰ ঘৰতে কেবাজনো মাতবৰ আহি তাক লগ ধৰিছিলহি। সি গহীন হৈ উৰ্দ্ধৰ সচৰাচৰ ব্যৱহাৰ কৰা শব্দবোৰ লগাই ইচ্ছামৰ বিষয়ে ইটো সিটো আলোচনা কৰিছিল। সি অবশ্যে বুজিব পৰা নাছিল তেওঁলোকক তাৰ কথাই কিদৰে প্ৰভাৱিত কৰিছিল।

মানুহবোৰ দিহাদিহি যোৱাৰ পিচত শুকান জলকীয়াৰ ৰঙেৰে ৰঙা হোৱা মুৰ্গীৰ মাংসৰ আঞ্জাৰে ভাতকেইটা খাই হোৱাৰ পাচত দেৱানীয়ে আথেবেথে একোগিলাচকৈ গাখীৰ খাবলৈ দি ক'লে যে, তেওঁ এতিয়া সিহঁতক তেওঁৰ ঘৰত নাৰাখে। তেওঁ নিজেই সিহঁতক ৰাতিটোৰ কাৰণে বেলেগ এঠাইত থৈ আহিব।

লগত তিনিটা বহুমানধাৰী গা-ৰখীয়া লৈ দেৱানী নিজেই ওলাল সিহঁতৰ কাৰণে ৰাতিৰ আশ্ৰয়ৰ সন্ধানত। গৈ গৈ এমাইলমান দূৰৰ এটা চুবুৰীৰ এনে এখন ঘৰত সিহঁতৰ ৰাতি যাপনৰ ব্যৱস্থা হ'ল যাৰ ঘৰ বুলিবলৈ এটা ৰাগৰি নপৰিবলৈ ঢোকা দি ৰখা সৰু অ'ত ত'ত বেৰৰ মাটি এৰি এই ভাগো এই ভাগো হৈ থকা ঘৰত বাদে আন একো নাছিল।

ঘৰটোত সোমোৱেই দেখিলে অৰাক কাণ্ড। মাজ মজিয়াত সিহঁত দুয়োৰে কাৰণে সাত দলিচা পৰাৰ দৰে ধান খেৰ পাৰি থোৱা। ওচৰতে আৰু এদ'ম খৰ পাৰি থোৱা আছে। খেৰৰ বিচনাখন দেখিয়েই তাৰ লোভ লাগি গ'ল। সি যি দৰে আহিছিল সেইদৰেই পৰি গ'ল বিচনাত। ওচৰতে ৰাখি থোৱা গিৰিহঁতৰ বৰণ চিনিব নোৱাৰা মলিয়ন কাপোৰখন গাত মেলি লৈ ওপৰত

কাষৰ দ'মটোৰ পৰা খেৰ আনি জাপি ললে। আৰু মুহূৰ্ত্তৰ পাচতে দুয়োৰে টোপনিত সি নিতন্ত হৈ পৰিল।

ঘৰখনৰ সেমেকা মজিয়া, তাতে এচুকত এবাহ কুকুৰা, কাষতে বন্ধা-বঢ়াৰ সা-সঁজুলি, ইপিনে মুখচৰ পোনে পোনে মাটিৰ বিচনাখনত গিৰিহঁতৰ নিদ্রিত পৰিয়ালটো। পাঁচোটা কণ কণ শিশুৰে ঘৰৰ মানুহজনী। সিহঁতক শুবলৈ যোগাৰ দি ভগা দুবাৰখনত থিয় হেঙাৰ এডাল হেঁচুকি থৈ গিৰিহঁতো নিজৰ বিছনাত শুই পৰিল।

পুৱা পোহৰি পোহৰি হোৱাতহে তাৰ টোপনি ভাগিল। ঘৰৰ চুকত মাছমৰা পল' এটাত বহি ৰাতি পুওৱা ঘৰৰ মতা কুকুৰটোৰ চিঞৰত পৰিবেশটো সম্বন্ধে সি সম্পূৰ্ণ সজাগ হ'ল। গাৰ পৰা খেৰবোৰ পৰি গৈছিল সি উঠি বহাৰ লগে লগে। কাষত ঘোষক বহি থকা দেখি সি উদ্বেগেৰে সুধিলে—

ঃ কমৰেড্, দেৰি হৈ গ'ল নেকি?

ঃ নাই হোৱা।

ঃ আপোনাৰ টোপনি নহ'ল নেকি ভালদৰে?

ঃ একল্লকম তেনেইতো।

ঃ মই কিবা অসুবিধা দিছোঁ চাগে'। একেলগে শুবা কথাতো! টোপনিত চাগে' ভৰি চৰি মাৰি দিওঁ!

ঃ নাই নাই, আপুনি শুলেই মৰা কাঠডাল হৈ পৰে। পিচে দেৰি নকৰোঁ বলক কমৰেড্! ঠাণ্ডাই ঠাণ্ডাই যাবলৈ বৰ ভাল হ'ব।

ঘোষৰ কথাষাৰৰ অপ্ৰকাশিত অৰ্থটো বিচাৰি সি অকণ কৌতুক অনুভৱ কৰিলে। জাৰকালি ঠাণ্ডাই ঠাণ্ডাই এই পুৱতি নিশাতে যাত্ৰা আৰম্ভ কৰাৰ কোনো অৰ্থ নাথাকে। তথাপি ঘোষৰ কথাকে সাৰোগত কৰি দুয়ো ঘৰটোৰ পৰা ওলাই আহিল। তাৰ মনত পৰিছিল কলিকতাৰ এসময়ৰ ধীৰেণ কেমিক্যাল বাৰ্কচৰ স্বত্বাধিকাৰী শোণিতপুৰীয়া ধীৰ বাবুৰ কথা। আৰু এদিন এই ঘোষৰ দৰেই নিৰুপায়ত পৰা কমল নাৰায়ণ চৌধুৰীৰ কথা।

সি আৰু কমল তেতিয়া কলিকতাত। শিল্পী হিচাপে জীয়াই থকাৰ সংগ্ৰামত দুয়ো ব্যস্ত। কলিকতা মহানগৰীত ধনতন্ত্ৰই ইতিমধ্যে পৰিবেশ পুতিগন্ধময় কৰি তুলিছে। সস্তীয়া হোটেল বিচাৰি, সস্তীয়া ভাড়াঘৰ বিচাৰি দুয়ো ডলাৰ বগৰীৰ দৰে ঘূৰি ফুৰিছে আজি অ'ত, কালি ত'ত কৰি। সেই দুদিনত যদি কোনোবাই সিহঁতক সাৰ্থকভাবে সহায় কৰিছিল সেয়া আছিল চেনোলা গ্ৰামোফোন কোম্পানীৰ কাৰ্ত্তিক বাবু।

আৰু এদিন অকুষ্ঠ সহায়ৰ শৰাই লৈ আগবাঢ়ি আহিছিল ধীৰ বাবু। তাৰ তেজপুৰৰ বাল্য বন্ধু। হোটেলত সিহঁত দুয়োৰে অৱশ্যে কষ্ট দেখি ধীৰ বাবুৱে দুয়োক তেওঁৰ ঘৰলৈ লৈ আহিছিল। তেওঁৰ কোম্পানীৰ ঘৰ, সিহঁত দুয়ো ভাড়া দিয়াৰ প্ৰশ্নই নুঠে। খোৱাৰ ব্যৱস্থাও তাতে হ'ব। হোটেলৰ অস্বাস্থ্যকৰ পৰিবেশতকৈ তাত বহুত ভাল লাগিব।

মহানন্দে দুয়ো ধীৰ বাবুৰ প্ৰস্তাৱ মানি লৈ হোটেল এৰি ওলাই আহিছিল। ধীৰ বাবুৰ পিচে পিচে আহি আহি ইপিনে আকৌ বাটৰ শেষ নহয় হে নহয়। অঁকাই-পকাই অলিয়ে-গলিয়ে আহি আহি ভালমান পৰৰ পাছত সিহঁত তিনিও এটা একেবাৰে সংকীৰ্ণ গলিত সোমাই পৰিছিল।

ওপৰত মেলি দি থোৱা বিভিন্ন আকাৰ-প্ৰকাৰৰ তিতা কাপোৰবোৰৰ পৰা গা বচাই সিহঁত গৈ গৈ এটা ৰাজহুৱা পানীৰ নলা আৰু এটা সাৰ্বজনীন পায়খানাৰ সন্মুখেদি হেষ্টিংচ্ চাহাবৰ দিনতে সজ্জা কাঠৰ দুমহলীয়া ঘৰৰ বুঢ়া মানুহৰ দাঁতৰ দৰে লৰক-ফৰক চিৰিটো কগাই ওপৰলৈ উঠিল। চিৰিটো শেষ হোৱাৰ লগে লগে পোৱা দুবাৰখনৰ তলাটো খুলি পৰম আশ্বাসেৰে ধীৰ বাবুৱে তেওঁৰ কোম্পানীৰ ঘৰটোলৈ সুমাই নিছিল সিহঁতক।

ঘৰ মানে এটা নাতি প্ৰশস্ত কোঠা। বহুদিনৰ পৰা চুণ-তেল নপৰাত কাঠবোৰ হাতীৰ বৰণ ধৰিছিল আৰু বেৰবোৰে ধৰিছিল গোমা আকাশৰ ৰং। ধীৰেণ কেমিকেল ৱাৰ্কচৰ আঢ়ৈ ফুট আধা ফুট আকাৰৰ চাইন বোৰ্ডখন এচুকত থিয় কৰাই থোৱা আছিল বেৰত; ওচৰৰ মজিয়াত আঠ দহটা কিবা তেলৰ একে আকৃতিৰ বটল; কাষত ৰাখি থোৱা আছিল এজাপ ছপা কৰা লেবেল। ধীৰেণ কেমিকেল ওৱাৰ্কচৰ নামত।

কোঠাটোত চকী-মেজ-খাট-তক্তাপোচ নাছিল। বিজুলীতো নাছিলেই। মাত্ৰ আছিল উৰহৰ অবিৰত মিছিল। আৰু এন্দুৰৰ ভয়হীন সঘন যাতায়াত আৰু অবিৰাম কলৰৱ। তলৰ সাৰ্বজনীন পায়খানাটোৱেও সকলো সময়তে বিকীৰ্ণ কৰিছিল দেও-ভূত পলোৱা গোল্ফ।

সি এইবোৰ মনেই কৰা নাছিল। বিছনাখন খুলি মজিয়াত পৰম স্বস্তিৰে সি শুই পৰিছিল আৰু দুৰ্ঘেষৰ টোপনিত লালকাল দিছিল। পুৱা শুই উঠি কমলকো ঠিক এই ঘোষৰ দৰেই বিছনাখন বান্ধি লৈ বহি থকা দেখিছিল। তলমূৰ কৰি তাৰ পিচে পিচে গৈ থকা ঘোষক উৎসাহ দিয়াৰ মনেৰে ক'লে—

: কমৰেড্ !

: কওক ।

: আজি ৰাতি আপোনাৰ নিশ্চয় টোপনি নহ'ল ?

তেওঁ যেন ইমানপৰে মনৰ পুঞ্জীভূত খেদ প্ৰকাশ কৰিবলৈ তেনে এটা সুচলকে বাট চাই আছিল তেনেদৰে এফালৰ পৰা কৈ গ'ল ঘৰখনৰ মিশ্ৰ কুকুৰাৰ ও আৰু চুৱা ভাতৰ গোল্ফৰ কথা, মানুহৰ, কাপোৰৰ অসহ্য দুৰ্গন্ধৰ কথা। তেওঁৰ হেনো গোটেই ৰাতিটো ঘৃণাত বমি বমি লাগি আছিল। চকুৰ এটা টিপো মাৰিব নোৱাৰিলে।

: আপুনি যে কেনেকে ইমান স্বচ্ছন্দে টোপনি গৈছিল মই ভাবি আচৰিত হৈ যাওঁ।

: মনটো ঠিক হৈ গ'লে আপুনিও পাৰিব। মাওৱে কোৱা মনত নাই জানো—

শ্ৰমিক-কৃষকৰ হাত যদিও বোকা-মাটিৰে অপৰিষ্কাৰ, তেওঁলোকৰ ভৰি যদিও ধূলি-বালিৰে মলিন, তথাপিও আলটিমেট এনালিচিচত তেওঁলোকেই আটাইতকৈ পৰিচ্ছন্ন মানুহ।

: মই বুজোঁ কমৰেড্, কিন্তু কি জানে, আনৰ কাপোৰ হলেই মই কিবা এটা অসহ্য গোল্ফ পাওঁ।

: মই বিশ্বাস কৰোঁ, এদিন সেই গোল্ফো আপোনাৰ বেয়া নলগা হৈ পৰিব।

: মইওতো সেই আশাকে কৰিছোঁ।

কথাষাৰ ক'লে যদিও ঘোষৰ নিজৰ ওপৰতে সন্দেহ হ'ল। মনত পৰিল কেইমাহমানৰ আগতে ওদালগুৰি অঞ্চলৰ জেকজালেম নামৰ গাঁওখনত পাত্ৰীজনে পৰম ভূপ্তিৰে উইচিৰিঙাৰ আঞ্জা খোৱাৰ কথা। যাক দেখি তেওঁৰো লাজৰ হাত সাৰিবলৈকেই চকু দুটা মুদি উইচিৰিঙাটো মুখত সুমাই আদাড়খৰীযাকে চোৱায়েই গিলি থৈছিল। তাৰ পিচত উইচিৰিঙা আৰু মিচামাছ

মাজত প্ৰভেদ কি ভাবি নোপোৱা হৈ পৰিছিল তেওঁ।

: এবাৰ বুজিছে কমৰেড্ ! জেকজালেমত উইচিংবাৰ তৰকাৰী খাইছিলোঁ।

: উইচিংবাৰ নহয় উইচিৰিঙাহে। খোৱাটো পিচে আপোনাৰ চিষ্টেমৰ কথা। আপুনি হয়তো চাহো খাব নোৱাৰিব পাৰে; পেটত নুসুজিলে খাব নালাগে।

সিহঁত কথাপাতি গৈ থাকোতে হাবিয়নি এডৰাত সোমাই পৰিল। গছৰ ছাঁয়াঘন শীতলতাৰ স্পৰ্শতহে দুয়োৰে চেতনা হ'ল। তেতিয়া বেলিটো প্ৰায় আকাশৰ মাজ পাইছিলহি। ক'ৰবাত কিবা খাই থকা টিয়া চৰাইজাকৰ মাজে মাজে মতা দুই এটা চেপা মাতত বাদে হাবিডৰা একেবাৰে নিজান হৈ পৰিছিল।

: থানুৰে হেনো ইয়াৰে ওচৰত ক'ৰবাত থাকিবলৈ লৈছে।

: ইয়াত আকৌ কিয় ?

: সেই বজাৰৰ হত্যাকাণ্ডটো সংক্ৰান্তত পুলিচে তাক বিচাৰি ফুৰিছে। আগৰ সেই জমিদাৰে দিয়া কেচবোৰতো ছিঙাই নাই। ল'ৰাজনৰ বয়স বেছি হোৱা নাইতো, অলপ ইম্বেলেক্সড্ হৈ আছে।

সি একো নক'লে। তেঁৱো কবলৈ আন কথা বিচাৰি নাপালে। থানুৰ কথা ভাবি অলপ শংকিতও হৈ পৰিছিল ঘোষ। এই জঁংঘলতে আশ্ৰয় লৈ আছে হেনো থানুৰে। দলৰ আন কোনো কৰ্মীয়ে তেওঁক কোনো সহায় নকৰা বুলি তেওঁ হেনো কষ্ট হৈ আছে। হঠাৎ ইয়াতে তেওঁলোকে দুয়োকে দেখি কি বা কৰে তেওঁ! কেতিয়া কি কৰে থানুৰতো কোনো ঠিকনা নাই।

হাবিডৰাৰ মাজে মাজে ছাঁয়াঘন বাটটোৰে গৈ থাকোতে তাৰ মনত আকৌ আৰণ্যক অনুভূতি এটাৰ সঞ্চাৰ হ'ল। সি হাবিখনৰ মাজত প্ৰকাণ্ড গছ এজোপাৰ গুৰিত মাটিতে পদ্মাসনত বহি ললে আৰু চকু দুটা মুদি লৈ শিৱস্তোত্ৰ আওৰাবলৈ ধৰিলে গহীন উদাস কণ্ঠত।

ঘোষে নিজৰ কাণকে বিশ্বাস কৰিব পৰা নাছিল। শিৱস্তোত্ৰও যে ইমান সুবদি আৰু মনোমুগ্ধকৰ হ'ব পাৰে তেওঁৰ ধাৰণাই নাছিল। তেওঁৰ মনত পৰিছিল কিংবদন্তীৰ দৰে বক্তৰ মুখে মুখে প্ৰচলিত কলিকতাৰ ৰাজস্থান হোটেলৰ সেই কাহিনীটো।

ৰাজস্থান হোটেলত হেনো সেই সময়ত সি আৰু নৃত্যশিল্পী গজেন বৰুৱা একেলগে আছিল। হোটেলৰ পইচা দিব নোৱাৰাত মালিকে নোটিচ দিছিল। নোটিচ দিয়াৰ দিনাখনেই গধূলি হোটেলৰ মালিকে বোধকৰোঁ নিজেই নোটিচৰ মৰ্মাৰ্থ কাৰ্যকৰী কৰাৰ অৰ্থে তাৰ কোঠালৈ গৈছিল। গৈ দেখিলে উকাদেহত চন্দন লেপি যোগাসনত বহি কোনোবা এগৰাকী তপস্বীয়ে উদাস কণ্ঠত শিৱস্তোত্ৰ পাঠ কৰি আছে।

ধৰ্মভীক মালিকে তপস্বীৰ সমুখত সান্ত্বনাগে প্ৰশিপাত কৰি ৰৈ থাকিল। স্তোত্ৰ এসময়ত শেষ হ'ল। তপস্বী আৰু ভক্ত মালিকৰ দৃষ্টি বিনিময় হ'ল। এনে এজন তপস্বীক হোটেলত ইমানদিনে সেৱা কৰাৰ অধিকাৰ পাই মালিকে ধন্য মানিলে।

ঘোষ অবশ্যে ৰাস্তৰ পৰিবেশৰ প্ৰতি সচেতন হৈ শংকাকুল হৈ পৰিল। স্তোত্ৰ শেষ হোৱাৰ লগে লগেই মাত দিলে—

: কমৰেড্, বলক। গাঁও পাৰলৈ এতিয়াও অলপ দূৰ আছে। তাতে পুৱাৰে পৰা ইঞ্জিনত কয়লা পৰা নাই।

: ইঞ্জিনৰ ফায়াৰিংটো চলিয়েই আছে !

দুয়ো দুয়োৰে বগৰত হাঁহিৰ খুজিও এটা দৃশ্য দেখি স্তব্ধ হৈ গ'ল। সুন্দৰ স্বাস্থ্যৰ ডেকা এজনে হাতত পিন্ধল এটা লৈ হাবিৰ মাজৰপৰা বাটত ওলাই পৰিছিল। তাৰ খঙাল মুখখন দেখি ঘোষ স্তম্ভিত হৈ পৰিছিল। সিও প্ৰথমতে ডেকাজনক চিনি পোৱা নাছিল; আৰু গছৰ গুৰিত বহি থকা দেখি তালৈ প্ৰথমতে ডেকাজনৰ চকু পৰা নাছিল।

এনেতে হঠাৎ ডেকাজনে তাক দেখিলে। বিজুলী সপ্তাৰে পিন্ধলটো জেপত লুকুৱাই লৈ তাৰ কাষ চাপি মাত দিলেহি—

: আবৌ!

সি হাঁহি হাঁহি ঘোষৰ পিনে চাই ক'লে—

: কমৰেড্‌ এইটোৱে থানু হাৰামজাদা।

ডেকাজনৰ মুখৰ চেহেৰাৰ কঠোৰতাখিনি হঠাৎ উৰলি গ'ল। জগৰীয়া এজনৰ দৰে সেমেনাসেমেনিকৈ ক'লে—

: আবৌ, সিহঁতে আমাৰ মানুহবোৰৰ ওপৰত বৰ জোৰ-জুলুম কৰিছে। আমাৰ ঘৰৰ ভঁৰালৰ ধান, বাচন বৰ্জন চ'ব শেষ। বোঁহঁত ল'ৰা-ছোৱালী লৈ জংঘলে জংঘলে পলাই ফুৰিছে। ক'হাঁদেউ ক'ত আছে নাজানো। কত গাঁৱত যে এনে অত্যাচাৰ চলিছে। আমাৰ অপৰাধ হ'ল, আমি জমিদাৰক ধান নিদি উচিত হাৰত খাজনা দিব খুজিছিলোঁ! আইনৰ্নন আবৌ, আমাৰ দৰে গৰীবৰ কাৰণে নহয়! গতিকে সিহঁতে সিহঁতৰ আইনমতে চলক, আমিও আমাৰ আইন মতে চলিম। শেষত যি হয় হ'ব।

ডেকাজনৰ ক্ষুদ্ৰ অনুযোগৰ দৰে কথাবোৰ শুনি ঘোষৰ অন্তৰত অসীম কৰুণাৰ উদ্বেগ হ'ল। তেওঁ তাৰ মনোযোগ আকৰ্ষণ কৰি এটা দীঘল ছমুনিয়াহ কাঢ়ি সুধিলে—

: কমৰেড্‌, এই অন্যায়ৰ জানো কোনোদিন প্ৰতিকাৰ নহ'ব!

কথাষাৰৰ অন্তৰালত থকা অনুভৱটো তেওঁ নিশ্চয় লুকাই ৰাখিব পৰা নাছিল। থানুৱে তেওঁৰ পিনে সসম্ৰমে ঘূৰি চালে আৰু তেওঁ তাৰ সৈতে কথা পতাৰ সুযোগ দিয়াৰ উদ্দেশ্যে অকণ পিচ পৰি গ'ল। সি ঘোষৰ কথাৰ উত্তৰত একান্ত নিৰ্লিপ্ততাৰে ক'লে—

: এইবোৰ হ'ল পাৰ্ট অফ দ্য গেম কমৰেড্‌। এয়া আৰম্ভণিহে। আৰু কত বাকী আছে! আৰু কত নৃশংস অত্যাচাৰ সহ্য কৰিব লাগিব! কত জঘন্য নিৰ্যাতন ভুগিব লাগিব! সোণ জুইত দিছেহে এথোন, উত্তপ্ত হ'বলৈ, গলি গলি পবিত্ৰ হ'বলৈ এতিয়াও বহুত বাকী!

কথাকিটা কৈয়ে থানুক কিবা এষাৰ সুধিবলৈ বুলি ঘূৰি চাই দেখে যে, তেওঁ ইতিমধ্যে ক'ৰবাত হেৰাই থাকিল। সি আশা এৰি দিয়াৰ দৰে দেহভংগী দি ঘোষৰ মুখলৈ চাই হাঁহিলে। ঘোষ অবশ্যে অন্যমনস্ক হৈ পৰিছিল।

সিহঁত আহি গাঁৱৰ সম্মুখৰ পথাৰখন পাইছিলহি। পথাৰত তেতিয়া সৰিয়হ ফুলিছিল। হালধীয়া আকাশ এখন মাটিলৈ নামি অহাৰ দৰে দেখা গৈছিল গোটেইখন পথাৰ। তাৰ মন পিচে ভাৰাৎগত হৈ পৰিছিল অযুত অলেখ চিন্তাৰে। চিন্তাত সি নিমগ্ন হৈ পৰিছিল যে, গাঁৱৰ আলিবাটত বৈ থকা মানুহৰ জুমটো সি লক্ষ্যই কৰা নাছিল। যোষে কলতহে সি মূৰ তুলি চালে তেতিয়া অবশ্যে ঘূৰি যোৱাৰ প্ৰশ্নও নাছিল। মুকলি পথাৰখনত সিহঁত ইতিমধ্যে স্পষ্ট হৈ ওলাই পৰিছিল। আৰু মানুহৰ জুমটোৱে ইমানপৰে সিহঁতকে লক্ষ্য কৰি আছিল। □□

ভকতপাৰাৰ মঞ্জু দৈমাৰীৰ ঘৰত খাই বৈ ৰাতি ন মান বজাত সিহঁত ওলাল। এক্কাৰত আহি আহি এঠাইত ঘোষে এটা সংশয় প্ৰকাশ কৰিলে। সিহঁতে যিটো বাটেৰে পুৰণি টংলালৈ যাব, সেই বাটেৰেই পুৰতি নিশা কিছুমান মানুহ মঙ্গলদৈৰ পিনে আহে। সেই গাঁওবোৰত বাচ-মটৰৰ ব্যৱস্থা নাই। কাজেই মঙ্গলদৈৰ অফিচ আদালতত কাম থকা মানুহবোৰে দল বান্ধি পুৰতি নিশাৰ লগে লগেই যাত্ৰা আৰম্ভ কৰি দিয়ে।

ঘোষৰ সংশয়টোৱে তাৰ মনত কিন্তু অকণো খোকোজা নলগালে। সি হা না একো নকৈ যোৱা ভাগে গৈয়ে থাকিল। অগত্যা নিৰুপায় হৈ ঘোষেও নিৰবে তাৰ পিচে পিচে গৈ থাকিল।

লোকালয় ওচৰত নং গা এঠাইত সি ৰ'ল। পিঙ্কি থকা কাপোৰখন খুলি লৈ মূৰত মথুৰা পাগ মাৰি ল'লে আৰু খয়নি খোৱা চুগৰ টেমিটোৰ পৰা চুগ লৈ উকা বুকুখনত কামিহাড়ৰ দৰে আঁকি ললে। ঘোষকো তেনেদৰে নাঙঠ হৈ তাৰ দৰে ব্ৰহ্মদৈত্যৰ ভেশ লবলৈ কোৱাত বিমূঢ়ৰ দৰে তেওঁৰো অনুকৰণ কৰিলে। ক'তো কাকো মাতবোল কৰিবলৈ হাক দি সি তেওঁক একেবাৰে ওচৰা-ওচৰিকৈ আহি থাকিবলৈ কৈ সহজ গতিত গৈ থাকিল।

সি অৱশ্যে এই সৰু সৰু কথাবোৰ চিন্তা কৰা নাছিল। সি আচলতে চিন্তা কৰিছিল থানুৰ কথা। সিদিনা ঘটিব খৰা সাংঘাতিক ঘটনাটোৰ কথা। ভাগ্যে সেইদিনা সিহঁত ভকতপাৰা পালেহি। নহ'লেতো সেইদিনাই ভকতপৰীয়া ৰাইজৰ লগত থানুৰ এখন থৈয়া নথৈয়া ৰণ লাগে।

সম্ভাব্য পৰিণতিটোৰ কথা কল্পনা কৰি তাৰ নোমবোৰ ডাল ডাল হৈ যায়। থানু যিহে আঁকৰা সি হয়তো প্ৰতিৰোধৰ আশংকা দেখিলে গুলী কৰিবলৈ লেশ মাত্ৰও কুঠাবোধ নকৰিলেহেঁতেন। আৰু ৰাইজখিনিও যিহে জেদী, হয়তো থানুৰ শেষ গুলীটো পৰ্যন্ত ক্ষতি স্বীকাৰ মানি লৈও তেওঁক নেৰিলেহেঁতেন।

সৰিয়হডোৰত ভৰি দিয়েই ভকতপাৰা গাঁৱৰ আলিবাটটোত মানুহৰ জুমটো দেখি সেইদিনা অৱশ্যে সি তেনে এটা সন্দেহ কৰা নাছিল। সি সন্দেহ কৰিছিল সম্পূৰ্ণ বেলেগ এটা কথা ভাবি। ফেইমাহমানৰ আগতে ঠিক সেইখিনিতে ভকতপৰীয়া বিদ্ৰোহী ৰাইজৰ ওপৰত পুলিচে গুলীচালনা

কৰিছিল। যাৰ ফলত এজন মানুহে প্ৰাণ বলি দিব লগীয়াত পৰিছিল। সি পাচত শুনিছিল ঘটনাটোৰ পাচত হেনো গাঁৱৰ মানুহে অচিনাকি মানুহ আহিলেই বিভিন্ন প্ৰশ্ন কৰি জুলুম দিছিল আৰু সন্তোষজনক উত্তৰ নাপালে অত্যাচাৰো কৰিছিল। সেই কথাবোৰ শুনি তাৰ সততে সংশয় হৈছিল মানুহবোৰৰ ৰাজনৈতিক ধ্যান-ধাৰণা হয়তো একেবাৰেই বদলি যাব পাৰে। সি প্ৰকৃততে তেনে এটা সংশয়কে মনত লৈ নিৰ্লিপ্ত ভাব দেখুৱাই গাঁৱৰ কাষ চাপি আহি আছিল। আহি আহি এসময়ত মানুহজুৰি একেবাৰে মুগ্ধমুখি হৈছিলহি। তাক দেখি প্ৰথমে বিস্ময়ত হতবাক হৈ পৰিছিল মানুহখিনি। পিচে খন্তেকৰ বদলি মাত্ৰ। প্ৰথম বিস্ময় কাটি যোৱাৰ পাছতেই তাৰ পদধূলা ল'বৰ বাবে ডেকাহঁতৰ মাজত ছলছুল লাগি পৰিছিল। মঞ্জু দৈমাৰী আৰু দম্ভা মহাজনে ধমক দিও তেওঁলোকক ক্ষান্ত কৰিব পৰা নাছিল। অলপ পাছত অৱশ্যে তেওঁলোকে সন্তুষ্ট হ'ল আৰু উদ্বিগ্ন দৃষ্টিৰে তাৰ মুখলৈ চালে। আৰু তেতিয়াহে মঞ্জু দৈমাৰীৰ পৰা সি প্ৰকৃত ঘটনাটোৰ সন্তোষ পালে।

তাৰ প্ৰশ্নৰ উত্তৰত দৈমাৰীয়েই কওঁ নকওঁ কৈ ক'লে —

ঃ এঃ নকব কমৰেড্, আকাশলৈ থু পেলালে নিজৰ গাতেই পৰে। আমাৰ এই থানু কুলাংগাৰটো! সি আছিলহি ইয়াতে! আছ থাক! তই নিজৰ মানুহ, গাঁৱত আশ্ৰয় লৈছ, ল', তোকনো কোনে নাথাকিব বুলিব! সেই বুলি সিনো তেনে অধইচ কাম কৰিব লাগেনে?

দৈমাৰীৰ কথাষাৰ শুনাৰ লগে লগে তাৰ মূৰৰ ভিতৰত কোনোবাখিনি কিবা এডাল সিৰ টনটনাই উঠা যেন বোধ হ'ল হঠাৎ। নিশ্চয় গাঁৱৰ কোনোবা ছোৱালীৰ লগত কিবা এটা হ'ল। এনেবোৰ কথাত কৃষক-গঞাৰ সমাজে কোনো কঠোৰতাকে অৱলম্বন কৰিবলৈ পাৰাঙমুখ নহয়! সি ভয়ে ভয়ে সুধিলে —

ঃ কিনো কৰিলে সি? সিতো মোৰ আকৌ নাতিও লাগে। কিবা দায়-দোষ লগালে ময়ে জগৰ ভণ্ডাব লাগিব।

সি মতলব কৰিয়ে তাৰ স'তে থানুৰ ইমান ওচৰ সম্বন্ধ থকা বুলি তেওঁলোকক জানিবলৈ দিছিল। অৱশ্যে দৈমাৰীয়ে যেতিয়া ক'লে যে, থানুৱে কাছাৰীৰ কোনোবা এগৰাকী আমোলাৰ চাইকেল এখন তেওঁ কাছাৰীলৈ গৈ থাকোতে ৰাষ্টাৰ পৰা কাঢ়ি লৈ আহিছে, তাৰ হঠাৎ হাঁহি উঠি যাব ধৰিছিল ঘটনাটোৰ গুৰুত্বৰ কথা ভাবি।

দৈমাৰীয়ে হয়তো তাৰ মনৰ ভাব ঠিকেই বুজিছিল। তেওঁ খন্তেক বৈ আকৌ ক'লে, কওঁ নকওঁ কৈ —

ঃ আমোলাৰ পৰা চাইকেল লৈ তই পুলিচৰ পৰা হাত সাৰিছ, তাতো কোনো কথা নাই। এতিয়া তাৰ বাবেই পুলিচ পিয়াপি দি ফুৰিছে গাঁৱত। মানুহ শাস্তিৰে দুই দণ্ড থাকিব নোৱাৰাত পৰিছে। গতিকে ময়ে পঠাই দিলোঁ ডেকা দুজনক তাৰ তালৈ, চাইকেল আনি বোলা আমোলাক হাতে ভৰিয়ে ধৰি ঘূৰাই দিওঁ। সিনো ডেকা দুজনক মাৰি ধৰি পঠাই দিব লাগেনে? গতিকে গাঁৱৰ মানুহ এতিয়া যুক্তি হৈছে তাক বান্ধি ধৰি পুলিচৰ হাতত গতাই দিবলৈ।

সি মানুহবোৰৰ মুখলৈ চালে। লক্ষণটো ভাল নেদেখিলে। শেষত সি নিজেই উভতি গৈ থানুক লৈ অহাৰ কথা ভাবিলে। সি থকাতে কিবা এটা ছেপ্ত নেপ্ত কৰি থৈ নগলৈ শেষত হয়তো মাৰাষ্ট্ৰক ঘটনা ঘটি যাব পাৰে।

গতিকৈ সি থানুক হাবিৰ পৰা উলিয়াই আনি ৰাইজৰ সন্মুখত হাজিৰ কৰালেহি। ৰাইজৰ ওচৰত ক্ষমা খুজিবলৈ তেওঁক কোৱা হ'ল। তেওঁ কিন্তু মুখেৰে হা না একো নক'লে। মাত্ৰ গোমোঠা মাৰি নীৰৱে বৈ থাকিল।

এটা সময়ত তাৰ মনতো বহুত কিবা কিবি আশংকাৰ উদয় হ'ল। মৃগত ডেকাজনৰ যি এক দুৰন্ত অবাধ্যতাৰ ছবি দেখিলে, সি নিজেই বিমূঢ় হৈ পৰিল। এইবাৰ সি এটা চৰম উপায় লোৱাৰ কথা চিন্তা কৰিলে। এই উপায়ে যদি কাম নকৰে তেন্তে সি নিষ্ঠুৰতা অৱলম্বন কৰিবলৈকো কুষ্ঠাবোধ নকৰিব—মনে মনে সি সিদ্ধান্ত ললে। মনৰ খং মনতে সামৰি একেবাৰে নিঃসহায়জনৰ দৰে সি ক'লে—

ঃ ঠিক আছে, তই যদি ক্ষমা নুখুজ ময়ে তোৰ হৈ ৰাইজৰ ওচৰত ক্ষমা খুজিম।

তাৰ মাতত হয়তো সহিব নোৱাৰা কাৰুণ্য ফুটি উঠিছিল, হয়তো স্নেহ-মমতা আৰু বহুতো কিবাকিবি প্ৰকাশ পাইছিল; থানুৱে দেখোন তৎমুহূৰ্ত্তেই কৈ উঠিল—

ঃ তই নালাগে আবৌ, মই খুজিম ক্ষমা।

কথাষাৰ কৈয়ে সি য'ত আছিল তাতেই দীঘল দি পৰি ৰাইজলৈ সেৱা জনাই ক'লে—

ঃ আপোনালোকে মোক ক্ষমা কৰক। মোৰ ভুল হৈছে।

মুহূৰ্ত্তৰ ভিতৰতে চব ওলট-পালট হৈ গ'ল। সি চলচলীয়া চকুৰে তেওঁক সাৱটি ধৰি মূৰত চুমা খালে। মঞ্জু দৈমাৰী আৰু দম্ভা মহাজনেও থানুক মূৰত ধৰি আশীৰ্বাদ দিলে। এক মুহূৰ্ত্তৰ আগলৈকে ক্ষোভত বিবৰ্ণ হৈ থকা মুখবোৰত হঠাতে হাঁহিৰ বিজুলী জিলিকি উঠিল।

কিন্তু সেই অনুশোচনা আছিল নিতান্ত খণ্ডেকীয়া। মানুহবোৰ সহজ স্বাভাবিক হৈ তাক লৈ ব্যস্ত হৈ পৰিছিল। থানু কিন্তু তাত নাছিল। সি ইতিমধ্যে জংঘলত সোমাইছিল, আৰু অলপ পাচতে চাইকেলখন আনি কাকো একো নোকোৱাকৈ সৰিয়হতলিতে সশব্দে দলিয়াই থৈ আহি হাবিৰ মাজত পুনৰ অদৃশ্য হৈছিল।

থানুক লৈ তাৰ সঁচাকে ভীষণ চিন্তা হৈছিল। ল'ৰাজন প্ৰকৃততে বেয়া নহয়। সাহস আছে, নিষ্ঠা আছে; বুদ্ধিও নোহোৱা নহয়। কিন্তু কিবা এটা কথাত হঠাতে জেদ ধৰিলে তেওঁ দিক্‌বিদিক জ্ঞানশূন্য হৈ পৰে। ভীষণ দেমাকী।

ঘটনাটো ঘটাৰ পিচদিনাখনেই সি থানুক কাপোৰপোৰা গাঁৱলৈ পঠাই দিছে। শুনামতে তেওঁ তাত হেনো সংগঠনৰ কাম কাজ ঠিকেই কৰিছে। তাৰ আকৌ সেই বিশ্বাসো আছে যে, থানুৰ প্ৰয়োজন দলৰ বাবে নিতান্ত অপৰিহাৰ্য। সি ইতস্ততঃ কৰি ঘোষক মাতিলে —

ঃ অ' কমৰেড্, কমৰেড্ !

তাৰ ফিচফিচনি শুনি ঘোষ আগবাঢ়ি আহিল।

ঃ কি হ'ল ?

ঃ হেৰি নহয়, থানুক আমাৰ লগতে ৰাখোঁ নেকি ?

ঃ নাই নাই, আপুনি নিব নালাগে। তাত ভাল কাম কৰিছে যেতিয়া তেওঁক লৈ অহাটো ক্ষতিকৰো হ'ব। মইতো কিছুদিন অঞ্চলতে থাকিম; তেওঁক মই চাম। ৰঙাপাৰাৰ সিনে কমৰেডে কিন্তু এবাৰ গৈ আহিব লাগিব কিছুদিনৰ কাৰণে।

আহিব। সিতো আহিবই। তাৰ জীৱনৰ যে কামেই হৈছে লোকৰ কাৰণে ক্ষেত্ৰ তৈয়াৰ

কৰা। কেবল সংগ্ৰামতে নহয় সকলো ক্ষেত্ৰতে লোকৰ বাবে খেতিৰ পথাৰ মুকলি কৰোতেই তাৰ জীৱনৰ ইমানখিনি কাল গ'ল। সি আহিবই; নহাকৈ যে সি থাকিবই নোৱাৰে।

অস্তৰ উথলি ওলাই আহিব খোজা অশ্ৰদ্ধাখিনি কোনোমতে চেপি থৈ ক'লে-

: আহিম কমৰেড! আপুনি মাতি পঠালেই আহি পাম।

সি আৰু এষাৰ কথা ক'ব খোজোঁতেই মানুহৰ গুণগুণনি শুনিলে। ঘোষে সংকোচজড়িত কণ্ঠেৰে সুধিলে -

: মানুহ আহিছে।

: আহক। আমি একেদৰেই গৈ থাকিম।

মানুহবোৰ একেবাৰে কাষ পাইছিলহি। এনেতে এজনৰ লাইটৰ পোহৰ সিহঁতৰ গাত পৰিলহি, বিজুলি সঞ্চাৰে তাৰ প্ৰতিক্ৰিয়া হ'ল। কেইজনমান মানুহ ছৰ্ছ ছৰ্ছ কৰে পথাৰলৈ নামি গ'ল; আৰু হৰি-বিষ্ণু-কৃষ্ণ-ভগবান এনেদৰে বিভিন্ন নামেৰে ঈশ্বৰৰ কৃপা ভিক্ষা কৰিলে। দলৰ সাহীয়াল আদহীয়াজনে সকলোকে আশ্বাস দিয়াৰ মনেৰে এইমাত্ৰ দেখা দিয়া অশৰীৰী ব্ৰহ্মদৈত্য দুটাঃ উদ্দেশ্য কৰি ক'লে -

: আমাক একো দায় দোষ নধৰিবি দেই ভাইহঁত! আমি তহঁতৰ ৰাষ্টা বন্ধ কৰা নাই।

নিজৰ দলবোৰক সম্বোধন কৰি ক'লে মানুহজনে -

: ব'ল ব'ল, লোকৰেই সময়ত থানে থানে ঘূৰি যোৱাৰ সময়। ব'ল, ভয় নকৰিবি, আমাৰ নিজৰ ভাগে গৈ থাক। কৃষ্ণ-কৃষ্ণ হৰি

তলে তলে সি বেচ আমোদ পাইছিল। আদহীয়াজনৰ স্বগতোক্তিবোৰ নুশুনা হোৱাতহে সি ঘোষৰ গাত আঙুলিৰে খোচ মাৰি তেওঁৰ মনোযোগ আকৰ্ষণ কৰিলে। ঘোষৰ আড়টতা তেতিয়াও শেষ হোৱা নাছিল। সি কিবা এষাৰ সুধিছিল; তেওঁ কিন্তু ভালদৰে শুনা নাছিল। তাৰো দ্বিকল্পিত কৰিবৰ মন যোৱা নাছিল। মন তাৰ তন্ময় হৈ পৰিছিল আগৰবাৰ এই অঞ্চলত কাম কৰোতে এদিন গভীৰ দুয্যোগপূৰ্ণ ৰাতিৰ এক্সাৰত সি কৰা আন এটা অভিযানৰ কথা ভাবি।

সেই সময়ত সি আশ্ৰয় লৈছিল ভকতপাৰাৰ পূৰ্বে কানুৰাম মচাহাৰী গাঁওবুঢ়াৰ ঘৰত। গাভৰু জীয়েকহঁত থকা ঘৰটোতে সি অফিচ পাতি লৈছিল। কিয়নো সাধাৰণতে বাহিৰা মানুহ সেইপিনে নাযায়! অঞ্চলৰ কৰ্মীসকল ৰাতি বিয়লি আহে আৰু তাৰ পৰা দিহা-পৰামৰ্শ লৈ যায়হি। মাজে মাজে সুযোগ পালেই গাঁৱৰ গাভৰু জাকে মনে মনে গান শিকেহি -

যুজিগান্ জংলাই যুজিগান্

থেনাহা লাইগৈ যুজিগান্বুলি।

জোৰদাৰ চলিছিল দলৰ অভিযান। এনেতে এদিন সেই ঘটনাটো ঘটিল য'ত পুলিচক ঘেৰাও কৰা অপৰাধত জনতাক ছত্ৰভংগ দিয়াবলৈ ওলী চলাইছিল আৰু ওলীবিদ্ধ লৈ এজন ডেকামানুহ'ন থি'তে মৃত্যু হৈছিল।

দিনৰ ভাগতে সি আৰু এগৰাকী কৰ্মীৰ সতে বৰীন্দ্র ঘোষক অস্বা গাঁৱৰ পিনে পলুৱাই পঠাই দিছিল। কিয়নো ঘটনাটোৰ সময়ত ঘোষ ৰাইজৰ লগতে আছিল।

সি ৰা' দহমান বজাত দিনৰ সেই ঘটনাটোৰ বিষয়ত এটা প্ৰতিবেদন যুগুতাই আছিল। এনেতে ডেকা কৰ্মী এজনে ফোপাই জোপাই আহি খবৰ দিলেহি যে, সদৰৰ পৰা পুলিচ আহি

আছে, মাজ ৰাতি “ৰেইড্” হোৱাৰ কথা।

খবৰটো পাই সি তুৰন্তে অস্বা গাঁৱলৈ যাবলৈ সাজু হ’ল। কিয়নো ইয়াত নাপালে নিশ্চয় পুৰতি নিশা ঘোষক বিচাৰি সেইপিনে অভিযান চলাব পাৰে। সিহঁতৰ তেভাগা আন্দোলন সেই অঞ্চলত বিশেষকৈ জনজাতি গাঁওবোৰতহে চলিছে। পুলিচে ভালদৰে সেই কথা জানে। গতিকে বিচৰা মানুহজনক ইয়াত নাপালে সেই অস্বা গাঁৱৰ পিনে বিচাৰিব স্বাভাৱিকতে।

ভৰ বাৰিষা তেতিয়া! আলিবাটেৰে ঘূৰি গ’লে অস্বা গাঁৱলৈ সি থকা ঠাইৰপৰা কমেও কুৰি মাইলৰ বাট। তদুপৰি সেই বাটে পুলিচৰ স’তে ভেটাভেটি হোৱাৰো আশংকা থাকে। কাজেই কাউৰী উৰা বাটেৰে যাব লাগিব। এই বাটে গ’লে অৱশ্যে যদিও মাত্ৰ সাত মাইলমান দূৰ, মাজতে তিনিখন বাৰিষাৰ কোবাল ভৰা নদী পৰে।

ডেকা কমৰেডজনক বাট চিনাই দিবলৈ লগত লৈ সি কাউৰী উৰা বাটেৰেই গৈ নিশা দুইমান বজাত অস্বা গাঁও পাইছিলগৈ পানীত তিতি-বুৰি জুৰুলি-জুপুৰি অৱস্থাত। ডেকা কমৰেডৰ চকুৱে মুখে লাগি আছিল বিস্ময়াবহ অভিজ্ঞতাৰ উদ্ভাপ।

ছবিৰ দৰে সেই ৰাতিৰ কাহিনীবোৰ তাৰ মনলৈ আহিল। কি যে নাম আছিল সেই নদীখনৰ? খুৱা যে মৰমলগা নাম!

: কমৰেড, অস্বাগাঁৱৰ সেই নদীখনৰ নাম কি আছিল ?

: কোনখন? তাততো কেইবাখনো নদী আছে?

: সেই যে, স্বামীৰ মৃতদেহ লৈ নাঁৱত বেছলা সতীয়ে পাৰ হৈ অহা নদীখন?

: অ’ কান্ধত জীৱন্ত ডেকা কমৰেড এজনক লৈ ৰাভা কমৰেডে সাঁতুৰি পাৰ হোৱা চন্দনা নৈখনৰ নাম সুধিছে?

: মই নদীখনৰ নামটো শুনিলেই ৰোমাঞ্চিত হৈ পৰোঁ। চন্দনা নামটো যে কিমান ভাল লাগে!

: আৰু কানু চৈধ্য হাড়িৰ নামটো শুনিলে?

সিহঁতে ইতিমধ্যে ভেৰছন এৰি স্বাভাৱিক হৈছিল। কানু গাঁওবুঢ়াৰ সেই অৰ্থবহ নামটো ঘোষৰ মুখত শুনাৰ লগে লগে সি সশব্দে হাঁহি দিলে। ঘোষে শংকিত হৈ দুয়োকে ঘেৰি থকা জংঘলৰ চাৰিওফালে চকু ফুৰালে। সি সহজ ভাবে হাঁহি ক’লে—

: এৰা, লোকে চৈধ্যভূ বন দেখুৱায়। তেওঁ যেনিবা দেখুৱাই চৈধ্যটা হাড়ি খাই হজম কৰাৰ শক্তি। একে বহাতে ইমানটা হাড়ি শেষ কৰিও লোকৰ একোটোৱেই নহয়।

: আপোনাৰোতো একো নহয়!

: সেয়েতো মদ খোৱা আৰু মদে খোৱাৰ মাজত পাৰ্থক্য।

ঘোষে কিবা এষাৰ ক’ব খুজিও ৰৈ গ’ল। কিয়নো প্ৰশংসা কৰিলে সি মনত বৰ আঘাত পায়। তেওঁৰ মনলৈ তেনে কত দৃশ্য আহি গ’ল হঠাৎ। এবাৰ উলুবাৰীৰ সৰ্বানন্দ বড়োৰ ঘৰত আছিল সি। তালৈকে কিবা এটা জৰুৰী খবৰ দি ৰমলা নে নীলুক পঠাই দিয়া হৈছিল। বাহিৰৰ পৰা খবৰ দি পঠোৱাৰ পাচতো সি ওলাই নাছিল। তেহে যেনিবা বড়োৱে ওলাই আহি ক’লেহি যে সি খাই আছে; তেওঁলোক পাচত আহিব।

সি মদ খাই থাকিলে তাত কম বয়সীয়া অথবা মহিলা কৰ্মী যোৱা মানা আছিল।

ঘোষে পিছে এইবোৰ একোকে নকৈ মাথোন ক'লে— তাৰ প্ৰচলিত নামটোৰ কথা —
: গাওঁবুটাই পিছে কমৰেডকো ভাল নামটো দিলে !

: অ' জুমাই সিং নামটো ! বড়োভাষাত জুমাই মানে মদ। বেয়া হোৱা নাই ; নামটো নহ'লেও অন্ততঃ বদনামটো ৰাখি যাব পাৰা হ'ব। সেয়া দৰাচলতে কিন্তু বিকৃতার্থতহে। আচলতে নামটো দিছিল জ'মৈচিং' বুলি জ'মৈ মানে মেঘ। জ'মৈচিং মানে মেঘনাদ।

: কথাষাৰ কৈয়ে সি হো-হো কৈ হাঁহি দিছিল। ঘোষে এইবাৰো সম্ভ্ৰান্ত হৈ চাৰিওপিনে চাইছিল। পূবৰ পিনে দূৰত নাম নজনা ডাঙৰ গছ এজোপাৰ ওখ ডালত বহি ফেঁছ চৰাই এজনীয়ে চিঞৰি চিঞৰি জাৰৰ বেলিটোক মাতি মাতি যেন ভাগৰি পৰিছিল।

: আপো- ক গোৱালপাৰাৰ অবিনাশবাবুৰ ভায়েকহঁতে কি বুলি নাম দিছে কমৰেড ?

: এৰা, বুজিছেনে মইও সেই ধূৰ্ত্ত কৃষ্ণটোৰ দৰে হৈ পৰিছোঁ। যাৰ যি মুখত আহে সেই নামকে দি মাতে।

: নহয়, সমৰহঁতে যে নতুনকৈ কিবা এটা নাম দিছে ? সেই চৰাইজনীৰ নামেই নহয় জানো ?

: অ' ফেৰেংগাদাও।

নামটো উচ্চাৰণ কৰাৰ লগে লগে এটা দীঘল হুমুনিয়াহ তাৰ অন্তৰ উগাৰি ওলাই আহিল। নামেই সাৰ হৈছে তাৰ। ক'ত হ'ব সি ফেঁছ চৰাই ! নিতউ পুৱাতে নিদ্ৰিত জনক জগোৱা, সৰু সৰু নিশকতীয়াবোৰক শক্তিমানৰ নৃশংস অত্যাচাৰৰ পৰা ৰক্ষা কৰা—ক'ত পাৰিব সি ফেঁছ চৰাইৰ দৰে ইমান কঠিন দায়িত্ব পালন কৰিবলৈ !

সি পূব পিনে ফেঁছজনীলৈকে চালে আৰু ঘোষলৈ চাই সেমেকা হাঁহি এটা মাৰি ক'লে -

: জাৰৰ বেলি, ওলাওতে বৰ দেৰি হয়।

ঘোষে যেন তাৰ মনৰ কথাটো বুজি পালে তেনেদৰে ক'লে—

: ফেঁছজনীয়ে কিমান সময়ৰ পৰা যে চিঞৰি আছে ! পূবৰ আকাশখনে মৰহা জবাফুলৰ ৰং ধৰিছে। আপুনি শিকোৱা সেই প্ৰভাতী গানটোৰ সময় হৈছে।

: অ', সেই যে হনে' চান্‌জাহা চ'ৰাং জাবাইদাওচা দাওলা ইম্ফ'ইন্লা....

: সেই গানটো আজিকালি মানুহে নোগোৱাই হ'ল।

: বিপ্লৱৰ উদ্‌ঘা নাই যে তাত। এই “যুজিগাঁন যুজিগাঁন” গানটোৰে যদি “আমাৰ মৃত্যুলৈকে যজিম” বুলি নকৈ “আমি যুঁজি যুঁজি মৰিম” বুলি ৰচিলোহেঁতেন বৰুৱা কমৰেডে গোৱাটোকেই বন্ধ কৰি দিলেহেঁতেন। আচলতে মই আগতে “যুঁজি যুঁজি মৰিম” বুলিয়ে লিখিছিলোঁ। তেখেতে শুনি ক'লে যে নহ'ব। মৰিবলৈকে আমি যুঁজিম কেলেই ? আমি মৃত্যু পৰ্য্যন্ত যুঁজি যাম জিকিবৰ কাৰণেহে। পিকুলিয়াৰ মানুহ !

: মোৰতো ভয়েই লাগে তেখেতৰ কথা শুনিলে।

বৰুৱা যিহে চিৰিয়াচ, ভয় নকৰিও নোৱাৰি। কিন্তু বহুতে তেওঁক ভয় কৰে, তেওঁৰ জ্ঞানৰ বাবে। দলৰ প্ৰায়বোৰৰেই তেওঁৰ আকৌ শঙ্কাৰ পাত্ৰ অগাধ পাণ্ডিত্যৰ গুণত। তাৰ অৱশ্যে ভয় তেওঁৰ চিৰিয়াচনেহে বাবে। তাৰ মনত পৰিছিল চিলাপাহাৰৰ নামনিৰ গাঁওখনৰ

সেই কাহিনীটো। জ্যোতিষসাদৰ গান গোৱালৈ তেওঁ যে তাক কঠোৰ সমালোচনা কৰিছিল আৰু সতৰ্ক কৰি দিছিল।

জংঘলৰ মাজৰ নৈখনৰ কলাফুল চোৱা পানীত চকু-মুখ ধুই লৈ দিনটোৰ বাবে জংঘলতে সোমাই থকাৰ কথা ভাবিলে। তাৰ অৱশ্যে দিনটো কেনেকে কটাব চিন্তাও হ'ল। বৰুৱা লগত থকাহেঁতেন কথা নাছিল। কথা পাতি পাতি দিনটো কটাই দিব পৰা গ'লহেঁতেন স্বচ্ছন্দে। ঘোৰে জানে; কিন্তু মক্কিল হ'ল, কথা নকয়।

সি কাষৰ পৰা মোনাখন নমাই এজোপা গছৰ তলত কৰ্মকৈ নিয়ৰ পৰা ঠাই এডোখৰত বহি ল'লে; আৰু চাখাপাতৰ টুকুৰা কেইটামান লৈ হাতৰ তলুৱাত মোহাৰি মোহাৰি ঘোৰৰ স'তে যে গোটেই দিনটো কি কৰি কটাব তাৰ চিন্তা কৰিলে।

অলপ পাচত ঘোৰ তাৰ ওচৰতে বহিলহি আৰু ক'লে যে, তেওঁ অলপ আগবাঢ়ি চাই আহিছিল; সিহঁত আচলতে এখন ডাঙৰ পথাৰৰ কাষৰ হাবি এডুৱাত বহি আছে। গাঁৱলৈ বেচ দূৰ আছে।

সি তেওঁৰ কথাৰ উত্তৰত ক'লে যে, আৰু অলপ আগতে অহা হ'লে আহিনাইতৰ গাঁৱত একেবাৰে পুৱাতে সোমাব পাৰিলোগেহেঁতেন। সেইখন গাঁৱলৈ আৰু চাৰি মাইল বাট। এতিয়া গ'লৈ মানুহে দেখিব সিহঁতক; কিয়নো ধূলিয়া-খানৰ মাটি চহাবলৈ এতিয়ামানে গাঁৱৰ মানুহ নিজ নিজ পথাৰত নামিলেই। গধূলি যেতিয়া আহিনাইতৰ পদূলিমুখ পালেহি আহিনাৰ ঘৈনীয়েকে দেখিও মুখখন ঘূৰাই উভতি গ'ল। তাইৰ ভৱমক দেখি তাৰ মনে মনে হাঁহি উঠি গৈছিল। ঘোৰে অৱশ্যে প্ৰমাদ গণিছিল। অৱশ্যে সি নিঃসংকোচে ভিতৰলৈ সোমাই যোৱা দেখি তেওঁ পিচে পিচে গৈ আহিল। চোতালত ঘৈণীয়েকক দেখি সি হাঁহি হাঁহি সুধিছিল, আহিনা ঘৰত আছেনে নাই বুলি। উত্তৰত তাই জতামাতেৰে 'নাই' বুলি কৈ মুখৰ ভিতৰতে কিবা ভোৰভোৰাই উঠিল। আহিনাই বোধকৰোঁ বেৰৰ জ্বলোঙাৰে সিহঁতৰ গতি-গোত্ৰ ইমান পৰে লক্ষ্য কৰি আহিল। ঘৈণীয়েকে নাই বুলি কোৱা শুনি সি নিজেই দুবাৰমুখলৈ ওলাই আহি সিহঁতক ভিতৰলৈ মাতি লৈ গ'ল। ঘৰৰ মানুহজনীয়ে খঙতে ভোৰভোৰাই আঁতৰি যোৱা দেখি আহিনাই কিবা এবাৰ ক'ব খোজোতেই সি চাকি এটা আনিবলৈ ক'লে।

ভিতৰৰ আন্ধাৰত দুয়োকে ধৈ আহিনা কোনোবা পিনে চাকি বিচাৰি গ'ল। চাকি নাপায় বাঁহৰ চটি এডালকে লৈ তুঁহৰ জুইকুৰা ফুৰাই জ্বলাবলৈ যত্ন কৰিলে; আৰু ফুৰাই থকাৰ মাজতে তাৰ কুশলবাৰ্তা সুধিলে। কুশলবাৰ্তা সুধিলে সি অৱশ্যে আমোদ পায়। পৰিয়াল পৰিজন কেৰে নোহোঁৱা মানুহ এজনৰ আকৌ কুশলবাৰ্তা। সি ভালে ভালে তেওঁৰ ঘৰ পালেহি, তাত ৰেলেগ কুশলবাৰ্তা জানিবলগীয়া কি থাকিব পাৰে ভাবি সি কৌতুক বোধ কৰিলে।

তেওঁৰ ফু লালি ৰঙা পৰি এই স্বপ্নে এই স্বপ্নে হোৱা তুঁহৰ জুইৰ পোহৰত তেজাল দেখা আহিনাৰ মুখখনলৈ চাই সি ক'লে —

: মোৰ আকৌ কি খবৰ থাকিব? ৰাতি ডকতপাবাৰ পৰা আহি — এই তোৰ ঘৰ পালেহি—সেয়ে খবৰ। লগত কৰকেডু ভালুকদাবকতো দেখিছই। এতিয়া তোৰহে খবৰ লাগে।

তেওঁৰ আকৌ কি খবৰ। তেওঁৰ নিজাকৈতো একো খবৰ নাই, পুলিচৰ হাতত ধৰা

নপৰাকৈ পলাই ফুৰাত বাদে। তাৰ যিটো খবৰ সেইটোৱেই এই অঞ্চলৰ খবৰ। আহিনা ৰাভাই ভাবিলে।

: জমিদাৰৰ হাতত চৰেই পৰাজয় স্বীকাৰ কৰিছে আতা! মানুহবোৰে পুলিচৰ অত্যাচাৰৰ ভয়ত জমিদাৰক আকৌ ধান দিয়া আৰম্ভ কৰিছে। মই যেনিবা পলাই ফুৰিছোঁ আজি অত কাল ত'ত কৰি চিকাৰীৰ ভয়ত চোং সলোৱা হৰিণা পক্ষৰ দৰে। জমিদাৰেও নিজৰ বিজয় ঘোষণা কৰি খেতিয়ক ৰায়তৰ গাঁৱত পতা ইমানদিনৰ ভঁৰালবোৰ তুলি নি দূৰত নিজৰ সম্বন্ধীয় মানুহ থকা গাঁৱত পাতিছেগৈ। এতিয়া ৰায়ত নিজৰ খৰচত খাজানাৰ ধান নি সেই ভঁৰালবোৰত দিবলগীয়াত পৰিছে। মানে লওঁ বুলি প্ৰতিশোধ লৈছে, প্ৰকাশ্যভাৱে আৰু প্ৰকাৰান্তৰে দেশৰ আইনৰ সহায় লৈ।

: কিন্তু স্বাধীনতাৰ আগতে জমিদাৰে মাত্ৰ খাজানাহে লৈছিল! সেই কথাটো মানুহক বুজাই দিয়া হোৱা নাই কেলেই?

: এশবাৰ দিয়া হৈছে। সিহঁতে নিজেও জানে। কিন্তু জমিদাৰ এতিয়া সৰ্বশক্তিমান। আৰু আমিবোৰ হ'লোঁ নিবীৰ্য সহায়হীন।

: সেই গতিকেইতো। কমৰেড্ বৰুৱাই কয়—ইয়ে আজাদী বুখাই হোয়। চীফ চাম্‌ডাকা বদল।

ঘোষৰ কথাষাৰ শুনি আহিনাই তেওঁৰ মুখলৈ চাই খন্তেক থমকি ৰ'ল। ইতিমধ্যে চটিডালেৰে চাকি এটা বিচাৰি আনি झলাই লোৱা হৈছিল। মাটিৰ কেঁচা মজিয়া আৰু হাঁপানী ৰোগীৰ কামিহাড়ৰ দৰে কামীবোৰ ওলাই থকা কেঁচা মাটি লিপা বেৰবোৰে চাকিৰ পোহৰবোৰ দুখ লগা ভাৱে ম্লান কৰি তুলিছিল। ঘোৰে আহিনাৰ চকুলৈ চোৱাত তেওঁ দৃষ্টি ঘূৰাই তলমূৰ কৰি বিনম্ৰভাৱে ক'লে—

: তালুকদাৰ কমৰেড্, মই আকৌ বৰুৱা কমৰেডৰ কথাষাৰো মানি ল'লৈ টান পাওঁ। অবশ্যে মই বেছি লেখা—পঢ়া নজনা মুৰ্খ মানুহ। মোৰ ভুলো হ'ব পাৰে। কিন্তু মই ভাবোঁ, আমি নোৱাৰিলেও আমাৰ সতি-সন্ততিসকলে ইয়াৰ প্ৰতিকাৰ কৰিব। আমি সেই সুখৰ দিন চাবলৈ জীয়াই নাথাকিব পাৰোঁ; কিন্তু চাব কমৰেড্! এদিন নহয় এদিন সেই সুদিন আহিবই। ইয়াৰ বাবে মোৰ বোধেৰে স্বাধীনতা লাভ এটা লেখত লবলগীয়া ঘটনা। এই স্বাধীনতা লাভৰ বাবেই আমাৰ ল'ৰা-ছোৱালীবোৰে মুক্তভাৱে ভাবিবলৈ শিকিব পাৰিব।

আহিনাৰ কথাখিনি শুনাৰ লগে লগে মনৰ কোঠাৰ বিভিন্ন অৰ্গল হঠাৎ মুক্ত হৈ পৰা কেন বোধ হ'ল তাৰ। কথাখিনি যুক্তিৰে উৰাই দিয়াটো তাৰ বাবে কোনো কথাই নাছিল। কিন্তু আহিনাৰ কথাখিনিৰ অন্তৰালত নিহিত থকা প্ৰতিটো অনুভৱকে তাৰ শ্ৰদ্ধা কৰিবৰ মন গ'ল। সি মাথোন আহিনাৰ দুবাহুত ধৰি জোকাৰি জোকাৰি ক'লে—

: চাবাচ নাতি! কিন্তু ধান পকোতে যে এতিয়া টুনীৰ মৰণ হয়।

: আতা, এই ধানৰ পক ধৰালৈকে এটা দুটা কিয়, টুনীৰ হয়তো সমগ্ৰ এটা পুৰুষ নিচিহ্ন হৈ যাব পাৰে। তয়েতো কৈছিল আমাৰ ইয়াত প্ৰথম মিটিং কৰাৰ দিনা, যে আমি চৰমত্তম ভ্যাগৰ বাবে সাজু হ'ব লাগিব। তাৰ সফল আজি কিয়, আমাৰ জীৱনতো নহ'ব পাৰে, হয়তো উঠি অহা এই পুৰুষটোৱেই তাৰ ফল নেদেখিব পাৰে। কিন্তু এদিন যে ফল লাভ কৰিম আবশ্যস্বাৰী

কথা।

উদ্ভেজনাৰ কথাকিটা শেষ কৰিয়ে তেওঁ সচেতন হৈ পৰিছিল। ঘৰৰ মানুহজনীয়ে ইতিমধ্যে লাওপানীৰ কাষত থৈ যোৱা সৰু কলহটো নিজৰ কাষলৈ টানি আনি তেওঁ অপৰাধীৰ দৰে কৈছিল —

ঃ মই এটা বলিয়া! নিজৰবোৰহে বলকি গৈছোঁ। তইতৰ কথালৈ মনেই কৰা নাই। ল, ইয়াকে খা। ৰাতি টোপনি খতি, দিনটো লখোন, হাবিয়ে-বননিয়ে নিশাচৰ জন্তুৰ দৰে ঘূৰা, বেচ চলিছে আমাৰ সংগ্ৰাম।

ঃ বাদ দে সেইবোৰ। এতিয়া ক' তোৰ কি প্লান?

ঃ একো নাই। হাইকমাণ্ডৰ মতে গা ঢকা দি থকা কিছুদিনৰ বাবে।

ঃ গুলি মাৰ তোৰ হাইকমাণ্ড! কলিকতাত বহি মধ্যবিস্ত স্বপ্নত বিভোৰ হৈ সিহঁতে সৰ্বহাৰাৰ সংগ্ৰাম চলায়। বোকা-পানীৰ স'তে সম্পৰ্ক নথকা সেই মখাই কৃষক-বনুৱা সংগ্ৰামৰ কথা কি বুজি পাব! তই গা ঢকা দে, কিন্তু ৰঙা খাটাত নাম উঠিলেই যেতিয়া বেফিকিৰ কামত। নামি পৰ। আচ্চা, চন্দ্ৰ ক'ত আছে বাক? —

ঃ মই য'ত আছোঁ। মাটিৰ তলত। অৰ্থাৎ আশুৰগ্ৰাউণ্ড। তাৰতো অৱস্থা মোতকৈও বেয়া। ভঁৰালকে ভঁৰাল ধান গৰু-ছাগলীয়ে খাই নষ্ট কৰিছে। ঘৰৰ বাচন-বৰ্তন, বাকচ-পেৰা— সিহঁতৰতো আগৰ অৱস্থাপন্ন ঘৰ— চব কোবাই, দলিয়াই নষ্ট কৰিছে পুলিচবোৰে মানুহ বিচাৰি নোপোৱা খণ্ডত। ঘৰৰ ল'ৰা-তিৰোতা কোন ক'ত আছে পান্ধাই নাই। ভায়েক থানুটো হেনো ভকতপাৰাৰ পিনে ক'ৰবাত লুকাই আছেগৈ।

চন্দ্ৰহঁতৰ খবৰ শুনাৰ লগে লগে তাৰ মনত পৰিছিল সি যিদিনা প্ৰথম চন্দ্ৰহঁতৰ তালৈ আহিছিল সেই দিনটোৰ বিশেষ দৃশ্য কেইটামান। তেতিয়া আন্দোলন সিমান জোৰদাৰ হৈ উঠা নাছিল। কিন্তু ইতিমধ্যে কৃষকৰ, বিশেষকৈ জমিদাৰী খাতৰ ৰায়তৰ গাঁওবোৰত তলে তলে জাগৰণ আহি পৰিছিল। সি চন্দ্ৰহঁতৰ ঘৰলৈ বুলি তেওঁলোকৰ পথাৰৰ মাজেদি যাওঁতেই সেই জাগৰণৰ লক্ষণ দেখিছিল। চন্দ্ৰহঁতে সেই সময়ত পথাৰত মাটি মৈয়াই আছিল। চন্দ্ৰ আছিল সমুখৰ মৈখনত টুল এখনত বহি। পিচত আছিল ঘৰত কাম কৰা ল'ৰা দুটা। সিহঁতো চন্দ্ৰৰ দৰেই মৈত লগোৱা টুলত বহি মাটি মৈয়াই গৈ আছিল। পিছনত গিৰিহঁতৰ দৰেই থাকী পেণ্ট আৰু গেঞ্জি। অপূৰ্ব এক দৃশ্য।

তাক দেখি চন্দ্ৰই মৈখন খুলি দি ঘৰলৈ আহিছিল। আৰু আবেলি চন্দ্ৰই নিজে সজা বাগীখনত উঠি ৰাইজে খোৱা জমিদাৰী খাতৰ মাটিবোৰ আৰু জমিদাৰৰ ভঁৰালবোৰ সি চাই আহিছিল।

তাৰ আজি মনত পৰে, চন্দ্ৰই কিদৰে উদ্ভাপহীনভাৱে কাহিনীবোৰ তাৰ আগত বগাই গৈছিল বাগীত উঠি গৈ থাকোতে। ইমান নিষ্ঠুৰতাৰ কাহিনীবোৰ যে কোনোবাই এনে নিকন্তাপ কথাবে মুখ-চকু অকণো বিকৃতি নঘটাকৈ বৰ্ণাব পাৰে, চন্দ্ৰৰ সেইদিনাৰ কথাবোৰ সি নিজেই নুতনাহেঁতেন হয়গৈ সি বিশ্বাসেই নকৰিলেহেঁতেন।

কথাবোৰ মনত পৰাত সি তলে তলে অকণ উদ্ভেজনা অনুভৱ কৰিলে আৰু আহিলাৰ গিঠিত হাত দি ক'লে —

: তহঁত দুয়ো কিন্তু ৰাইজৰ স্পিৰিটটো জীয়াই ৰাখিব লাগিব।

: হাইকমাণ্ডে কলেও মই এনেয়ে বহি থকা নাই। অঞ্চলৰ ধনীবোৰৰ মাজত অনবৰত এটা ভীতিৰ ভাৰ সৃষ্টি কৰি অহা হৈছে।

: কিন্তু চাৰি আকৌ, দুষ্টবোৰে সুবিধা লব পাৰে।

: লব পাৰে মানে? লবলৈ জানো বাকী থৈছে? আমাৰ এই অঞ্চলত এতিয়া উপৰ্যুপৰি ডকাইতি হৈছে। হয়তো পুলিচেই কৰাইছে সিহঁতৰ এজেষ্টবদ্বাৰা। তাত সিহঁতৰো লাভ হৈছে, আনহাতে আমাকো ডকাইতৰ লিষ্টত ভৰাই ৰাইজৰ ওচৰত হয় কৰাইছে।

: তাৰ প্ৰতিকাৰ কিবা

সি ঘোষণা কৰাৰ মাজতে বন্ধ কৰি দি ক'লে —

: নহয়হে তালুকদাৰ কমৰেড্! প্ৰতিকাৰৰতো ব্যৱস্থা লোৱা হৈছেই। তলে তলে ডকাইত-পিতা অভিযান এটা চলোৱা হৈছে। কাম নিদিয়া নহয় দিছে, কিন্তু আশা কৰা মতে হোৱা নাই। সিহঁতৰ লগত পুলিচ যোগ আছেতো! আমাৰ প্ৰতিৰোধ দুৰ্বল হৈ পৰাটো স্বাভাৱিক।

সি প্ৰত্যুত্তৰত কিবা এঘাৰ ক'ব খুজিছিল, এনেতে আহিনাৰ পৰিবাৰে খাবৰ বাবে একোখাল ভাত লৈ আহিছিল। সি এনেয়ে ধেমালিৰ ছলেৰে সুখিলে মানুহজনীক—

: না গ্ৰান্‌ দোং না আবে?

আহিনাৰ পৰিবাৰে উত্থাৰে ক'লে —

: আমি কিবা কছাৰী নেকি, কছাৰী মাত যে মাতিছ?

: আমাক তই খুব খং খাইছ নহয়?

: খামতো। তহঁতে আহি জমিদাৰৰ লগত আমাৰ মানুহবোৰক লগাই দিলিহি। এতিয়া আমাৰ কি সুখ হ'ল? মৰিছো আমিহে, তহঁতৰ বা জমিদাৰৰতো একো হোৱা নাই।

: হেই যা অ' এইজনী! কিবা খং উঠিব লাগিলে চৰত দুয়োপাৰি দাঁত সৰুৱাই দিম। আমি মৰিছোঁ কিহৰ দাহত; তাই আকৌ একো এডাল নজনাকৈ কেপকেপাই মৰিবলৈ আহিছে।

ভয়তে নিশ্চয় মানুহজনী নীৰৱে আঁতৰি গৈছিল। আহিনাৰ তেতিয়াহে স্তম্ভ হ'ল যে দুগৰাকী আলহী বিশেষকৈ ঘোষণাৰ দৰে নতুন আলহী এজনৰ সাক্ষাততে ঘৰৰ মানুহজনীক এনেদৰে গালি পাৰিলে —

: চ'ৰী দেই, তালুকদাৰ কমৰেড্, বেয়া নাপাব। এই চৰক তেনেদৰে শাসন নকৰিলে বৰ লাই পাই যায়। চ'কচোন, জগতত যেন তাইৰ ঘৰখনৰহে দুৰ্গতি হৈছে। আৰু সাহসটো চ'কচোন, আতাৰ মুখে মুখে কথা কয়। চালা, কালৰো কাল বিষম কাল, হৰিণাই চেলেকে বাঘৰ গাল।

সি তেওঁক উত্তেজিত হৈ পৰা দেখি আশ্বাস দিয়াৰ সুৰত ক'লে—

: ছেৰ' সেই বুলি তই তাইক তেনেকৈ কবিনে? তাই কিবা তাইৰ কাৰণে কৈছেনে? তোৰ দুখ দেখিহে কৈছে। আৰু মুখে মুখে কলেইবা তাভেনো কি জগৰ লাগিল! মই ঘৰৰ মানুহ, মোৰ আগতে যদি তাই দুখৰ সুখৰ কথাবোৰ নকয়, তেনেহ'লে কব কাৰ আগত!

: মই বুজিছোঁ আৰৌ, কিন্তু তাই আমাৰ মাজত মাত মাতিবলৈ আহে কেলেই?

: মাজত মাত মতা নাই নহয়। মোৰ কথাৰহে উত্তৰ দিছে তাই। আৰু তোৰ দুখ দেখি

সহ্য কৰিব মোবাৰিহে কৈছে তেনেকে।

তাৰ কথা শুনি আহিনা একেবাৰে নীৰৱ হৈ পৰিল। বোধকৰোঁ নিকম্বৰে প্ৰতিৰোধবিহীন ভাবে সহি যাবলগীয়া হোৱা বিভিন্ন লাঞ্ছনাৰ কথাবোৰ মনত পৰিছিল। সি এনেতে বহাৰ পৰা উঠিল আৰু গাঁৱৰ কেইজনমানক লগ ধৰাৰ বাবে চিন্তা কৰিলে-

: আহিনা, কাৰোবাক খেদাই দিচোন, কাক কাক মাতিলে ভাল হয় মতাই আনিবলৈ। মই অলপ কথা হওঁ।

নিৰ্দেশমাৰ শুনি আহিনা এইবাৰ আৰু বেছি চিন্তিত হৈ পৰিল। কাক কাক মাতিলে ভাল হ'ব মানে। তেনেহলেতো গোটেই গাঁওখনকে মাতিব লাগিব। গাঁওখনৰ শেষ সাহসকণ পৰ্য্যন্ত চেপি শেষ কৰি দিছে জমিদাৰ আৰু সিহঁতৰ আজ্ঞাবহ ভৃত্য পুলিচহঁতে। ইয়াত আকৌ কোন বাকী আছে যাক সাহস দিয়াৰ প্ৰয়োজন নাই। নিৰ্ভয় দিয়াৰ আবশ্যক নহয়।

বীৰেণ, শৰৎ, ফাগুনা, মহীধৰ, নৰেশ্বৰ—এনেদৰে এসময়ৰ আপোচহীন বিপ্লৱী যুৱক আটাইবোৰৰে মুখবোৰ আহিনাৰ মনত পৰি গ'ল এফালৰ পৰা। তেওঁ ততাতৈয়াকৈ ভতিজাকটোক পঠাই দিলে মানুহবোৰক খবৰ দিবৰ বাবে।

আহিনাৰ ভতিজাকটো ওলাই যোৱাৰ পাচত সি আকৌ নতুন চিন্তাৰ পাকঘূৰণিত সোমাই পৰিল। মানুহবোৰ হয়তো চৰেই আহিব সি মতা বুলি জানে যদি। কিন্তু মানুহবোৰ আহিলে সি বাক কি কব? কি কৈ তাহাঁতৰ মনোবল ঘূৰাই আনিব? যি দুজনলোকে সিহঁতৰ ইমানদিনে নেতৃত্ব দি আহিছিল, মহিকহৰ দৰে আপদে বিপদে সিহঁতক আশ্ৰয় দিছিল, যি দুজনৰ ওপৰত নিৰ্ভৰ কৰি আহিছিল, আশা-ভাৰসাৰ একমাত্ৰ স্থল স্বৰূপে, সেই দুজনৰে অৱস্থা যি ধৰণৰ নিকপায় নিঃসহায় হৈ পৰিছে; তেনেস্থলত আন মানুহবোৰক আশ্বাস দিয়াৰ, সিহঁতৰ মনোবল ঘূৰাই অনাৰ অৱকাশেই বা ক'ত?

হয়তো ঘোষেও ঠিক তাৰ দৰেই ভাবিছিল; অৱশ্যে তেওঁ নিৰ্ভৰ কৰি আছিল তাৰ ওপৰত।

আহিনাই সেই বিষয়ে একোকে ভবা নাছিল। মাথোন উৎকণ্ঠ হৈ বৈ আছিল কোনোবা আছে নেকি তাৰ বাবে। নঙলা খোলাৰ শব্দ শুনে নেকি তাৰ বাবে। □□

এনেদৰে হঠাৎ যে দুয়ো দুৰ্য্যোৰ টোপনিত পৰিব, সিহঁতৰ এজনেও আশংকা কৰা নাছিল। দুয়ো অৱশ্যে ভীষণ ক্লান্ত হৈ পৰিছিল। শত্ৰুপক্ষৰ দৃষ্টি এবাৰৰ বাবে সিহঁতে দুয়ো ভিতৰুৱা গাঁৱৰ মাজে মাজে খোজকাঢ়ি আহিছিল।

সি আহিছিল বাহিৰে বাহিৰে আহিনাইতৰ অঞ্চলৰ পৰা পোনে পোনে পশ্চিমৰ পিনে। গোৰেশ্বৰ, তামোলপুৰ এনেদৰে অহাৰ বাটত পোৱা সৰু সৰু জনপদকো সি এৰাই আহিছিল। পাগলাদিয়া নদীখন পাৰ হৈ গোৱালবিল, গড়ভিতৰ এনেকে আহি ধমধমা-বৰমা আলিবাটৰ কাষৰ এঘৰ মানুহৰ তাতে পুৱা সি খন্তেক জিৰাই লৈছিল।

লোকনাথ বৰুৱা আহিছিল মণিকৰ্ণেশ্বৰৰ সেইপিনে ব্ৰহ্মপুত্ৰ পাৰ হৈ একেবাৰে বোন্দাৰ পৰা। যত্ৰাপাৰৰ পৰা পাইকান হৈ বালিতাৰা গাঁও পাই ৰাতি দুঘণ্টামানৰ বাবে এঘৰৰ বাট-চ'ৰাত জিৰাই লৈ ধমধমা বৰমাৰ আলিবাটৰ চকটোত উপস্থিত হ'ল।

তাৰ পৰা বৰমা অভিমুখে দুয়ো গৈ থাকিল। সেইখিনি পাওঁতে বোধকৰোঁ দিনৰ একমান বাজিছিল। গাঁৱৰ চহকী মানুহ এঘৰৰ নঙলামুখত থকা আহত এজোপাৰ শীতল ছাঁত দুয়ো থিয় হ'লহি। আলিটোৰ সোঁফালৰ বহল পথাৰখনত এজনী বগলীও দেখা নাছিল সিহঁতে। ব'দৰ প্ৰসৰতা অসহ্য হোৱাত মানুহৰ দৰেই প্ৰাণীবোৰেও গছৰ ছাঁত আশ্ৰয় লৈছিল।

ছাঁ ডোখৰত আলিৰ দাঁতিত ফলা তামোল গছেৰে সঁজা বেষ্টিৰ দৰে দুখন চাং পতা আছিল। মন সামৰিব নোৱাৰি দুয়ো চাং দুখনত হাত-ভৰিকিটা পোনাই ল'বলৈ বুলি বাগৰ দিলে। বহল পথাৰখনেদি সঁজাল খৰা ধানৰ আগবোৰ জোকাৰি গুৰিৰ পানীবোৰ চুই ক'ববাৰ পৰা অহা এচাটি বতাহে ছাঁ ডোখৰ শীতল কৰি ৰাখিছিল। ক্লান্তিৰ হেঁচাত আৰু শীতলতাৰ আমেজত ক'ব নোৱাৰাকৈয়ে দুয়ো দুৰ্য্যোৰ টোপনিত পৰিছিল।

দুপৰীয়া খোৱাৰ পাচত পথাৰলৈ যোৱাৰ আগতে গাঁৱৰ মানুহবোৰে যেতিয়া অকণ জুৰ লবৰ বাবে সচৰাচৰ অহাৰ দৰে চাটি মহাজনৰ নঙলামুখৰ সেই আহতজোপাৰ তললৈ আহিছিল, তেতিয়া তেওঁলোকৰ কোঢ়ালতহে দুয়োৰে টোপনি ভাগিছিল। অৱশ্যে হঠাতে কি কৰাটো ভাল হ'ব ঠাৱৰ কৰিব নোৱাৰি পৰিস্থিতিৰ ওপৰতে চব এৰি দি কাণ-জগা চকু-মুদা অৱস্থাত দুয়ো লৰচৰ নকৰাকৈ পৰি আছিল টোপনিত অচেতন মানুহৰ দৰে।

সি নেদেখাকৈ শব্দতে ঠাৱৰ কৰিছিল যে অলপ আঁতৰত কিবাকিবি অগ্নীল কথাব

ফোৰণ লগাই মহলা মাৰি থকা জুমৰ পৰা এজন ডেকা সিহঁতৰ ওচৰ চাপি আহি দুগোন্ধে ভালদৰে চাই মন্তব্য দিছিল —

: অঁ এই দুটাচোন মাক (অল্লীল) ফৰিঙৰ যোৰ! এটা মন্ত ডাঙৰ গাই-গাড়িয়ে আৰু ইটোচোন খাগৰি এডালৰ দৰে ঠেলা মাৰিলেই বাগৰি পৰা!

ডেকাজনাৰ কথাষাৰ শুনি আটায়ে গিৰ্জনি মাৰি হাঁহিছিল। অলপ পাচত চহকী মানুহঘৰৰ পৰা কোনোবা এজন ওলাই আহি সুধিছিল কাকো বিশেষভাৱে উদ্দেশ্য নকৰি —

: কি হ'ল ও চেঙেৰাহঁত! কিহৰনো ইমান হাঁহি বলগীয়া কথা হ'ল।

: ঐ মহাজন। তহঁতৰ আলহী আহিছে দুজন। চাহিচোন কি আৰামত শুই আছেহি।

সি গম পাইছিল মহাজন বোলা মানুহটোৱে একেবাৰে তাৰ কাষত থিয় হৈ নিৰিখি নিৰিখি চাইছিলহি।

: ক'ৰবাত দেখা দেখা যেন লাগে মানুহজনক!

মানুহজনে স্বগতোক্তি কৰাৰ দৰে কথাষাৰ কৈ অলপ পৰ টলকা মাৰি আছিল; তাৰ পাচত পুনৰ ক'লে; যেন মনেদি ইমান সময়ে ভাবি থকা ভাৱটোৱে হঠাৎ মুখেদি কথা হৈ ওলাই আহিল —

: এইটো বাক আমাৰ আৰৌ নহয়নে?

: কোন আৰৌ!

আৰু কেইটামান মানুহ তাৰ কাষ চাপি অহা সি গম পাইছিল। তাৰে এজনে সুধিছিল মহাজনক। মহাজনে তাৰ উত্তৰত ক'লে —

: কিয় আমাৰ ফেৰেংগাদাও আৰৌ!

নামটো শুনাৰ লগে লগেই আটায়ে কাষ চাপি আহি সি শুই থকা বৈষ্ণৱখন ঘেৰি ধৰিলেহি। হয়, ফেৰেংগাদাও আৰৌৰেই হয়। ধৰ্মধৰ্মৰ সদৌ অসম কছাৰী সন্মিলনত তেওঁলোকে তাৰ ইমান মৰমলগা বক্তৃতা শুনিছিল। সেয়া একে ঢউ উঠা চুলি, গালৰ উঠা হাড়ৰ আঁৰত লুকাভাকু খেলা চকু, আগজোঙা বহল নাক আৰু ঠাৰাইলাই শুঠৈ অৰ্থাৎ তৰাপাতৰ দৰে ওঁঠ। হয় সিয়েই হয়। সি নহৈ আন কোনো হ'বই নোৱাৰে।

নিজৰ নিজৰ মনৰ ভাবেৰে তেওঁলোকৰ সন্মুখত পৰি থকা মানুহজনৰ চিনাকি সাব্যস্ত কৰোতে গোলমালৰ সৃষ্টি হোৱা দেখি মহাজনে ধমক দি উঠিল —

: ৰহু তহঁতে হাই নকৰিবহঁকচোন। কিমান বা ভাগৰত আহি শুইছেহি। তহঁতে মনে মনে থাক। শুই ল'ক। সাৰ পালেই ঘৰলৈ লৈ যাম।

: এইটোহে কোন হ'ল আকৌ!

আন এজনৰ কৌতুহলসূচক প্ৰশ্নত মহাজনে বকৰাৰ ওচৰ চাপি ক'লে —

: মইও চিনা নাই। আৰৌৰে কোনোবা বন্ধু চাগে। তহঁতে হাই নকৰিবি, শোমক।

সিহঁতক দিছিল শুবলৈ। কিন্তু সিহঁতে শান্তিৰে শোৱাৰ বাবে মহাজনে প্ৰকাশ কৰা আন্তৰিক উদ্বেগৰ আতিশয় দেখি মুদি থকা চকুবোৰো ডাঙৰ ডাঙৰকৈ মেলি মহাজনক আৰু তেওঁৰ লগৰবোৰক চাবৰ মন গ'ল। সি যেন এইমাত্ৰ সাৰ পালে এনেদৰে চকুদুটা যোহাৰি এঙামুৰি দি উঠিল। তাৰ চাৰিওপিনে থিয় হৈ মানুহবোৰে উদগ্ৰীব নীৰৱতাৰে তালৈ চাই থকা

দেখি সি সেমেকা হাঁহি এটা মাৰি ক'লে —

: কি হ'ল ও চোঙেৰাহঁত ?

তাৰ প্ৰশ্নাৰে যেন ইমানপৰে তাৰ আৰু মানুহবোৰৰ মাজত থিয় হৈ থকা দুৰ্ভেদ্য প্ৰাচীৰ এখন হঠাতে নোহোৱা কৰি দিলে এনেদৰে মহাজন প্ৰমুখ্যে আটাইবোৰেই আহি তাৰ ভৰি চুই প্ৰণাম কৰিলেহি।

: কি খন নো কৰ অ' তহঁতে ! নাপায় নহয় মানুহক মানুহে প্ৰণাম কৰিবলৈ।

: ইহ ! তই জ্ঞানো আমাৰ আবৌ নহব !

: আবৌ বাক হ'লোৱেই ; কিন্তু ভৰি চুই প্ৰণাম কৰ কিয় ?

: আমাৰ সিটো কছাৰী নিয়ম।

মহাজনে কথাষাৰ কৈয়ে ঘৰলৈ দৌৰি সোমাই গ'ল। আৰু পানী দুঘটি আনি বাটৰ ভৰি ধোৱা কাঠচলাৰ কাষতে থৈ সিহঁতক মাতিলে —

: আবৌ আহ , তোৰ বন্ধুকো মাত। আজি বাছ কেৰোঁৰা পোৰাৰে ভাত খাব লাগিব আহ। তহঁতকনো কোনো ইমান পলমকৈ আহিবলৈ দিলে !

মহাজনৰ সাদৰ অভ্যর্থনাই তাৰ মন মুহূৰ্ত্তৰ বাবে স্মৃতিকাতৰতাই ব্যাকুল কৰি তুলিছিল। তাৰ মনলৈ আহিছিল ঢাকাৰ ঝালোপাৰাৰ সেই আইতাজনীৰ কথা। যিজনী আইতাই তেওঁৰ ঘৰলৈ গ'লেই মিঠা মিঠা গালিৰে সিহঁতক মূৰতেই ল'বনে কোচতেই ল'ব কৰিছিল। এনেতে তাৰ মধুৰ মুহূৰ্ত্তত আউল লগাই দি লোকনাথ বৰুৱাই সুধিছিল মহাজনক —

: আপোনাৰ নামটো কি ?

: চাটি মহাজন।

মহাজনৰ নাম কোৱা চঙটো দেখি সি ৰ'ব নোৱাৰিলে—

: আও, নিজেই মহাজন বুলি কৈ লব নে ?

: এহু মানুহে কোৱাটোহে কৈছোঁ মই।

মহাজনৰ নিৰ্বিকাৰ ৰূপবোৰা ভাৱটো দেখি দুয়োৰে হাঁহি উঠি গ'ল। মহাজনে উৎসাহবোধ কৰি ক'লে —

: মোৰ নাম চাটি ৰাম ব্ৰহ্ম। নামটো মই ললোঁহে , কোনো মানুহেই মোক সেই নামদি নামাতে। চৰেই চাটি মহাজন বুলিহে কয়। চৰেই কয় যেতিয়া মই ক'লোনো কি জগৰ লাগিব। বৰুৱাই মহাজনে আহত অনুভৱ কৰিব পাৰে বুলি প্ৰসংগান্তৰলৈ গ'ল। তেওঁ সুধিলে—

: খাবলৈ যে মাতিছে, ভাত জ্ঞানো আছে চকত ?

মহাজনে উত্তৰ দিয়াৰ আগতেই সি ক'লে —

: কমৰেড, ইমান জোখা কৰি কামবোৰ কৰিব জনা হ'লে, এওঁলোকৰ অৱস্থা এনেদৰে নাথাকিলেই হৈতেন। ঘৰত যদি খাওঁতা বাৰজন, ভাত ৰাজিব এটা সৰু-সুৰা ভোজৰ।

অলপ পাচতে সিহঁতৰ খোৱা-বোৱা হৈ গ'ল। সি পৰম তৃপ্তিৰে খালে। বৰুৱাই সচৰাচৰ দৰে কাঁহীত দিয়া ভাত-আঞ্জা জিৰিকি-বিদাৰি উঠিল। সি আহি ৰাজিব চোতালত ঘৰৰ ছাঁত বহি বৈ থকা মানুহজাকৰ মাজত বহি ল'লেহি। বৰুৱাই গাঁওখন এপাক চাই অহাৰ মনেৰে

ওলাই গ'ল। কঁঠালবাৰী গাঁৱলৈ এয়ে প্ৰথম সিহঁত আহিছে।

গাঁওখনত মাত্ৰ পাঁচিশ ঘৰহে মানুহ আছিল। গতিকে গাঁওখন চাই উভতি আহোতে বৰুৱাৰ অকণমানহে সময় লাগিছিল। বৰুৱাই আহিয়েই তাক সুধিলে —

: কমৰেড, ইয়ালৈ আগতে আহিছিল নেকি আপুনি ?

: কি দুখত মৰিবলৈ আহিম ইয়ালৈ ?

: আপুনি পিচে ইয়াৰ ঘৰ, ইয়াৰ মানুহ— এইবোৰক যেন বহুত দিনৰ আগৰ পৰাই জানে.....

: মোৰ জন্ম জন্মান্তৰৰ চিনাকি ইহঁত। হয়নে নহয় অ' ?

তাৰ ধমকত ইমানপৰে অবাক হৈ তাৰ পিনে চাই থকা মানুহবোৰে চক খাই ক'লে —

: হয় আবৌ !

: কি হয় ?

: তই কোৱাটো আকৌ।

: মইনো কি ক'লোঁ ?

: জানো ! তই কি কলি তইহে জান। আমি আকৌ কেনেক' জানিম। মহাজনৰ কথা শেষ হোৱাৰ লগে লগে তাৰ প্ৰচণ্ড হাঁহিটো শুনি গাঁৱৰ মানুহবোৰে স্বৰ্গ পক্ষ মানুহৰ দৰে নিৰ্বাক নিষ্পন্দ হৈ ৰ'ল। হাঁহিটো সামৰি হঠাৎ বিমৰ্ষ হৈ ক'লে—

: কমৰেড, এইবোৰেই আমাৰ মানুহ। ইহঁতকে আগবঢ়াই নিবলৈ আমি সংগ্ৰামত নামিছোঁ। অনুভৱ কৰিব পাৰিছেনে আমি কি অসম্ভৱক সম্ভৱ কৰি তুলিব লাগিব। এইবোৰেই আমাৰ গ'নাই গ'চনি হালোৱা নংগা চেংগ'ৰা—স্বাধীনচিঠীয়া হালোৱা, ডেকা ৰণুৱা।

বৰুৱাই হা না একোকে নক'লে। ইমান দিনে তাৰ মুখত শুনি অহা বড়ো গীতটোৰ প্ৰথম শাৰীটোৰ অৰ্থ এনে কিবা এটাই যে হ'ব, তেওঁ প্ৰথম শুনাৰ দিনাই অনুমান কৰিছিল। তেওঁ স্বাধীনচিঠীয়া হালুৱা ডেকা ৰণুৱা কেইজনৰ নিৰ্ভাৱনাৰে অনুদ্ধল হৈ পৰা মুখবোৰলৈ চাই তাৰ দৰেই হতাশ হ'ল। হতাশা প্ৰকাশ নকৰি তেওঁ মাথোন ক'লে —

: আমাৰ ষ্টেটেজিত ক'ৰবাত নিশ্চয় গলদ আছে। আমি আচলতে সমস্যাৰ সামগ্ৰিক উপলব্ধিত ব্যৰ্থ হৈছোঁ। উই আৰ চিম্পলি ৰিএক্টিং টু চাৰ্টেন চাৰ্কাৰ্মেণ্টেঞ্চ। সেইটো সুদূৰ প্ৰসাৰী কৌশল নহয়। সেয়া হ'ল চৰ্ট টাৰ্ম লজিষ্টিক্ টু মিট এক্সিজেক্টিভ্।

বৰুৱাৰ কথা শুনি তাৰ মনত পৰিছিল আহিনাইতৰ গাঁৱত সেইদিনা ৰাতি লগ পোৱা ডেকাকেইজনৰ ক্ৰোধাধিত মুখকেইখন। এজন ডেকাইতো ঘোষৰ কথা এষাৰৰ প্ৰত্যুত্তৰত উদ্বেজিত হৈ গোৰগোৰাই উঠিছিল —

: বীৰভূম থিছিচ্, বীৰভূম থিছিচ্ ! সেইটো গলাই পগাই খোৱা বস্তু নেকি ? নে ডিঙিত অলংকাৰ কৰি পিজিবি লাগিব। বীৰভূমত চাওঁতাল কৃষক সকল চিৰস্থায়ী বন্দোবস্তিৰ অধীনৰ ৰায়ত। তেওঁলাকৰ আৰু আমাৰ সমস্যাৰ মাজত আকাশ-পাতাল প্ৰভেদ। তাৰ উদ্ধাস্তসকলৰ বহুতেই আমাৰ অসম আৰু বংগৰ চাহবাগানৰ বনুৱা হৈ আহিছিল। আমি যাম কলৈ ?

: কিন্তু বীৰভূম থিছিচেতো বীৰভূমৰ সমস্যাকে কেবল সামৰি লোৱা নাই ?

ঘোষেও সমান উদ্বেজনাৰেই জবাব দিছিল। ডেকা ল'ৰাজনে ঘোষৰ উত্থা দেখি অলপ সৈমান হোৱা যেন দেখুৱালে। নিরুস্তৰ কিন্তু হোৱা নাছিল। স্বগতোক্তি কৰাৰ দৰে ডেকাজনে কৈছিল —

: লোৱা নাই সঁচা, কিন্তু আমাৰ অসমৰ বিভিন্ন সমস্যাবোৰেও তাত ঠাই পোৱা যেন নালাগে। “সমাজতাত্ত্বিক বিপ্লৱ আজই নয় কেন?” কথাষাৰ শুনাতে বৰ আশাব্যঞ্জক।

সি কথাত সোঁত বেগতিকে যোৱা দেখি বেলেগ প্ৰসংগ অৱতাৰণা কৰিছিল যদিও তাৰ মনৰ পৰা ডেকাহঁতৰ কথাৰ মাজেদি প্ৰকাশ পোৱা গভীৰ নৈৰাশ্যৰ ছাপ মচি পেলাব পৰা নাছিল। দলৰ ষ্টেটেজি সম্পৰ্কে তাৰ মনো সঁচাকে সংশয়মুক্ত নহয়।

আহিনাইঁতৰ ঘৰত সেইদিনা ৰাতি আলোচনাৰ অন্তত যদিও ডেকাহঁতে প্ৰতিশ্ৰুতি দিছিল যে, জমিদাৰক তেওঁলোকে প্ৰতিৰোধ কৰিব, তথাপি সি উপলব্ধি নকৰাকৈ থকা নাছিল যে, সি তেওঁলোকৰ মন সংশয়মুক্ত কৰি তোলাত শোচনীয় ভাবে ব্যৰ্থ হৈছিল। সি জানিছিল, ঘূৰি ঘূৰি আকৌ সকলো কথাকে প্ৰথমৰ পৰাই আৰম্ভ কৰিবলগীয়া হ’ব। জমিদাৰৰ কাৰ্য্যত প্ৰতিৰোধ কৰিলে আকৌ পুলিচ, আকৌ ধৰ-পাকৰ, অত্যাচাৰ, নিৰ্য্যাতন, মন ভঙা-ভঙি বিশৃংখলা।

কথাবোৰ মনৰ পৰা আঁতৰাই পঠোৱাৰ ইচ্ছাৰে বৰুৱাৰ পিনে চাই পাতল হাঁহি এটা মাৰি ক’লে—

: কমৰেড্, আপুনি যিমানেই অপচন্দ নকৰক লাগিলে, শেষ বিচাৰত কিন্তু জ্যোতি ককাইদেউৰ সেই গীতটোৱেই আটাইতকৈ সঁচা গীত। সেই যে “আমি আগুৱাটি ডিঙি পাতি পাতি—” সেই গীতটোৱেই একেবাৰে নিৰ্ভেজাল সঁচা কথা কৈছে। এই মানুহবোৰৰ, আমাৰ অৱস্থা সেইটোৱেই হৈ আছে আৰু হৈও থাকিব। বৰুৱাই তাৰ কথাখিনি শুনাৰ পাচত নিৰ্লিপ্তভাৱে ক’লে—

: বাক কমৰেড্, ঠুপুলিয়া বোলা সেই ভিতৰুৱা গাঁওখনৰ কিবা মেলকী নামৰ সেই মানুহজনক আপোনাৰ মনত পৰেনে ?

: মনত পৰে মানে? তেওঁতো মোৰ আশ্ৰয়দাতা আছিল। মোৰ পৰম সুহাদ।

: তেখেতৰ ঘৰত লুকাই থকাৰ সময়ত তাৰে এজন মানুহে আপোনাক পুলিচৰ হাতত গতাই দিব খোজাত তেখেতে কি কৈছিল মনত আছে নহয়?

: আছে কমৰেড্, কেনেকৈ পাহৰিব পাৰো মেলকীৰ সেই কথাকিটা। আৰু সেইবাবেইতো দিন নাই ৰাতি নাই এইদৰে টলৌ টলৌকৈ আজি অ’ত কাইলৈ ত’ত কৰি বলিয়াৰ দৰে ঘূৰি ফুৰিছোঁ। ইহঁতে মোৰ ওপৰত ইমান আশা নৰখা হ’লে, ইমান আস্থা আৰোপ নকৰা হ’লে মই কেতিয়াবাই মজা কৰি ক’ববাত হেৰাই থাকিলোঁহেঁতেন।

কথাষাৰ শেষ কৰি মানুহবোৰৰ নিৰীহ বোবা মুখকেইখনলৈ এফালৰ পৰা চাই গ’ল। হঠাৎ চকু দুটা সেমেকি উঠিল। জোৰেৰে হাঁহি এটা মাৰি ক’লে—

: যা এতিয়া, তহঁতে পথাৰলৈ যাগৈ; আমিও যাওঁ। আমাৰ মুখলৈ চাই থাকিলেই তহঁতৰ পেট নভৰে নহয়!

অব্যক্ত বেদনাত তাৰ মাতটো ভাগি গৈছিল। মানুহবোৰে কিন্তু তাৰ নিৰ্দেশ শুনিও একে ঠাইতে আগৰ দৰে বহি থাকিল। তৰ্কাতীত কিবা এক সন্মোহনে যেন তেওঁলোকক নিজীৱ নিখৰ কৰি তুলিছিল। সি অবশ্যে বুজিছিল যে, তেওঁলোকৰ কিবা বক্তব্য আছে। এইবোৰ মানুহৰ এক সহজাত ন্যায্যবোধ আছে। তেওঁলোকে কিবা এঘাৰ কলে আনক অসুবিধাত পেলাব পাৰে অথবা আঘাত কৰিব পাৰে বুলি ভয়তে বহুত ক্ষেত্ৰতে কবলগীয়া কথাও নকয়। কিন্তু কবলগীয়া থাকিলে তেওঁলোকৰ দুৰ্বাৰ আগ্ৰহ প্ৰকাশ কৰে এনেদৰেই নীৰৱ-বোবা চাবনিৰে।

সি পাতল হাঁহি এটাৰে সুধিব খোজোঁতেই পোন্ধৰ-ষোল্ল বছৰীয়া ডেকা ল’ৰা এটাই মৰ সাহস কৰি যেন ক’লে—

ঃ আবৌ, আপোনালোক আজি আমাৰ ইয়াতে থাকক । ৰাইজে আপোনাৰ গীত শুনিব খুজিছে ।

ল'ৰাজনে আড়ষ্টতাৰ বান্ধ ভাঙি দিয়াৰ লগে লগে ইমান পৰে আঁতৰত বৈ থকা গাভৰু ছোৱালীৰ জাকটো কাষ চাপি আহিল আৰু তাহাঁতৰ মাজৰ পৰাও ইজনীৰ পিঠিত সিজনীয়ে মুখখন আঁৰ কৰি কেবাজনীয়েও সেই একেয়াৰ অনুৰোধকে কৰিলে । সি হাঁহি হাঁহি লোকনাথ বৰুৱাৰ পিনে চালে । বৰুৱাই ক'লে —

ঃ আমি আকৌ আহিম । আজি কিন্তু আপোনাসকলে আমাক থাকিবলৈ নধৰিব । আজি এঠাইলৈ নগ'লেই নহয় ।

ঃ তেনেহ'লে এটা গীত গাই যাওক আবৌৰে ।

সি গাইছিল হাৰ্মোনিয়ামটো কোলাত লৈ চকু দুটা মুদি হৃদয় আৰু কণ্ঠৰ সমস্ত সুখাভাও উজাৰ কৰি —

দাগি দাগি দাগি
থুদু থুদু থুদু চিগাঙাও থুদু
গিন নাঙা গিনী নাঙা :.....
ছাঁংগা মাগা ফেগৌ হনৈ
বে অ'ৰ জীংনাইখৌ ফাঁছীংদী
ছাঁংগাৰ হাঁদী
ভয় নকৰ ভয় নকৰ, ব'ল ব'ল আগবাঢ়ি ব'ল
ভয় নাই, ভয়ৰ কাৰণ নাই —
আহিছে আহক আমাক আক্ৰমণ কৰিবলৈ—
সংগ্ৰাম আমি কৰি যাম —
ব'ল আগবাঢ়ি ব'ল —

কঠালবাৰী গাঁও এৰি আহি বাটে বাটে দূয়ো গম্ভব্যস্থললৈ আহি থাকোতে এজনেও এয়াৰ কথা কোৱা নাছিল । বৰুৱাই ভাবি আহিছিল তাৰ গীতৰ সুৰে সুৰে বলিয়াৰ দৰে নচা ডেকা ল'ৰা, গাভৰুছোৱালী জাকৰ কথা । তেওঁ ভাবিছিল আৰু তেওঁৰ আগে আগে তলমূৰ কৰি গৈ থকা প্ৰকাণ্ড হোলোংগোজ মানুহটোৰ ভৰিৰ পৰা মূৰলৈকে লক্ষ্য কৰিছিল ।

সিও ওৰে বাটটো ভাবিছিল তেওঁলোকৰ কথাকে । ইমান আস্থাৰ মূল্য জানো সি পৰিশোধ কৰিব পাৰিব কাহানিবা ! সি ভাবিছিল আৰু ভয়ত তলে তলে ভীষণ অস্থিৰ হৈ পৰিছিল ।

বৰমাৰ ওচৰত যি ঘৰ মানুহৰ তাত দোভাগ ৰাতি নোহাবালৈকে অপেক্ষা কৰাৰ কথা , সেই মানুহ ঘৰৰ নঙলামুখ পাওঁতে গধূলি নিগৰি গৈছিল ! নঙলা খোলাৰ শব্দত ঘৰৰ ভতুৱা কুকুৰকেইটাই ভুকভুক ক'ই খেদি আহিছিল । সি কৈছিল বৰুৱাক আশ্বাস দিয়াৰ ছলেৰে —

ঃ খেদি অহা কুকুৰৰ আগত যিমনে ভয়হীন বেপৰোৱা হৈ দেখুৱাব, সিমনে সিহঁত কাবু হৈ পৰিব ।

বৰুৱাই তাৰ কথা শুনি তাৰ পিচে পিচে নিৰ্ভয়ে আগবাঢ়ি গৈছিল । লগে লগে কুকুৰবোৰেও নেজ জোকাৰি জোকাৰি শান্ত নীকৰ হৈ পৰিছিল । ঘৰৰ গিৰিহঁতে হাতত লৈ অহা লেমটো সিহঁতক দেখিয়েই নুমাই দিছিল । এক্ষণতে ঘৰখনত উদুলি-মুদুলি লাগি পৰিছিল । □□

দৌভাগ ৰাতি হ'লেও বৰমাৰ মাজেদি যোৱাটো তাৰ বাবে নিৰাপদ নহ'ব বুলি ভাবিলে। কিয়নো সেই বাটে গ'লে থানাৰ মুখেদি যাব লাগিব। বৰুৱাক অৱশ্যে গোপী নামৰ কৰ্মীজনৰ লগত সেই বাটেদিয়ে পঠাই দিলে। বৰুৱা সেই অঞ্চললৈ নতুনকৈ আহিছে যেতিয়া চিন্তাৰ কাৰণ নাই।

সি গ'ল সুৰাদি নামৰ বৰমাৰ দক্ষিণপিনে থকা গাঁওখনৰ কাষেদি। পথাৰে পথাৰে। দল, হাড়কটা বনৰ জাহনি ওপঙি থকা পানীবোৰ ভাঙি ভাঙি। লগত আছিল স্থানীয় কৰ্মী ৰতি স্বৰ্গিয়াৰীৰ ভায়েক তিথি।

সি তিথিৰ পিচে পিচে নিশ্চিন্ত মনে গৈ আছিল। তিথি অৱশ্যে পৰিছিল ঘোৰ দুশ্চিন্তাত। ভৰ বাৰিষাৰ ভৰা নৈ আগত। ফেনে ফোটোকাৰে ওফন্দি থকা মৰা পাগলাদিয়াখনৰ সেইপিনে থকা সাকৌডাল এতিয়াও জানো আছে? আছে যদিহে তো ভালেই; যদিহে নাই তেতিয়া হয়তো পুৰতি নিশা বৰমাৰ মাজেদি যোৱাটোকে কৰিবলগীয়া হ'ব। নিৰপদ জানো হ'ব? প্ৰশ্নবোৰে মুৰ্ত্তিমান আশংকাৰ কিছুমান ৰূপ ধৰি তেওঁৰ চকুৰ আগত ভাহি উঠিল।

সি আকৌ ভাবিছিল সম্পূৰ্ণ অন্য কথা। সিহঁতৰ আগে আগে পথাৰৰ চলচলীয়া পানীবোৰত ওপৰৰ আন্ধাৰ আকাশখন তৰাৰে সৈতে নামি অহা দেখিছিল সি। কিন্তু যিমানে সিহঁতে আগবাঢ়িছিল সিহঁত তোলা ঢউৰ কোবত আকাশখন তৰাৰে সৈতে কঁপি কঁপি এসময়ত নিশ্চিহ্ন হৈ পৰিছিল। দৃশ্যটো চাই চাই কিবা এটা বুজাব নোৱাৰ। কাৰণত সি তৰাবোৰৰ সৈতে নিজকে একাত্ম বোধ কৰিছিল।

পথাৰৰ বোকা পানীৰ পাৰ হৈ নদী পাৰৰ ওখ ঠাইখিনিত তিথি হতাশ হৈ ৰৈ গৈছিল। তেওঁৰ গাত খুন্দা খোৱাতহে তাৰ হৃদ হ'ল।

: কি হ'ল ৰলি যে?

: কেনেকে পাৰ হয় এতিয়া নদীখন? সাকৌডাল উটাই লৈ গ'ল।

: অ' সেই কথা! আহ মোৰ লগত।

তিথিয়ে প্ৰতিবাদ কৰিবলৈ পোৱাৰ আগতেই তেওঁক হোৰহোৰাই টানি লৈ সি নদীত নামি পৰিল। তাৰ লগত কিদৰে যে পানীত তল নোযোৱাকৈ ওপঙি আহি ইপাৰত উঠিলহি তিথিয়ে ভাবি বিচুৰ্ণি ঝালে। পাৰ হৈয়ে তেওঁ নদীখনলৈ উভতি চাই এক অবিশ্বাস্য বিষ্ময়ত হতবাক হৈ গ'ল।

: ব'ল আকৌ, বলি কেলেই?

লগৰ প্ৰকাশ মানুহজনৰ প্ৰতি ভয়ত, শ্ৰদ্ধাত বহুত কবলগীয়া কথাও তিথিয়ে কব পৰা নাছিল। তাৰ প্ৰশ্নত তেওঁ মাথোন হঠাৎ টোপনিৰ পৰা সাৰ পাই উঠা মানুহৰ দৰে থক্‌মকাই আগবাঢ়ি গৈ গাঁৱ আলিত উঠিছিল।

আলিবাটত গোপী আৰু বৰুৱা বৈ আছিল। সি আৰু তিথিয়ে গম পোৱা ঠাইবোৰত খেপিঃ, ই খেপিয়াই থু সানি জোকবোৰ একুৱাই দলিয়াই দি বৰুৱাহঁতৰ পিচে পিচে গৈ থাকিল।

এজাক গুজৰি-গুমৰি অহা বৰষুণৰ আগে আগে দীঘেলী গাঁৱৰ চমীৰুদ্দিন আহমদ মাষ্টৰৰ ঘৰত সোমাইছিলহি সিহঁত। তাক আৰু বৰুৱাক মাষ্টৰৰ পদূলিতে এৰি থৈ তিথি আৰু গোপী গৈছিল নিজ নিজ ঘৰলৈ বুলি।

ঘৰৰ গিৰিহঁত তেতিয়া টোপনিত। সিহঁতৰ মাতত মাষ্টৰে সাৰ পাই ওলাই আহিল, আৰু তাক দেখিয়েই দুয়োকে আথেবেথে ভিতৰলৈ মাতি লৈ গ'ল।

পাচদিনা ৰাতিপুৱা কিলকিনীয়া বৰষুণৰ মাজতে ৰতি স্বৰ্গিয়াৰী ওলাইছিলহি। চুটি আঠমূৰীয়া ধূতি, গাত ধূতিখনৰ দৰেই ধৰুধীয়া মোটা সূতাৰ হাত চুটি কুৰ্তা। মূৰত আছিল এটা জাপি। মানুহজনৰ পৰিচ্ছন্ন দাঁতকেইটাৰে মুখত লাগি থকা হাঁহিটোৱে অৱয়বৰ হুস্বতা সম্পৰ্কে মানুহক পাহৰাই ৰাখে।

তেওঁ প্ৰথমে বৰুৱাক দেখি তেওঁকেই সুধিলে —

: কমৰেড্ কালি বহুত ৰাতি হ'ল বোলে ?

ওলাই আহিয়েই পৰিচ্ছন্ন মানুহজনক দেখি বৰুৱাই থতমত খাইছিল। প্ৰশ্নাৱৰত চিনাকি চিনাকি যেন সুৰটো শুনি একেবাৰে হতভম্ব হৈ পৰিল। স্বৰ্গিয়াৰীক তেওঁ ধৰিব পৰা নাছিল। তথাপি তেওঁ আহত হ'ব পাৰে বুলি বৰুৱাই ক'লে —

: জানো বাৰমান বাজিছিল নেকি? এখেতসকলক টোপনিৰ পৰা জগাইহোঁহি।

: আবৌ নাই নেকি?

স্বৰ্গিয়াৰীয়ে মাতটো সৰু কৰি সুধিলে। পিচে সি শুনিলেই। মাষ্টৰৰ পৰা বিদায় লৈ ওলাই আহিলেই ইতিমধ্যে। স্বৰ্গিয়াৰীক দেখি হাঁহি হাঁহি আড়ম্বৰেৰে ক'লে —

: কিহে কমৰেড্ স্বৰ্গিয়াৰী? হলিয়াজাৰি হৈছে নেকি আমাৰ ওপৰত? খবৰ কি?

: ৰণত নামিলোঁৱেই আবৌ! সেনাপতিৰ অপেক্ষাত আছিলোঁ।

: আৰু আমি পালোঁহি, এয়েতো।

: ঠিকেই কৈছে।

: বাক খবৰবোৰ কোৱাচোন। ব'লা তোমাৰ তালৈকে গৈ থাকোঁ।

স্বৰ্গিয়াৰীয়ে বাটে বাটে কৈ গৈছিল সমস্ত কাহিনী। দীঘেলীৰ সেই বিৰাট কৃষক সভাখনৰ কথা। য'ত দুৰ-দূৰণিৰ পৰা বহু হেজাৰ কৃষক আহি যোগ দিছিলহি; আৰু যাৰ নেতৃত্ব লৈছিল আই এন এ কেণ্ডেইন উমেশ চৌধুৰী আৰু বেলশৰৰ কৃষক পঞ্চায়ত নেতা নবীন মেধিয়ে। হৰেশ্বৰ গোস্বামী আৰু শংকৰ বৰুৱাৰো অহাৰ কথা আছিল; কিন্তু সময় মূৰকত কিবা কাৰণত নাছিল। মেধিয়ে সভাত সভাপতিত্ব কৰিছিল ৰাইজৰ অনুৰোধক্ৰমে।

বৰ্ণনাৰ শেষত মন্তব্য দিয়াৰ দৰে স্বৰ্গিয়াৰীয়ে ক'লে —

: বাপৰে বাপ্ মেধি কমৰেডে যে কি গৰম লেক্‌চাৰ দিয়ে! একেবাৰে ৰাচিয়াত-চীনত কেনেকৈ কৃষক-বনুৱাৰ ৰাজ হ'ল এফালৰ পৰা বুজাই গৈছিল। আমাৰ মানুহবোৰে সেই সভাতে প্ৰথম শুনিছে চীন-ৰুচৰ কথা। কেইটামান জমিদাৰ আছিল সভাত। চব লাহে লাহে উঠি গ'ল লেক্‌চাৰ গৰম হৈ যোৱা দেখি ভয়তে।

: মিটিঙত পিচে সিদ্ধান্ত কি হ'ল?

: আমি ধান নিদিওঁ জমিদাৰক।

এনেতে বৰুৱাই সুধিলে—নবীন মেধি কোন বুলি।

সি মেধিৰ পৰিচয়ৰ ছলতে কৈ গ'ল বেলশৰ বোলা ঠাইখনৰ বৈপ্লৱিক ঐতিহ্যৰ বিভিন্ন ৰোমাঞ্চকৰ কাহিনী। কি দৰে উনৈশ শ বিশ চনত অসমত কংগ্ৰেছৰ প্ৰথম জন্মলগ্নত সেইকালৰ অসমৰ অবিসম্বাদী নেতা নবীনচন্দ্ৰ বৰদলৈয়ে এই বেলশৰতে প্ৰথম মিটিং কৰি গ্ৰামাঞ্চলত অসহযোগ আন্দোলনৰ পাতনি মেলিছিল।

উনৈশ শ একৈশ চনত তৰুণৰাম ফুকনেও ইয়াৰে বিপ্লৱৰ দেৱালয়ৰ সন্মুখৰ আঁহত গছজোপাৰ তলতে বস্ত্ৰযজ্ঞ পাতিছিল। য'ত বিদেশী কাপোৰৰ জুই ইমান ডাঙৰকৈ ছলিছিল যে, আঁহতৰ ওখ ডাল এটা এতিয়াও পোৰা অৱস্থাত আছে।

১৯৪৭ চনৰ ১৫ আগষ্টৰ দিনা এই বেলশৰতে আকৌ একেবাৰে অভাৱনীয় ঘটনা এটা ঘটিছিল। “ইয়ে আজাদী জুখা হায়, চীৰ্ফ চাম্‌ডাকা বদল” বুলি ধ্বনি তুলি হাতত ক'লা পতাকা লৈ হেজাৰ হেজাৰ জনতাই শোভাযাত্ৰা কৰিছিল। দৰাচলতে সেয়ে আছিল সিহঁতৰ সংগ্ৰামৰ প্ৰথম সূচনা। মেধি হ'ল সেই ঐতিহ্যমণ্ডিত বেলশৰৰেই মানুহ।

তাৰ কথাত হয়ভৰ দি ৰতি স্বৰ্গিয়াৰীয়ে ক'লে—

: সঁচাকে বৰ জনা মানুহ তেওঁ। লেক্‌চাৰ দি সেইদিনা আমাৰ মানুহবোৰক মুক্ত কৰি পেলালে।

: মাগুৰ বৰগীয়া ওখ খীণকে নহয় জানো মানুহজন?

: অ' তেনেকুৱাই দেখি।

তেনেদৰে ক'লে যদিও মনতে বৰুৱাৰ বৰ্ণনাটো মানুহজনৰ স'তে ঠিক মিলি পৰা যেন নালাগিল। নিজেও অৱশ্যে সঠিক বৰ্ণনা এটা ভাবি পোৱা নাছিল।

স্বৰ্গিয়াৰীৰ ঘৰ ইতিমধ্যে অঞ্চলৰ মানুহৰে ভৰি পৰিছিল। আকাশত মেঘে ওন্দোলাই আছিল। অৱশ্যে বৰষুণ অলপ আগতে এৰিছিল। মানুহবোৰৰ মনবোৰ পিচে সিহঁত আহি পোৱাৰ লগে লগেই উদ্ভাবল হৈ পৰিল। স্বৰ্গিয়াৰীয়ে যোৱাৰ আগতে নিশ্চয় দিহা-পৰামৰ্শ দি গৈছিল। সিহঁতৰ কাৰণে বহিবলৈ বুলি চকী-মেজ যতনাই ধোৱা আছিল।

: কমৰেড, তুমি যে এইবোৰ বাহুল্য কৰিছা, হঠাৎ যদি পুলিচ আহি পৰে? মানুহবোৰৰ অৱস্থা কি হ'ব বাক?

: আৰৌ আমি আপোনাৰহে নাতি। চব ব্যৱস্থা কৰি থোৱা আছে। পুলিচ আহিলে গাঁওৰ পাবলৈ দুমাইলমান থাকোতেই আমি থবৰ পাই যাম। সিহঁত আহি পায় মানে মিটিংখন খেৰাই পূজা হৈ যাব। খাম, জখা চব আছে। দৌদিনী ওলাব। শিজৌ সোৱা আছেই। আক সিহঁত এনে বতৰত নাহেও। তদুপৰি আমি অলপতে হাজোতৰ পৰা আহিলোহে।

আয়োজনৰ কথা শুনি দুয়ো চমৎকৃত হ'ল। সভা আৰম্ভ হ'ল বৰুৱাক সভাপতি হিচাপে লৈ। সি হ'ল নিৰ্দিষ্ট বক্তা।

সেই একে পুনৰাবৃতি আছিল তাৰ বক্তৃতাবোৰ। তথাপি কথাবোৰ কৈ থাকোতে মানুহবোৰৰ উদগীৰ্ণ মুখবোৰলৈ চাই সি অনুভৱ কৰিছিল এক নতুন উন্মাদনা। বক্তৃতা শেষ কৰিও সি ক্ষান্ত নহ'ল। স্বতঃস্ফূৰ্ত্তভাৱে তাৰ কণ্ঠ নিগৰি ভূমিষ্ঠ হ'ল দেহ-মন উন্মাদ কৰা এটা গীত —

ধনী মহাজন-জমিদাৰ, হুচিয়াৰ! হুচিয়াৰ!

শেষ যুদ্ধৰ আমি ৰণুৱা, পৃথিৱীৰ হালোৱা বনুৱা;

হ'ম বিজয়ী আমি দুখীয়া।

ক'ত ৰবি ধনী এইবাৰ?

হুচিয়াৰ! হুচিয়াৰ!

ধনী মহাজন-জমিদাৰ, হুচিয়াৰ! হুচিয়াৰ!

ধনী মহাজন-জমিদাৰ হুচিয়াৰ! হুচিয়াৰ! কি যে হৈ গ'ল মানুহবোৰৰ! এই অস্থায়ীবাৰকে গাই গাই মুষ্টিবদ্ধ হাত তুলি তেওঁলোকে শূন্যৰ উদ্দেশ্যে প্ৰত্যাহ্বান জনালে। বৰুৱাই তবধ মানিলে তাৰ কাণ্ড কাৰখানা দেখি।

পাচদিনা গোটেই দিনটো নেকনেক কৰে বৰষুণ। সি ইঘৰ সিঘৰ কৰি বৰষুণৰ মাজতে গাঁওখন টহলিলে। অনুৰোধ এৰাব নোৱাৰি কেবাঘৰতো মদ খালে। বৰুৱা ক'লৈকো নোলাল। ঘৰতে শুই শুই লগত লৈ অহা কিতাপবোৰ শেষ কৰাত লাগিল। গধূলিৰ আগে আগে স্বৰ্গিয়াৰীহঁতক লৈ অঞ্চলৰ কৰ্মসূচী যুগুতাই ল'লে। দীঘেলীৰ পৰা আৰম্ভ কৰি মহখুলি, শিয়ালমাৰী এই গাঁওবোৰ ধৰি একেবাৰে দ্বাৰেণ ব্ৰহ্ম নামৰ মুখিয়াল ব্যক্তি এজনৰ দিহিৰা বোলা গাঁওখনলৈকে প্ৰতিটো চুবুৰী সামৰি কৰ্মসূচী যুগুতোৱা হ'ল।

ৰতি স্বৰ্গিয়াৰীয়ে অবশ্যে সঁকিয়াই দিলে যে, দিহিৰাৰ সেইপিনে মছলপুৰ আদি ঠাইত ইতিমধ্যে কৃষ্ণহৰি ডেকাইতে কাম কৰি গৈছে। দুৰ্বল হ'লেও অন্ততঃ সংগঠন এটা কৰি থৈ গৈছে। কিন্তু উত্তৰকুছি-সুবনখাটা অঞ্চলতহে একেবাৰে কাম হোৱা নাই। তথাপি দিহিৰাৰ পিনেও সংগঠন ব্যাপক আৰু নিবিড় কৰি তুলিব লাগিব।

সি ৰতিৰ কথাখিনি ভলদৰে শুনা নাছিল। সি ভাবিছিল আৰু ক'ৰবাত গাঁও বাদ পৰি গ'ল নেকি সেই বিষয়েহে।

বহুত পৰ নীৰৱতাৰ পাছত সি সুধিলে—

: সেই ঝাৰখনৰ নাম কি আছিল?

বৰুৱাই পঢ়াৰ মাজে মাজে সিহঁতলৈ মন কৰি আছিল। ঝাৰৰ নাম শুনি তেওঁ ক'লে—

: জাৰণি আকৌ কেলেই? আমি জাৰণিত গৈ কি কৰিম?

: জাৰণি নহয় কৰবেড়। এসময়ত হয়তো আছিল। এতিয়া কিন্তু লোকাৰণ্য। পাচত কিন্তু মানুহে নামৰ পিচত উপাধি লগাই লোৱাৰ দৰে 'ঝাৰ' উপাধি লগাই লৈছে। এই দীঘেলীৰ ওচৰতে বনৰাৰ, কড়িৰাৰ, আলাকৰাৰ, হেৰেমৰাৰ—এনেকে গোটেইখন ঝাৰেই চাৰিওপিনে।

: অ' কমৰেড্, মোৰ মনত পৰিছে নামটো ; কুপ্তিবাৰ।

: হা, সেই কুপ্তিবাৰতো এখন মিটিং দিয়া।

: আহৌহঁতক আজি আকৌ কুপ্তিৰ মাংসকে খুওৱা হ'ব।

: কুপ্তি মানে?

বৰুৱাৰ প্ৰশ্নত সি ৰতি স্বৰ্গিয়াৰীৰ পিনে চালে। স্বৰ্গিয়াৰী পিচে ইতিমধ্যে উঠি ভিতৰলৈ গৈছিল। গতিকে সিয়েই ক'লে --

: কুপ্তি মানে কপৌ চৰাই। কামৰূপত কুপ্তি, অৰ্থাৎ কপোতী।

তাৰ হাঁহিৰ শব্দ শুনি স্বৰ্গিয়াৰীয়ে লৰালৰিকে সিহঁতৰ ঘৰটোত সোমাইছিলহি

: কি হ'ল আৰৌ?

: এই কমৰেড বৰুৱাই কুপ্তিৰ মানে সুধিছে।

: আপুনি বাকু কেনেকে যোগাৰ কৰিলে কপৌ চৰাই কমৰেড্?

: মই যোগাৰ কৰা নাই; বতৰে যোগাৰ কৰিছে। ৰাতি শিল পৰিছিলন্ত্ৰে।

আমাৰ কোটোহা বাঁহজোপাৰ তলতে দুজনী মৰি পৰি আছিল। আজি চেপাতো ভাল মা' ইপিনে আৰৌ এ উৰিকণা মাছৰো কাঁইট বাছি খায়। গতিকে আজি কপোতীক ভজা হৈছে

কথাখিনি কোৱাৰ লগে লগে তেওঁ তাৰ পিনেই চাইছিল। কৌতুক অনুভৱ ক মানুহটো হ'ল সৰ্বভক্ষ হতাশন কিন্তু মেথোন বা ... হ'ব মাংস দেখিলেই মৰিব খোজে ইপিনে আকৌ টেঙা-তিতা ভাতৰ পাতত দেখিলেও মনে মনে বিৰক্ত হয়। কেৰোৰা একোকে বাদ নিদিয়, অথচ ডিঙিত কিবা লাগে বুলি ভয় কৰি মৰে। উৰিকণা মাছে বাছে।

: উৰিকণা মাছৰ কাঁইট বাছি খোৱা মানুহ হিচাপে মোৰ প্ৰানবোৰ শেষ খুতি নাই নিখুঁত হ'ব লাগিছিল। কিন্তু ক'ত? চবতে চোন সুৰুঙা ৰৈ যায়।

তাৰ কথা শুনি স্বৰ্গিয়াৰীয়ে ক'লে

: আজি পিচে গাঁওবোৰ আশেপাশে উৰিকণা মাছৰ কাঁইট বহাৰ দৰেই কৰিছে বাদ যোৱা নাই।

খাই হ উঠি বিচনাত বাগৰি সি সেই আঁচনিটোকে পুনৰ চিন্তা কৰিছিল। গাঁও দিয়া বা নিদিয়া একো ডাঙৰ কথা নহয়। ডাঙৰ কথা হ'ল মানুহ বাদ নিদিয়াটো। বিপ্লৱৰ হাতিয়াৰ হ'ল মানুহহে। দক্ষিণ কামৰূপৰ ঘাটবোৰ একেবাৰে নিছিন্ন কৰি ভাঙি দিব প শত্ৰুপক্ষই উত্তৰপাৰে ব্যাপক অভিযান চলাব তাৰ আগতেই সিহঁতৰ অভিযান যদি নিৰ ব্যাপক কৰি তুলিব পৰা হয় তেনেহ'লে প্ৰয়োজন হ'লে শত্ৰুপক্ষক সমুচিত শিক্ষা দিব প

বাহিৰত বৰষুণ পৰি আছিল। লেম্পটো নুমাই দিয়াৰ লগে লগে ঘিটমিটিয়া ঘৰটো ভৰাই গৈছিল। লগে লগে তাৰ মনৰ চৰুত স্পষ্ট হৈ পৰিছিল অলপ আগতে না অটোৱা গাঁওৰ, গাঁৱৰ পদূলিবোৰ। মনেদি সি বাট বুলি আহিছিল এপিনৰ পৰা গাঁও গাঁও পাৰ হৈ। পদূলিয়ে পদূলিয়ে ৰৈ থকা অজস্ৰ অপেক্ষা মান মুখবোৰ চাই চাই। সেই ঠিকনাৰ্থীন নিৰ্বিবোধ মুখবোৰ চাই গৈছিল সিমানে তাৰ অষ্ট-কষ্ট শুকাই গৈছিল

বৰুৱা ওচৰতে শুই আছিল অলৰ অচৰ এটা মৃতদেহৰ দৰে। সি হঠাৎ বৰ অক

অনুভব কৰিলে। বৰুৱাৰ অৱস্থিতি সি ইমান পৰে পাহৰিয়ে আছিল। খেৰৰ বিচনাখনত কোনো শব্দ নুঠা দেখি সি ভাবিলে বৰুৱা হয়তো নিদ্ৰাত মগ্ন হৈ পৰিছে। তথাপি সি ইতস্ততঃ কৰি মাত দিলে —

: কমৰেড্ ?

: কি হ'ল ?

: পাৰিমতো ? আমাৰ জয় হ'বতো ?

: চূড়ান্ত জয় আমিয়েই যে আনিব লাগিব, তেনে কোনো কথা নাই।

: মোৰ পিছে ভয় লাগিছে।

: সেয়া শুভ লক্ষণ। প্ৰিমিউনিটাচ প্ৰিমিউনিটাচ। প্ৰাক্সতৰ্কতা মানে প্ৰাক্সুৰক্ষিত হোৱা।

বৰুৱাৰ বুজনিত সি অৱশ্যে আশ্বাস পোৱা নাছিল। বিশ্লেষণাত্মক কাৰণত সি হঠাৎ অসহ্য ক্লান্তি বোধ কৰিছিল। অলপ পাচতে সি কব নোৱাৰা হৈ টোপনিত পৰিছিল।

ৰাতিপুৱা জ্বলমল ৰ'দজ্বাক দেখি দুয়ো তলে তলে শংকিত হ'ল। চমীৰ মাষ্টৰৰ ঘৰটোও আঁতৰ হ'ল। যোৱাটো নিৰাপদ নহ'ব বুলি বিবেচনা কৰিলে। শেষত ৰতি স্বৰ্গীয়াৰীক লগত লৈ সি আৰু বৰুৱাই বাৰীৰ মাজে মাজে গৈ এটা বাট পথহীন চুবুৰীত উঠিলগৈ। আৰু অভিযান আৰম্ভ কৰাৰ আগলৈকে অৰ্থাৎ গধূলি নোহোৱালৈকে তাৰে এঘৰত থিতাপি ল'লে।

দুয়ো আশ্বস্ত হ'ল অন্ততঃ গাঁৱৰ আন মানুহে খবৰ পোৱা নাই যেতিয়া দিনটো শান্তিৰে চিন্তা কৰিব পৰা হ'ব। কিন্তু তাত থিতাপি লোৱাৰ এঘণ্টামানৰ পাচতে সিহঁতৰ ভুল ভাগিছিল। যেতিয়া দীঘেলীৰ পৰা হাঁহি-খিকিন্দালি কৰি এজ্বাক গাভৰু সেই পদূলিত বৈছিলহি। আৰু পদূলি পোৱাৰ লগে লগেই যেতিয়া তেওঁলোক নীৰৱ হৈ পৰিছিল। □□

এয়া মূৰৰ খোলটো লোৱা
 এইবোৰ কববীৰক, নোটবুক
 আৰু এইয়া কলাৰ।
 সূৰ্য্যেৰে পূৰ হৈ থকা এই মুখবোৰ হ'লে
 গুলীৰ আঘাতত বিদীৰ্ণ হোৱা নাই।
 চূৰ্ণ হোৱা নাই লাঠিৰ প্ৰহাৰত।
 শুনাওঁ কিদৰে বাক ঈশ্বৰৰ কৃপাৰ বাণী?
 দেখা নাই জানো চৌদিশে ঘেৰি থকা
 জ্বাক জ্বাক সশস্ত্ৰ কাকতি ফৰিং!

(মধ্য প্ৰাচ্যৰ এক অখ্যাত কবি)

জাইজনীয়ে বোন্দাৰ ভয়ত পোৱালিবোৰ আজি ত'ত কালি ত'ত কৰি লৈ ফুৰাৰ দৰে
 ৰতি স্বৰ্গিয়াৰীয়ে সিহঁতক শেষত লৈ আহিছিল মছলপুৰৰ এখন পামলৈ। তাৰ ওচৰৰে এটা
 নামঘৰত সি ৰাইজক বুজাই আছিল ধৰ্মৰ বিষয়ে। পামলৈ আহি পোৱাৰ পাচদিনাই।

সি কৈছিল নামঘৰত কিদৰে গধুৰ ভোৰতাল দাঙি, নেগেৰা বজাই, হাত চাপৰি মাৰি
 দুখীয়া ৰাইজে নাম ধৰে। অথচ মাহ-প্ৰসাদৰ বৰ বৰ ভাগবোৰ যায় বৰ বৰ মানুহৰ ঘৰলৈ,
 যিবোৰ মানুহে নামঘৰত সাধাৰণ ৰাইজৰ শাৰীত বহি নাম ধৰাটো সন্মান হানিকৰ বুলি ভাবে।

বৰবাই ক'লে, সমাজৰ স্তৰীকৰণত মাধৱদেৱেই আগবুৱা আছিল। মদাহী কোছে
 শাস্ত্ৰ লিখা দেখি তেওঁ ভিৰঙ্কাৰ কৰি বাধা দিছিল। সি বৰবাব বক্তৃতা শুনি কৌতুকেৰে তেওঁৰ
 মুখলৈ চাইছিল। সি জানিছিল যে, সেই কাহিনীটো চৰিত পুথিতে আছে। কাহিনীটো যে প্ৰক্ষিপ্ত
 তাক জানিবৰ বাবেও বিশেষ অধ্যয়নৰ প্ৰয়োজন নাই। কিয়নো শংকৰ-মাধৱৰ দিনত কোছৰ
 সৃষ্টি হৈছিল যদিও মদাহী কোছৰ সৃষ্টি হোৱা নাছিল।

বৰবাব বক্তৃতাৰ শেষত যেতিয়া তাৰ ওচৰত বহিছিল তেতিয়া সি তাক সেই কথাটোকে
 কৈছিল বৰবাক। বৰবাই তাৰ কথা শুনি নিৰ্লিপ্ত ভাবে ক'লে যে, তাৰ ভুল হৈছে। ভুল কৰা
 অপবাদ শুনাৰ লগে লগে সি তলে তলে উত্তেজিত হৈ পৰিল। আৰু কোনোমতে নিজক সংবত
 কৰি সুধিলে —

: ক'ত ভুল পালে মোৰ?

: “মদাহী কোছ” এইটো আপুনি এটা সংজ্ঞা হিচাপে লৈ ভুল কৰিছে।

: মানে?

মানে মাথৰে কৈছিল নীতি-নিয়ম নমনা সুৰাপায়ী এগৰাকী কোছক। হয়তো “মদাহী কোছ” নামৰ জাতিটোৰ সংজ্ঞা এই কাহিনীৰ পৰাও উদ্ভৱ হ’ব পাৰে। এই লৈ আৰু কিছু বাক-বিতণ্ডা হ’লহেঁতেন। কিন্তু হঠাৎ অন্য এক পৰিস্থিতি উদ্ভৱ হ’ল। খবৰ আহিল যে পুলিচৰ দল এটা সেইপিনে আহি আছে। কাজেই মিটিং হঠাৎ ভাগি পৰিল। মানুহবোৰ দিহাদিহি গ’ল। পুনৰ ৰতি স্বৰ্গিয়াৰীয়ে সিহঁত দুয়োকে লৈ যাত্ৰা আৰম্ভ কৰিলে। নীৰৱে স্বৰ্গিয়াৰীৰ পিচে পিচে গৈ থাকোতে মনত পৰিছিল তাৰ বহুত পুৰণি কথা। দেখা-অদেখা অজ্ঞপ্ত পুৰণি ঘটনাৰ স্মৃতিয়ে তাৰ মন ভাৰাক্ৰান্ত কৰি তুলিছিলহি।

তাৰ মনলৈ আহিছিল বহুদিন বহুতৰ মুখত শুনি শুনি নিজে দেখা যেন লগা তাৰ মাকৰ জন্মৰো বহু দিনৰ আগৰ এটা দৃশ্য। ওদালগুৰি বোলা ঠাই এখনৰ উত্তৰে ভূটান পাহাৰৰ নামনিত ইষ্টাৰ্ণ ফ্ৰণ্টিয়াৰ ৰাইফল্চৰ চাউনিত যেতিয়া তাৰ আইতাক মৰিছিল, তাৰ পিতাক তেতিয়া গোপাল নিচেই পানী কেঁচুৱা। গতিকে তাৰ ককাক ইষ্টাৰ্ণ ফ্ৰণ্টিয়াৰ ৰাইফল্চৰ হাবিলদাৰ শনিৰাম মহাহাৰিয়ে অনন্যোপায় হৈ সহায় ল’বলগীয়াত পৰিছিল তেজপুৰত থকা তেওঁৰ অভিন্নহৃদয় বন্ধু পুলিচ ইন্সপেক্টৰ চান্দবৰ ৰাভাৰ ওচৰত। আৰ্মিৰ ঘোঁৰাত তুলি তিনিটা জোৱান লগত লৈ কেঁচুৱা গোপালক লৈ আহিছিল চান্দবৰ ৰাভাৰ হাতত গতাই দিবলৈ।

গোপালক গতাই দিয়াৰ পাচত শনিৰামে আৰু উভতি চোৱা নাছিল। ঘোঁৰাই যিপিনেই লৈ গৈছিল, সেইপিনেই নিৰ্বিবাদে, নিৰুপৰে গৈ আছিল। তাৰ পাছত তেওঁ এদিন সঁচাকে হেৰাই গৈছিল।

কথাটো মনত পৰাৰ লগে লগেই আনদিনাৰ দৰেই অজ্ঞপ্ত ঘোঁৰাৰ শব্দ শুনা যেন অনুভৱ হ’ল। মনলৈ আহিছিল শব্দৰ মাজতে পিতাকৰ মৃত্যুৰ পাহৰিব নোৱাৰা সেই দৃশ্যটো।

সি ইমান তন্ময় হৈ পৰিছিল যে, ঘৰলৈ উভতি অহা এপাল গৰুৰ মাজত সিহঁত তিনিও সোমাই পৰা কথাটো সি : নেই কৰ নাছিল। যুঁজত পৃষ্ঠভংগ দিয়া গৰু এটা তাৰ গাত গা লগাই দৌৰি যোৱাতহে সি সচেতন হৈ পৰিবেশটো বুজিবৰ চেষ্টা কৰিলে।

সিহঁত তেতিয়া ডুমুনী নামৰ চাহ বাগিছা এখনলৈ যোৱা আলিবাটটোৰে গৈ আছিল। গৰুপাল এৰাবলৈ বুলি সিহঁত তিনিও আলিৰ দাঁতিত থিয় হ’ল। পালটোৰ একেবাৰে শেষত গৰখীয়াৰ লগে লগে আহি আছিল কাক্ৰত ধানৰ ডাঙৰিৰ ভাৰ লৈ দুজনমান মানুহ। ধানৰ ভৰত কুঁজা হৈ কুকুৰ লৰত তেওঁলোক পাৰ হৈ গৈছিল সিহঁতৰ কাষেদি। খোজেপতি ধানৰ শীহৰ শব্দবোৰ শুনি তাৰ আকৌ মনলৈ আহিছিল ৰাজাপানীচন্দা গাঁৱৰ কথা। য’ত তাৰ ককাক শনিৰাম মহাহাৰীৰ জন্ম হৈছিল, আৰু য’ৰ পৰা কেনাদিন উভতি নহাৰ প্ৰতিজ্ঞাৰে তেওঁ মনৰ দুখত এদিন পলাই আহিছিল। কিন্তু স্মৃতিৰ গভীৰত সোমোৱাৰ আগতেই বৰুৱাই প্ৰশ্ন কৰিলে —

: সিদিনা আমি লুকাই থকা ঠাইলৈ আপোনাক চাবলৈ অহা ছোৱালীকেইজনীক আপুনি কি বুলি জোকাইছিল ?

: ক’ত বাক ? জীৱনততো বহু ঠাইত বহু ছোৱালীক জোকালোঁ ?

: এই কমবেডহঁতৰ ঘৰৰ পৰা ওলাই গৈ দীঘেলীৰ পশ্চিমে বাট-পথ নথকা সেই চুবুৰীটোত যে।

: অ’ সেইটো ?

ঐ বৈৰাথী ল'লিয়া
 ঐ বৈৰাথী ল'লিয়া
 নীংনি থিবু এলো এলো
 গয় খাওনহিখৌ
 জীংলাই জালিয়া ।

এইটো নহয় জানো ?

: মানে কি বাকু গীতটোৰ ?

: কমৰেড, মানেটো শুনিলে আপুনি হয়তো খং কৰিব । আমাৰ বিপ্লবৰ স'তে তাৰ সম্বন্ধ নাই । এয়া হ'ল বড়োসকলৰ বিয়াত গোৱা ধেমালিৰ গীত । বৈৰাথী মানে হ'ল বৰাইথী । অৰ্থাৎ যি গৰাকী মহিলাই বৰযাত্ৰীসকলক কইনাৰ ঘৰত আদৰে । বৈৰাথীয়ে আদৰে আকৌ খনিয়া তামোলোৰে । বৰযাত্ৰীয়ে বৈৰাথীক জোকায়ে এই গীতটোৰে । তাৰ মানে হ'ল - ঐ নিশকতীয়া বৈৰাথী ! যিহে টিকাত হাত মচি মচি লেতেৰা হাতেৰে তামোল কাটিছ, আমি নাখাওঁ সেইবোৰ তামোল ।

বৰবাবৰ মনত পৰিছিল, নীতটো গাই গাই গাভৰুজাকৰ যাকে ওচৰত পাইছিল তাৰেই টিকাত চপৰিয়াইছিল সি । গাভৰুজাকেও কিবিলি পাৰি হাঁহি উঠিছিল তাৰ প্ৰতিটো চাপৰৰ লগে লগে । দৃশ্যটো মনৰ পৰা জোকাৰি পেলাবলৈকেই বৰবাই ক'লে—

: আপোনাক কমৰেড, নবাবৰ দিনত হোবাহেঁতেন বাকি আহনবীচ পাতিলেহেঁতেন নবাবৰ ।

: মইও ততালিকে আমাৰ এই সংগ্ৰামৰ এখন তাৰিখ ফং ই আছাম লিপিবদ্ধ কৰিলোহেঁতেন মীৰ মোহাম্মদ চৈয়দ অফ্ আৰ্ দিস্তান্ খান খানানৰ বাকি আহনবীচ ইবন্ মোহাম্মদ ওৱালিৰ দৰে ।

দুয়ো ডাঙৰকৈ হাঁহি দিলে । ৰতি স্বৰ্গিয়াৰীয়ে নিঃসহায় দৃষ্টিৰে দুয়োলৈকে ঘূৰি চালে । বৰবাই টপবাই ক'লে—

: অকণ ৰগৰ কৰিলৌ কমৰেড ৰাভাৰ লগত । বেয়া নাপাব কমৰেড ।

: নাই নাই, সেইটো আকৌ কি কথা ? কামো কৰিব লাগিব ; হাঁহিবও লাগিব । কামৰ সময়ত কাম, তেহে সময়ত পাম ।

সি স্বৰ্গিয়াৰীৰ ফকৰাটো শুনিয়েই বৰবাবৰ মুখলৈ চালে । বৰবাই স্মৃতি ৰোমন্থন কৰাৰ দৰে ক'লে মাও চে টুঙে কিদৰে উল্লেস শ সাতাইশ চনত প্ৰথম গ্লোৱানটো ৰচনা কৰিছিল, তাৰ কথা —

যেতিয়া শত্ৰু আগবাঢ়ে আমি পিছুৱাওঁ
 যেতিয়া পলায় আমি হাৰাশাস্তি কৰোঁ;
 যেতিয়া সি পিছুৱায় আমি খেদি যাওঁ ।
 যেতিয়া সি ক্লান্ত হৈ পৰে আমি আক্ৰমণ কৰোঁ ।

এই গ্লোৱানটোৰ লগত তেওঁ স্বৰ্গিয়াৰীৰ পৰা এইমাত্ৰ শুনা ফকৰাটোও আওৰাই চালে । তাৰ তাৎপৰ্য সহজ-সৰল মানুহবোৰে কিদৰে হৃদয়ংগম কৰিব তাৰ সম্ভাৱ্য দিশবোৰ তেওঁ মনতে

চিন্তা কৰি চালে। গাঁৱৰ মানুহৰ বাবে মুখৰ বক্তৃতাতকৈ অথবা উপদেশ বাণীতকৈ বহুত বেছি কাৰ্য্যকৰী হ'ল ফকৰা-যোজনাবোৰ। তেওঁ স্বৰ্গিয়াৰীৰ পিনে চাই ক'লে —

: কমৰেড্, মোক ইয়াৰ লোকাল ফকৰা কিছুমান শিকাই দিবচোন দেইব'।

: শিকাম বাক্। এনেয়ে মনত নপৰেই নহয় সেইবোৰ; ইঠাৎ কেতিয়াবা কথাৰ লাচতেহে আহি যায়।

ই দুজনৰ কথোপকথনত ভাগ লোৱা নাছিল সি। তাৰ তেতিয়া চিন্তা আছিল অইনত। সি যিমানে মছলপুৰৰ পৰা আঁতৰি গৈছে সিমানে ব্যগ্ৰ হৈ পৰিছে তাৰ এঘৰত লগ পোৱা এজনী বিশেষ গাভৰুক পুনৰ এবাৰ লগ পোৱাৰ বাবে। সি তাইক শেষ বাৰৰ বাবে লগ পাইছিল ছমাহৰ আগতে এই মছলপুৰতে। তাৰ পাচতো এবাৰ নে দুবাৰ একেবাৰে ওচৰলৈ আহিও সি তাইক লগ পাব পৰা নাই। কিবা নহয় কিবা অজুহাতত তাই আঁতৰি পৰিছে। অৱশ্যে সি এইপিনে আহোতে মনে মনে আশা কৰিছিল যে তাইক নিশ্চয় সি লগ পাবই। ছোৱালীজনী গুৱাহাটীৰ উইভিঙত পঢ়ে বুলি সি জানে। আৰু এতিয়া তাই ঘৰতে থকাৰ কথা, যিহেতু গৰমৰ দীঘলীয়া বন্ধ সম্প্ৰতি চলি আছে। সি কিন্তু স্বৰ্গিয়াৰীক পোনপটীয়াকৈ তাইৰ কথা নুসুধিলে। মাথোন সুধিলে —

: হেৰি নহয় কমৰেড্! নাৰী মুক্তি সংঘত আমাৰ এইপিনৰ ছোৱালীয়ে যোগ দিছেনে নাই বাক্ ?

: কেলেই? আমাৰ ৰাজনী, নলনী, মোহিনী, ইলাইশ্ৰী এনেদৰে ভালেমান আমাৰ এইপিনৰ ছোৱালীয়ে যোগ দিছে। বৰমাত অধিবেশন হোৱাৰ কথা আছে অলপতে।

বৰবাই সিহঁতৰ কথাৰ মাজতে সোমাই সুধিলে —

: নেতৃত্ব কোনে দিছে বাক্ ?

: কমলা বৰ্মণ, কনকলতা মেধি এওঁলোক দুয়ো বাই-ভনীয়ে। আমাৰ নবীন মেধিৰ ছোৱালী। উজনিৰ পৰা সাবিট্ৰী, কণমাই, ধনদা, হেমলতা এনেকে কেবাগৰাকীও অহাৰ কথা বৰমাৰ অধিবেশনলৈ।

ধনদাৰ নাম শুনাৰ লগে লগে তাৰ বুকুখন চিৰিং কৰে উঠিল। উজনিৰ অচলা পথাৰত এদিন গধূলি ধনদাই তাক অকলে অকলে লৈ গৈছিল এখন বিচিহ্নানুষ্ঠানলৈ জংঘলাকীৰ্ণ বাটেদি মনে মনে পলুৱাই নিয়াৰ দৰে। যোৱাৰ পথৰ কেইটামান নিবিড় মুহূৰ্ত্তৰ অভিজ্ঞতা আজিও সজীৱ হৈ আছে তাৰ চেতনাত।

: ধনদাহঁত সেইবাৰ তোমালোকৰ দীঘেলীলৈকে যোৱা বুলিও শুনিছিলোঁ।

: হয়। মোৰ তাতে কেবাদিনো আছিল। বৰ ফৰবাৰ্ড ছোৱালীকেইজনী। বিশেষকৈ' ধনদা বোলাজনী। কথাই কথাই আবেঁৰ কথা কয়। আমাৰ এইপিনৰ মোহিনীও পিছে কম নহয়। বৰ সাহস ছোৱালীজনীৰ। এই গৰম বন্ধতে তাই বেচ কাম কৰিছে। বাঘমাৰাত নহ'লেও শিলবাৰীত আমি তাইক লগ পাই যাবই পাৰোঁ।

খবৰটো শুনি সি তলে তলে উদ্বেলিত হৈ উঠিছিল। কিন্তু খবৰটোত গুৰুত্ব নিদিয়াটো দেখুৱাবলৈ সি উলিয়ালে বেলেগ এটা বিষয়ৰ কথা।

নাৰী মুক্তি সংঘটো এটা ফ্ৰণ্ট অৰ্গেনাইজেশ্যন হিচাবে গঠন কৰিব পাৰিলে বেয়া নহব

যেন পাওঁ।

: ভালোতো নহ'ব। চীনৰ সংগ্ৰামৰ ষ্টেটেজি ছব্ব গ্ৰহণ কৰাটো মই হ'লে সমীচীন হ'ব বুলি নাভাবোঁ।

: અર્થા? :

শ্রমজাৰ সোধাৰ লগে লগে মনত পৰিছিল তাৰ ধনদা, মোহিনীহঁতৰ হাঁহি উজ্জ্বল মুখবোৰ। গুলী-বেয়নেটৰ আঘাতত যন্ত্ৰণাত সেই মুখবোৰ বিকৃত বিবৰ্ণ হৈ গ'লে কেনে দেখা হ'ব সি মনে মনে কল্পনা কৰিবৰ চেষ্টা কৰি আতংকত চঞ্চল হৈ পৰিল।

বব্বাই অবশ্যে সহজভাবেই ক'লে—

:আবার হেল ষ্টেটেজি। আপুনিও এবাৰ মোৰ আগতেই কৈছিল যে আমাৰ ষ্টেটেজিৰ কোনোবাখিনিত গলদ আছে।

ঃ হুঁ, নিশ্চয় কৈছিলোঁ। আৰু মই অনুভৱ কৰি কৈছিলোঁ।

: মোৰ আকৌ এতিয়া অনুভৱেই নহয়। আই থিংক আই কান স্পেল আউট। আই কান আইডেণ্টিফাই।

ৃ বাকু কঙকচোন।

ঃ মাওবে এসময়ত কৈছিল যে, যি প্রতিৰোধ সংগ্ৰাম তেওঁলোকে কৰিছে সেয়া আছিল
প্রকৃততে কৃষক সংগ্ৰাম। তেওঁ কৈছিল—“Everything we use in resistance,
everything we live on is really given to us by the peasants.” অৱশ্যে
তেওঁ নেশ্যনেল বুৰ্জোৱা অৰ্থাৎ উচ্চ মধ্যবিস্তৃত শ্ৰেণীটোৰো সংগ্ৰামী গুণ থকাৰ কথা স্বীকাৰ
কৰিছে। কিন্তু তেওঁলোকৰ আন এটা সহজাত গুণ আছে সেইটো হ’ল বিশ্বাসঘাতকতা। তেওঁ
বিশ্বাস কৰিছিল যে, গাঁও-ভূঁইবোৰে এদিন নগৰ-চহৰবোৰক পৰাজিত কৰিব। গতিকে তেওঁ
নিউ ডেম’ক্ৰেচীত সংগ্ৰামৰ সমস্ত আঁচনিটোকে দুটা স্তৰত ভাগ কৰিছিল। ফিউডেল সমাজৰ
পৰা সমাজবাদলৈ উত্তৰণৰ ক্ষেত্ৰত তেওঁ ভাবিছিল, জনসাধাৰণৰ সংগ্ৰাম এটা অস্তুৰ্তী স্তৰৰ
মাজেদি আগবঢ়াই দিবলগীয়া হ’ব। পৰিস্থিতিৰ বাস্তৱ মূল্যাংগণৰ পৰা তেওঁ সেই উপলব্ধি লাভ
কৰিছিল। গতিকে তেওঁ বিশ্বাসঘাতকসকলক ক্ৰমে এঘৰীয়া কৰি যোৱাৰ মতলবেৰে শ্ৰমিক,
বুদ্ধিজীৱি আৰু পেটি বুৰ্জোৱাসকলক লগত লোৱাৰ কথা কৈছিল। গতিকে আমাৰ ইয়াতো নিম্ন
মধ্যবিস্তৃত মানুহখিনিক আমাৰ ফলীয়া কৰি লবই লাগিব যাতে বিশ্বাসঘাতক উচ্চ মধ্যবিস্তৃত
দলটো এঘৰীয়া হৈ পৰে।

: তেনেহ'লে আপুনি আকৌ চীনৰ ষ্ট্ৰেটেজিকে গ্ৰহণ কৰিব!

∴ $\frac{1}{2} \text{ ক্রমিক নহয়।}$

ঃ যিয়েই নহণ্ডক লাগিলে , মোৰ বোধেৰে ইয়াতো এটা গলদ আছে। কৃষকসকলক ভালদৰে সংগঠিত কৰি লোবাৰ আগতে সেইটো কৰিলে বিপদ আছে। কৰ্তৃত্ব তেতিয়া কৃষকৰ হাতৰ পৰা ওছি যাব। যিটো পৰিস্থিতিয়ে সম্প্ৰতি দেশৰ সকলো অননৰ্থৰ হেতু হৈ পৰিছে। শত্ৰু পক্ষই যি অভিসন্ধি কৰি আহিছে, তাত ইন্ধন যোগোবাহে হ'ব, যদিহে কৃষকৰ সংগঠন কৰ্তৃত্বহীন হৈ পৰে। আনহাতে আমাৰ ইয়াত সমাজখনৰ গাঁথনিটোত বিভিন্ন শ্ৰেণীৰ মানুহবোৰ এনেদৰে গুথিবদ্ধ যে সেইবোৰ ভাগ ভাগ কৰি লোবাটোও এটা জটিল কাম হৈ পৰিব।

কথাবোৰ আলোচনা কৰি থকা অৱস্থাতেই সিহঁত শিল্পাৰীত সোমাইছিলহি। সি তেতিয়া উদ্ভেজনাৰে কৈছিল কিদৰে অসমৰ ৰাজনীতিত নেতৃত্ব লোৱা প্ৰায়বোৰেই হয় উকীল, নহয় বাগিচাৰ সৈতে সম্বন্ধ থকা লোক, নতুবা জমিদাৰ বা ধনীৰ দালাল। কৃষক-বনুৱাক শোষণ কৰি তেওঁলোকে যি প্ৰতিষ্ঠা লাভ কৰি আহিছে, সেই প্ৰতিষ্ঠা তেওঁলোকে কায়েম কৰিব বিচাৰিছে শাসকৰ ৰূপত। গতিকে তেওঁলোকৰ একমাত্ৰ লক্ষ্য এতিয়া এম. এল. এ. বা মন্ত্ৰী হোৱা, তাৰ বাবে যি কোনো অন্যায়কে কৰিবলৈ তেওঁলোকে সংকোচ বোধ নকৰে। কিয়নো তেওঁলোকে এটা কথা ভালদৰে জানে যে এবাৰ এম. এল. এ. হৈ ল'লে, পাঁচ বছৰলৈ আক কোনে পায়।

: আমি পাতিবহে পাৰোঁ, ভাঙিবতো নোৱাৰোঁ।

ৰতি স্বৰ্গিয়াৰীৰ মন্তব্যৰাৰ শুনি এইবাৰ মন্তব্য দিলে বৰুৱাই —

: কমৰেডে ঠিকেই কৈছে, আমি ৰজা পাতিবহে পাৰোঁ; কিন্তু ভাঙাৰ অধিকাৰ আমাৰ হ'লে নাই। লাগে আমাৰ ৰজাই পাচত গৈ মানুহ খোৱা বাঘ এটাতে পৰিণত হওক।

সিহঁতে এঘৰ মানুহৰ চোতালত ৰতি স্বৰ্গিয়াৰীৰ পিচে পিচে গৈ যেতিয়া উপস্থিত হ'ল, তেতিয়াহে অনুভৱ কৰিলে যে, ব্যবস্থাবোৰ আগতেই স্বৰ্গিয়াৰীয়ে কৰি ৰাখিছে। কিয়নো ঘৰ এটাৰ ভিতৰত ইতিমধ্যে গাঁৱৰ কেবাজনো লোকে সিহঁতৰ বাবে বাট চাই আছিল। সিহঁত দুয়ো আগৰে পৰা পাৰি খোৱা ডাঙৰ ঢাবখনত বহিল আৰু কোনো ভাবান্তৰ প্ৰকাশ নকৰি আগৰ আলোচনাতে ব্যস্ত হৈ ৰ'ল। সি শেষত তাৰ সেই আগৰ মাতকে দোহাৰি ক'লে যে, কৃষকসকলক আগতে সুসংগঠিত নকৰাকৈ নতুন কিবা এটা কৰিবলৈ গ'লে সিহঁতৰ সমগ্ৰ প্ৰচেষ্টা ব্যৰ্থতাত পৰ্যবসিত হ'ব।

সেই মুহূৰ্ত্তত তাৰ কথাটোত বোধকৰোঁ ৰোষতকৈ বেছি প্ৰকাশ্য হৈ পৰিছিল বেদনা। দুয়ো নীৰৱ হৈ পৰাৰ পাচত মানুহবোৰেও নীৰৱে তলমুৰ কৰি বহি থাকিল— শোক প্ৰস্তাৱ গ্ৰহণ কৰা সভাৰ সমবেত সকলৰ দৰে।

ঠিক তেনে এটা গহীন মুহূৰ্ত্তত ৰতি স্বৰ্গিয়াৰীয়ে আটাইতকৈ পাতল কথা এৰাৰ মনত পেলাই দিয়াত হঠাৎ সি আহত হৈছিল যদিও সেয়া আছিল ঋতুস্কৰ বাবেহে। পাচ মুহূৰ্ত্ততে তাৰ চকুৰ আগত ভাহি উঠিছিল কমৰেড টেৰণ নামৰ সিহঁতৰ আটাইতকৈ হোজা যেন দেখা অথচ আটাইতকৈ সচেতন অভিজ্ঞ কৰ্মীজনৰ নাটকীয় দৃশ্য এটাৰ কথা।

ৰতি স্বৰ্গিয়াৰী যে সমবেতসকলৰ মাজৰ পৰা ইতিমধ্যে উঠি গৈছিল সি জনাই নাছিল। তেওঁ ক'বৰাৰ পৰা দুখন চিঠি লৈ আহি তাৰ আগত পেলাই দি কৈছিল বসন্তমালতীৰ পৰা অহা বুলি। বসন্তমালতী শব্দটো শুনাৰ লগে লগেই তাৰ মনত পৰিছিল সেই নাটকীয় দৃশ্যটোৰ কথা।

সি তেতিয়া আছিল ঘণ্টাপাৰৰ ছত্ৰা বুলি এখন গাঁৱত। সেই সময়ত তাত কলেৱাই দেখা দিছিল মহামাৰী ৰূপত। সি লগত চাল্ফাণ্ডাইনিদিন টেবলেট আৰু নিমখ লৈ ঘৰে ঘৰে ৰোগীৰ শুশ্ৰূষা কৰি ফুৰিছে। সেইদিনা যোৱা-থোৱা হোৱা ডেকা ল'ৰা এজনক পূৰ্বতি নিশাৰে পৰা নিমখ পানী খুৱাই, টেবলেট চাৰিটামান একেলগে খুৱাই দি অলপ ভাল কৰি তুলিছিল। সিহঁতৰ ভায়েকক ডাক্তৰ আনিবলৈ পঠাই দি গাঁৱৰ মহাজনৰ ঘৰৰ ল'ৰা এটা বেমাৰত পৰা শুনি দৌৰা-দৌৰিকৈ মহাজনৰ ঘৰৰ গিৰে গৈছিল সি। বাটত কোনোবা এজনক চাইকেলত আহি থকা সি দেখিছিল। চাইকেল আৰোহীজন পিচফালে আহি থকা দেখি সি ভাবিছিল, নিশ্চয় মহাজনৰ ঘৰৰ মহগুৱালটোৱেই হ'ব। তাক সমীহ কৰি পাৰ হৈ যোৱা নাই।

মহাজনৰ ঘৰত সোমোৱাৰ লগে লগেই চাইকেল আৰোহীজনো তাৰ গাৰ কাষতে নামিলহি। ঘূৰি চাই দেখিলে কমৰেড টেৰণ। সি অবাক হৈ গ'ল টেৰণক তেনেদৰে এটা অভাবনীয় পৰিস্থিতিত লগ পাই। সুধিলে —

: খবৰ কি?

তেওঁ টপৰাই উত্তৰ দিলে —

: বসন্তমালতী।

কেবল উত্তৰেই নহয় 'লালনিচান' দুকপি, এজাপ চিঠি আৰু এটা বটলো উত্তৰৰ লগে লগেই তালৈ আগবঢ়াই দিলে, এক ৰহস্যময় ভংগীৰে।

দৃশ্যটো মনত পৰাত পৰিবেশৰ গভীৰতা তাৰ মনৰ পৰা অন্তৰ্হিত হ'ল। অনুপমাই পঠোৱা সেই বসন্তমালতীৰ বটলটো হাতত লৈয়ে সিদিনা তাইৰ প্ৰতি গভীৰ কৃতজ্ঞতাৰে তাৰ অন্তৰ উদ্বেলিত হৈ পৰিছিল। এই মুহূৰ্তত পিচে তাৰ মন কমৰেড টেৰণ, অনুপমাৰ স্মৃতি পাৰ হৈ বৈ গৈছিল আৰু এক আশা পূৰণৰ অপেক্ষাত।

চিঠিখন সি লাহেকৈ খুলি ললে লেমটোৰ ওচৰত। দক্ষিণ গোৱালপাৰাৰ কিছুমান গতানুগতিক খবৰ আছিল তাত। ছত্ৰা গাঁৱৰ মহাজনৰ ঘৰত সেই বসন্তমালতীৰ বটল লৈ যোৱাৰ দিন ধৰি টেৰণে দুমাহমানৰ কাৰণে ম'হুৱাল হৈয়ে থিতাপি লৈছিল; আৰু তাৰ পৰাই বাহিৰে বাহিৰে তেওঁ দক্ষিণ গোৱালপাৰাত আছেহি পাৰ্টিৰ নিৰ্দেশক্ৰমে। চিঠিত লিখিছিল, তেওঁ বেকাৰ হৈ সেই অঞ্চলত সোমাই আছে। কমৰেড শৰতে ধূপধৰ অঞ্চলত কাম কৰি আছে। প্ৰয়োজন হ'লে ডাক পৰিলেই তেওঁ তাৰ ওচৰলৈ আহিবৰ বাবে প্ৰস্তুত হৈ আছে।

চিঠিৰ শব্দবোৰৰ গতানুগতিক অৰ্থখিনি এসময়ত তাৰ ওচৰত একেবাৰে অৰ্থহীনেই নহয় বিৰক্তিকৰো হৈ পৰিল। মনৰ মাজত তোলপাৰ লগাই থকা প্ৰগাঢ় বাসনাটোৱে তাক আকৌ তলে তলে চঞ্চল কৰি তুলিলে। সি মানুহজুৰৰ মাজলৈ দৃষ্টি দি সুধিলে —

: দ্বাৰেণ বাবু ক'ত?

: তেখেত অহাৰ কথা আছে, হেইবা, যোৱাচোন দ্বাৰেণ বাবুক আবৌৱে এতিয়াই মতা বুলি কোৱাগৈ।

স্বৰ্গিমাৰীয়ে কোনোবা এজনক ক'লে। আন সময়ত হোৱাহেঁতেন সি হয়তো মনা কৰিলেহেঁতেন আন এজনক পঠাই দিয়া কথাটোত। কিয়নো অহাৰ কথা আছেই যেতিয়া আকৌ মাতিবলৈ পঠোৱাৰ সকাম কি! কিন্তু তাৰ মনৰ উদ্বেগ আছিল আন এটা বিষয়ক কেন্দ্ৰ কৰিহে।

দ্বাৰেণ বাবু আছিল সেই অঞ্চলৰ এগৰাকী শ্ৰদ্ধাভাজন শিল্পী। তেখেত আহিলেই অলপ নাচ-গানৰ আয়োজন কৰিবলৈ দিয়া হ'ব। আৰু তেতিয়া, সি আশা কৰা মতে হয়তো ঘটনাবোৰ ক্ষতি যাব পাৰে। কিন্তু হঠাৎ কথা এটা মনত পৰাত তাৰ চিন্তাত আউল লাগি গ'ল। আৰু সি স্বৰ্গিমাৰীক ওচৰলৈ মাতি আনি সুধিলে—দ্বাৰেণ বাবুক তেওঁলোকে ইয়াত ক'ত পাব। তেখেতৰ ঘৰতো মহলপুৰৰ ওচৰতহে। যি মহলপুৰৰ পৰা পুলিচৰ ভয়ত স্বৰ্গিমাৰীয়ে সিহঁতক পলুৱাই লৈ আহিছে।

ৰতি স্বৰ্গিমাৰীয়ে ৰহস্যপূৰ্ণ হাঁহি এটা মাৰি ক'লে —

: আবৌ, আপোনাৰ লগে লগে মহলপুৰখনো আহি আছে। দ্বাৰেণ বাবু, শীতল, মোহিনী চব ইয়াৰ ওচৰতে আছেহি। কিবা এখন কুণ্টিসভা আছে কালিলৈ। ইয়াৰ ওচৰৰে এখন স্কুলত।

আপোনাক একেবাৰে উদ্দেশ্যবিহীনভাৱে ইয়ালৈ অনা হোৱা নাই নহয়।

দ্বাৰেণ বাবু আহি পালেহি। সি কিবা এষাৰ ক'বলৈ পোৱাৰ আগতেই দ্বাৰেণ বাবুৱে খেদ কৰি ক'লে যে, সেই অঞ্চলত লিডাৰ দুই এজনে কাম কৰি আছে যদিও সংগঠন ভাল হোৱা নাই। সিহঁত দুয়ো আহি পাইছে যেতিয়া ডেকা-গাভৰুহঁতে কিছু কথা শুনিব খোজে। কিয়নো অঞ্চলত সংগঠন কৰিবলৈ হ'লে, তেওঁলোকৰ সক্ৰিয় সহযোগ নহলেই নহ'ব।

দ্বাৰেণ বাবুৰ কথা শুনি লোকনাথ বৰুৱাই যেন ইমানপৰে বিচাৰি থকা সুযোগটোকে পালে এনেদৰে এক মুহূৰ্ত্তও বিলম্ব নকৰি বহাৰ পৰা উঠিল আৰু ক'লে—

: ব'লক, ক'ত আছে তেওঁবিলাক?

সিহঁত বহি থকা ঘৰটোৰ পিচফালেই যে এনে এটা আয়োজন ইমান সংগোপনে হৈ থাকিব পাৰে, সি দেখিয়ে বিচুৰ্ত্তি খালে। প্ৰকাশ চোতালখনত খেৰ পাৰি থোৱা আছিল ইমূৰ-সিমূৰ জুৰি। সম্মুখৰ কিছু ঠাই এৰি ডেকা আৰু গাভৰুজাক বহি আছিল সিহঁতৰ অপেক্ষাত। গাভৰু অৱশ্যে সংখ্যাত ডেকাতকৈ যথেষ্ট কম আছিল।

এখন আনুষ্ঠানিক সভাৰ দৰেই হ'ল। বৰুৱা, দ্বাৰেণ বৰুৱাই কোৱাৰ পাছত একেবাৰে শেৱত সি ক'বলৈ আৰম্ভ কৰিছিল। কিন্তু কথাবোৰ কৈ আগৰ দৰে তাৰ অন্তৰ মুকলি মুকলি নালাগিল। আঞ্চলিক ক্ষমতা দখল কৰিলেই যেনিবা, তাৰ পাচত? আকৌ সেই একেই সংশয়—একেই পুৰণি আশংকা। কথা শেষ কৰি সি বৰুৱাৰ কাষতে বহি ল'লেহি; আৰু গোপনীয় বিশ্বাসৰ কথা এষাৰ কোৱাৰ দৰে অনুচ্চ কঠেৰে ক'লে—

: বুজিছে কমৰেড! মোৰো ৰামদুলাৰীৰ দৰেহে সুধিবলৈ মন যায়।

মাজত থোৱা লেমটোৰ চাৰিওপিনে ডেকাহঁতে নাচিছিল ঘূৰি ঘূৰি চিফুঙৰ মিঠা সুৰৰ ছন্দে ছন্দে। কথাৰ নাচ বা চিফুঙৰ সুৰে তাক আকৃষ্ট কৰিব পৰা নাছিল। তাৰ মনত পৰিছিল বেশ্যা ৰামদুলাৰীৰ কথা এষাৰ। যিষাৰ কথাই এগৰাকী বাগবিদম্বা নেতাক হতবাক কৰি দিছিল।

তাৰ কথাষাৰ নুবুজি বৰুৱাই সুধিলে—

: কোন ৰামদুলাৰী বাক?

: সেই যে বেশ্যা গৰাকী।

: অ' আচ্ছা! কি সুধিছিল বাক তেওঁ?

: এগৰাকী স্বনামধন্য দেশ নেতাই গুৱাহাটীৰ বেশ্যাসকলৰ এখন সভা পাতি তাত স্বদেশীৰ বিষয়ে লেক্চাৰ দিছিল। লেক্চাৰৰ অন্তত তাই হেনো সুধিছিল: ঠিক আছে আমি বাক আপোনাৰ কথামতে বিদেশী কাপোৰ বাদ দি স্বদেশী বস্ত্ৰ ব্যৱহাৰ কৰিলোঁ। কিন্তু তাৰ পাচত?

তাৰ কথাষাৰ শুনি বৰুৱা নীৰৱ হৈ পৰা দেখি আকৌ ক'লে—

: মইও সুধিব খুজিছোঁ—আমি বাক কৃষক—কনুৱাৰ শক্তিৰ দ্বাৰা ক্ষমতা দখল কৰিলোৱেই যেনিবা। তাৰ পাচত?

সি ছপি ছপি বিষাদ লগা চিগাৰেটৰ বাকী টুকুৰাটো খেৰ নথকা জেগা এডোখৰলৈ দলিয়াই দি নীৰৱ হৈ বহি থাকিল। বৰুৱাই তাৰ কথাৰ উত্তৰত ৰাজনৈতিক আৰু অৰ্থনৈতিক ক্ষেত্ৰত দেশত কৃষক-কনুৱাৰ নেতৃত্ব কামেই হ'লে মানৱ সভ্যতাৰ ইতিহাসত যি এক নতুন যুগৰ সৃষ্টি হ'ব তাৰ বিষয়ে কৈছিল। সি বৰুৱাৰ মুখৰ পিনে চাই মুখৰ ভিতৰতে লজ এটা কৰি হাঁহি মাৰিলে। তেওঁ কথা সমৰ্থনেই কৰিলে, নে নিৰর্থক বুলিয়ে ধৰি ল'লে তাৰ মুখ দেখি বৰুৱা

বুজাৰ উপায় নাছিল। কিয়নো পাচ মুহূৰ্ত্ততে সি একেবাৰে পাৰ্থিৱ কথা এটা লৈ ৰতি স্বৰ্গিয়াৰীৰ স'তে ব্যস্ত হৈ পৰিছিল।

হোৱালীজনী নাচি নাচি সিহঁতৰ সন্মুখেদি পাৰ হৈ গৈছিল। ধমধমাৰ সদৌ কহাৰী সন্মিলনত দেখাতকৈ বেছি ধুনীয়া হৈ পৰা যেন লাগিল তাইক। সি হতবাক হৈ নৃত্যৰ ছন্দে ছন্দে দোলায়িত তাইৰ দেহটোলৈকেই নিৰ্নিমেষ দৃষ্টিৰে চাই থাকিল।

বীড়াবনত মুখৰ তলতে তাইৰ দেহৰ উদ্ধত বাঙময়তাত সি অভিভূত হৈ পৰিল।

বৰুৱা হতাশ হ'ল। স্বৰ্গিয়াৰীক ইংগিতেৰে ওচৰলৈ মাতি সুধিলে কোন সেই হোৱালীজনী। তেওঁ কাণৰ কাষলৈ মুখখন আনি বৰুৱাক ক'লে —

: মোহিনী সেইজনী।

বৰুৱাই নামটো শুনিয়েই সমস্ত জলাঞ্জলি দিয়াৰ ভঙ্গী এটা দিলে কান্ধ দুখন জোকাৰি। স্বৰ্গিয়াৰীয়ে ক'লে —

: শিল্পী মানুহতো, আপুনি অকণ লাইচেন্স দিবই লাগিব।

: কমৰেড্, লাইচেন্স কিবা কৰিবৰ বাবেহে দিব পাৰি। কিন্তু একো এটা নকৰাৰ বাবে লাইচেন্স!

স্বৰ্গিয়াৰীয়ে বৰুৱাৰ কথাষাৰ বুজা-নুবুজাৰ মাজতে ক'লে —

: জুইত চপীবোৰ আপোনা আপুনি পৰেহি। জুয়েতো বিচাৰি নানে। আপুনি লগত আছে বুলিহে! নহ'লেতো ইয়াতেই ঘেৰি ধৰিলেহেঁতেন।

কথাষাৰ কোৱাৰ লগে লগেই স্বৰ্গিয়াৰী অন্যমনস্ক হৈ পৰিল। চকুৰ আগত ভাহি উঠিছিল কত বিভিন্ন দিনৰ বিভিন্ন স্মৃতি।

এবাৰ তেওঁলোকৰ দীঘেলীতেই। বছদিন খবৰ নোপোৱাত গুৱাহাটীৰ পৰা অনুপমা নিজেই আহি গৈছিল উদ্ভাউল হৈ। ঠিক সেইদিনা সি আকৌ দীঘেলীত নাছিল। আছিল দুৰৰ এখন গাঁৱত। অনুপমাই তাক এবাৰ চাই যোৱাৰ আশাৰে দীঘেলীত তেওঁৰ ঘৰতে প্ৰায় এমাহ কাল বাট চাই আছিল। এমাহ হ'বলৈ দুদিন নে এদিন থাকোতে তাক বিচাৰি মছলপুৰৰ পিনৰ পৰা আহিছিল এদল হোৱালী। তাৰ মাজত এই মোহিনীজনীও আছিল।

মোহিনীহঁতে তাক নাপাই শুচি যোৱাৰ পাছত তাইৰ কথা লৈ অনুপমাই বিভিন্ন কৌতুক প্ৰকাশ কৰিছিল। আৰু পাচদিনা তাক লগ নোপোৱাকৈয়ে হঠাৎ অনুপমা উভতি গৈছিল। কেইদিনমানৰ পাছত দীঘেলীলৈ আহি সি এই কথাবোৰ এখন কাণেদি শুনি আনখন কাণেদি উৰুৱাই দিছিল।

স্বৰ্গিয়াৰীয়ে কোনোদিন নাপাহৰে সেইদিনা সি উভতি অহাৰ দৃশ্যটো। মলিয়ন চোলা-কাপোৰেৰে মানুহজনৰ ৰুক্ষ চুলি, ধূলিয়ৰি হাত-ভৰিবোৰ দেখিয়ে বুজিব পাৰিছিল তেওঁ, যে সি সেইদিনা ক'বৰাৰ দুৰৰ পৰা খোজকাঢ়ি আহিছিল। আৰু বোধকৰোঁ ক'বাত কিবা গোপন সভাত বছদিন জুৰি আলোচনাৰ অন্তত মাজৰাতি সভা ভাঙি দিহাদিহি কৰ্মীবোৰৰ লগতে সিও আঁতৰি আহিছিল।

ঘৰত সোমোৱাৰ লগে লগে স্বৰ্গিয়াৰীয়ে আদৰিবলৈ আহি তাৰ মুখত যি প্ৰশান্তিৰ ভাৱ লক্ষ্য কৰিলে তাত ক্লাস্তিৰ লেশমানো আভাস নেদেখি তেওঁ হতবাক হৈ গ'ল। সি হাঁহি হাঁহি সুধিলে —

: কি খবৰ কমৰেড ? ভালনে ?

: আপোনাৰ মুখখন দেখি এনেহে লাগিছে আবৌ, আপুনি যেন অলপ আগতে আমাৰ তিথিহঁতৰ খবৰ লৈ উভতি আহিল !

: তিথিহঁতৰ কিবা হৈছে নেকি ?

হঠাৎ সি শংকিত হৈ উঠিল । ৰতি স্বৰ্গিয়াৰীয়ে তাৰ আশংকা দেখি হাঁহি হাঁহি ক'লে—

: নহয় অ' আবৌ, মই কথাৰ মাতটোহে কৈছোঁ । আপোনাৰ মুখখন দেখি ইমান যে দুৰৰ পৰা আহিছে ধৰিবই নোৱাৰি ।

: অউ ! কালি ৰাতি মিটিং শেষ হ'ল । তাৰ পৰা ৰাতি ৰাতি ঠাণ্ডাই ঠাণ্ডাই আহি আছে ।

তেওঁ ঠাইখনৰ কথা লৈ স্পষ্ট কাৰণতে কৌতূহল প্ৰকাশ নকৰিলে । অৱশ্যে পাচত তেওঁ জানিছিল পাগলাদিয়াৰ পাৰৰ সেই দুৰৰ গাঁওখনৰ কথা । যিখন গাঁও দীঘলীৰ পৰা কুৰি মাইলতকৈ কম দূৰত নাছিল ।

তাক সেইদিনা জৌ অকণ যোগাৰ কৰি দি তেওঁ অনুপমা-মোহিনীহঁতৰ খবৰ দিছিল । সি উত্তৰত একোকে নকৈ জেপত হাত ভৰাই কিবা বিচৰা ভংগী এটা দি শেষত নিকপায় হোৱাৰ দৰে ক'লে —

: কমৰেড, একপেকেট পাখিংশ্বো অনোৱা হৈ । পইচা পাচত দিম ।

স্বৰ্গিয়াৰীৰ তাৰ এই চিৰাচৰিত অজুহাতটোৰ সৈতে বছদিনৰ পৰিচয় আছে । বপুৰাৰ জেপত এটা ফুটা কড়িও নাথাকে । পাৰ্টিৰ পইচা আহিলেও নিজে নাৰাখি কৰ্মীৰ মাজত বিলাই দি শেষ কৰে । তেওঁ কিন্তু তাৰ কথা সৰ্বান্তঃকৰণে বিশ্বাস কৰাৰ দৰে ল'ৰা এটাক ততাতৈয়াকৈ দোকানলৈ পঠাই দিছিল ।

কত আছে তেওঁৰ তেনে অভিজ্ঞতা ! কেৱল তেওঁৰেই নহয়, কৰ্মীসকলৰ বছতেই জানে, তাৰ এই ফোপোলা আমিৰী চালটোৰ কথা । কিন্তু যেতিয়াই নোখোজক লাগিলে কিবা এপদ বস্তু অনাই দিবলৈ, সাধ্য আছে কাৰোবাৰ তাক প্ৰত্যাখান কৰিব ! বৰঞ্চ অনাই দি তেওঁলোকে নিজেই কৃতার্থ বোধ কৰে । তেওঁ নিজেই দেখিছে কৰ্মীৰ মাজত তাক চিগাৰেট অনাই দিয়াৰ বাবে প্ৰতিযোগিতা হোৱা ।

তেওঁৰতো কথাই বেলেগ । কি খাই ভাল পায়, কি ক'লে তলে তলে আমনি পায় চব জানে । আনৰ পৰা কি পালে তাৰ হিচাপ নৰখাকৈয়ে অন্তৰ উজাৰি সৰ্বস্ব দি দিবলৈ সি সততে প্ৰস্তুত । বুদ্ধিমান সি ; কিন্তু ধুৰ্ত নহয় । অন্ধভাবে ভাল পায়, কিন্তু বঞ্চিত হ'লেও হিংস্ৰ নহয় ।

তাৰ কথাকে ভাবি ভাবি ৰতি স্বৰ্গিয়াৰী ইমান অনামনস্ক হৈ পৰিছিল যে, ঘৰৰ মালিক নবীনৰ ফুচফুচাই কোৱা কথাবোৰ সি শুনাই নাছিল । গাত ঢকা এটা দিয়াতহে তেওঁ নবীনলৈ ঘূৰি চালে ।

: ভিতৰত লৈ আহ না অলপ খোৱাৰ আগে আগে । ভাল বস্তু এটা থৈ দিছোঁ ।

: এখেত আমাৰ বৰুৱা কমৰেডে নাখাব হ'বলা । বাক যাচোন তই যোগাৰ কৰগৈ । মই লৈ গৈ আছোঁ ।

বৰুৱাই হুমিয়াই-হিকটিয়াই বহি আছিল । গাঁওবোৰ নুসুজা দেখি আমনি পাইছিল । স্বৰ্গিয়াৰী আৰু নবীনৰ কথা শুনি ভালৈ পালে । মোহিনীহঁতৰ নাচ কেতিয়াবাই শেষ হৈ গৈছিল । কাজেই সিও স্বৰ্গিয়াৰীৰ কথাত আপত্তি নজনালে । ভিতৰৰ জুহুলত মদৰ বাতিটো সন্মুখত লৈ সি কিন্তু

যি আঘাৰ কথাৰে পাতনি মেলিলে, বৰুৱাই শুনি বিস্ময়ত হতবাক হৈ গ'ল। সন্মুখত বহি
নিৰ্বিকাৰভাৱে বাতিৰ পাচত বাতি শেষ কৰি যোৱা বোম ভোলানাথ মানুহজনৰ বিষয়ে বৰুৱাই
আকৌ নতুনকৈ ভাবিবলগীয়াত পৰিল।□□

সেই অঞ্চলত যে এনে ব্যাপক আৰু নিবিড় সংগঠন এটা হৈ উঠিব পাৰে বৰুৱাইও ভবাই নাছিল। ডাঃ দাসগুপ্ত, অনিল ৰায়চৌধুৰী, পৰিমল সোম, কুমাৰ, পাম্মালাল দাসগুপ্ত আটায়ে একোবাৰ আহি গ'লহি দীঘেলী অঞ্চলত। ইয়াৰ অভূতপূৰ্ব সংগঠন দেখি তেওঁলোকেও বিস্ময় মানি গৈছে।

দৰাচলতে আকৌ গলদ হ'ল সেইখিনিতে। মানুহবোৰ বেপৰুৱা হৈ পৰিল। তাতে কেইজনমান ডেকাই উদ্বেজিত হৈ ওচৰৰে চাকোঁল অফিচ এটাকে জুই জ্বলাই দিলে। পিচে জ্বলাই দিবলৈহে পালে অঞ্চলটোত বিৰাট ছলস্থল লাগি পৰিল। পুলিচ মিলিটাৰীয়ে ডৰি পৰিল। এইবাৰ চৰকাৰী ব্যৱস্থা হ'ল অত্যন্ত কঠোৰ আৰু বাস্তবমুখী। সেইবাবে সিহঁতেও কৌশল বদলাবলগীয়াত পৰিছিল।

সেই বিষয়ই সি কৈ আছিল সতীশ ৰামচিয়াৰী, ধৰ্ম স্বৰ্গিয়াৰী, উমেশ, নবীন, বীৰেণ, তিথি প্ৰমুখ্যে অঞ্চলৰ যুৱকৰ দলটোক। গাঁওবোৰত যাতে নতুন কোনো অচিনাকি মানুহ সোমাব নোৱাৰে সেই মৰ্মে ডেকা ল'ৰাবোৰক বিশেষভাবে সাৱধান কৰি দিবলৈ তেওঁলোকক কৈ দিয়া হ'ল।

ৰতি স্বৰ্গিয়াৰী, তেওঁৰ দেউতাক আৰু দীঘেলীৰ অঞ্চলৰ বহু মানুহক পুলিচে গ্ৰেপ্তাৰ কৰিছে। তাৰ নামতো দহ হেজাৰ টকাৰ পুৰস্কাৰসহ ছলিয়াজাৰি কৰা হৈছে। মুঠতে শত্ৰুপক্ষ যথেষ্ট সজিয় হৈ পৰিছে। এনেস্থলত সিহঁত সাৱধান নহ'লে শত্ৰুপক্ষই সমস্ত বানচাল কৰি দিব পাৰে।

বৰুৱাই অবশ্যে ইতিমধ্যে সাজু হৈছিল গুৱাহাটীলৈ ঘূৰি অহাৰ বাবে। কথাবোৰত শুকত্ব নিদিয়া যেন দেখুৱাই তেওঁ ক'লে —

: চাব কমৰেড্ অচলা পথাৰৰ ঠগীৰাম বৰুৱাৰ দৰে নহয় যাতে।

সিও বৰুৱাৰ আগত কটা কথা গ্ৰাহ্য নকৰি ডেকাহঁতক উদ্দেশ্য কৰি কৈ গ'ল—

: গাঁৱত অচিনাকি মানুহ সোমালেই এৰিব নালাগে। বাহিৰা মানুহ সোমালেই ধৰিবি।

এতিয়া আমিও সিহঁতৰ সমানেই কঠোৰ হ'ব লাগিব।

অৱশ্যে ঠগীৰামৰ সেই কাহিনীটো মনত পেলোৱাত চিন্তাবোৰত তাৰ আউল লাগিব ফেন কৰিছিল। তাৰ চকুৰ আগত ভাহি উঠিছিল সেইদিনা গভীৰ ৰাতি হাতত ক'লা ছাইৰ মাজেদি স্নান পোহৰ কোনোমতে সৰকি পৰা লেম এটা হাতত লৈ তাৰ অচলাপথাৰৰ কেম্পৰ সিনে

অকলশৰে ভয় ভয় কৰি কোনোবা এজন আহি থকাৰ সেই দৃশ্যটো। প্ৰথমে সি ভাবিছিল নিশ্চয় কাৰোবাৰ ঘৰত বেমাৰ। নিৰুপায় হৈ তাৰ ওচৰলৈ আহিছে। ইমান ৰাতি হয়তো তাক কষ্ট দিবলৈ মনো যোৱা নাই, ইপিনে বেমাৰীৰ বিষয়ে কিবা এটা সোনকালে নকৰিলেও নহয়।

ঠগীৰাম বৰুৱা বুলি চিনি পোৱাৰ পাচতো সি কিন্তু উদ্দেশ্যটো তেনে বুলিয়েই ধৰি লৈছিল। কিন্তু যেতিয়া ইতস্ততঃ কৈ তাৰ ওচৰ চাপি আদহীয়া মানুহজনে তেওঁৰ জীৱন ৰক্ষাৰ বাবে কাকূতি কৰি তাৰ ভৰিত দীঘল দি পৰিছিল হতভম্ব হোৱাত বাদে তাৰ আৰু উপায় নাছিল। পাচত যেতিয়া জানিছিল যে, অসতৰ্ক মুহূৰ্ত্তত ওলোৱা এমাৰ নগণ্য কথাৰ পৰাই এই ঘটনাৰ সূত্ৰপাত হ'ল, সি হাঁহিবই নে কান্দিবই এনে এটা অৱস্থাত পৰিছিল।

দুদিনৰ আগতে এখন গোপন বৈঠকত এটা খবৰ পাইছিল যে, ঠগীৰাম বৰুৱাই দলৰ বিপক্ষে য'তে ত'তে যিহকে তিহকে কৈ ফুৰিছে। সি শুনি কথাটোত যে চিন্তা কৰিবলগীয়া একোৱে নাই তাকে বুজাবলৈ বুলি কৈছিল—“গুলীমাৰ সেইবোৰ, কোনে পৰোৱাৰ কৰে!”

শতমুখ বিকৃত হৈ কথা যেতিয়া ঠগীৰামৰ কাণত পৰিল ভয়ত সন্ত্ৰস্ত হৈ তাৰ ওচৰত কৃপা ভিক্ষা কৰিছিলহি সেইদিনা ৰাতি।

ঠগীৰাম যোৱাৰ পাচত সেইদিনা সি অকলে অকলে হাঁহিছিল। আজি অৱশ্যে সি তেনে কোনো দ্ব্যৰ্থবোধক কথা ক'ব নোৱাৰে। আৰু তেনে এটা সম্ভাৱনা চপাই লৈ ভৱিষ্যতে ৰগৰ কৰাৰ সুযোগ ৰখাৰ অৱকাশো আজি নাই। সি বৰুৱাৰ কথাটো ক্ষেপ নকৰি গহীনভাবে কৰ্ম্মকেইজনক যাবতীয় নিৰ্দেশ দি দিহাদিহি পঠাই দিলে।

আন কিজনৰ লগতে তিথিও ওলাই গৈছিল। তাক পিচতে সি মাতিলে।

: তুমি ক'ত আছ?

: বাবুচাহেব নেপালীৰ ঘৰত।

: তুমি এই মুহূৰ্ত্তে মোৰ ইয়ালৈ আহি যোৱা।

সি আঁচনিটো বদলোৱাৰ সিদ্ধান্ত ল'লে। বৰুৱা হাজোৰ পিনেদি গুৱাহাটীলৈ উভতিব। কিছুমান কথাৰ স্পষ্টীকৰণ বিচাৰিছে হেনো হাইকমাণ্ডৰ পৰা। নগ'লৈই নহয়। তিথিক সি ৰাতিয়েই পঠাই দিব সুবনখাতা অভিযুখে। সি পুৱাৰ লগে লগেই যাব। তাৰ অনুমানমতে পুলিচ আহিলেও ৰাতিপুৱাৰ আগতে সেইখিনি কোনোমতেই পাব নোৱাৰে।

তাৰ উদ্দেশ্য আছিল পুলিচৰ শক্তি বিক্ষিপ্ত কৰি দিয়া। আৰু তাৰ লগে লগে কিছু আঁতৰত প্ৰতিৰোধৰ এটা অদৃশ্য সীমাৰেখা গঢ়ি তোলা। কৰ্ম্মসকলক সেইবাবে সি বিভিন্ন দিশলৈ পঠাই দিছিল আৰু সি নিজেই পাচদিনা পুৱাতে সুবনখাতা অভিযুখে যোৱাটো থিৰ কৰি নিশা কেইটামান ঘণ্টাৰ বাবে এঘৰৰ খেৰৰ মেজি এটাৰ আশ্ৰয় ল'লে।

ৰাতিপুৱা ওলায়েই ভাবিছিল যে, সি অন্ততঃ পুলিচ আহি পোৱাৰ আগতেই গাঁৱৰ পিচফালৰ পথাৰখন পাব হৈ বেলেগ গাঁৱত সোমাব পাৰিব। কিন্তু গাঁৱৰ পিচপিনে ওলাই পথাৰত ভৰি দিয়েই দেখিলে, সি যিটোলৈ ভয় কৰিছিল সেইটোৱেই ঘটিল। তাৰ মনটো পুনৰ নবীনহঁতৰ ঘৰত এদিন নিশা জুহালত প্ৰকাশ কৰা ভৱটোৱে আচ্ছন্ন কৰি তুলিলে। যিটো ভয়ৰ কথা প্ৰকাশ কৰোতে বৰুৱা বিস্ময়ত হতবাক হৈ তাৰ মুখৰ পিনে ভেৰা লাগি চাই আছিল।

বৰুৱা বিস্মিত হৈছিল তাৰ ভয়ৰ কাৰণে নহয়, তেওঁ বিস্মিত হৈছিল তাৰ সম্বন্ধে তেওঁ

কৰা ধাৰণাৰ ভুলটো হঠাৎ ধৰা পৰাত। সেইদিনা মোহিনীহঁতৰ নাচত মচগুল হৈ বৰুৱাৰ কৃষক-বনুৱা ৰাজৰ ভৱিতব্যতা সম্বন্ধে কোৱা কথাবোৰ মন নকৰা বুলি ভাবিছিল আৰু মনে মনে হতাশ হৈ পৰিছিল বৰুৱা। কিন্তু জুহালত দুই তিনি বাতিমান জোঁ খাই মনটো স্থিৰ কৰি লৈ যেতিয়া সি বৰুৱাৰ ব্যাখ্যাৰ সূত্ৰ ধৰি তাৰ নিজৰ আশংকা আৰু সন্দেহৰ কথা প্ৰকাশ কৰিছিল, বৰুৱাই বিমূঢ়ৰ দৰে তাৰ মুখৰ পিনে একেধৰে চাই আছিল।

সেই বিঘিনি আৰু প্ৰতিৰোধৰ কথা ভাবিয়েতো শত্ৰু পক্ষই ঢুকি পাৰ নোৱাৰা এই স্থানৰ পৰা, সংগ্ৰাম পৰিচালনা কৰাৰ কথা সিহঁতে চিন্তা কৰিছে কিন্তু তাতে বাধাৰ অন্ত নাই। যেনে, এই মুহূৰ্ত্তত সি আকৌ বিশেষ সতৰ্কতা অবলম্বন কৰিব লগীয়াত পৰিছে। পুলিচ কেইটা সি যোৱা পথকৰা বাটটোৰেই বিপৰীত পিনৰ পৰা আহি আছে। এনেবোৰ ক্ষেত্ৰত প্ৰতিপক্ষই নাভাবিব বুলি ভবা কথাটোকে প্ৰতিপক্ষই ভাবে।

সি খোজ ঢিলাই দিলে। পিঠিৰ পিনে বাজি কান্ধোদি পেলাই লোৱা জালখনৰ খোপত ভৰাই অহা গুলীভৰা ৰিভলভাৰটোৰ গধুৰতা এতিয়াহে সি অনুভৱ কৰিলে। গাত তাৰ চোলা নাছিল। পিছনত সৰু আঢ়ৈহতীয়া এখন মলিয়ন মাৰ্কিন কাপোৰ। মূৰত পাৰচকুৱা ফুলাম ফালিৰ পাগ। আৰু মুখত পুৱাৰ লখোন ভঙাৰ গোন্ধ।

পুলিচ দেখি সি ঢলং পলং খোজত আগবাঢ়ি গৈ থাকিল। মুখেদি কিবাকিবি গানৰ কলি অসংযতভাৱে গাই গৈছিল। পুলিচ আহি কাষ পালত তাক সুধিলে —

: এই ! তই বিষ্ণু ৰাভা নামৰ মানুহ এজনক এইফালে অহা দেখিছ ?

: ৰাভা ? আমাৰ ইয়াত চব বড়ো মানুহ। ৰাভা মানুহ নাই দেই আমাৰ গাঁৱত।

কথাষাৰ কৈয়ে হঠাৎ নিজৰ ত্ৰুটি মনত পৰাৰ দৰে উচপ খাই উঠিল আৰু মাটিত বাগৰি পুলিচ এটাৰ ভৰিতে ধৰি কাবৌ-কাকুতি কৰিবলৈ লাগিল তাক যেন নিচা কৰাৰ বাবে দায় নধৰে সেই উদ্দেশ্যে। সি মাছ মাৰিবলৈ বুলি জেঠেৰীয়েকহঁতৰ তাৰ পৰা ঘন জালখন খুজি লৈ আহিছে। তাতে মৰম কৰি অকণ সাজপানী উলিয়ালে। সিহঁতে যেন তাৰ দায়-দোষ মৰিষণ কৰে! পুলিচকেইজনে তাৰ বলিয়ালিত ধমক দি উঠিল। যাৰ ভৰিত ধৰিছিল সেইজনে ক'লে -

: তাকনো সুধি কি লাভ ? নিজেই ক'ব নোৱাৰে সি ক'ত আছে! বলক তাৰাতাৰি গাৰলৈকেই যাওঁ।

আন এজনে তথাপি শেষ চেষ্টা দিয়াৰ মনেৰে ক'লে -

: অই, তোৰ নিচিনাই ডাঙৰ-দীঘল, ৰাভা—বিষ্ণু ৰাভা নামৰ মানুহ এজন, গান-চান গায় যে, তই দেখিছিলি নেকি ক'ৰবাত ?

: গনাই গ'চনি হালোৱা, নংগ্ৰা চেংগ'ৰা

ক'ব খুঁজি ঢলং পলংকৰে নাচৰ মুদ্ৰা দি সি গাঁতটো গাই হতাশ হৈ তাক এৰি যোৱা পুলিচকেইটাৰ পিনে চাই আহত হোৱাৰ দৰে দেখুৱাই ক'লে যে, অকল ৰাভাৰে গান নাই। বড়ো মানুহৰো গান আছে। ৰাভাৰ কি গান!

বড়োসকলৰ যি ধুনীয়া ধুনীয়া গান আছে !

তাৰ হাঁহিও উঠিছিল, দুখো লাগিছিল পুলিচকেইটাৰ দুৰ্গতি দেখি। সেই সাধাৰণ পুলিচ

কেইটা! দৰমহানো দিয়ে কিমান সিহঁতক! অথচ নিজৰ জীৱনটো হাতৰ মুঠিত লৈ দিন ৰাতি সমান কৰি সিহঁতে খাটিবলগীয়াত পৰে। এই মুহূৰ্ত্ততে সি নহৈ আন যিকোনো এজন হোৱাহেঁতেনেই জ্বালৰ খোপত লুকাই থোৱা ৰিভলভাৰটো গৰ্জি উঠিলেহেঁতেন। হয় সি, নহয় সিহঁত শেষ হ'লহেঁতেন। আৰু যদি সিহঁত শেষ হ'লহেঁতেন, সিহঁতৰ ল'ৰা-ছোৱালী, তিৰোতা কেইজনী আৰু যাৰ আছে বৃদ্ধ মাক-বাপেক চব ছিন্নমূলৰ দৰে উটি-ভাঁহি গ'লহেঁতেন। ক্ষমতাৰ শিখৰত বহি জনপ্ৰিয়তাৰ আঁৰত স্বাৰ্থ পূৰণৰ খেলত মগ্ন তথাকথিত নেতাবোৰৰ তাহাঁতলৈ উভতি চোৱাৰ যুৰুসতেই নহলহেঁতেন।

চাইকেল দুখন যোগাৰ কৰি দুৰৰ চুবুৰী এটাৰ জংঘলাকীৰ্ণ বাট এটাত আগৰ বন্দোবস্ত মতে ৰৈ থকা ধৰ্মক দেখিও তাৰ মনটো পুলিচকেইজনৰ চিন্তাৰ পৰা আঁতৰা নাছিল। বাটে বাটে ধৰ্মই লগত লৈ অনা ভিজা বুটৰ টোপোলাটোৰ পৰা দুয়ো বুট গলিয়াই গৈ আছিল। আৰু এসময়ত গৈ গৈ সিহঁত এখন অটব্য অৰণ্যত সোমাই পৰিল। আৰু তেতিয়াহে পুলিচৰ চিন্তা বাদ দি সি নিজৰ কামৰ বিষয়ে সচেতন হৈ পৰিছিল।

কিন্তু যেতিয়া দেখিলে অলপ দুৰ যোৱাৰ পাছতে অৰণ্যৰ গভীৰতা পাতলি আহিল, তাৰ মনটো পুনৰ অস্থিৰ হৈ পৰিল। বিৰক্তিতে তাৰ ভবা কথাখিনিয়ে মুখেদি ওলাই আহিল -
: অসমত ইমান মানুহ হ'ল, এখনো ভাল জংঘল নোহোৱা হ'ল!

ধৰ্মই তাৰ কথা শুনি ঘূৰি চালে আৰু ক'লে -

: ইখন কিন্তু বেয়া জংঘল নহয়। হৰিণা, ম'ৰা চৰাই ভৰি আছে ইয়াত।

: আমাৰ কাৰণে কিন্তু ভাল নহয়। কিনো পালোঁহি আমি বাক?

: এই জংঘলখনৰ নাম নাজানো হ'লে; সৌখন কিন্তু উত্তৰকুছি। সেই পাহাৰখন যে, ত
।ৰ নামনিতে সুৱনখাটা।

সিহঁতৰ সন্মুখেদি ফানখন মাটিত চূচৰি যোৱা যেনকৈ ধূলিয়ৰি বাটটো পাৰ হৈ উৰি গৈছিল এটা ম'ৰা চৰাই। সি সন্মুখত দেখিছিল উলু-বৰতাই বতাহত ঢউ খেলি থকা এখন বিস্তীৰ্ণ তৃণভূমি। ভূটান পাহাৰৰ গছ-গছনিবোৰে গাঢ় কজলা হৈ ধৰা দিছিল তাৰ দৃষ্টিত। হাবিৰ গহন নিস্তন্ধতাক মায়াময় কৰি তোলা ম'ৰা চৰাই আৰু হঁয়কলি চৰাইৰ কোঢ়াল শুনি শুনি হঠাৎ এসময়ত সি অনামনস্ক হৈ পৰিছিল। ঠিক সেই মুহূৰ্ত্ততে ধৰ্মই দুৰৰ পৰা বিশাল ৰক্তাক্ত ক্ষতৰ দৰে দেখা ভূটান পাহাৰৰ ৰঙা মাটি এডোখৰলৈ তাৰ দৃষ্টি আকৰ্ষণ কৰি কৈছিল -

: আৰৌ, সৌ যে ৰঙা ৰঙা মাটি দেখিছে, সেয়ে পাগলাদিয়া নদীৰ গুৰি। তাৰ পৰাই পাগলাদিয়া নদী ওলাইছে।

খবৰটো তাৰ বাবে বৰ দৰকাৰী যদিও সি ধৰ্মৰ আগত কোনো ধৰণৰ উৎসাহ প্ৰকাশ নকৰি মাথোন ক'লে -

: ইয়াত ম'ৰা চৰাই বৰ আছে দেখিছোঁ।

: ম'ৰা, হঁয়কলি, উৰিক, বন কুকুৰা, তিতৰ, উলুম'ৰা যি বিচাৰে তাকেই পাব ইয়াত।

: এৰাহে, ম'ৰা চৰাইৰ মাংস খায়ে পোৱা নাই।

: বৰ পৰিষ্কাৰ আৰৌ। ইমান পৰিষ্কাৰ মাংস কোনো পখীৰে নহয়।

গাঁওবুঢ়াৰ খাজিৰা বন্দুক এটা আছে; চিকাৰ কৰিব খুজিলে সুবিধা আছে।

: আমি বাক ক'ত উঠিমগৈ ?

: গাঁওবুঢ়াৰ তালৈকেই খবৰ পঠাইছোঁ।

কথাষাৰ শুনি তলে তলে সি বিস্মিত হ'ল। খবৰ যে তেওঁলোকে আগধৰি কেনেকে পঠায় সেইটো আজিও তাৰ বাবে এটা দুৰ্ভেদ্য ৰহস্য। সেইদিনা ৰাতি স্বৰ্গিয়াৰীয়েও খবৰ পঠাইছিল মছলপুৰৰ পামলৈ আৰু শিলবাৰীৰ নবীনহঁতৰ তালৈ। কৌশলটো অৱশ্যে সিয়েই প্ৰথমে ভাবি উলিয়াইছিল; তাৰ প্ৰয়োগ যে ইমান কাৰ্যকৰী হ'ব পাৰে সি প্ৰথমতে ভবাই নাছিল। এতিয়া নিজকে তাৰ ভুক্তভোগী হিচাপে মানি ল'বলৈকেই তাৰ আচহুৱা আচহুৱা অনুভৱ হয়। ইখন গাঁৱৰ পৰা সিখন গাঁৱলৈ খবৰটো বগাই যাওতে ডেকা কৰ্মীবোৰে যি দক্ষতা দেখুৱায় ভাবি প্ৰতিবাৰে সি বিস্ময়ত হতবাক হৈ পৰে।

গাঁওবুঢ়াৰ ঘৰ পাওতে মুখ এক্সাৰ লাগি গৈছিল। ইতিমধ্যে দুই এজন মানুহ আহি গাঁওবুঢ়াৰ ঘৰৰ চোতালত বহি অপেক্ষা কৰি আছিল সি আহি পোৱাৰ বাবে। আহি পোৱাৰ লগে লগেই বাকী মানুহবোৰো এজন দুজনকৈ আহি আহি চাওতে চাওতেই চোতাল ভৰি পৰিলহি। খৈৰা গছৰ খুটাৰে সজোৱা খেৰৰ চালেৰে গাঁওবুঢ়াৰ দুমহলীয়া ঘৰটোৰ ওপৰ মহলৰ বাৰান্দাত গাঁৱৰ মহিলাকেইগৰাকীমান গাঁওবুঢ়ানীৰ স'তে বহি সিহঁতৰ কথা-কাণুবোৰ চাই আছিল। কথা কওতে কওতে ভালেখিনি ৰাতি নিগৰি গৈছিল। সমগ্ৰ অসম, ভূটান, নেপাল আদি ঠাইত ভ্ৰমি ভ্ৰমি সঞ্চয় কৰা অভিজ্ঞতাৰ থুনুপাক সি মেলি ধৰিছিল গঞা ৰাইজৰ আগত। গঞা ৰাইজে তাৰ ৰহস্য ঘেৰা কাহিনীবোৰ শুনোতে শুনোতে পাহৰি গৈছিল সময়ৰ কথা, ভোক-পিয়াহৰ কথা।

ভালেখিনি ৰাতি হোৱাত সি নিজে উঠিছিল আৰু ৰাইজক ঘৰাঘৰি যাবলৈ দিছিল। মানুহবোৰ ঘৰাঘৰি গৈ শেষ হোৱাৰ পাচত সি গিৰিহঁতক ক'লে হাতী এটা যোগাৰ কৰিবলৈ। গাঁওবুঢ়াই তাৰ অনুৰোধ শুনি আচৰিত হৈ সুধিলে –

: হাতী ? এতিয়া : এই ৰাতি হাতী কোনে দিব ?

: কিয়, শুকলাল মহাজনৰ হাতীটো ? মাউতটো তহঁতৰ গাঁৱৰেচোন হ'বলা ?

ধৰ্মই গাঁওবুঢ়াক মনত পেলাই দিলে। গাঁওবুঢ়াই অৱশ্যে পাহৰা নাছিল, কিন্তু এই ৰাতি ! হয়তো হাতী টোপনিত শুই আছে। গাঁওবুঢ়াই ইতস্ততঃ কৰা দেখি সৰু ভতিজা পুতেকটোক লগত লৈ ধৰ্ম নিজেই ওলাই গ'ল। গাঁওবুঢ়াই সেই অৱসৰতেই সুধিলে তাক –

: আৰৌ, এতিয়া হাতীৰে কি কৰিব ? আৰু মাউত জানো আহিব ? যিহে আৰামী সিহঁত !

: চিকাৰ। তোমাৰ বন্দুকটো দিবা। মাউত নহ'লে আমি নিজে লৈ যাম। ধৰ্মই সঁচাকে অলপ পাচতে হাতী লৈ হাজিৰ হ'লহি। ভঙুৱা মাউতটোৱে সন্ধিয়া তাক চাই আহিছিল গাঁওবুঢ়াৰ ঘৰত। তাৰ কথা শুনি আগ্ৰহেৰে হাতী সাজু কৰি লৈ আহিল। আট্টে ঘণ্টামানৰ পাচতে সিহঁতে চিকাৰৰ পৰা উভতি আহিছিল। ধৰ্ম তলে তলে বিৰক্ত হৈছিল ; কিয়নো চিকাৰ হাততে পোৱা সন্ধেও চিকাৰীয়ে কিবা কাৰণত বন্দুক তোলা নাছিল। সিহঁত কিন্তু গৈ গৈ পাগলাদিয়াৰ গুৰি পাইছিলগৈ। তাৰ আশে পাশে কেইপাকমান ঘূৰি সিহঁত এসময়ত ঘৰমুৱা হৈছিল। বাটত উভতি আহোতে পাগলাদিয়াৰ সূতি এটা পাৰ হৈ মাজৰ মাজুলী ফেন ঠাই এডোখৰত চিচু গছৰ জাহনিৰ দাঁতিত শৰ আৰু ভেলেঙী এহালক ঘাঁহ ৰাই থকা দেখিছিল। টৰ্চ লাইটৰ পোহৰত

সিহঁতৰ চকুবোৰ জোনাকী পৰুৱাৰ দৰে জ্বলি উঠিছিল। ধৰ্মই উদ্ভেজনাৰত ৰ'ব নোৱাৰি তাক মাৰিবলৈ কৈছিল। সি কিন্তু ধৰ্মৰ দৃষ্টি আকৰ্ষণ কৰিছিল আন এপিনেহে। “এইফালে চাচোন” বুলি কোৱাৰ লগে লগেই ধৰ্মই চকু ঘূৰাই দেখে যে বিৰাট হাতীৰ চাহান এটা সিহঁতৰ অনতি দূৰেদি নইৰ পানীত খেলি খেলি পাৰ হৈ গৈছে। আৰু পাৰৰ এজোপা জোপোহা গছত দীঘল ফানখন ওলোমাই মতা ম'ৰা চৰাই এটাই সিহঁতৰ লাইটৰ পোহৰলৈ ভেৰা লাগি চাই আছে।

হাতীজাকৰ ভয়তে ধৰ্ম মনে মনে থাকিল। নইৰ সুঁতিটো পাৰ হৈ আহিহে তেওঁৰ মাত ওলাইছিল। তেতিয়াহে তেওঁ অনুযোগ কৰি কৈছিল –

ঃ আৰৌৱে ইমান মন্ত শৰ পছটো হাতত পায়ো নামাৰিলে।

নামাৰি পাচে ভালেই কৰিলে; মানুহৰ গম পালে হাতীৰ চাহানৰ পৰা মথনাই খেদা মাৰি আহিলহেঁতেন।

সি অৱশ্যে একো নক'লে। অৰণ্যৰ গহীনতাখিনি শীৰ্ণ নইখনৰ প্ৰচণ্ড কক্ষোলে আৰু বেচি নিজম কৰি তুলিছিল। তাৰ মনটো কিবা এক বিশ্লেষণাতীত নিবৰাছিন্ন নিঃসংগতাই আচ্ছন্ন কৰা যেন অনুভৱ হৈছিল।

ঘৰ পায়োই সি শুই পৰিছিল তৃণ শয্যাৰত। অৰ্থাৎ ধান খেৰ পাৰি মুৰত ডুখৰি পীৰা গাৰু কৰি গাত খেৰকে জম্পি লৈ সি শুই পৰিছিল গাঁওবুঢ়াৰ ঘৰৰ তলৰ তলাত। খেৰবোৰ বাগৰি যোৱাৰ ভয়তে সি সাৰে থকা সময়কণ চিৎ হৈ লৰচৰ নকৰাকৈ শুই আছিল। তেনেকৈয়ে দুৰ্ঘোৰ টোপনিত পৰিছিল মুহূৰ্তৰ পাচতে।

ৰাতিপুৱা সাৰ পাইছিল বিভিন্ন শব্দৰ জঞ্জালত। গাৰ পৰা খেৰবোৰ সাৱধানে ওচাই সি বিছনাৰ পৰা উঠি আহিছিল খয়নি অকণ মুখত সুমাই লৈ। চোতালত দহু দহু কৰে জ্বলি থকা জুইকুৰাৰ কাষৰ পৰা গাঁওবুঢ়ানীয়ে তাক দেখি আঁতৰি গৈছিল। ঘৰৰ চাৰিওপিনে ডাঠ কুঁৱলীয়ে আৱৰি ৰাখিছিল। নঙলমুখৰ বিস্তীৰ্ণ তৰানিডৰাত অসীম আকাশ এখন নামি অহা যেন লাগিছিল। অৱশ্যে বিভিন্ন চৰাইৰ কলৰবে বাৰে বাৰে তাক মনত পেলাই দিছিল কুঁৱলীয়ে লুকাই ৰখা জংঘলখনৰ অন্তিত্বক।

সি কব নোৱাৰাকৈয়ে হঠাৎ তাৰ বহুদিন পাহৰি থকা দুখৰ কাহিনীটো মনত পৰিছিল। সিদিনাও এনেদৰেই ডাঠ কুঁৱলীয়ে তাৰ মনৰ অবচেতনাক বন্ধ, আচ্ছন্ন কৰি পেলাইছিল। সেইবোৰ অৱশ্যে মনৰ কুঁৱলী আছিল।

তাৰ তেতিয়া বয়স আছিল মাত্ৰ সোতৰ নে ওঠৰ বছৰ। সি এখন ঘৰত গান শিকাইছিল। আৰু এসময়ত নিজৰ বিবেকে বছৰাৰ নিষেধ কৰা সত্বেও ঘৰখনৰ ছোৱালীজনীক সি প্ৰাণভৰি ভাল পাবলৈ লৈছিল। দুয়ো গৈ গৈ এনে এটা সন্ধিত উপনীত হৈছিল যে, এজনৰো উভতি যোৱাৰ বাট নাছিল। দুয়ো মনে প্ৰানে বিশ্বাস কৰিছিল যে সিহঁতৰ ভালপোৱাই এদিন স্বাভাৱিক পৰিণতি লাভ নকৰি নোৱাৰে।

কিন্তু হঠাৎ যিদিনা তাৰ ক্ষমতাৰ বৰ্হিভূত এটা কাৰণত সি প্ৰত্যাখিত হ'ল আৰু ছোৱালীজনীক অভিভাৱকে আনৰ স'তে বিয়া দি দিলে সেইদিনা সি সঁচাকৈ চকুৰে যিপিনে চায় সেইপিনেই এনেদৰে ডাঠ কুঁৱলীয়ে ঘেৰি ৰখা অতল তলিৰ আতংক অনুভৱ কৰিছিল।

জুহালত বহি লৈ স্মৃতিৰ মণিকোঠাৰ পৰা খহি পৰা দুখৰ বোজাৰ দুখ ভোগ কৰিবলৈ

সি বেচি সময় নাপালে । নিয়ন্ত তিতি তিতি বুকুত হাতকিটা সাবাটি লৈ উদং দেহেৰে গাঁৱৰ মানুহবোৰ আহি জুইকুৰা ঘেৰি তাৰ আশে-পাশে বহি লোৱাত সি পৰিবেশৰ প্ৰতি সচেতন হ'বলৈ বাধ্য হ'ল । সি তেতিয়াহে ঘৰৰ গিৰিহঁত আৰু গাঁৱৰ মানুহবোৰক দিনৰ পোহৰত ভালদৰে লক্ষ্য কৰিলে ।

ঃ গাঁওবুঢ়াৰ নামটো কালিৰ পৰা সোধাই নাই । মা নাম বা নংথাংনি ? কি নাম বা আপোনাৰ ?

ঃ হেই, একবাৰ বোলে “তুমি” একবাৰ বোলে, “ আপুনি” ! মোৰ নাম মহেন্দ্ৰ ! মহেন্দ্ৰ গাম্বুৰা ।

ঃ কিমান মানুহ আছে গাঁৱত ?

ঃ উহঁ ! কোনোনে তাকে লেখি আছে । হ'ব তিনিকুৰি চাৰিকুৰি ঘৰমান । নহ'বনে অ' চেঙেৰাহঁত ?

ঃ হ'ব, চাৰিকুৰিতকে' বেচিহে হ'ব ।

ঃ বহিব' বড় মাষ্টি না ? চব বড়ো মানুহ নে ?

ঃ অঁ চব বড়ো । মাত্ৰ পাহাৰৰ কাষত ফ্ৰেইঘৰমান নেপালী মানুহ আছে । আৰু পাগলাদিয়া পাৰ হৈ গংগাৰ গাঁও এখন আছে । এই ইহঁতৰ গাঁও । চাপেইতৰ ।

সি মনেই কৰা নাছিল, মানুহবোৰৰ মাজত যে নেপালী আৰু ভূটীয়া মানুহো আছিল । কুঁৱলীৰ মাজেদি অহাত সি ভালদৰে লক্ষ্যও কৰা নাছিল । ভূটীয়া ভাষাতে সি তেওঁলোকৰ কুশল বাৰ্তা সোধা দেখি বড়ো আদহীয়া মানুহ জনদিয়েকে হাঁহিত উগ্ৰাবল হৈ কৈছিল —

ঃ বীয়ো গংগাৰ ভাষাবো মিথিয়ো (অশ্লীল) ।

সি দেখোন ভূটীয়া' ভাষাও জানে ? বড়ো, অসমীয়া, নেপালী এইবোৰতো পাৰেই ! তাহাঁতৰ মানত সি সৰু-সুৰা এক বিস্ময়ে হৈ পৰিল ।

পুৱাতে সাজপানীৰ পৰ্ব এটা শেষ হ'ল । তাৰ পাচত চলিল ধপাতৰ পৰ্ব ।

ভূটীয়ালোক কেইজনৰ স'তে কিবাকিবি সাত ভাৰস্কৰ কথা পতাৰ পাচত সি মনে মনে এটা সিদ্ধান্তলৈ আহিল যে, সিহঁতৰ এই অভিযান ফলবতী নহ'ব । সি আহিছিল এটা নতুন আঁচনি লৈ । সংগ্ৰামৰ মুখ্য পৰিচালনা কাৰ্যালয় অসমৰ আইন-প্ৰশাসনে স্পৰ্শ কৰিব নোৱাৰা এটা এলেকাত প্ৰতিষ্ঠা কৰা কথা চিন্তা কৰি । কিন্তু এই অঞ্চলত বিভিন্ন মানুহৰ ইমান যাতায়াত আছে যে, সময়ত হয়তো সমস্ত গোপনতা ব্যক্ত হৈ পৰিব আৰু স্বাভাৱিকতে অসম চৰকাৰে ভূটান চৰকাৰৰ সহায় বিচাৰিব ।

মানুহবোৰৰ লগত কথা পাতিবলৈ তাৰ মন নোযোৱা হৈছিল । মনে মনে অপ্ৰকৃতিষ্ঠ হৈ পৰিছিল । এনেতে সেমেনা-সেমেনিকৈ ডেকা ল'ৰা দুটামানে ওচৰলৈ আহি অনুযোগ কৰিলে —

ঃ আবৌ, আজি আমাক গান শুনাৰ লাগিব ।

ঃ ধেং, মই বুঢ়াটোৱে আকৌ কি গান গাম । তহঁতে চেংৰা চিখলাবিলাকেহে গাব লাগে ।

ঃ আমিও গাম লগে লগে ।

সেইদিনা গোটেই দিনটো সি ক'লৈকো নগ'ল। গাঁওবুঢ়াৰ ঘৰৰ কাষতে থকা নতুনকৈ গঞাই সজা স্কুল ঘৰটোৰ দুৱাৰ খিৰিকী বন্ধ কৰি চাৰিটা মদৰ বটল লগত লৈ সোমাই থাকিল। অকলে বহি বহি বহুত কথা চিন্তা কৰিবৰ সি চেষ্টা কৰিলে। বিচাৰি পোৱাৰ বাবে যত্ন কৰিলে সি বিভিন্ন জ্বলন্ত সমস্যাৰ সমাধান।

উনৈশ শ পঞ্চাশ চনৰ সেই আপদীয়া আবেলিটোৰ পৰা বিগত ছটা বছৰৰ খতিয়ানখনত মনেৰে বিচাৰি বিচাৰি উল্লেখযোগ্য সি একোকে নাপালে। প্রশংসা পালে, শ্রদ্ধা-স্নেহ পালে অজস্র জনৰ। বিশ্বাস, অবিচল আন্তৰিকতা দিলে অজস্রজনে। কিন্তু তাৰ বিনিময়ত সিতো এই মুহূৰ্ত্ত পৰ্যন্ত কাকো কিঞ্চিৎ মূল্যও দিব পৰা নাই! সি দুহাত ভৰাই আনৰ পৰা লৈছেহে; কিন্তু তাৰ মূল্য কাৰোবাক যদি দিবলৈ সমৰ্থ হ'লহেঁতেন! এটা যদি স্থায়ী সবল সংগঠনৰো জন্ম দিব পাৰিলেহেঁতেন! ক'ববাত্ৰ সামান্য এটা অঞ্চলত।

কিছুমান মানুহক আদৰ্শৰ কথা কৈ উত্তেজিত কৰি তোলা, সুদূৰপৰাহত এটা স্বপ্নৰ কথা কৈ উদ্বেলিত কৰি তোলাৰ নাম চব হ'ব পাৰে, কিন্তু সংগঠন নহয়। যোৱা ছবছৰৰ অভিজ্ঞতাৰ পৰা সি যি দেখিলে, ভাৰতবৰ্ষত কৃষকৰ সংগঠন হ'ল বালিৰ ভেটাৰ দৰে। এফালে ভেটিলে আনপিনেদি পানী সৰকি সৰকি থহাই দিয়ে। এই লক্ষণটো আকৌ ইমান স্বাভাৱিক যে, তাৰ নিৰাকৰণৰ উপায় বিচৰা মানে পাহাৰত কাছ কণী বিচৰাৰ দৰে।

সি বাতিকে বাতি ফটিকাখিনি শেষ কৰি গৈছিল; কৰিবলৈ একো এটা নোহোৱাত সেই মুহূৰ্ত্তত সেইটোৱে তাৰ একমাত্ৰ কাম আছিল। ফটিকাৰ পৰিমাণ বেছি হোৱাত এসময়ত তাৰ মনটোৱে অজস্র দৃশ্চিন্তাৰ শিকলিবোৰ ছিঙি ছিঙি মুক্ত হৈ পৰিছিল। আৰু তাৰ কান্ধত থকা চিৰলগৰী মোনাখনৰ পৰা সৰু মাৰোৱাৰী খাতাৰ দৰে ৰঙা খাতাখন উলিয়াই লৈ কলমডাল হাতত লৈ উবুৰি হৈ বহি লৈছিল।

আবেলি ডেকা ল'ৰাহঁতে স্কুলঘৰৰ দুৱাৰ মেল খোৱাৰ লগে লগেই সোমাই পৰিছিল। আৰু সি অলপ আগতে লেখি শেষ কৰা “ন পৃথিৱীৰ নতুন যুগ” নামৰ গীতি আলেখ্যখন লৈ থপিয়াথপি লগাই দিছিল।

তাৰ পাচত চলিছিল বিৰতিহীন আখৰা। গাঁৱৰ ডেকা-গাভৰুজাকে গীতি আলেখ্যখন মঞ্চস্থ কৰিবলৈ বন্ধপৰিকৰ হ'ল। স্কুল ঘৰটোৰ চৌদিশ বহু নিশালৈকে নিশাচৰী মনৰ পথাৰত পৰিণত হ'ল।

চিখাং যাখাং মীনজাৰাঁও

মাই হবা দং গৈজাৰাঁও

বিবু বিখা আলৌজানাই

হাওৰিয়াক্সা

মাও মুলুকনি মীজাং হাবা

দুলাৰায় সংসাৰ

ৰাতি অৰণ্য পৰিগন্ধ ধানখনৰ প্ৰাংগণত সমবেত হোৱা দৰ্শক ৰাইজৰ মনবোৰ এই আৰম্ভণি গীতটোৱেই বিষন্ন কৰি তুলিলে। নীৰৱ উদ্গীৰ দৃষ্টিৰে পৃথিৱীৰ হাওৰিয়া ফ্ৰাৰ অৰ্থাৎ সৰ্বহাৰাৰ এই প্ৰতিনিধি সকলে প্ৰতীক্ষা কৰিলে “ন পৃথিৱীৰ নতুন যুগৰ” উন্মেষৰ বাবে।

গীতটোৰ বিষয়টাই গধুৰ কৰি তোলা মনবোৰ মঞ্চত চিত্ৰ-বিচিত্ৰ সাজপাৰেৰে, হাঁহিৰে নখৰা মুখবোৰেৰে ভাৱৰীয়া ডেকা গাভৰুজাকৰ মাজত তাক সোমাই অহা দেখাৰ লগে লগেই চঞ্চল হৈ পৰিল। হঠাৎ সেমেকি উঠা চকু দুটা মোহাৰি সি আৰম্ভ কৰিছিল “ন পৃথিৱীৰ নতুন যুগ” ৰ মঞ্চ-পৰিচিতি।

অঞ্চলটোৰ উৎসৱ মুখৰতা শেষ হ’বলৈ পুৰা দুদিন লাগিছিল। সেই দুদিনৰ ভিতৰতে ধৰ্ম আৰু গাঁওবুঢ়াক লগত লৈ অঞ্চলটোৰ সংগঠন সি সম্পূৰ্ণ কৰিছিল। মানুহবোৰ, বিশেষকৈ ডেকাচাম, পুৰা দৌৰৰ বাবে উলিয়াই অনা আৰৱী ঘোঁৰাৰ দৰেই উদ্দাম হৈ পৰিছিল। সিহঁত যিমানে উদ্দাম হৈ পৰিছিল সিমানে কিবা বিপ্লৱগাতীত ভয়ত মন তাৰ হৈ পৰিছিল জ্ঞাঠৰ।

সেইদিনা অঞ্চলৰ ডেকাবোৰক লগত লৈ ধৰ্মই দুৰৰ গাঁওবোৰত সংগঠন কৰি ঘূৰি ফুৰিছিল। বিশেষকৈ নতুনকৈ জংঘল ভাঙি বহা গাঁওবোৰৰ মাজত ক্ৰীতদাস ৰ দৰে কৃষক সকলে চৰকাৰক খাটি দিবলগীয়া ব্যৱস্থাটোৰ বিৰুদ্ধে কৃষকক সচেতন কৰি তুলিছিল।

তাক গাঁওবুঢ়াই লৈ গৈছিল চিকাৰলৈ। ইচ্ছাৰ বিৰুদ্ধেও যাবলগীয়াত পৰিছিল হোজা সহজ সৰল মানুহজনৰ আন্তৰিক অনুৰোধ এৰাব নোৱাৰি। তলে তলে অবশ্যো প্ৰচ্ছন্ন এটা মতলবো আছিল তাৰ। গাঁওবুঢ়াই যেতিয়া মাউতকু সেইদিনা ৰাতি সিহঁতে যিপিনে গৈছিল তাৰ ওলোটা পিনে হাতী খেদাবলৈ ক’লে সি মনে মনে ভালেই পালে। সি অলপতে গাঁৱৰ মানুহৰ লগত মেল মাৰোতে জানিব পাৰিছিল উত্তৰ কুছিৰ জাৰাণৰ মাজে মাজে নিকাচি ৰিজাৰ্ড পাব পৰাকৈ এটা বাট আছে। সেইবাটেদি গৈ গৈ একেবাৰে শিলবাৰীৰ উত্তৰেদি একেবাৰে বিজনী ওলাবগৈ পাৰি মানস অৰণ্যৰ দাঁতিয়ে দাঁতিয়ে।

হাতীৰ দোলায়িত গাদীত বহি সেই বাটটো ক’ৰবাত দেখে নেকি চাই চাই সি অন্যমনস্ক হৈ পৰিছিল, এনেতে গাঁওবুঢ়াই তাৰ গাত ঠেলা দি ক’লে —

: আৰৌ, আপুনি বন্দুকটো লওক। আপুনি মাৰিব। এই লুঙলুঙীয়া বাটটো যে দেখিছে, সেইপিনেদি জাকে জাকে পছৰে পানী খাবলৈ যাব নদীলৈ।

: কোন নদীলৈ বাক ?

গাঁওবুঢ়াই তাক পৰীক্ষা কৰি চাব খোজা যেন অনুমান হ’ল কথাৰ সুৰৰ পৰা। সি বন্দুকটো হাতত লৈ এনেয়ে সুধিলে যদিও নদীখনৰ সবিশেষ জনাব আগ্ৰহ তাৰ একেবাৰই নাছিল। গাঁওবুঢ়াই কিন্তু সৰু ল’ৰাক সতৰ্ক বাপেকে ভূগোলৰ জ্ঞান দিয়াৰ দৰে ক’লে—

: এই পাগ্লাদিয়া নদীত, আৰু ক’ত হ’ব। এই লুঙলুঙীয়া বাটটোৱে আমাৰ ইয়াৰ জানোৱাৰ আৰু মানুহৰ প্ৰধান আলিবাট। নদী পাৰ হৈ বাটে বাটে গৈ থাকিলে বাঘমাৰাৰ উত্তৰেদি মানাসৰ কাষে কাষে একেবাৰে বিজনী উঠিবগৈ।

গাঁওবুঢ়াৰ কথা শুনি তাৰ ভ্ৰমিত আগ্ৰহ হঠাৎ দপকৰে জ্বলি উঠিল। সি ওপৰলৈ চালে ক’ৰবাৰ গছৰ চম্ভ্ৰাতপত অথবা ডালৰ কিবা এটা অস্বাভাবিকতাত ভৱিষ্যতৰ বাবে চিন এটা ৰাখি যোৱাৰ আশাৰে। গৈ গৈ সিহঁতে নদীৰ একেবাৰে কাষ পাইছিল। শিলৰ কঠিন কষ্টকৰ পথখিনি পাৰ হৈ আহি নদীখন সেইখিনি মাটিৰ শীতল স্পৰ্শত শান্ত সুস্থিৰ হৈ পৰিছিল।

নদীত পানী খাই এগুৰ পানী ভৰাই লৈ হাতীটোৱে যেতিয়া সিহঁতক ঘৰৰ পিনে উভোতাই আনিছিল, গাঁওবুঢ়াই মাউতক পোনে পোনে বৰতানিৰ মাজেদি বাট চমুৱাই দিবলৈ

কৈছিল। বৰতানিৰ মাজেদি যাওতে মাজতে এডোখৰ মুকলি যেন ঠাইত হৰিণ এটাই চক খাই
বিস্বাসৰদে লৰি গৈছিল। সি চকুৰ পচাৰতে বন্দুকটো তুলি গুলী কৰিছিল।

: আবৌৰ হাতখন হাত দেই!

হৰিণটো হাতীৰ গাদীত বান্ধি বান্ধি গাঁওবুঢ়াই তাৰ লক্ষ্য তাৰিফ কৰি কৈছিল। সি
কথাষাৰ পাতল কৰি দি কৈছিল—

: তোমাৰ হাতখন ভৰি নেকি ? মোৰ হাতখনহে হাত যে ?

গাঁওবুঢ়াই আৰু একো কোৱা নাছিল। মাত্ৰ তালৈ বহুপৰ অবাক বিমুগ্ধ দৃষ্টিৰে চাই
আছিল। দূৰৰ পৰাই দুয়ো দেখিলে গাঁওবুঢ়াৰ ঘৰৰ পিৰালিত কোনোবা ভদ্ৰলোক দুজন বহি
থকা। সিহঁত সতৰ্ক হ'ল। আৰু গছৰ জাহনিৰ মাজে মাজে ঘৰৰ কাষ চাপিল। অলপ দূৰ কাষ
চাপিয়েই অৱশ্যে সি দুয়োকৈ চিনি পালে। আৰু অকণ বিস্মিতও হ'ল।

হাতীৰ পৰা নামিয়েই সি বৰুৱা আৰু কলিতাৰ ওচৰত বহি ল'লেহি।

: কি হ'ল কমৰেড বৰুৱা ? কিবা নতুন খবৰ ?

: নতুন খবৰ একো নাই। নতুন নিৰ্দেশহে আছে। পিচে চিকাৰত কিবা লাভ হ'ল নে
নাই?

: আধা আধি। কলিতাৰ খবৰ কি?

: ভালেই।

: তেওঁ কিছুদিন আপোনাৰ লগতে থাকিব।

বৰুৱাৰ কথাত সি আহলাদিত হৈ ক'লে—

: বৰ সন্তোষৰ কথা।

প্ৰথমতে অৱশ্যে সি সন্তোষেই পাইছিল হৰেণ কলিতাই তাৰ লগত কিছুদিন থাকি
সংগঠনত সহায় কৰিব বুলি জনাৰ লগে লগে। কিন্তু ৰাতি সিহঁতৰ কথোপকথনত সি সন্দেহ
কৰাৰ বাবে যথেষ্ট হেতু বিচাৰি পালে। লোকনাথ বৰুৱাই তাৰ হাতত পাটিৰ নিৰ্দেশ সম্বলিত
কাগজ এখন আৰু টকা কেইটামান। তেওঁ নলবাৰী-সুবনখাটাৰ বাচত উভতি আহিছিল।

পাটিৰ নিৰ্দেশটো পঢ়ি তাৰ হাঁহি উঠিল। ৰিলা প্ৰশিক্ষণৰ বাবে শিবিৰ পতাৰ দৰে ঠাই
এডোখৰ বিচাৰি ডালয়াবলৈ তাক নতুনকৈ নিৰ্দেশ দিবলগীয়া একো নাই। সি নিজেই তেনে
এডোখৰ বিচাৰি বিচাৰি হায়ৰাণ। উত্তৰ কুছিৰ অভিমুখে ঢাপলি মেলাৰ প্ৰকৃত উদ্দেশ্যও আছিল
সেয়ে। দক্ষিণ কামৰূপৰ সেই দুৰ্ভেদা পাহাৰী ঠাইবোৰেই যেতিয়া পুলিচ-মিলিটাৰীৰ বাবে সুগম
হৈ পৰিছে তেনেকুলত এইপিনে সেই শনাহীহঁতে বিচাৰি নোপোৱা জেগা এডোখৰ বিচাৰি
উলিয়াবলগীয়া হ'ল। বৃটানত বাদে গতাস্ত নাই। সি মনে মনে স্থিৰ কৰিলে লুঙলুঙীয়া
পাটিটোৰ যাত্ৰা অসম্ভৱ কৰিবৰ বাবে।

তাক বিপদ স্থিৰতাৰে চিন্তা কৰিবলৈ অৱকাশ দিয়া নাছিল হৰেণ কলিতাই। চিকাৰ,
বৰা আদিৰ জীৱিত্য, বৈষ্ণৱ সংস্কৃতিৰ আলোচনা এইবোৰ হ'ল সংগ্ৰামী আদৰ্শৰ পৰিপন্থী কিছুমান
কথা। যিবোৰত সময় অপব্যয় কৰি সি দলৰ অৰ্থ আৰু ভৱিষ্যতাত অপচয় কৰিছে। হৰেণ
কলিতাৰ অভিযোগসমূহ শুনি প্ৰথমে সি একো নক'লে।

অভিযোগসমূহৰ স্পষ্টতাই তাক মনে মনে যিমান অশান্ত কৰি তুলিছিল, সিমান

হৰেণ কলিতাৰ প্ৰতি সি এক প্ৰচণ্ড আকৰ্ষণো অনুভৱ কৰিছিল। কমৰেড বন্ধুৰ বাবে কেৱল এই কলিতাইহে তাক এনেদৰে পোনপটীয়াকৈ আক্ৰমণ কৰিছিল। তেওঁৰ সহজ সৰল আলোচনাবোৰ শুনি শুনি এসময়ত তাৰ মন অজস্ৰ অকাট্য উত্তৰে ভীৰ কৰি তুলিছিল। সি বৰ জোৰেৰে নীৰৱ নিৰন্তৰ হৈ সমস্ত শুনি গৈছিল।

উত্তৰ কুছি এৰি যোৱাৰ দিনা সি বাটতে এটা সুযোগ লোৱাৰ কথা ভাবিলে। কলিতা তাৰ ছাঁটোৰ দৰে পিচে পিচে গৈ আছিল হাবিতলীয়া লুঙলুঙীয়া বাটটোৰে। নদীখন পাৰ হৈ নিকাচি নামৰ বিজাৰ্ভখন পোৱাৰ আগতে ডিৰু নামৰ এখন পাহাৰী নিজৰাৰ পাৰত ধৰ্ম গৈ অপেক্ষা কৰি আছিল আগৰে পৰা —

: আৰো, এই চুবুৰীৰ নামঘৰত এখন মিটিং আছে।

: মিটিং ?

কৌতুকপূৰ্ণ দৃষ্টিৰে সি ধৰ্মৰ মুখলৈ চাই আৰু কিবা এষাৰ ক'ব খোজোতেই গাঁওৰ বুঢ়া মানুহ চাৰিজনমান আহি সিহঁতৰ তিনিওকে মাতি নি নামঘৰ পোৱালেগৈ। শংকৰদেৱৰ তিথি নে তেনে কিবা পৰ্ব এটা আছিল। আবেলি মাত্ৰ আধাঘণ্টামানৰ বাবে সভাত যোগ দি ৰাইজৰ অনুৰোধ ক্ৰমে শংকৰদেৱৰ ধৰ্মৰ বিষয়ে বক্তৃতা দি গঞাৰ ওচৰৰ পৰা সিহঁতে বিদায় লৈছিল।

গাঁও এৰি বহুদূৰ যোৱাৰ পাচতো হৰেণ কলিতাৰ পৰা প্ৰকাশ্য কোনো সহাৰি নাপাই সি সুধিলে—

: কি হ'ল কমৰেড ? আপুনি দেখোন একেবাৰে নিমাত নিস্তৰ্দ্ধ ?

: অকণ বৰফ গলা যেন অনুভৱ কৰিছোঁ।

: কাৰ বৰফ ?

: মোৰ মনৰ বৰফ।

: অঁ সেই কথা। আচলতে শংকৰদেৱেই হওক অথবা নৰকাসুৰেই হওক আমাৰ ঐতিহ্যক আমি এই দৃষ্টিৰেই চাব লাগিব। ইতিহাসৰ এই ঘটনাবোৰ আমি বিপ্লৱৰ হাতিয়াৰ স্বৰূপে প্ৰয়োগ কৰিব লাগিব।

সি সুযোগ পাইয়েই তুলি ধৰিলে তাৰ প্ৰত্যয়ৰ এক সুদীৰ্ঘ দলিল। লেনিনৰ সেই বিবৃতিৰ গহীনা লৈ —

“Marxism won its world-historic significance as the ideology of the revolutionary proletariat, because it did not reject out and out the most valuable achievements of the bourgeois epoch, but on the contrary made its own and worked over anew all that was of the value in more than two thousand years of human thought.”

আজি সিহঁতে দেশৰ অচলায়তন ঔপনিবেশিক সমাজৰ ধ্বংসাৱশেষৰ ওপৰত নতুন কৃষক-বন্ধুৰ প্ৰগতিশীল শাসন ব্যবস্থা প্ৰবৰ্তন কৰাৰ বাবে এক সংগ্ৰাম কৰিছে। এয়া সিহঁতৰ এক ঐতিহাসিক দায়িত্ব। এই দায়িত্ব পালন কৰিবলৈ যাওতে সিহঁতে পাহৰিব নালাগিব সিহঁতৰ পূৰ্বসূৰীসকলৰ ঐতিহাসিক ভূমিকাৰ কথা। যি সকল মনস্বীয়ে উচ্চকোটিৰ সাধনাৰে সেই যুগত জীৱনৰ জয়গান গাবলৈ সমৰ্থ হৈছিল, সামাজিক কুসংস্কাৰ, আৰু অন্ধ ধৰ্মমোহৰ ঘোৰ ভয়সাৰ

বিৰুদ্ধে নিজৰ জীৱন, যশস্যা বিপন্ন কৰিও আজীৱন সংগ্ৰাম কৰিছিল, সেই সকলৰ মহত্ব, সেই সকলৰ গৌৰৱ আজি এই সংগ্ৰামী পুৰুষৰ উত্তৰাধিকাৰ। সেই কালত তাৰ যি ঐতিহাসিক গুৰুত্ব আছিল সেয়া হয়তো সাম্প্ৰতিক প্ৰয়োজনৰ পৰিপ্ৰেক্ষিতত নিতান্ত অৰ্থহীন হ'ব পাৰে; কিন্তু সেই ঐতিহ্য স্বীকাৰ নকৰি অঙ্গি আৰু সিহঁতৰ উপায় নাই।

উল্লেখ্য শ একত্ৰিশ চনত আচাৰ্য প্ৰফুল্ল চন্দ্ৰ ৰায়ৰ মতামতৰ বিৰুদ্ধে কাপ তুলি লৈ যেতিয়া অসমৰ জনগণৰ স্বাৰ্থৰ হকে যুঁজ দিছিল, তেতিয়া তাৰ বঙালী বন্ধু দিয়েকে তাক “বিভিজনিষ্ট” বুলি আখ্যা দিছিল, সমালোচনা কৰিছিল। কিন্তু তেওঁলোকে পাহৰি গৈছিল অথবা নাপাহৰিলেও প্ৰকাশ্যে স্বীকাৰ কৰিবলৈ টান পাইছিল যে, সেই প্ৰচেষ্টা আছিল গণতান্ত্ৰিক, সমাজবিৰোধী জাতীয় চেতনা বিকাশৰ এক অপৰিহাৰ্য পদক্ষেপ। বংগত সেই চেতনাৰ অনুৰূপ অৱলম্বনৰ জৰিয়তেই হৈছিল। সি যি কৰিছিল সেইটো আছিল অসমৰ সেই যুগৰ পৰিপ্ৰেক্ষিতত জনগণৰ এক ঐতিহাসিক দায়িত্ব।

বড়োসকলৰ বিশাল ঐতিহ্যৰ প্ৰতি সাম্প্ৰতিক কালৰ মানুহৰ মন সচেতন কৰি তোলাৰ অন্তৰালত আছে বিপ্লৱী দলৰ এক অৱশ্য কৰণীয় কৰ্তব্য। জনগণৰ অন্তৰত এক স্বাধিকাৰৰ চেতনা জগাই তোলা প্ৰতিজন সংগ্ৰামী কৰ্মীৰে প্ৰাথমিক দায়িত্ব। বিপ্লৱৰ সেইবোৰেই হ'ল প্ৰধান হাতিয়াৰ। সময়ত সংগ্ৰামীসকলে কিছুমান ক্ষেত্ৰত আপোচ কৰাটো আৱশ্যকীয় হৈ পৰে। কিন্তু প্ৰতিটো ক্ষেত্ৰতে আপোচৰ দ্বাৰা এটা দায়িত্ব সম্পাদিত হ'বই লাগিব। সেই দায়িত্ব হ'ল কৃষক-বনুৱাৰ জনসাধাৰণৰ মনত প্ৰত্যয়ৰ ভাৱ জগাই তোলা।

কলিতাই ইমান পৰে অশুণ্ড মনোযোগেৰে শুনি গৈছিল তাৰ কথাবোৰ। অকণ সুৰুঙা পাই সুধিলে তেওঁ --

: বাক কমৰেড্ ৰাভা, এই একে সূত্ৰতে জ্যোতিপ্ৰসাদৰ সৃষ্টিবোৰ আমি মানি লোৱাত কি বাধা আছে যে, লোকনাথ বৰুৱাই প্ৰতিবাদ কৰে ?

: কাৰণ বৰুৱাই জানে, ইতিহাসে একে পৰিবেশত দুটা পৰম্পৰা বিৰোধী মতবাদকে সত্য বুলি স্থান দিব নোখোজে।

: ইয়াত কোনটো মতবাদ সত্য কোনে ক'ব ?

: অ. পোনাৰ ঐতিহাসিক চেতনাই ক'ব। আপোনাৰ সংগ্ৰামী প্ৰত্যয়ে ক'ব।

কালত মনে মনে ৰ'ল। বোধকৰোঁ দিক্‌সান্দ্ৰ দৰে খন্তেক থমকি শুদ্ধ দিশটো উলিয়াবৰ বাবেই চিন্তা কৰিলে। তাৰ পাছত তাৰ হাতত ধৰি ক'লে --

: বুজিছে কমৰেড্ ৰাভা, আপুনি যে এইবোৰ কথা এনেদৰে উপলব্ধি কৰিব পাৰে মোৰ ধাৰণাই নাছিল। মই যে একেবাৰে সন্দেহমুক্ত হৈছোঁ, তেনে নহয়। কিন্তু সঁচাকে নিৰুপ্ত হৈ পৰিছোঁ। আপোনাৰ যুক্তি আৰু ধাৰণাৰ বিৰুদ্ধে প্ৰতিবাদ কৰাৰ বাবে মই একোকে বিচাৰি পোৱা নাই। বিবেকে মোক বাৰে বাৰে পৰাজয় স্বীকাৰ কৰিবৰ বাবে কৈ আছে। কিন্তু মনেহে মানি ল'ব খোজা নাই।

: মোৰ কথাখিনি কাৰো প্ৰতি নিৰ্দেশ বা উপদেশ বুলি ধৰি ল'লে ভুল কৰা হ'ব। এয়া মোৰ প্ৰত্যয়ৰ এখন নিৰ্ভেজাল দলিল মাত্ৰ।

হৰেণ কলিতাই তাৰ মুখলৈ চাই নিৰ্ভৰ বিচাৰি কোৱাৰ দৰে ক'লে --

: প্রত্যয়ৰ মৃত্যু সঁচাকৈয়ে বৰ যজ্ঞশাদায়ক। আপোনাৰ কথাবোৰ শুনাৰ পাচত মোৰ মনটোৱেই কিবা লাগি গ'ল।

: আমাৰ কথাবোৰ তথ্যসাৰ হোৱাতকৈ পূৰ্ব অভিজ্ঞতাৰে পৰিচালিত হোৱাটো ৰেছি বাঞ্ছনীয় বুলি মই ভাবোঁ।

বেলিটো তেতিয়া আকাশত সিহঁতে দেখা পোৱাত নাছিল। পশ্চিমৰ আকাশখন তেজস্বী হৈ পৰিছিল। সিহঁতৰ সোঁপিনে পাহাৰৰ দাঁতিত বিশাল কাঠনি এখনৰ কাষ চপাৰ লগে লগে সচকিত হোৱাৰ দৰে ইমান পৰে নীৰৱে আহি থকা ধৰ্মৰ পিনে কলিতাই চাই ক'লে –

: কমৰেড স্বগৰী, ওচৰত পিচে লোকালয় আছে নে নাই ? চক্য পাটত বহে হে এতিয়া ?

: আছে আহক লোকালয়। আমাৰ বাওঁহাতে আমি সৌৱা শিলবাৰী গাঁও পেলুই থৈ আহিলোঁ। আৰু অলপ গৈয়ে আমি আমাৰ বাঘমাৰা গাঁও পাম।

ধৰ্মই দেখুৱাৰ পিনে চাই ক'তো গাঁও থকা যেন নেদেখি কলিতাই স্বীৰি হাহি ক'লে –

: মই হ'লে ক'তো গাঁও দেখা নাই। চব দেখেন জংঘল।

: আমি চব বনবাসীতো। গাঁওবোৰ জংঘলতে লুকাই থাকে।

সি তেওঁলোকৰ কথালৈ কৰ্ণপাত নকৰি দহমাইলমান দূৰৰ ওচৰতে যেন লগা ভূটান পাহাৰখনলৈ চাই গৈ আছিল। মনতে বিভিন্ন সাদ্ভাৱ্য স্থানৰ এটা ৰূপ ভাবি লৈ পাহাৰখনৰ দাঁতিয়েদি দৃষ্টি বুলাই লৈ গৈছিল।

কিছুদূৰ যোৱাৰ পাচতে সেন্দূৰবুলীয়া পশ্চিম আকাশখন কোনোবাই কাজল লেনি দিয়াৰ দৰে দেখা গ'ল। পাহাৰখন তেতিয়া গাঢ় কজলা আৰু স্পষ্ট হৈ পৰিছিল। সি পাহাৰৰ এটা বিন্দুলৈ আঙুলিয়াই ধৰ্মক সুধিছিল –

: সেই ৰঙচুৱা মাটি যেন দেখি যে, তাৰ কাষত পশ্চিমে যে বগা বগা কিবা দেখা গৈছে সেইয়া কি বাক ?

: ভূটীয়া গাঁও থাইচুংজোৰা। সেই বগা বগাবোৰ এখন জুৰি। গছে আঁৰ নকৰা জুৰি অংশবোৰ বগা বগা দেখিছে। তাৰ পাৰতে পশ্চিমে সেয়া থাইচুংজোৰা গাঁও। তাৰ অলপ ভিতৰ ফাললৈ আৰু এখন বৰ ডাঙৰ গাঁও আছে। নৰবু নাম সেই গাঁওখনৰ।

গাঁওকেইখনৰ নাম জনাৰ লগে লগে পাহাৰি থকা কথা এটা মনত পৰাৰ দৰে কলিতাৰ পিনে চাই সি ক'লে –

: কমৰেড কলিতা, চৌধুৰী টুপৰ সেইটো তাতে আছে জানো এতিয়াও ?

: ক'ত থাকিব ? বেলশৰত পুলিচৰ অভিযান জোৰদাৰ হোৱাৰ লগে লগে সেইটো তুলি আনি দক্ষিণ বান্ধাৰ টিহনদীৰ পাৰত বালাৰটাৰিত পতা হৈছিলতো। বাভা ৰামচিৱাৰী কমৰেডৰ চাৰ্জত আছিল সেই কেম্পটো।

বালাৰটাৰিৰ নাম শুনাৰ লগে লগে তাৰ মনত পৰিছিল কেইমাহমানৰ আগৰ এটা আবেলিৰ কথা। সেইদিনা তাৰ এখন সভাত তাৰ গাঁওৰ সুৰে সুৰে সমবেত সকলোৱে বলিয়াৰ দৰে উত্ৰাৱল হৈ নাচিছিল। সেইদিনা নিজকে তাৰ পাইদ পাইপাৰ অক্ষ হেমলিন্সৰ দৰে লাগিছিল। আৰু পৰাপক্ষত সেইদিনাৰ পৰা জনসভাত গীত গোৱাটো এবাই যাবলৈ সি চেষ্টা কৰিছিল।

চাৰিওপিনে শত্ৰুপক্ষৰ যিহে জোৰ অভিযান চলিছে বালাৰটাৰিতো নিশ্চয় প্ৰশিক্ষণ শিবিৰটো এতিয়ালৈকে থকা নাই। সি ভাবিলে, আৰু মনতে অবশ্যে এটা স্থিৰ সিদ্ধান্ত লৈ পেলালে ইতিমধ্যে –

ঃ কমৰেড্ কলিতা, দলৰ নিৰ্দেশমতে দুই এদিনতে কাম হ'ব। চিন্তাৰ প্ৰয়োজন নাই।

ঃ মই কালিলৈ গুৱাহাটীলৈ যামেই নহয়! কমৰেড দাসগুপ্তও আছে গুৱাহাটীতে। শুনি নিশ্চয় সুখী হ'ব।

ঃ আপুনি যাব মানে ?

ঃ মই উভতি যাম আকৌ। মিছন মোৰ শেষ হ'লেই নহয়। আপোনাৰ বিষয়ে সকলো সন্দেহৰ নিৰসন হ'লেই যেতিয়া, মোৰ এতিয়া ছুটী।

প্ৰত্যুত্তৰত তাৰ হয়তো ক'বলগীয়া বহুত আছিল। কিন্তু সি একো নকলে।

সন্মুখৰ পিনে ধৰ্মহঁতৰ গাঁৱৰ ওপৰত থমকি ৰোৱা ধোঁৱাৰ দীঘল নদী যেন চমকাটোলৈ সি নিৰ্নিমেষ দৃষ্টিৰে খন্তেক চাই থকিল। তাৰ পাচত এটা দীৰ্ঘশ্বাস এৰি আকৌ যাবলৈ ধৰিলে। তাৰ মানত লোকৰ সন্দেহে কৰিব পৰা ক্ষতিৰ মূল্য নগণ্য। কলিতাৰ কথাত হৰ্ষ বা বিষাদৰ কোনো উপযুক্ত হেতু সি বিচাৰি নাপালে। তাৰ মন তেতিয়া আচ্ছন্ন হৈ পৰিছিল সম্পূৰ্ণ অন্য এক চিন্তাৰে। যিহৰ ওপৰত নিৰ্ভৰ কৰিছে সিহঁতৰ সমস্ত সংগ্ৰামৰ সাফল্য। □□

য'তে বাঘৰ ভয় ত'তে ৰাতি হয়। এনেকুৱা এটা সময়ত যে সি বিপদত পৰিব পাৰে, একেবাৰেই আশংকা কৰা নাছিল।

মূৰত কিন্ কিন্ বৰষুণ লৈ এখন দুৰ্ভেদ্য কাঠনিৰ মাজৰ বনবিভাগে বন্ধোৱা আলিটোৱেদ সিহঁত আহি আছিল। ৰতি স্বৰ্গিয়াৰী, শীতল ব্ৰহ্ম আৰু সি। লগত তিনিখন চাইকেল। বুঢ়া অৰ্থৰ পিতৃৰ দৰে। মাজে মাজে চলে। মাজে মাজে যেতিয়া অচল হৈ পৰে, তেতিয়া আনিবও পৰা নেযায়, এৰি থৈ আহিবও পৰা নেযায় এনে এটা সমস্যা হৈ পৰে। তথাপি সিহঁতে ক'তো ৰোৱা নাছিল। আহোতে আহোতে বাটৰ আলতীয়া মাটি লাগি চকাবোৰ অচল হৈ পৰিলে দাঁতিৰ পানীৰ ডোঙাত, চাইকেলখন জুবুৰীয়াই ধুই লৈ আকৌ যাত্ৰা আৰম্ভ কৰিছিল।

ইতিমধ্যে পুলিচে তাক বিচাৰি নাপাই হতাশাত ক্ষিপ্ত হৈ উঠিছে। আৰু সি মূৰত দহহেজাৰ টকীয়া পুৰস্কাৰৰ বোজাটো লৈ আজি অ'ত কালি ত'ত কৰি মতা বাঘৰ ভয়ত চোং সলাই পোৱাতী বাঘিনীজনীৰ ঘূৰি ফুৰিবলগীয়াত পৰিছে।

ৰতি স্বৰ্গিয়াৰী মাত্ৰ কেইদিনমানৰ আগতে জেল হাজ্যোতৰ পৰা মুকলি পাই আহিছে। তেওঁ বাটে বাটে শীতলকে তাকে সেই খবৰবোৰকে দি আহিছিল। দীখেলীৰ মেদাৰামে হেনো ডিঙিত চিপজৰী লগাই মৰিল। খুলশালিয়েকক উলিয়াই দিব লাগে বুলি পুলিচে যেতিয়া অবৰ্ণনীয় অত্যাচাৰ কৰিলে এতিয়া হেনো চহৰত আৰু সিহঁতে সংগঠন কৰি এৰি থৈ অহা গাঁওবোৰত সৰু সৰু শিশুৱেও যদি নিৰ্দোষ ধেমালিতে ক'ৰবাত কেতিয়াবা তাৰ নামটো লিখে, ঘৰৰ আটায়ে হেনো আতংকত শিহঁৰিত হৈ নামটো পুৰি নিশ্চিন্তু কৰি পেলায়। তাৰ গান কোনোবাই ভুলতে কেতিয়াবা গালেও শোভাই ভয়ত গায়কৰ কণ্ঠ চেপি ধৰেহি। মানুহে তাৰ নাম শুনিলেই হেনো ঘৃণাত নাক কোচাই দিয়ে; তাৰ সংসৰ্গৰ কথা জানিলেই মানুহ আতংকত বিমূঢ় হৈ পৰে। মুঠতে সি হৈ পৰিছে এটা দুৰ্দান্ত দুৰ্দ্ধৰ ডকাইতৰ দৰে ভয়ংকৰ আৰু ঘৃণাৰ পাত্ৰ।

সি বাটে বাটে ৰতি স্বৰ্গিয়াৰীৰ কথাবোৰ শুনি আহিছিল আৰু মনতে নিজকে বিজাই চাইছিল ৰাজেন-হৰেশ্বৰীতৰ পিতাক সাধি ভকতৰ লগত। ৰাজেন কলিতা মৰাৰ সময়ত কোনেও সাধি ভকতৰ ঘৰখনক এবাৰ সহানুভূতি জনাবলৈ আগবাঢ়ি অহা নাছিল। দুৰাৰোগ্য সংক্ৰামক ব্যাধি সংক্ৰমিত এখন ঘৰৰ দৰে মানুহে সেই ঘৰখনক পৰিহাৰ কৰিছিল; ভয়ত, ঘৃণাত কোনেও সেইখন ঘৰৰ ল'ৰা-ছোৱালীৰ নামটো পৰ্বন্ত মুখেৰে উচ্চৰণ কৰা নাছিল। কিন্তু সাধি ভকত

আছিল নিৰ্বিকাৰ-বেপৰোৱা। তেওঁ হেনো এইবোৰ কথা ওলালেই দাৰ্শনিকৰ দৰে মন্তব্য দি কৈছিল —

: কৰক দে অ' ঘিণ। বোকাকতো মানুহে ঘিণেই কৰে। কিন্তু আই পূজাৰ পদুম ফুলাবৰ বাবে আমাৰ দৰে বোকাবোৰ নহ'লেনো পূজা চলিব কিদৰে ?

এইবোৰ কথা শুনিলে তাৰো কেতিয়াবা চিঞৰি চিঞৰি গোটেই পৃথিৱীখনকে শুনাই দিবলৈ মন যায়, যে সিহঁতে এতিয়া তাক ঘৃণা কৰিছে, কিন্তু এদিন সিহঁতে পত্নী লাগিব। এদিন সিহঁতে অনুতাপ কৰিব সিহঁতৰ কৃতকৰ্মৰ বাবে। এদিন সিহঁতে খেদ কৰি ক'ব, তাক ঘৃণা কৰি তাৰ সৈতে সহযোগ নকৰি সিহঁতে মাৰাত্মক ভুল কৰিলে।

: আৰৌ, সিদিনা কিন্তু ইহঁতে ফৰেষ্টাৰজনক হেৰি কৰাটো বৰ বেয়া কৰিলে।

: কোনটো ? কি কৰিলে বা ফৰেষ্টাৰক ?

: একেবাৰে শেষেই কৰিলে মানুহটোক।

: হাঁ ! ক'ত ? কেনেকৈ ? মইতো জ্ঞান নাই ! মোক কোৱা নাই কিয় ?

: আপোনাক ভয়তে কোৱা নাই। মাৰো বুলি স্বৰ নাই সিহঁতেও। ডেকা ল'ৰা ! এই বিটামাৰ্ড ফৰেষ্টাৰটোৱে মনে মনে শত্ৰুপক্ষৰ লগত ছলি গলি কৰা দেখিলে। এনেতে কোনোবাই উলিয়াই দিলে যে, সি আপোনাক পুলিচত ধৰাই দি টকা দহহেজাৰ লোকৰ প্ৰাণ পাতিছে। ডেকা ল'ৰাখিহাি তাৰ ঘৰতে ধৰিলেগৈ। বয়সখু মানুহ কোনো নাছিলতো ; চৰ কথ ল'ৰাই ল'ৰাই হ'ল।

কতি স্বৰ্গিয়াৰীৰ কথাৰ উত্তৰত সুধিবলগীয়া তাৰ বক্তা আছিল। লাচটো কি কৰিলে, কোনোবাই থানাত খবৰ পিলে নেকি—ইত্যাদি বক্তাৰ কথাই সুধিবলগীয়া আছিল। সি কিন্তু হঠাৎ প্ৰচণ্ড আঘাতে বাকবদ্ধ কৰি পেলোৱাজনৰ দৰে লীৰৱ-নিমাত হৈ পৰিল। মনে মনে অদ্ভুত ক্ৰান্তিও অনুভৱ কৰিলে সি। কুজাব লোৱাৰা কৰণত মনটো তাৰ অচল হৈ পৰা যেন লাগিছিল।

কিনিকিনীয়া কৰমুখৰ টোপালকোৰ ডাঙৰ হৈ আহিছিল এটা বৃহত্তম। অকণ সুস্থিৰ হৈ চিন্তা কৰাৰ বাবে ক'বলৈ খন্তেক বৰলৈ বুলি ইফালে সিফালে চাওতেই আকী পোছাক শিঙা আৰু পুলিচৰ বেষ্ট লগোৱা মানুহ চাৰিটা জংঘলৰ মাজৰ পৰা ওলাই আলিবাটোত থিয় হোৱা শীতলৰ চকুত পৰিল। তেওঁ লগৰ দুজনৰ দৃষ্টি আকৰ্ষণ কৰি কাষৰ ডাঙৰ গছ এজোপাৰ আঁৰত বৈ থাকিল। সি দুৰৰ পৰাই মানুহ কেইটাক দেখি বুজিলে যে বন বিভাগৰ মানুহ। লগৰ দুজনকো সেইমতে আশ্বাস দি গছজোপাৰ আশ্ৰয় লৈ বৈ থাকিল। তেতিয়াহে সি কথাবোৰ শুনিব পৰা নতুনকৈ ভাবিবৰ চেষ্টা কৰিলে। আচলতে সংগ্ৰাম বিমানে ব্যাপক হৈ উঠিছে সিমানে তাৰ নিবিড়তা ক্ৰমে নষ্ট হৈ গৈছে। বিমানে কোৱাৰ দৰে হৈ গৈছে সিমানে তাৰ ভিত্তিমূলৰ সবলতা ধ্বংসপ্ৰাপ্ত হৈছে।

ডেকা কৰ্মীসকলৰ অতিশয়জনিত ভুলবোৰৰ পৰিণতি ভোগ কৰাৰ উপৰিও বিভিন্ন কক্ষত দলে কতি স্বীকাৰ কৰিবলগীয়াত পৰিছে। পুলিচৰ অত্যাচাৰত গাঁৱৰ ল'ৰা-তিৰোতাৰেই জংঘলত আশ্ৰয় লবলগীয়াত পৰিছে। কতই কোৱাত শূণ্য হৈছে।

জংঘলেইবা ক'ত নিৰ্ভৰযোগ্য আশ্ৰয়। যিহে কিছুদিনৰ ভিতৰতে মানাহ জৰণ্য আৰু ভূটনৰ সীমাত নতুনকৈ পতা সিহঁতৰ কাৰ্যালয়ৰ পৰা উভতি আহোতে গড়ৰ আক্ৰমণত হৰণ

বড়োৰ দৰে উদীয়মান কৰ্মী এজনে প্ৰাণ হেৰুৱাবলগাত পৰিল। আন এগৰাকী নিষ্ঠাৰূপী কৰ্মী ঘনকান্ত বড়ো গুৰুতৰ ভাবে আহুত হৈ এতিয়াও শয্যাশায়ী।

বিপদ আহিলেতো অকলে নহৈ। বৰমাত্ৰ সন্মিলনখন হৈ যোৱালৈকে নাৰীমুক্তি সংঘৰ ওপৰত শত্ৰুৰ শনাই চকু পৰা নাছিল। আগদিনা শুনি আহিছে যে, কনকলাজা, ৰাজ্জী, নলিনী, ইলাইত্ৰী এনেকে কেইবাজনীৰো ওপৰত হেনো গ্ৰেপ্তাৰী পৰোৱাৰ বাহিৰ হৈছে।

উত্তৰ গোৱালপাৰালৈ আহিছে যদিও এই অঞ্চলটো শান্ত নিবিৰিলি হৈ থকা নাই। বিপ্লৱ, কৰণ, প্ৰসেন, সমৰ ইহঁতে ইটো-সিটো কৰি উত্থাপিত জীয়াই ৰাখিছে যদিও ইয়াত শনাই হৈ চকু পৰিছে। ইয়াতো সুস্থিৰে কিবা এটা কৰিবলৈ পাৰিব, সি একেবাৰেই অশাস্ত কৰিব পৰা নাই।

সি সন্তৰ্পণে আন দুজনৰ মুখ দুখন লক্ষ্য কৰিলে। তেওঁলোকে আলিৰ দাঁতিত কিবা কিবি কৰি বৈ থকা বন বিভাগৰ মানুহকেইজনৰ আলোখলৈ চাই আছিল। অবশ্যে মুখত ভয় বা হতাশাৰ চাপ নাছিল, আছিল আশ্বাস আৰু আশাৰ উজ্জ্বল আলোক। তেওঁলোকৰ মুখকিনলৈ চাই প্ৰকাশ কৰিব নোৱাৰা বেদনাত তাৰ মনটোৰে হাঁহাকাৰ কৰি উঠিছিল।

ওচৰত পেলাই থোৱা চাইকেলখন সি তুলি ললে। যেন চাইকেলখনত মনোযোগ দিলেই সকলো চিন্তাৰ ওৰ পৰিব এনেদৰে চাইকেলখন থিয় কৰাই দিলে পূৰি থকা গছৰ ঠানি এডালৰে চকা আৰু মাড্‌গাৰ্ডৰ মাজত সোমাই থকা বোকাবোৰ, খুচৰি খুচৰি উলিয়াবলৈ লাগিল। স্বৰ্গিয়াৰীয়ে তাক চাইকেলখন তুলি লোৱা দেখি যাবলৈ সাজু হোৱা যেন পালে আৰু ক'লে—

: কমৰেড্, আমি বিজ্ঞানী সোমালোৰেই! অলপ গলেই আচৰাবাৰী পামগৈ। বৰমুণ অলপ পাতলক। আমি ঠিক সময়তে পাম গাঁও।

সি একো উত্তৰ নিদিলে। স্বৰ্গিয়াৰীয়ে অন্তৰত কিবা এক বুজাব নোৱাৰা পুলক অনুভৱ কৰিছিল। তেওঁক তাৰ নীৰৱতাই নিৰুৎসাহ নকৰিলে। তেওঁ পুনৰ সুধিলে—

: কমৰেড্, আমি অলপ আগতে মানাহ নৈ পাৰ হৈ আহিলোঁ; আৰু কি পাৰ হৈ আহিলোঁ জানে?

: কি বাক?

সি সুধিলে স্বৰ্গিয়াৰীয়ে হতাশ হোৱাৰ ভয়তে।

: শাল গছ আৰু পাহাৰৰ দেশ।

: তাৰ মানে?

: আপুনি ইয়াত বাক শাল গছ আৰু পাহাৰ দেখিছেনে?

: নহিহে!

কথাৰৰ পৰা কবিন্স চোম নকৰাকৈয়ে সি তেনেদৰে হয়লৈ দিয়া দেখি বতি স্বৰ্গিয়াৰীয়ে ভলে ভলে কিপু হৈ উঠিল। আৰু এইবোৰ প্ৰত্যাশৰ জনোৱাৰ দৰে ক'লে—

: এয়ে বিজ্ঞানী অঞ্চলৰ বিশেষত্ব। ইয়াৰ একাৰে মানাহ আৰু আনকাৰে আই নদী। দুয়োখন নৈয়ে মাজৰ অলংকাৰ পাহাৰবোৰ আৰু দুৰ্ভেদ্য জলবিবোৰ হেনো খেদি পাৰ কৰি পঠাই দিছে। মাজত মিলনৰ বাবে যাতে কোনো বাধা নাথাকে সেই উদ্দেশ্যে।

: বৰ ভাল কথা কমৰেড্ ! মানাহ আৰু আইদেৱীয়ে আমাৰ পথৰ বাধাবোৰহে এতিয়া আঁতৰায় নে নীতৰায় ।

: হ'ব কমৰেড্ – চব হ'ব। চাব- আমি এদিন জয়ী হ'মেই হ'ম।

সিওতো ভাবিছিল তেনেদৰে এসময়ত । যদিও কোনোদিন কাকো মিছা আশ্বাস দিয়া নাছিল, তথাপি অন্তৰৰ অন্তঃস্থলত সি এটা গোপন আশা পোষণ কৰিছিল যে, তাৰ জীৱনতে, আৰু তাৰ সহকৰ্মীসকলৰ সংগ্ৰামৰ ফলশ্ৰুতিস্বৰূপেই দেশৰ অন্ততঃ পূৰ্বাংশৰ সৰ্বহাৰাসকলে যুগ যুগ জোৰা শোষণৰ পৰা মুক্ত হ'ব। জনসাধাৰণৰ মাজত উৎসাহ-উদ্দীপনাৰ অভাৱো সি পোৱা নাই । যলৈকে সি গৈছে তাতেই লক্ষ্য কৰিছে জনসাধাৰণৰ মাজত অভূতপূৰ্ব আলোড়ন। কিন্তু হঠাৎ কি যে হৈ গ'ল। উপৰ্যুপৰি দূৰতীক্ৰম্য বাধাবোৰ আহি পৰিল।

: কি কয় কমৰেড্ ? মোৰ কথা সিহঁতে কি বুলি কয় ?

: একো বুলি নকয়। মাত্ৰ সিহঁতে ভয় কৰে।

: তেন্তে সিহঁতে সকলোৰে লগ লাগি মোক ধৰি দিলেইতো হয়।

: তাকো কৰিবলৈকো-সিহঁতে ভয় কৰে।

স্বৰ্গিয়ুৰীৰ কথাত তিনিও একেলগে উদ্বাউল হৈ হাঁহি দিছিল। স্বৰ্গিয়াৰীয়ে হাঁহিটো-সামৰি মনক প্ৰবোধ দিয়াৰ দৰে ক'লে –

: সিহঁতেই অসমৰ জনসাধাৰণ নহয় নহয় !

: কিন্তু সিহঁতৰ হাতত ক্ষমতা আছে। প্ৰচাৰ যন্ত্ৰ আছে। অৰ্থ আছে। সিহঁতৰ এজনেই হাজাৰজন। তোমাৰ ইয়াত হাজাৰজনক দিন দুপৰতে হত্যা কৰি থৈ গ'লেও মাত মাতিবলৈ কোনো আগবাঢ়ি নাহে। কিন্তু সিহঁতৰ এজনক কোনোবাই আঘাত কৰকচোন। সিহঁতে সিহঁতৰ প্ৰচাৰ যন্ত্ৰেৰে এনে এটা পৰিস্থিতি সৃষ্টি কৰি দিব, সমগ্ৰ দেশেই তাৰ প্ৰতিবাদত মুখৰ হৈ উঠিব। তোমালোকেতো নিজেই পাইছা, শান্তি-শৃংখলা ৰক্ষাৰ নামত, পুলিচ অপাৰেচনৰ নামত হাজাৰ হাজাৰ কৃষক-বনুৱাৰ পৰিয়ালত পুলিচৰ কি নৃশংস নিৰ্যাতন চলিছে! তাৰ বাবে কোনোবাই ক'ৰবাত এযাৰো প্ৰতিবাদ কৰা অথবা অকণ দুখ প্ৰকাশ কৰা দেখিছেনে ?

: সিহঁততো তেনেকুৱাই। গোৱালা সাপৰ দৰে। কেনি মুখ, কোনপিনে নেণ্ডৰ ধৰাই টান। এপিনে মাটিৰ মালিক হৈ সৰ্বসাধাৰণ প্ৰজাৰ ওপৰত অত্যাচাৰ চলাব, আনপিনে আকৌ দেশভক্ত নেতা হৈ প্ৰজাৰ দুখত চকুপানী পেলাব।

সি ৰতি স্বৰ্গিয়াৰীৰ উত্তেজিত মুখখনলৈ চাই ক'লে আশ্বাসৰ সুৰত –

: এদিন পিচে আমাৰো দিন আহিব কমৰেড্ ! এই সাম্ৰাজ্যবাদী দালাল, মুখাপিন্ধা দেশভক্ত কেইটাৰ বুকুত বৰপীৰা পাৰি বহিবলৈ আমি এদিন নহয় এদিন সমৰ্থ হ'মেই।

কথাখিনি পৰম উচ্ছ্বাসেৰে ক'বলৈ সি যত্ন কৰিছিল। আৰু বোধকৰোঁ ক'বও পাৰিছিল। ৰতিৰ খন্তেক আগতে উত্তেজনাৰ ৰঙা হৈ পৰা মুখখন গৰ্বৰ স্পৰ্শই গহীন প্ৰশান্ত কৰি তুলিছিল। শীতলৰ নিৰ্লিপ্ত মুখখনো উত্তেজিত হৈ পৰিছিল আৰু চকুৰ দৃষ্টি হৈ পৰিছিল অস্থিৰ অশান্ত।

সিহঁতে গছজোপাৰ তলৰ পৰা আকৌ আৰম্ভ কৰিছিল নিকৰ্দ্ধিষ্ট যাত্ৰা। চাহুইবাৰী, আচৰাবাৰী, ধ'তেই সুবিধা ত'তেই অনন্তঃ এটা দিন সুস্থিৰে থকাৰ মন কৰি। কিছুদূৰ গৈছিলেই। পিচপিনে উত্তৰ গছজোপা এটা কেঁকুৰী পোৱাৰ লগে লগে সিহঁতৰ দৃষ্টি পথৰ পৰাই হেৰাই

গৈছিল। ঠিক সেই মুহূর্ততে ঘটিছিল ঘটনাটো।

খাকী পোচাক পিন্ধা আৰু বেল্ট লগোৱা মানুহ চাৰিজন সিহঁতৰ সন্মুখত আলিবাটো এৰকৰকম আগুৰি ৰৈ গ'ল। শীতল আৰু বতি স্বৰ্গিয়াৰী ঘপ্‌কৰে ৰৈ গ'ল; সি কিন্তু কিবা এটা চিন্তাত বিভোৰ হৈ গৈ থকাত হঠাৎ যেন সন্মুখত পৰা মানুহজনৰ গাত চাইকেলখন উঠি যাব এনেদৰে মানুহজনৰ কাপ্তান হাত দি ৰৈ গ'ল। তাৰ হাতৰ ভৰত মানুহজনে ৩ থমে থৰক বৰক কৰি সেমেকা হাঁহি এটা মাৰি থিৰ হৈ থাকিল। চাইকেলৰ পৰা ননমাকৈয়ে সি সুধিলে —

ঃ কি হ'ল মাষ্টাৰ? বাট আগচা আগচি আকৌ কিয়?

সি জানিছিল সিহঁতে ইমান পৰে সিহঁতৰ আলেক লেখকে চাই আছিল। সন্দেহ এবাৰ মনত সোমাল যেতিয়া সহজে তাক নিৰসন কৰা টান। তাৰ প্ৰশ্ন শুনি দলপতি যেন লগা খীণ মানুহজনে তাৰ সন্মুখলৈ আহি অকণ ভেঙুচালি কৰাৰ সুৰত সুধিলে—

ঃ কোন পিনে যোৱা হৈছিল বা মালিকসকলৰ?

সি মানুহজনৰ প্ৰশ্নমাৰ অৱজ্ঞা কৰি স্বৰ্গিয়াৰীক আৰু ব্ৰহ্মক ক'লে আগবাঢ়িবলৈ। আৰু সিও চাইকেলৰ পেডেলত ভৰি দি যাবলৈ সাজু হ'ল। এইবাৰ দলপতি জনে তাৰ চাইকেলখনৰ হেন্ডেলত ধৰি থিয় দি আগচি ধৰি তাক কিবা এয়াৰ ক'ব খোজোতেই তাৰ হাতত এটা ৰিভলভাৰে গৰ্জি উঠিল।

মানুহ চাৰিওটা ভয়ত পেপুৱা লাগি হাবিৰ পিনে দৌৰিব ধৰোতেই ল'ল প্ৰচণ্ড ধমক দি ৰ'বলৈ ক'লে। সিহঁত বজ্জাহতৰ দৰে য'তে আছিল ত'তে থৰহৈ থমকি ৰ'ল। সি নাটকীয় সুৰত স্বৰ্গিয়াৰী আৰু শীতলক উদ্দেশ্য কৰি ক'লে —

ঃ তোমালোকেতো জানাই মই নেউল দেখিলেই সহ্য কৰিব নোৱাৰোঁ। তাৰো মৰণ চোৱা! সিনো মোৰ সন্মুখেদিহে আলিটো পাৰ হ'ব লাগেনে?

স্বৰ্গিয়াৰী আৰু শীতলেও তাৰ কথামাৰ প্ৰথমে ধৰিব পৰা নাছিল। ৰিভলভাৰৰ গৰ্জনে তেওঁলোককো বনবিভাগৰ মানুহকেইজনৰ সমানে সন্তুষ্ট কৰি তুলিছিল। কিন্তু ৰাভাৰ ইটো পাৰে তেজৰে লুতুৰি-পুতুৰি হৈ বুকুৰ এডোখৰ এৰাই গৈ পৰি থকা নেউলটো দেখিহে তেওঁলোকে কথাটো বুজিলে; আৰু মুহূৰ্তৰ আগৰ আড়ষ্ট মনটো মুকলি হৈ পৰা যেন অনুভৱ কৰিলে। দুয়ো তাৰ ওচৰ চাপি আহিল আৰু হাঁহি হাঁহি ভীত মানুহকেইজনৰ পিনে চাই কৌতুকেৰে স্বৰ্গিয়াৰীয়ে ক'লে —

ঃ বন বিভাগৰ মানুহে বন্দুক ভয় কৰিলে কেনেকে হ'ব? আপোনালোকক মাৰিব খোজা নাই নহয় আবৌয়ে।

স্বৰ্গিয়াৰীৰ কথাবোৰে সিহঁতৰ মনত আশ্বাস জন্মাবলৈ নিশ্চয় সমৰ্থ নহ'ল; সিহঁত আগৰ দৰেই জড়সড় হৈ থিয় হৈ থাকিল। সি এইবাৰহে হাঁহি হাঁহি চাইকেলৰ পৰা নামিল আৰু ৰিভলভাৰটো খাকী পেণ্টটোৰ জেপত ভৰাই লৈ মানুহকেইজনৰ নেতা যেন লগা খীণজনৰ মুখলৈ চাই ক'লে —

ঃ আমি কালিলৈ আহিম যদিহে বতৰটো দাঙে। কুপ এটা লোৱাৰ কথা ভাবিছোঁ। এইবাৰহে সিহঁত চাৰিও আশ্বস্ত হ'ল, যদিও তাৰ কথামাৰ সৰ্বাস্ত্ৰকৰণে বিশ্বাস কৰা যেন নালাগিল। সিহঁতে তাৰ ওচৰ চাপি আহিল আৰু ক'লে যে, কুপ চাবলৈ হ'লে সিহঁতৰ কেম্পলৈ প্ৰথমে

গ'লে ভাল হ'ব।

আৰু বেচি আলোচনা নহ'ল। দুয়োদল দিহাদিহি আঁতৰিল। কিম্বা কাৰণত বন বিভাগৰ দলটোৱে অস্বাভাৱিক ভাবে খৰখৰ কৰা যেন তাৰ সন্দেহ হ'ল। জংঘলৰ মাজেদি থকা গৰু গাড়ীৰ লিকে লিকে গৈ দলটো জংঘলৰ আঁৰ হ'ল। সিহঁতেও বাটে বাটে আচৰাবাৰীৰ পিনে গৈ থাকিল।

ৰতি স্বৰ্গিয়াৰী আৰু শীতল ব্ৰহ্মাই মনৰ আনন্দতে গাই গৈছিল তাৰ ৰচিত বড়ো জাগৰণৰ গান-মাও মূলুকনি ম'জাং হাবা দুলাৰায় সংসাৰ। সি কিন্তু সোমাই পৰিছিল মনৰ গহনত। বিশেষকৈ বন বিভাগৰ সাধাৰণ চাকৰিয়ালকেইজনৰ আগত নাটকীয় দৃশ্যটো ঘটাই তাৰ মনটো একেবাৰেই মুক্ত যেন লগা নাছিল। বাৰে বাৰে চকুৰ আগত ভাঁহি উঠিছিল সিহঁতৰ ভয় বিহুল মুখ কেইখন। আৰু মনটো সহনুভূতিত গধুৰ হৈ পৰিছিল।

ৰতি স্বৰ্গিয়াৰীৰ কথাষাৰ সি মনেই কৰা নাছিল ইমান পৰে। মেঘৰ প্ৰচণ্ড গাজনিতেহে সি সচেতন হ'ল আৰু বাকী দুজনলৈ চালে। স্বৰ্গিয়াৰীয়ে পশ্চিমৰ পৰা উঠি অহা গাঢ় ক'লা মেঘডৰালৈ দেখুৱাই ক'লে— আৰৌ, বৰষুণজাক অহাৰ আগতে গাঁও ওলাবগৈ পাৰিলে ভাল হ'ব।

সি কোনো উত্তৰ নিদি চাইকেলৰ গতিবেগ বঢ়াই দিলে। মনৰ গহনত কিন্তু ইতিমধ্যে জাকে জাকে ধুমুহা-বৰষুণ নামিছিল। □□

“নিৰ্বিচাৰে নৰ-নাৰী ছাত্ৰ-ছাত্ৰী হত্যা
এই যদি হয় শিশুৰাষ্ট্ৰৰ আইন নিৰাপত্ত।
তবে আমি সভাৰ মাঝে উচ্চ কণ্ঠে কহি
পাঁচশো হাজাৰ অসংখ্যবাৰ আমি ৰাজদ্ৰোহী।”

সেইদিনা বতাহ - বৰষুণজাকৰ হাত সাৰিব পৰা নাছিল সিহঁতে। ওচৰৰ গাঁওখন পাবলৈ পোৱা মাইলমান থাকোতেই বতাহ-বৰষুণজাক আহি পৰিছিল। চাপৰ চাপৰ উলুৱনিৰ গছ-গছনি নথকা মুকলি বাকৰি এখনত আছিল সিহঁত। গতিকে বতাহ-বৰষুণ একোকে নগণি আহি থকাত বাদে সিহঁতৰ ঊপায় নাছিল। গোটেই ৰাতিটো আৰু পাচদিনাখনৰ গোটেই দিনটো প্ৰচণ্ড বৰষুণৰ কাৰণে সিহঁত বাহিৰলৈ ওলোৱা নাছিল। তৃতীয় দিনৰ দিনা বতৰটো অকণ মুকলি হোৱাত সি ঘৰৰ গিৰিহঁতৰ লগত স্বৰ্গিয়াৰীক গাঁৱৰ মানুহবোৰক লগ ধৰিবলৈ পঠাই দিয়াৰ বাবে মনে মনে স্থিৰ কৰিছিল। শীতলে পুৱাতে আন এটা অঞ্চললৈ সংগঠনৰ বাবে গৈছিল।

বহুদিনৰ বিৰতিৰ পিছত অঞ্চলটোলৈ আহি সি তলে তলে বেচ উৎসাহ বোধ কৰিছিল আৰু পুৰণি চিনাকি কাক কাক লগ পাব লাগিব স্বৰ্গিয়াৰীৰ সতে আলোচনা কৰি লৈছিল। এনেতে সেই অতি দুখ লগা খবৰটো দিছিলহি এজন ক'ৰিয়াৰে।

দিনৰ প্ৰথম খবৰটোতেই সি বিচলিত হৈ পৰিল। নাৰী মুক্তি সংঘৰ ৰাজনী নামৰ ছোৱালীজনী হেনো পুলিচৰ হেফাজতত মৰিল। তাইৰ বিয়া হোৱা এবছৰোহোৱা নাছিল আৰু তাই আছিল অন্তঃসত্তা। উত্তৰ কামৰূপৰ সমগ্ৰ অঞ্চলটোতে হেনো সন্দ্ৰাসৰ ৰাজত্ব চলিছে। ক'ৰিয়াৰজনে কলে। বেলশৰৰ ৰাইজে কৃষক-পঞ্চায়তত যোগ দিয়াৰ অপৰাধত পুলিচ বিয়য়াই আনকি ৰাইজক প্ৰকাশ্যভাৱে অপমান কৰিবলৈকো কুষ্ঠাবোধ কৰা নাই। তাম ডেকা ল'ৰাবোৰক ধৰি ধৰি অশেষ নিৰ্যাতন আৰম্ভ কৰিছে। আজৈৰ আলি, সমীন মেধি দুয়োজন হেনো পুলিচৰ মাকত গুৰুতৰভাবে আহত।

ক'ৰিয়াৰজনে একে উশাহে কোৱাৰ দৰে খবৰবোৰ কৈ শেষ কৰিছিল। তাম পছত

মোনাকখনৰ লাম-লাকটুৰ মাজৰ পৰা চিঠি এখন উলিয়াই তাৰ হাতত দিছিল। সি খুলি পঢ়ি চালে। এই মাত্ৰ শুনা খবৰবোৰে চিঠিখনৰ কথাখিনিক মনোযোগ দিয়াত তাক বাৰে বাৰে বাধা দিলে। সি কিছুপৰ পঢ়াৰ পাছত আখৰবোৰ যেন তাৰ চকুত লাগি ব'ল, এনেদৰে সি চিঠিখনতে দৃষ্টি নিবদ্ধ কৰি অন্যমনস্ক হৈ পৰিল।

: অতি সোনকালে চিফ্ট নকৰিলে দিগদাৰ আছে।

ক'ৰিয়াৰজনে মনেৰে ভবা কথাষাৰেই যেন হঠাৎ মুখেৰে ওলাই আহিল এনে নৈৰ্ব্যক্তিক শুনা গ'ল কথাষাৰ। সি অৱশ্যে কথাষাৰত উচপ খাই উঠাৰ দৰে ক'লে-

: হা? অ'তুমি যোৱা। মই বাক্য ব্যৱস্থা কৰিম। নহ'লে তুমি ধৰ্ম স্বৰ্গিয়াৰীক কৈ দিব লৈ আহিবলৈ। তেওঁৰ আৰু কিবা কবলগীয়া আছিল হয়তো। তাক চিন্তিত হৈ পৰা দেখি ইতঃস্তত কৰি ৰতি স্বৰ্গিয়াৰীক ইংগিতেৰে মাতি আঁতৰি গৈছিল।

ক'ৰিয়াৰজনৰ কথাষাৰ শুনাৰ লগে লগে তাৰ মনত পৰিছিল ৰাজনীৰ মুখখন। অত্যাচাৰৰ যন্ত্ৰণাত নিশ্চয় তাৰ সকলো সময়তে লাগি থকা মুখৰ হাঁহিটো মাৰ গৈ মুখখন বিকৃত হৈ পৰিছিল। ভাবি ভাবি মনতে সি অস্থিৰ হৈ পৰিছিল চিঠিখনত থকা খবৰটোৰ কথা চিন্তা কৰি। নিজকে একেবাৰে অকলশৰীয়া নিঃসহায় যেন লাগিছিল হঠাৎ। ৰতি স্বৰ্গিয়াৰীক ওচৰত নেদেখি সি মাতিলে —

: কমৰেড্, ক'ত গলাহে তুমি?

ৰতি স্বৰ্গিয়াৰী ব্যস্ত হৈ সোমাই আহিছিল তাৰ ঘৰটোৰ ভিতৰলৈ —

: আৰৌ, মোক বিচাৰিছে?

: অঁ, এইখন চোৱাচোন। ইয়াত জানো সুবিধা হ'ব?

ৰতিয়ে ক'ৰিয়াৰজনৰ মুখে ইতিমধ্যে সকলো সন্তোষ পাইছিল। তেওঁ টপবাই উত্তৰ দিলে আশ্বাসৰ সুৰত-

: কিয় নহ'ব?

সি কিন্তু যুক্তিত কোনোমতে পৰাজয় স্বীকাৰ কৰিব নোখোজা এজনে প্ৰতিপক্ষৰ সৰল যুক্তিৰ আগত তিষ্ঠিব নোৱাৰি একেধাৰ যুক্তিকে খামোচ মাৰি পেখেনিয়াই থকাৰ দৰে ক'লে-

: গিৰিহঁতে বা আকৌ কি কয়? আমি নিজেই আশ্ৰিত। তাতে

: গিৰিহঁতৰ আপত্তি থাকিলেও আমি গ্ৰাহ্য নকৰো। নাৰী মুক্তি সংঘৰ কাম ইয়াতো হ'ব বুলিতো আপুনি নিজেই কৈছে। শত্ৰুৰ ভয়তকৈও আমাৰ সংগ্ৰামৰ প্ৰয়োজনতেই আমাৰ মহিলা কৰ্মীৰ দলটো ইয়ালৈ স্থানান্তৰিত কৰিব লাগিব। এইখন ঘৰত আশ্ৰয় নাপালে, আৰু ক'ত ঘৰ আছে গাঁৱত।

: জানো, তুমি কি কৰা কৰিবা। মই সেই বিষয় নাভাবোঁ।

: ঠিক আছে আৰৌ। আপুনি চিন্তা নকৰিব।

: তুমি চিঠিখন আকৌ এবাৰ পঢ়ি চোৱাচোন।

আচলতে চিঠিখনেও তাক দোমোজাত পেলাইছিল। স্বৰ্গিয়াৰীয়ে গোটেই বিষয়টো ইমান সহজভাবে ললেও তাৰ মানত বিষয়টো ইমান সহজ নাছিল। প্ৰথমতে, নাৰীমুক্তি সংঘৰ কৰ্মীয়ে এইদৰে তাৰ পৰ্য্যায়ৰ নেতাৰ সৈতে পোনপটীয়া অথবা ব্যক্তিগত যোগাযোগ কৰাটো

বাধা নিষিদ্ধ। আৰু লিখিত ভাবে যোগাযোগ কৰাতো ঘোৰ বিপজ্জনক। দ্বিতীয়তে, এই বিষয়টো ইমানবোৰ থকা সত্ত্বেও কনকলতাই কিয় লিখিবলগীয়া হ'ল। তেওঁৰ স্থানীয় মহকুমা মোহিনীয়ে দ্বাৰেণবাবুৰ হতুৱাই খবৰটো পঠাব পাৰিলেহেঁতেন, অগত্যা যদি নিলিখিলেই নহয়। আচলতে পাৰ্টীৰ নিৰ্দেশ আছে যেতিয়া আৰু যিহেতু ক'ৰিয়াৰ আহিছেই এই চিঠিখনৰ প্ৰয়োজন একেবাৰেই নাছিল। প্ৰয়োজনবোধ কৰিলেও অন্ততঃ মোহিনীয়ে লিখিব পাৰিলেহেঁতেন। কিয়নো তাৰ ওচৰত কৰ্মীদলৰ ভিতৰত তাইয়ে বেচি ঘনিষ্ঠ।

কনকলতাই লিখিলেও হঠাৎ 'শুকদেৱ' 'সেৱিকা' এনেবোৰ শব্দৰ প্ৰয়োগ তাৰ মনত কিবা অসঁজা অসঁজা লাগিছে। বিষয়টোৱে তাৰ মনত বিভিন্ন জটিল প্ৰশ্নৰ অবতারণা কৰিলে। মনে মনে কৌতুহলো নোহোৱাকৈ থকা নাছিল আৰু সেইবাবেই প্ৰকাশ্যে সি বিশেষ আগ্ৰহ দেখুৱা নাছিল বিষয়টোৰ প্ৰতি।

ৰতি স্বৰ্গিয়াৰীয়ে চিঠিখন তাক ঘূৰাই দি ক'লে—

: ইয়াতে থাকিব পাৰিব। ছোৱালী পাঁচজনীহে। মোৰ কোঠাটোকে এৰি দিম। মই ক'ৰবাত থাকিম গাঁৱত।

সি কোনো সঁহাৰি নিদিয়াত ৰতিয়ে আকৌ চিঠিখনৰ কথাৰে ভাবিলে; তাৰ চিন্তাৰ কাৰণটো তেওঁৰ মনত লাহে লাহে আৰু বেছি অস্পষ্ট হৈ পৰিল।

কিছুপৰৰ পাছত একো এটা নভবাকৈয়ে স্বগতোক্তি কৰাৰ দৰে ক'লে তেওঁ—

: কনকলতা ছোৱালীজনী বেচ চিৰিয়াচ। আনৰ দৰে চঞ্চল নহয়। নবীন মেধীৰহে ছোৱালী। তেওঁ আহিলে ইয়াত সংগঠনত বৰ সহায় হ'ব।

স্বৰ্গিয়াৰীৰ কথাষাৰে তাৰ মনৰ কাষ পোৱা দেখি সি অকণ লৰি চৰি বহিল। কিবা এষাৰ ক'বও খুজিছিল হয়তো, এনেতে ঘৰৰ গিৰিহঁত মন্দেম্বৰ গম্বাৰী সোমাই আহিল। আহি তাৰ খেৰৰ বিছনাখনত তাৰ কাষতে বহি দিয়াৰ লগে লগে সৰু ঘৰটোত ভূঁইকঁপ হোৱাৰ দৰে লাগি গ'ল দুয়োৰে।

: কি হ'ল কমৰেড্! বলক ক'ত যাব লাগে।

সি অকণ কুঠাজড়িত কঠেৰে ক'লে —

: আপোনাৰ আৰু আলহী বাঢ়িব এতিয়া।

: ক'ত?

: ইয়াতে। কেইগৰাকীমান মাইকী মানুহ আহিব।

: মাইকী? মোক আৰু মাইকী নালাগে কমৰেড্। এতিয়া থকা কেইজনীকে চম্ভালিব পৰা নাই।

গম্বাৰীৰ বগবত তেওঁ আটাইকে চেৰ পেলাই সশৰে হাঁহিলে। থেমালিতে ক'লেও কথাষাৰ মিছা নাছিল একেবাৰে। তেওঁৰ স্ত্ৰী আছিল পাঁচ গৰাকী। হাঁহি হাঁহিয়েই গম্বাৰীয়ে ক'লে —

: কোনো চিন্তা নাই। মোৰ খাৰনে কিবা? ৰাইজৰ আশীৰ্বাদত আই বসুমতীয়ে দিছে চাইটা ভাই বন্ধুৰ খুৰাবলৈ। খাব, থাকিব। আমি যি খাওঁ তাকেই খাব। আমি যিদৰে থাকোঁ তেনেদৰেই থাকিব।

সি গয়াৰীৰ প্ৰকাণ্ড দেহটো ঢাকি ৰখা প্ৰশস্ত বুকুখনলৈ চালে। অন্তৰখনো বুকুখনৰ দৰেই প্ৰশস্ত, উদাৰ যেন লাগিল। ল'ৰাই লুৰীয়ে ঘৰখনত এখন সৰু সুৰা বালিভোজ হৈ থকা যেন লাগে নিতউ। মালিকৰ উদাৰতা মাজে মাজে একেবাৰে উদাসীনতাত পৰ্যবসিত হয়। গয়াৰীলৈ চাই থাকোতে হঠাৎ এটা মুহূৰ্ত্তত এক বিপ্লৱাৱলীত সহানুভূতি অনুভৱ কৰিলে সি।

তেৱঁ তাৰ দেহটোৰ পিনে চাই নিজকে বিজাই চোৱাৰ দৰে নিজৰ সোঁ বাউসীৰে ক্ৰমে তললৈ দৃষ্টি নমাই নিলে আৰু হঠাৎ মনত পৰাৰ দৰে ক'লে—

ঃ আপুনি কমৰেড্ এদিন কিন্তু আমাক বল খেলা দেখুৱাব লাগিব। আপুনি বোলে এসময়ত চমৎকাৰ বল খেলিছিলে।

ঃ কোনে ক'লে আপোনাক?

ঃ আপোনাৰ কথা আকৌ কোনে ক'ব লাগে? ডালৰ পখীটোৱেও আপোনাৰ কথা জানে।

আকৌ সশব্দে হাঁহিলে গয়াৰীয়ে। সি তেওঁক নিৰস্ত কৰাৰ মনেৰেই বোধকৰোঁ ক'লে—

ঃ হ'ব বাৰু পিচে পৰেও। আগেয়ে আমাৰ কামবোৰ হওক।

ঃ সেইটোতো ঠিকৈই। অ' স্বৰ্গিয়াৰী কমৰেড্, বলক আমি গৈ আহোঁ। দুয়োটা চুবাকে ঘূৰি আহোঁ বলক।

তেওঁ বহাৰ পৰা অনায়াসে উঠিল। ইমান প্ৰকাণ্ড মানুহটো বহাৰ পৰা অনায়াসে উঠা দেখি সি প্ৰশংস দৃষ্টিৰে তেওঁলৈ চালে। গয়াৰীয়ে অৱশ্যে কোনোদিনে নোচোৱাকৈ ধুমুহাৰ দৰে স্বৰ্গিয়াৰীক লগত লৈ ওলাই গ'ল।

সি অকলশৰীয়া হৈ পৰাৰ লগে লগে ৰতি স্বৰ্গিয়াৰীয়ে অলপ আগতে কোৱা ক্লাৱৰ মিটিংখনৰ কথা তাৰ মনত পৰিল। তেওঁৰ মতে তাতেই অঞ্চলৰ সমস্ত ডেকা-গাভৰুক লগ পোৱা যাব। সি অৱশ্যে যাবই সেই মিটিঙলৈ।

অকণ বাহিৰলৈ ওলাই যোৱাৰ কথা চিন্তা কৰি সি বিছনাৰ পৰা উঠিল। লগে লগে তাৰ কোচত কৰবাত পৰি থকা কনকলতাৰ চিঠিখন তাৰ সম্মুখত মাটিত পৰা সি দেখিলে। চিঠিখন বুটলি সি আকৌ এবাৰ মেলি ল'লে তাৰ চকুৰ আগত।

কনকলতা তাৰ একেবাৰে অচিনাকি নহয়। মাজে সময়ে কথাও পাতিছে তাৰ লগত। নলবাৰীত, দীঘেলীত, বাঘমাৰাত এনেদৰে বহুত ঠাইত সি তাইক লগো পাইছে। তাই পিতাক নবীন মেধি হ'ল আপোচবিহীন সংগ্ৰামী। তেওঁ আৰু এক দুৰ্লভ গুণৰ অধিকাৰী। মানচিত্ৰ অঁকাত দলত তেওঁৰ সমকক্ষ কোনো নাছিল। মানচিত্ৰবোৰ আঁকি তেওঁ নিৰ্দিষ্ট জেগাত লুকাই থৈ আছে। আৰু দলৰ কৰ্মীৰ স্থানীয় কাৰো লগত যোগাযোগ নকৰাকৈয়ে কাৰ বাৰীৰ চুকেদি, কাৰ ঘৰৰ নঙলা চমু হয়, অঞ্চলৰ এনেবোৰ খুতি-নাতি সমস্ত নখদৰ্পণত হৈ পৰে।

কনকলতাৰো এটা দুৰ্লভ গুণ আছে। সেইটো হ'ল তাইৰ নিজকে মিলাই দিব পৰা ক্ষমতা। যিকোনো পৰিস্থিতিতে নিজক সহজে তাই মিলাই দিব পাৰে। নাৰীমুক্তি সংঘৰ সংগঠনত হেমলতা, ধনদা, ইলাইশ্ৰী, নলিনীহঁতৰ লগতে কনকলতাহঁতৰ দুই ব্যৱেক ভনীয়েকৰ নামো একে উশাহতে ল'বলগীয়াত পৰে নেতৃবৰ্গই। সংগঠনৰ ক্ষেত্ৰত তাই দলৰ এক মহাৰ্থ সম্পদ।

তাইৰ চিঠিখনৰ আখৰবোৰ পিছে সুশৃংখল নাছিল। গুৰিৰ পৰা আগলৈকে লেখাখিনিত সি মন বা শৰীৰৰ বলৰ পৰিচয় নাপালে। তাত সি অনুভব কৰিছিল মাত্ৰ এক গভীৰ উচ্ছ্বাসৰ অস্তিত্ব।

চিঠিখন আগত লৈ সেইবোৰকে ভাবি থাকোতে তাই চকুৰ আগত ক্ৰমে স্পষ্টতৰ হৈ উঠিছিল লজ্জানন্দ চকুযুৰিৰে মোহিনীৰ মুখখন। ধমধমাৰ কহাবী সন্মিলনত মাত্ৰ তিনিটা বছৰৰ আগতে তাক তায়ে মাল্যবৰণ কৰিছিল কৃষ্টিসভাৰ সভাপতি স্বৰূপে। বিজ্ঞীৰ খুৰ্চাকাটিৰ ট্ৰাইবেল সংঘৰ সভাতো তাক আটাইতকৈ বেছি আকৰ্ষণ কৰিছিল তাইৰ সেই চকুযুৰিয়ে আৰু মিঠা মাতটোৱে।

তাতেই তাই তাৰ ওচৰত প্ৰতিশ্ৰুতি দিছিল যে, সি তাইক যেতিয়াই হ'লৈকে মাতিব, তাই যাবই। তাৰ পাচত এদিন সি তাইক মাতি পঠাইছিল। গুৱাহাটীলৈ। সি তেতিয়া আছিল আই পি টি এৰ সভাপতি। তাইক মাতি পঠোৱা হৈছিল আই পি টি এৰ অনুষ্ঠানলৈ মাহীয়েক ৰাইত্ৰীৰ লগত। মাহীয়েক গৈছিলো। তাই কিন্তু যোৱা নাছিল। যাব লাগিছিল তাই; গ'ল মাহীয়েক। এই মুহূৰ্ত্ততো যিদৰে হ'ব লাগিছিল তাইৰ চিঠি; হ'ল আকৌ কনকলতাৰহে।

মুন্দেৰা গয়াৰীয়ে তাক ধেমালিৰ ছলতে এদিন কৈছিল যে, এই বিজ্ঞী অল্পলত হেনো চব খোলা, চব উন্মুক্ত। বাধা-প্ৰতিবন্ধক ইয়াত একো নাই। ইয়াৰ দুফালে এখন নৈ। আই আৰু মানাহ। দুয়োখনে সমস্ত শক্তিয়ে বাধাৰ পাহাৰবোৰ, প্ৰতিবন্ধকৰ শালৰ জাৰণিবোৰ আঁতৰাই ৰাখিছে। ৰতি স্বৰ্গিয়াৰীয়েও একেধাৰ কথাকে কৈছিল বৰষুণত তিতি তিতি ইয়ালৈ আহাৰ দিনা।

সি কিন্তু বিজ্ঞীত থাকিও মোহিনী আৰু তাৰ মাজত অনুভব কৰিছে বাধাৰ দুৰ্ভেদ্য অৰণ্য আৰু অলংঘ্য পাহাৰৰ অস্তিত্ব।

কথাবোৰ ভাবি ভাবি সি তন্ময় হৈ পৰিছিল। এনেদৰে এচাটি ধুমুহাৰ দৰে কমৰেড কমলেশ্বৰ ব্ৰহ্ম সোমাই আহিছিল।

: আৰৌ, ব'লক।

: ক'লে ?

: কিয় স্বৰ্গীয়াৰী কমৰেডে তোমাক কোৱা নাই ?

: তেওঁতো মোক চৈধ্যভূকলৈ যাবলৈ কয়। এইবাৰ বা কোনখন ভূকলৈ যাব লাগিব ?

: আমাৰ ক্লাবলৈ।

: অউ! ৰংগীলা আফাৎ ?

: হয়। ব'লক, মানুহবোৰ ৰৈ আছে।

: ব'লা! চাৰ্ভ চিগাৰেট এটা আছে যদি; মোৰ এইমাত্ৰ শেষ হ'ল হে।

: ব্ৰহ্ম হঠাৎ উচপ খাই উঠাৰ দৰে খপ্জপ্জকৈ বিচাৰি চোলাৰ জেপৰ পৰা হেঁচাত চেপেটা পৰা পেকেট এটা উলিয়াই সংকোচেৰে তাৰ সিনে আগবঢ়াই দিলে আৰু ক'লে -

: আনিবলৈ পঠাইছোঁ। এতিয়া ইয়াকে খাওঁক। চেপেটা হৈ গ'ল কেনেকৈ। নিজে নাখাওঁতো! মনতো নাথাকে।

সি একো নকলে । চিগাৰেটটো স্থপি স্থপি কমলেশ্বৰৰ পিচে পিচে গৈ থাকিল । তিনিফালে বেৰ থকা এটা থেৰী ঘৰৰ সম্মুখত বহল ঘাইনিখনত হাঁহি হাঁহি খিকিন্দালি কৰি থকা ডেকা গাভৰুজাক সিহঁত ওচৰ চপাৰ লগে লগে হঠাৎ শান্ত হৈ পৰিছিল । খোলা পিনে ঘৰৰ মুখচত আঁৰি থোৱা চাইনবোৰ্ড এখনত আঁভজা হাতেৰে লিখি থোৱা ক্লাবৰ নামটো প্ৰথমেই তাৰ চকুত পৰিল । ঘাইনিখন পোৱাৰ লগে লগে ডেকা গাভৰুজাকে তালৈ প্ৰণাম জনালে । ৰঙ বিৰঙৰ সাজপাৰেৰে গাভৰুজাকক তাৰ এজাক পখিলা যেনেই লাগিল ।

সি বহাৰ লগে লগে ক'ৰ পৰা জানো ইমানবোৰ মানুহ আহি পালেহি । মুহূৰ্ত্তৰ ভিতৰতেই ঘাইনিডৰা ভৰিও দুয়োকাষৰ আলিবাটত বিৰ দি বাট নোহোৱা অৱস্থা হ'ল গোটেই মানুহৰ বাবে । মানুহবোৰৰ উদ্‌গ্ৰীৱ নিৰীহ মুখবোৰলৈ চাওঁতে হঠাৎ ৰাজনী, আজৰ আলি, সমীন মেধীহঁতৰ মুখকেইখন মনত পৰিল । সি বিমূঢ়ৰ দৰে মানুহবোৰৰ পিনে চায়ে থাকিল অন্যমনস্ক হৈ । দুচকুৰ পৰা সি কব নোৱাৰাকৈয়ে অবাধে চকুপানী ওলাই আহিল । সি হঠাৎ সচেতন হ'ল আৰু গাৰ চাদৰখনেৰে চকু দুটা মচি ল'লে ।

: আৰৌ, চকুত কিবা হৈছে নেকি ?

: অ', অ', চকুতচোন কিবা পানী ওলাই থাকে আজিকালি ।

: মই বাকু মউ অলপ যোগাৰ কৰি দিম । মউৰ টোপাল পেলাই দিলেই

ভাল হৈ যাব ।

ইমান দুখতো তাৰ মনে মনে হাঁহি উঠিছিল । ব্ৰহ্মাৰ নিদানঘাৰ শুনি । চকুপানীৰ নিদানতো মৌৱেই । কিন্তু তাৰ চকুপানীৰ অন্ত পেলাবলৈ ক'তনো আছে ইমান মউৰ ৰহঘৰা । চকুপানীতো কেবল তাৰেই অন্ত পেলালে নহ'ব । হাজাৰ হাজাৰ ব্যথিত চকুৰ অবিৰল ধাৰাৰ যে অন্ত পেলাব লাগিব !

সি থিয় হৈ লাহে লাহে ক'লে -

: মোৰ কলিজাৰ তেজৰ টোপাল, হিয়াৰ আমঠু, আদৰৰ, চেনেহৰ জীউলাওহঁত । তোমালোকৰ আগত মোৰ আজি এপেকৈ ক'বলৈ মন যোৱা নাই । মোৰ মনত আজি বহুত দুখে বাহ লৈছে । অলপ আগতে আজি মই বৰ দুখৰ খবৰ এটা পালোঁ । ৰাজনী নামৰ মৰম লগা ছোৱালী এজনীক পুলিচে মাৰি পেলোৱা বুলি এইমাত্ৰ এজন কৰ্মীয়ে ক'লেহি । তাই বেচেৰী আছিল ফুলৰ দৰে নিষ্পাপ । তাই আমাৰ দললৈ আহিছিল, দুখৰ অন্ত পৰিব বুলি আশা কৰি; সুখৰ মুখ দেখাৰ কামনা কৰি । তাইৰ জীৱনটো যে কিমান দুখৰ আছিল । বাপেক-মাক সৰুতে মৰিছিল । মোমায়েকে ডাঙৰ-দীঘল কৰি বিয়া দিছিল তাইৰ দৰে এটা নিষ্ঠুৰৰ লগত । সি লৈছিল মহাজনৰ পৰা তিনি হালিচাৰ মাটি চুকানি বন্দোৱস্তত । তাতে দুয়ো দিনৰ দিনটো মুৰৰ ঘাম মাটিত পেলাই শ্ৰম কৰে । খেতি চপাই যিখিনি পায়, তাৰ সবহখিনি যায় মহাজনৰ ঘৰলৈ । খেতিৰ ভাতে জোৰে টানি মানি সাতটা মাহ । বাকী পাঁচমাহ দুয়ো লোকৰ ঘৰ কতনা কাটি পেট প্ৰবৰ্ত্তাবলগীয়াত পৰে । তথাপি চলে সিহঁতৰ সংসাৰ, আন দহজনৰ দৰেই দুখী দুখী ভাবে ।

সি প্ৰকৃততে বহুত দিয়া নাছিল । সি আচলতে দিছিল অন্তৰৰ বেদনাৰ সন্ত্ৰেদ । সি কৰিছিল হৃদয় বিনিময় । সেইবাবে কথাবোৰ কৈ যাওঁতে সি সচেতন হ'ব পৰা নাছিল । আবেগৰ দাসত্ব স্বীকাৰ কৰি সি যেন নিজকে অৰ্পি দিছিল এটা শাসন বহিৰ্ভূত কাহিনীৰ হাতত । সি

আবেগসিক্ত স্বৰত কৈ গৈছিল কিদৰে হঠাৎ এদিন ধুমুহাৰ দৰে সিহঁত আহি পৰিছিল। হিলদল ভাঙি সিহঁতৰ কৰ্মী দলে দলে আহি সৰ্বহাৰা কৃষক ৰাইজক কলেহি মহাজনক ধান নিদিবলৈ। মহাজনক ৰাইজে যদি দিয়ে খাজানা দিব; ধান কিয় দিব? আৰু খেতিৰ মাটি যিয়ে খেতি কৰে তাৰহে হ'ব লাগে; খেতি নকৰা মানুহক আকৌ খেতিৰ মাটি কিয়?

গাঁৱৰ সৰ্বহাৰা খেতিয়ক ৰাইজৰ মনত কথাটো লাগিল। ৰাজনীয়ে ঘৰৰ মানুহজনক মহাজনক কথাটো কৈ দিবলৈ ক'লে যে, সিহঁতে খাজানাহে দিব মাটি খোৱাৰ বাবে, ধান নিদিয়। সি গাঁৱৰ আন মানুহৰ লগতে ভয়ে ভয়ে মহাজনক ক'লেগৈ থাষাৰ। মহাজন জাঙুৰ খাই উঠিল আৰু ক'লে তাৰ মাটিত ৰাইজে খেতি কৰিবলৈ নাপায়; নিজেই চাকৰ ৰাখি খেতি কৰিব। ৰাইজৰতো মহাজনে মাটি নিদিলে খাবলৈ নাপাই শুকাই শুকাই মৰাৰ অবস্থা হ'ব। গতিকে আৰম্ভ হ'ল যুদ্ধ। সৰ্বহাৰাৰ সংগ্ৰাম। ৰাইজে মনে মনে প্ৰতিজ্ঞা কৰিলে, মাটি সিহঁতে মৰি গ'লেও এৰি নিদিয়। সিহঁত এনেয়েও মৰা তেনেয়েও মৰা। মাটিৰ দখল এৰি নিদিয়, তাৰ বাবে সিহঁত যি কোনো বিপদৰ বাবেই প্ৰস্তুত।

মহাজনৰ টকা আছে। আইন তাৰ হাতৰ মুঠিত। যাদুকৰৰ কাঠিৰ স্পৰ্শত নিষ্প্ৰাণ পদাৰ্থও প্ৰাণ পাই নাচি উঠাৰ দৰে মহাজনৰ ধন-ৰূপ যাদুকাঠিৰ স্পৰ্শ পাই দেশৰ আইন নিৰাপত্তাৰ ৰখীয়াসকল মতলীয়া হৈ উঠিল। দুখীয়া খেতিয়কৰ ঘৰবোৰত সিহঁতে আৰম্ভ কৰিলে নৃশংস অভিযান। ল'ৰা-তিৰোতা, আনকি আলৰ বুঢ়াজনেও সিহঁতৰ অত্যাচাৰৰ পৰা হাত সাৰিব নোৱাৰিলে।

ৰাজনীয়ে ইতিমধ্যে আমাৰ নাৰী মুক্তি সংঘত যোগ দিছে। গাঁৱে গাঁৱে নাৰীৰ মুক্তিৰ বিষয়ে প্ৰচাৰ কৰাৰ লগতে আমাৰ দলৰ কথাও প্ৰচাৰ কৰি ফুৰিছে। অবশ্যে তাইও পুলিচৰ নজৰত পৰিছিল; কিন্তু সংঘৰ আন সদস্য সকলে তাইক ইমান দিনে লুকুৱাই ৰাখিছিল। সাধাৰণ পুলিচৰ মাজত আমাৰ বন্ধু বহুত আছে। তেওঁলোকেও তাইক সহায় কৰিছিল।

বোধকৰোঁ শত্ৰুপক্ষই কেনেকৈ গম পালে। গতিকে এইবাৰ পঠালে নিষ্ঠুৰ অচিনাকি বেলেগ ৰাজ্যৰ এপাল সশস্ত্ৰ পুলিচ। সিহঁতে এইবাৰ সৰ্বহাৰা কৃষকৰ ঘৰবোৰ, গাঁওবোৰ এপিনৰ পৰা চন কৰি গ'ল। গাঁৱৰ ল'ৰা-তিৰোতা, বুঢ়া-মেথা কাকো বাদ নিদিলে। হয় সিহঁতে ঘৰৰ ভতুৱা কুকুৰক ল'ৰাই ধেমালিতে কোবোৱাৰ দৰে কোবালে, নহয় ফালেঙীয়ে গৰুৰ পাল খেদি নিয়াৰ দৰে কোবাই ঢকিয়াই মানুহবোৰক খেদি লৈ গ'ল জেলত ভৰাই থবৰ বাবে। শেষত ৰাজনীও এদিন সিহঁতৰ হাতত ধৰা পৰিল।

ৰাজনী সেইদিনা নিজৰ ঘৰতে আছিল। তাই গৰ্ভৱতী আছিল, তাই ভাবিছিল গা খালাচ নোহোৱা পৰ্যন্ত কিবাকিবি কৰি গাঁৱতেই লুকাই থাকিব। কিন্তু সেইদিনা পূৰ্বতি নিশাতে পুলিচে গাঁও ঘেৰাও কৰিলে। তাইৰ পেটত আগদিনাৰ পৰাই খুদকণ এটাও পৰা নাই, ইপিনে গা ভৰা মানুহ। দৌৰি পলাব খোজোতেই পুলিচৰ হাতত ধৰা পৰিল।

থানালৈ ইমান দূৰ বাট। পুলিচৰ দণ্ডিত গৈ গৈ ভাগৰত তাই দেহৰ সমস্ত শক্তি হেৰুৱাই পেলালে। ভৰি একোপধ্যে নচলা হোৱাত তাই বাটতে বহি পৰিল। পুলিচে তাইক কিছুদূৰ টানি চোচোৱাই লৈ গ'ল। তথাপি তাই নুঠা দেখি খঙতে পুলিচ কেইজনমানে জোতাৰে জধে মধে শুৰিয়ালে। তাই কিবা এমানে কবৰ বাবে, বা বাধা দিবৰ বাবে তাইৰ শক্তিয়ে নাছিল। তাই তাতেই

মৰি থাকিল ।

কথাবোৰ কৈ কৈ দুখতে তাৰ মাতটো ভাগি গৈছিল । খন্তেক বৈ মনৰ বিক্ষিপ্ত শক্তিবোৰ থুপাই লৈ যেন সি আকৌ কবলৈ ধৰিলে -

ঃ বাছাইত ! তোমালোকৰ ফুলৰ দৰে নিষ্পাপ মুখবোৰ দেখি আজি মোৰ বাৰে বাৰে ৰাজনীলৈ মনত পৰিছে। বাৰে বাৰে মোৰ মনত প্ৰশ্ন উঠিছে - কিয় বাক ৰাজনী তেনেদৰে মৰিবলগীয়া হ'ল। কি অপৰাধ কৰিছিল তাই ! তাইক যে বাটৰ বলিয়া কুকুৰৰ দৰে মৰিয়াই মৰিয়াই মাৰি পেলালে সিহঁতে ! তাইৰ পেটৰ সন্তানটোৱে কাৰ বাক কি অন্যায় কৰিছিল যে, তাক পৃথিৱীৰ মুখ দেখাৰ পৰা বঞ্চিত কৰা হ'ল ! তোমালোকৰ মুখলৈ চাই মোৰ যে ইমান ভয় লাগিছে ! সেইদিন যে কেতিয়া আহিব যিদিনা তোমালোকৰ মুখৰ হাঁহি হৰি নিবলৈ কোনেও সাহস নকৰিব। তোমালোকক অত্যাচাৰ কৰিবলৈ ভবাৰ আগতে মৃত্যু হ'ব।

সেইদিনাক কিন্তু আমি আনিমেই। কেতিয়া আমি সঠিককৈ কব নোৱাৰোঁ, কিন্তু এদিন যে আনিম, সেইটো পুৰা বেলিটো ওলোৱাৰ দৰেই সত্য। পৃথিৱীত কোটি কোটি সৰ্বহাৰা আৰ্হেঁহক।

আজি সিহঁতে এজনীক হত্যা কৰিছে। মাত্ৰ এজনী ৰাজনী। কালিলৈ তাৰ ঠাইত আৰু অজস্ৰ ৰাজনী ওলাব। সিহঁতক আমি পৰাস্ত কৰিমেই। শত্ৰুক আমি নিৰ্মূল কৰিমেই। গৰীৱ সৰ্বহাৰাৰ কৃষক পঞ্চায়তৰাজ আমি পাতিমেই পাতিম।

কথাবোৰ কলে যদিও নিজৰ মনতে অঁসজা অঁসজা যেন লাগিল তাৰ। দুচকু পানীৰে সেমেকি উঠা চকুহাল মচি সি বহি পৰিল। বহুত পৰলৈকে মানুহবোৰ শ্মশানৰ মৃতদেহৰ কাষত প্ৰাৰ্থনাৰত মানুহৰ দৰে নিৰৱ নিষ্পন্দ হৈ ৰ'ল। এনেতে তাৰ কাণত পৰিছিল দুই এটা চেপা উচুপনিৰ শব্দ। সি হঠাৎ কাকো একো নোকোৱাকৈ সভাথলীৰ পৰা আঁতৰি আহিছিল। অভিভূত মানুহবোৰে তাক কিবা এটা অনুৰোধেৰে নিৰস্ত কৰিবলৈকো উৰাদিহ পোৱা নাছিল। □□

স্বৰ্গিয়াৰীৰ কথা শুনি সি উৎসাহে বোধ কৰিলে, হতাশ হোৱাৰো কোনো কাৰণ বিচাৰি নেপালে।

গয়াৰীহঁতৰ তাৰ পৰা সাতমাইলমান দূৰৰ এখন গাঁৱত সি আৰু স্বৰ্গিয়াৰী আছিলহি। এদিন গধূলি সিহঁত আশ্ৰয় লোৱা চুবুৰীটোৰ পৰা দুয়ো গৈ আছিল আন এটা চুবুৰীত এঘৰ মানুহৰ তাত পতা এটা গোপন আলোচনাত যোগ দিবলৈ। বাটতে স্বৰ্গিয়াৰীয়ে তাৰ আগত কৈ গৈছিল কেইদিনমানৰ আগতে সি হঠাৎ এৰি অহা ৰঙিলা আফাতৰ সভাখনৰ কথা।

সি উঠি অহাৰ পাচত হেনো ডেকা ল'ৰাজাকে শপত খাইছিল এনে অন্যায়-অবিচাৰৰ কিবা এটা প্ৰতিবিধান কৰিবলৈ। সেইদিনা তাতেই হেনো বহুতেকৃষক-পঞ্চায়তৰ সভা হৈছিল। কিন্তু এটা সমস্যা হৈছিল। স্বৰ্গিয়াৰীয়ে সমস্যাটোৰ কথা উত্থাপন কৰি ক'লে যে, পইচা দি চৰেই সভা হ'ল সঁচা, কিন্তু তাৰ বেচি ভাগেই আকৌ ট্ৰাইবেল লীগৰ দৰে প্ৰতিক্ৰিয়াশীল আনুষ্ঠান এটাৰো সদস্য। ইপিনে ইয়াত মহাজনী মাটিও তেনেকে নাই। ইয়াত হ'ল জমিদাৰৰ মাটি। খাজনা লয় প্ৰজাৰ পৰা।

সি উদাসভাবে সুধিলে —

: তেনেহলে মানুহবোৰ আমাৰ দললৈ আহিল কেলৈ ?

: আপোনাৰ কথাত মুগ্ধ হৈ।

তেওঁৰ মুখত সি লক্ষ্য কৰিলে এক কপট হাঁহিৰ আভাস। হঠাৎ ৰতি স্বৰ্গিয়াৰী তাৰ মনত দুৰ্বোধ্য হৈ পৰিল। সিটো জানেই এইবোৰৰ শেষ পৰিণতি ক'ত। যুগ যুগ ধৰি অৰ্থনৈতিক শোষণে সিহঁতৰ মন, চেতনাক খুন্দিয়াই চেপি নিতত নিষ্প্ৰাণ কৰি পেলাইছে। সিহঁতে নিজে গমেই নেপায় যে সিহঁত শোষিত। সিহঁতৰ অনুভৱেই নহয় যে সিহঁত নিষ্পেষিত।

নেতৃত্বৰো দোষ নোহোৱা নহয়। আদৰ্শ আৰু ষ্টেটেজী দুটা সম্পূৰ্ণ পৃথক বস্তু। ট্ৰাইবেল লীগক ধনী দল বুলি আঁতৰাই থৈ আদৰ্শৰ নিৰ্ভেজাল গুণ কীৰ্তন কৰা আৰু দলৰ

আদৰ্শক আগবঢ়াই নিবলৈকে ষ্টেটেজীৰ স্বার্থত সাময়িক ভাৱে লীগৰ মাজত হাত মিলোৱাৰ লগত পাৰ্থক্যটো বুজি পোৱা হ'ব লাগিব।

চাৰিওপিনে সি যেন একাৰকে দেখিছে। অৰ্থনৈতিক শোষণৰ ফলত গাঁৱৰ জাউতিয়ুগীয়া সংগঠনবোৰ এপিনৰ পৰা নিঃশেষ হৈ গৈছে। নিচলা মানুহবোৰে উপায়ান্তৰ হৈ গাঁও ভাঙি দিহিঙে দিপাঙে সিঁচৰতি হৈ পৰিছে। শেষত নিৰ্ভৰৰ শেষ আশ্ৰয়স্থল মাটিডোখৰৰ পৰাও বঞ্চিত হৈ সিহঁত আজি হৈ পৰিছে পৰমুখাপেক্ষী। এনে আত্মপ্ৰত্যয়হীন পৰমুখাপেক্ষী এদল মানুহক লৈ সংগঠনৰ ৰচিদ বহী অন্ত কৰিলেই বা, তাতে লাভ কি? সেইদিনা ৰংগিলা আফাতৰ সভাতো সি বহু কথাই কৈছিল! কিন্তু সেই কথাবোৰ সি নিজেই জানো সৰ্বান্তৰ্কেৰণে মানি ল'ব পাৰিছিল!

সি স্বৰ্গিয়াৰীৰ কথাত আনন্দ অথবা উদ্বেগৰ কোনো কাৰণ বিচাৰি নাপালে। তেওঁৰো হয়তো তাৰ মনৰ গতি আন্দাজ কৰিব পাৰিছিল। সহজভাৱে তেওঁ কলে যদিও কথাবোৰ প্ৰত্যাশ্বানৰ দৰে শুনা গ'ল –

: হ'লেইবা হ'ব কিটো! কত দেখিলোঁ এই জীৱনটোতে! এনাৰ্কিষ্ট, ৰেডিকেল, কৃষক-পঞ্চায়ত আৰু হয়তো কত কি ওলাব! ইপিনে আমাৰ সাধাৰণ মানুহৰ অৱস্থা ভাল হ'ব ছাৰি দিনক দিনে বেয়াহে হৈ আহিছে।

দিনে ৰাতি সি কিছুদিনৰ পৰা সেই কথাবোৰকে ভাবি আছে। দলৰ পছা হ'ল সশস্ত্ৰ প্ৰতিৰোধ। লক্ষ্য হ'ল কৃষক-বনুৱা ৰাজ। ইপিনে আকৌ চৰকাৰৰ কৰ্ণধাৰে দিনে নিশাই ৰাইজক বুজাব লাগিছে যে সিহঁতে হোনো জনসাধাৰণৰ স্বাধীনতা অপহৰণ কৰি ষ্টেনগান ইত্যাদিৰ সহায়ত ৰাইজক দাসত্বৰ শিকলিৰে বান্ধি ৰাখিব খোজে। সিহঁত হোনো বিপৰ্যয়কামী সমাজ বিৰোধী শক্তি। হিংসা, নৰহত্যা আৰু লুটপাতৰ ফলত সিহঁতৰ দলটোক চৰকাৰে হোনো বেআইনী বুলি ঘোষণা কৰিবলৈ বাধ্য হৈছে।

সৌমেন ঠাকুৰে সিপিনে আকৌ চিঞৰি আছে – Marxism shorn of its revolutionary content has become the fashion of the daythe Indian bourgeoisie through its sympathetic consideration of Marxism, tries to vulgarise Marxism and turn it into a respectable evolutionary theory .

মুঠতে জনসাধাৰণেই কেৱল নহয়, জননেতাসকলো বিমূঢ়, দিকব্ৰান্ত হৈ পৰিছে। মুখেৰে বহু কথাই ক'ব পৰা যায়; তাৰ দৃঢ় বিশ্বাস, সৌমেন ঠাকুৰ প্ৰমুখ্যে সিহঁতৰ সকলোৱেই তেনে উত্তাপহীন, শান্তিপ্ৰিয়, তত্ত্বমাত্ৰসাৰ বিপ্লৱৰ সমৰ্থক। তাৰ নিজৰ ওপৰতে কেতিয়াবা ঘোৰ সন্দেহ হৈ পৰে। তাকো হয়তো সংগঠনৰ অন্তৰালত থকা গোপন শক্তিয়ে শিখণ্ডীৰ দৰেই ব্যৱহাৰ কৰি আছে!

: আবৌ!

: হঁ।

: আজি কিছুদিনৰ পৰা মোৰ এটা সন্দেহ হৈ আছে।

: কি?

: এই আন্দোলনটো আমাৰ এইপিনে প্ৰায় টাইবেল এলেকাবিলাকতহে হৈছে। উজনি

হৈছে ট্ৰাইবেল আৰু আহোম এলেকাবোৰত। কিয় বাৰ ? আনত সিমানে মাটিবাৰীৰ সমস্যা নাই নেকি ?

: আছে। গাঁৱৰ কৃষক সকলোৰে সমস্যা একেই। কিন্তু জনজাতীয় আৰু আহোম এলেকাবোৰত সংগ্ৰামৰ যিটো সম্ভাৱনা আছে আনত তেনে সম্ভাৱনা নাই।

: মই কথাটো ভালদৰে বুজা নাই।

ৰতি স্বৰ্গিয়াৰীৰ মুখলৈ এইবাৰহে সি পূৰ্ণ দৃষ্টিৰে চালে। স্নেহভৰা কণ্ঠেৰে ক'লে এটা দীৰ্ঘশ্বাস কাঢ়ি —

: বুজিবলৈ টান নহয়। দেশৰ প্ৰশাসনৰ পৰা জনসাধাৰণৰ যিটো অংশ বিচ্ছিন্ন হৈ থাকে, যিসকল প্ৰশাসনত অংশ গ্ৰহণ কৰাৰ পৰা বঞ্চিত আৰু যিসকলৰ কথা প্ৰশাসনত নৰঞ্জে, বিপ্লৱৰ সম্ভাৱনা সেইসকলৰ মাজত বেচি থাকে স্বাভাৱিক কাৰণতেই।

: কিন্তু আমাৰ এই ট্ৰাইবেল চাইবেলবোৰৰ চোন মুখৰ মতেই নাই। অথচ আনবোৰত কথাত কি গৰম উত্তেজনা, যেন এইমাত্ৰ বিপ্লৱত জঁপিয়াই পৰিব।

: আমি যিবোৰক লৈ এই সংগ্ৰামত নামিছোঁহঁক, তেওঁলোক হ'ল শুকান কাঠৰ একোটাইঁত স্তম্ভৰ দৰে। আৰু আনবোৰ হ'ল জুই নুমুৱা ছাঁইৰ দৰে। উত্তাপ আছে, কিন্তু জ্বলি উঠাৰ সম্ভাৱনা নাই।

: কিন্তু আবৌ, আমাৰ শুকান কাঠৰ স্তম্ভবোৰত যে উঁয়ে মাটি তুলি এফালৰ পৰা থাই গৈছে। মানুহৰ মনোবল এনেদৰে ভাগি পৰিছে যে মইতো মাজে মাজে হতাশেই হৈ পৰোঁ। কি যে কৰা যায়।

: গাঁৱৰ ল'ৰা গাঁৱে গাঁৱে বস্তি জ্বলাই যাওক; আৰু জুই সুৰীয়া গান গাই জুই ফুৰাই বহি থাককগৈ আৰামতে।

লোকনাথ বৰুৱাৰ মাত শুনি দুয়ো উচপ খাই উঠিল। বেৰৰ বাহিৰত মানুহজনক দেখা নাছিল যদিও মাতযাৰতে চিনিছিল।

: কমৰেড্‌ যে! একেবাৰে অপ্ৰত্যাশিতভাৱে! আহক ভিতৰলৈ।

: কুমাওনৰ নৰখাদকবোৰ এৰি দিছে গাঁৱে গাঁৱে আমাৰ জনদৰদী নেতা সকলে। উজনি একেবাৰে স্নেহদ্ৰু। আন্দোলন খতম। খবৰ লবলগীয়া সেইদিনে একোটোৱে নাই। গতিকে মই এইদিনেই আহিলো আপোনাৰ দুৰ্গতি চাবলৈ। মই দলৰ ক্ৰনিক্ৰাৰতো! ৰেকৰ্ড ৰাখিব লাগিব। মোৰ অৱশ্যে ধাৰণা শেষলৈ আপুনিয়োই তিষ্ঠিব।

: তিষ্ঠিবনো কেনেকৈ! কেতিয়াবা কেতিয়াবা মই নিজেইচোন মনৰ সবলতা হেৰুৱাই পেলাওঁ।

: স্বাভাৱিক! এইটোও এটা ঐতিহাসিক পৰিণতিয়েই। নেতাৰ শ্ৰেণী চৰিত্ৰ সলনি নহ'লে বিপ্লৱৰ পৰিণতি এনেকুৱাই হয়। আমাৰ দেশৰ মাটিত এনেকুৱা ঘটনা ঘটিয়ে থাকিব। চাবচোন এইখন দেশত এদিন ভুৱা বিপ্লৱীৰ উৎপাতত থাকিব নোৱাৰা অবস্থা হ'ব।

: তেন্তে উপায় কমৰেড্‌ ?

: উপায় হ'ল বিপ্লৱ কৰি যোৱা।

তেওঁ খন্তেক বৈ পুনৰ ক'লে খবৰ দিয়াৰ ছলেৰে। চন্দ্ৰা ডেকা, আহিলা ৰাভাই

আত্মসমৰ্পণ কৰিলে শেষত নিৰুপায় হৈ। কানু গাঁওবুঢ়া, মঞ্জু দৈমাৰী, থানু চবেই ধৰা পৰিছে।
বৰবৰুৱা, হৰি বৰুৱা, বুদ্ধ বৰুৱা, হাজৰিকা আৰু শইকীয়া চব জেলত।

: অৰ্থাৎ জোৰ পুৰি হাত পালেহি।

বৰুৱাৰ খবৰবোৰ শুনাৰ পাচত এটা দীঘল ছমুনিয়াহ কাটি সি মন্তব্য দিলে। আৰু লগে
লগে বৰুৱাক প্ৰশ্ন কৰিলে—

: বিপ্লৱতো কৰি যাবলৈ ক'লে, কিন্তু কৰোঁ কাক লৈ ?

: যদি তোৰ ডাক শুনে কেউ না আসে তবে

: কিন্তু সঁচাকে ইমান যে অকলশৰীয়া অনুভৱ কৰিছোঁ।

: উপায়তো নাই কমৰেড্। এই সংগ্ৰামৰ নেতৃত্ব প্ৰকৃত কৃষক-বনুৱাৰ হাতত
যেতিয়ালৈকে নপৰিব তেতিয়ালৈকে ইয়াৰ পৰিণতি এনেকুৱাই হ'ব। কৃষক-বনুৱাই সেই সচেতনতা,
সেই যোগ্যতা লাভ কৰালৈকে সংগ্ৰাম কিন্তু এনেদৰেই চলাই যাব লাগিব। ইয়াক যিকোনা প্ৰকাৰে
জীয়াই ৰাখিবই লাগিব। ইয়াৰ গতাস্তৱ নাই।

সি প্ৰত্যুত্তৰত কিবা এষাৰ ক'ব খোজোতেই শুক্ৰাচাৰ্য বন্ধা আৰু এজন ডেকা ল'ৰা
ধুমুহাৰ দৰে সোমাই আহিছিল। সপ্ৰশ্ন দৃষ্টিৰে চালে তিনিওজনে। তেওঁলোকে ফুচফুচাই ক'লে
যে পুলিচৰ দল এটা গাঁৱত সোমাইছেহি।

: আমাৰ বন্ধুবৰ্গই এই ভিতৰুৱা ঠাইখনৰ খবৰ পালে কেনেকৈ ?

: সিহঁতৰ সহস্ৰ লোচন কমৰেড্। অৰ্থ প্ৰতিপত্তি যাৰ, সহস্ৰলোচন তাৰ।

: পিছে ব'লক, বন্ধুগণ আহি পায়হিহে লাগে।

: আপোনালোক দুয়ো যাওক। মই নেযাওঁ ক'লৈকো। যি হয় হ'ব।

: মানে এনকাউণ্টাৰ হ'ব।

তাৰ মূৰত সেই পুৰণি তেজৰ সোঁতটো উথলি উঠিল। মুখখন ভাৱলেখীন শিলৰ
মূৰ্তিৰ দৰে হৈ গ'ল। স্বৰ্গিয়াৰীয়ে ক'লে —

: ব'লক আৰৌ, একে যুতিৰ কাঁৱে মাছ। এটা গ'লে যুতিয়েই যাম।

সি একো নক'লে। তাৰ মুখৰ ৰেখাবোৰ হঠাৎ কঠিন আৰু স্পষ্ট হৈ উঠিল। উৎকৰ্ণ
হৈ ক্ৰমে ডাঙৰ হৈ অহা জোতাৰ গধুৰ শব্দবোৰ শুনি সি বৈ থাকিল। শব্দবোৰ আহি হঠাৎ
ঘৰটোৰ দুৱাৰ মুখত স্তব্ধ হৈ গ'ল। □□

ৰাতিপুৱাতে তাক নিৰ্দিষ্ট ঘৰটোৰ পৰা ওলাই অহা দেখি গয়াৰীৰ মুখৰ মাত হেৰাই গৈছিল বিস্ময়ত। মুখ কুলি কৰিবলৈ মুখত ভৰাই লোৱা পানী মুখৰ ভিতৰতে থাকিল আৰু তাৰেই উঁউৰাই কিবা এষাৰ সুধিলে। সি তাৰ প্ৰশ্নবাৰৰ যথাযথ উত্তৰ দি ক'লে যে, সিহঁত যোৱা নিশা দুইমান বজাত পালেহি।

: ক'তা, কুকুৰৰ ভুকনি এটাও নুশুনিলোঁ। আমাকতো জগাবও পাৰিলেহেঁতেন। খোৱা-বোৱাতো পাহৰিলেই চাগে' ?

গয়াৰীয়ে আহতৰ দৰে ক'লে অনুযোগৰ সুৰত। সি সকলোকে আপোন কৰি দিয়া হাঁহিটো মাৰি ক'লে —

: ইমান ৰাতি পালোঁহি। টোপনিৰ কোবত খোৱা-বোৱাৰ কথা ভাবিবৰে নহ'ল।

গয়াৰী আৰু তাৰ কথা-বতৰা শুনি ওচৰ-পাজৰৰ মানুহবোৰ দুই-এজনকৈ উঠি আহিছিল। আৰু তাক দেখি আটায়ে আচৰিত হৈছিল। শেষত ধৰ্মও সাৰ পাই উঠি আহিল। তাৰ কাষলৈ আহি ক'লেহি —

: আৰৌ, মই লৈ আহিলোঁ।

: অ', কেতিয়া পালাহি ?

: পাঁচদিনা হৈ গ'ল।

: ক'ত ৰাখিছা তেওঁলোকক ?

: সেইটো ঘৰত। বিধবা এজনীৰ ঘৰ। তাতে ৰখা হৈছে।

: মোহিনীও আহিছে নেকি?

: তাই আকৌ কেনেকে আহে! তাইতো উইভিং পঢ়ি আছে গুৱাহাটীত।

সি হ'ল বুলি শলাগি থলে। একো নক'লে। মনটো হঠাৎ তাৰ অতিষ্ঠ হৈ উঠিল। মনৰ বিৰক্তিশিখি কোনোমতে চেপি ধৰ্মক মুখ চুখ ধুই আহিবলৈ ক'লে। ইপিনে সি অহা দেখি গয়াৰীয়ে ঘৰত উদুলি মূদুলি লগাই দিছিল। ইমান দিনৰ মূৰত সি উভতি অহা পৰ্বটো পালন কৰিবলৈ বুলি বৰা চাউলৰ জোঁ এটা যোগাৰ কৰি ভিতৰৰ ঘৰত তাৰ বাবে বাট চাই আছিল। জলপাইগুৰিৰ পৰা কিনি অনা চাকৰনী এজনীয়ে খবৰটো দি যোৱাৰ লগে লগে তাৰ মনটো অলপ পাতলি আহিছিল।

যাবলৈ ওলাই সি ধপাতৰ টেমাটো বিচাৰি হায়ৰাণ হৈছিল। ৰাতি এন্ধাৰত বিচনাতে খেৰৰ মাজত ক'ত সোমাল বিচাৰি পোৱা নাছিল। কাৰোবাক বিচাৰি লৈ যাবলৈ কবৰ বাবে বাহিৰলৈ ওলাইচাওতেই ছোৱালীকেইজনীক দুৱাৰমুখতে দেখি সি থমকি ৰ'ল। ছোৱালীকেইজনীও ইজনীয়ে সিজনীক আগলৈ ঠেলি মুখখন লুকুৱাবৰ চেষ্টা কৰি য'তে সি দেখিছিল তাতেই ৰৈ গ'ল। হঠাৎ তাহাঁতৰ মাজৰ পৰা কনকলতা ওলাই আহিল আৰু ত্ৰাক প্ৰণাম কৰিলেহি। সি তলে তলে বিৰক্ত হ'ল আৰু গহীন হৈ ক'লে —

: প্ৰণাম আমাৰ নীতি বিৰুদ্ধ।

: কিন্তু প্ৰণাম নকৰিলে যে মই মোৰ অন্তৰৰ বিৰুদ্ধে যোৱা হ'ব। যিটো আকৌ মোৰ মানত নীতি বিৰুদ্ধ।

ছোৱালীজনীৰ সাহস আৰু চমৎকাৰ ৰচনভংগীত সি মনে মনে বিস্মিত হ'ল। অবশ্যে বিস্ময়ৰ ভাৱটো প্ৰকাশ নকৰি ক'লে —

: আমাৰ দলৰ নীতি ব্যক্তিগত নীতিৰ উৰ্দ্ধত।

: মোৰ ভুল হৈছিল।

: ভুল স্বীকাৰ কৰিলেই ভুলৰ প্ৰতিক্ৰিয়া নোহোৱা হৈ নাযায় নহয়।

: তেনেহলে মোক শাস্তি দিয়ক।

সৰ সৰ কৰে বাগৰি পৰা চকুপানী বন্ধ কৰিবৰ বাবে কনকলতাই ঠুঠ কামুৰি ধৰি তলমূৰ কৰি থিয় হৈ থাকিল। সি কিন্তু বিমূৰ্ছ দৃষ্টিৰে কনকৰ মুখলৈ চায়ে থাকিল। কনকে কিন্তু তাৰ পৰা কোনো প্ৰকাশ্য সঁহাৰি নোপোৱাত চকুপানী মচি প্ৰকৃতিস্থ হ'বৰ চেষ্টা কৰি ক'লে —

: মই আগতেই কৈছিলোঁ লগৰবোৰক, যি হয় হ'ব আমি তাতেই থাকিম। বাকীবোৰে পুলিচৰ হাতত নিৰ্যাতন ভোগ কৰিব, আৰু আমি পলাই সাৰিম। কিন্তু দলৰ অন্যথা নিৰ্দেশৰ বাবেই নিকপায় হৈ আহি বলগীয়াত পৰিল।

কনকৰ কথাবোৰ ত্ৰুটি ব্যাখ্যাৰ দৰে শুনা গৈছিল। সি কিন্তু সেইবোৰ একোকে ভবা নাছিল। সি ভাবিছিল সম্পূৰ্ণ ভিন্ন এটা কথা। কনকৰ তাত সি আৱিষ্কাৰ কৰিছিল এক বিশাল সম্ভাৱনাৰ অস্তিত্ব। আগৰ দৰেই গহীন মুখভাবেৰেই সি অবশ্যে ক'লে —

: দলৰ অনুশাসন ভংগৰ শাস্তি কি ভীষণ হ'ব পাৰে জানা?

: জানো।

: তুমি শান্তি মূৰ পাতি ল'বাতো ?

: নিশ্চয় লম।

কনকলতাৰ চকুযুৰি কিবা এটা মনৰ উদ্ভাপত তেতিয়া শুকান হৈ পৰিছিল। দৃষ্টিক মনৰ দৃঢ়তাই অচঞ্চল কৰি তুলিছিল। সি ক'লে —

: মূৰটো আগবঢ়াই দিয়া।

হঠাৎ স্পৰ্শচেতনা বহিত হৈ পৰিছিল তেওঁৰ দেহ। সমগ্ৰ সত্ত্বাত অনুভব কৰিছিল এক অবিলম্বেয়ীয়া জঠৰতা। নিষ্কম্প ষোজত তেওঁ আগবাঢ়ি আহিল আৰু তাৰ কথামতে দ্বিধাহীনভাবে মূৰটো তাৰ পিনে আগবঢ়াই দি ভালমূৰকৈ থিয় দি ব'ল। সি আলফুলকৈ মূৰটো হাতৰ মাজত লৈ টপকৰে চুমা এটা খাই ক'লে —

: এইয়ে তোমাৰ শান্তি। মোৰ অন্তৰৰ সমস্ত পবিত্ৰতাৰে মই তোমাক শুভেচ্ছা জনাইছোঁ। তোমাৰ জয় জয়কাৰ হওক।

কনকৰ চকুহাল পুনৰ চকুপানীৰে উপচি পৰিল। হঠাৎ মূৰটো ঘূৰি যোৱা যেন লাগিল তেওঁৰ। সি বাউসী দুটাত ধৰি কনকক জোকাৰি দি ক'লে —

: মুষ্টিবদ্ধ হাত তোলা আৰু কোৱা বিপ্লৱ দীৰ্ঘজীৱি হওক !

কনকে আড়ষ্টতাৰে কথাষাৰ কৈয়ে দৌৰি গৈ হতবাক, অপেক্ষমান ছোৱালীজাকৰ মাজত অদৃশ্য হৈ পৰিছিল। সি হঠাতে ইমান পুলকিত হৈ পৰিছিল যে গয়াৰীৰ কথাষাৰ পাহৰিয়ে আছিল। গয়াৰীৰ চিঞৰত তাৰ সপোন ভাগিল। সি লৰালৰিকৈ আকৌ ধপাতৰ টেমাটো বিচৰাৰ মনেৰে বিছনাৰ খেৰত হাত দিলে। আৰু আচৰিত কথা, এইবাৰ প্ৰথমে টেমাটোতেই তাৰ হাত পৰিল।

বৰা চাউলৰ জোঁখিনি বেচ মিঠা আছিল। দুই বাতিমানৰ পাচতে গোলাপী নিচা আৰম্ভ হৈছিল। কনকৰ কথাকে ভাবিছিল সি। তেওঁৰ ক্ৰান্তিত মুখখনো চকুৰ আগত ভাঁহ উঠিছিল। ওখ পাখ অথচ গা পাতল লাহীকৈ ছোৱালীজনী। চকুমুখত মনৰ দৃঢ়তা বিদ্যমান। কিন্তু কিবা এটা মোহলগা বিষণ্ণ বিষণ্ণ ভাবে মুখখন দৃঢ়তাই কঠিন কৰিব নোৱাৰাকৈ ঢাকি ৰাখিছে।

সি মনে মনে মুখৰ হৈ পৰিছিল যদিও মুখেৰে একো কোৱা নাছিল। গয়াৰী কিন্তু ইতিমধ্যে প্ৰকাশ্যভাবেই মুখৰ হৈ পৰিছিল। সি অবশ্যে গয়াৰীৰ এবাৰ কথা লৈও মন দিব পৰা নাছিল। এনেতে গয়াৰীয়ে তাৰ আঁঠুতৈ জোৰেৰে থাপৰ এটা মাৰি ক'লে —

: কমৰেড্, আপোনাৰ কিন্তু বিয়া কৰাবৰ হ'ল দেই। এতিয়া আপোনাৰ বয়স কিমান হ'ল বাক ?

: দুকুৰি পাৰেই হ'ল।

: সঁচা ?

: সঁচা আকৌ।

: তেনেহলেতো বয়স মোৰ সমানেই। মই পাঁচজনীকে বিয়া কৰালোঁ। অথচ আপুনি এজনীও কৰা নাই। এইটো বৰ অন্যায় হৈছে।

: কাৰ অন্যায় হৈছে ? আপোনাৰ নে মোৰ ?

: আপোনাৰ আকৌ। কাৰ হ'ব ?

: মই তেনেহলে কি কৰিব লাগিব ?

: বিয়া কৰাব লাগিব। আপুনি ছোৱালী দেখুৱাই দিয়ক; আমি লৈ আহিম।

সি নীৰৱ হৈ শুনি যোৱাকে শ্ৰেয় বুলি ভাবি মনে মনে থাকিল। জোঁটো কিন্তু বৰ ভাল লাগিছিল তাৰ। লগত স্বাগীৰাণ্ অৰ্থাৎ শুকান মাছ পোৰাৰে বৰ উপাদেয় হৈ পৰিছিল। তাৰ মনত পৰিছিল পাহাৰৰ কেম্পত মেথোনৰ শুকান মঙহ জুইত পুৰি লৈ টেৰাঙ আৰু কামেশ্বৰ শৰ্মাইতে ব্ৰেকফাষ্ট কৰা সেই দিনবোৰৰ কথা। শৰ্মাই অৱশ্যে পচন্দ কৰিছিল মেথোনৰ কলিজাৰ মঙহ। টেৰাঙক আকৌ মঙহ হ'লেই হ'ল। মেথোন, ম'হ, হৰিণ, গাহৰি, ছাগলী যিকোনো এবিধ হ'লেই হ'ল। তাৰ মতে আকৌ জোঁৰ লগত জুতি হয় শুকান গাহৰিৰ মঙহ বা মাছ পোৰাৰেহে।

: অ'মা বেদৎ দোং না ?

সি ভবা কথাষাৰকে সুধি দিলে গয়াৰীক। গয়াৰীয়ে উত্তাল হাঁহিত থৰ পৰি গ'ল। হাঁহিৰ মাজতে ক'লে যে, তেওঁ উলিয়ালে বিয়াৰ কথা সি আকৌ সোধে গাহৰিৰ মঙহ আছে নে নাই। তেওঁ পাতে মহাদেৱৰ কথা, সি আকৌ পাতে ঢেঁকীথোৱাৰ কথা। অলপ পাচত গয়াৰীয়ে শান্ত হৈ ক'লে –

: আপোনাৰ লগত আৰু নোৱাৰি কমবেড়। মই ক'লো ছোৱালী চোৱাৰ কথা। আপুনি উলিয়ালে আকৌ গাহৰিৰ মঙহৰ কথা। গাহৰিৰ মঙহ এতিয়া নাই। কিন্তু ছোৱালী হ'লে গাঁৱতে যিমানজনী লাগে, সিমানজনী দিব পৰা হৈ আছে। আমাৰ বৰজনীক লৈ আজিয়ে গাওজাওৰ ভনীয়েকজনীক চাই আহিম বুলি ভাবিছোঁ।

: কোন গাওজাওৰ ভনীয়েক ?

: আছে। দেখিবই নহয়, কি সুন্দৰ ছোৱালী !

গয়াৰীয়ে ক'ৰবাত গাওজাওৰ ভনীয়েকজনীৰ ৰূপ আৰু গুণৰ ফিৰিত্তি দাঙি ধৰাত ব্যস্ত হৈ পৰিল। তাৰ আকৌ মদৰ ৰাগী যিমনে নিবিড় হৈ পৰিছিল সিমনে মন ভাৰক্ৰান্ত হৈ পৰিছিল এনেবোৰ বিষয়ৰ বহু আঁতৰৰ বিভিন্ন দৃষ্টিক্তাৰে। সি দিনৰ পাচত দিনে খবৰবোৰ পায়ে আছিল। কামেশ্বৰ শৰ্মা, টেৰাংইত ধৰা পৰিছে। গড়চুকত থকা সিহঁতৰ কেম্পটোৰ পৰা পুলিচে উদ্ধাৰ কৰিছে এটা ব্ৰেনগান, বহুত ৰাইফল আৰু পাঁচশটা লাইভ কাৰ্টিজ। উত্তৰ কামৰূপতো চাৰিজন বিশিষ্ট কৰ্মী ধৰা পৰিছে। আৰু ৰাজ্যৰ তথাকথিত বুদ্ধিজীৱিয়ে আহুদত আত্মহাৰা হৈ ক'ব লাগিছে যে, এই কৰ্মীবোৰ ধৰা পৰাৰ লগে লগে ৰাজ্যত ডকাইতি, হত্যাকাণ্ড, লুটপাত একেবাৰে কমি গৈছে।

পয়ত্ৰিশজন অফিচাৰৰ অধীনত আঠটা প্লেটুনে হেনো সমগ্ৰ অসম জুৰি জোৰ অভিযান চলাইছে। ইপিনে আকৌ চৰকাৰৰ সহায়ধন্য বাতৰি কাকততে লিখিছে, ট্ৰেজাৰীৰ চুৰি হোৱা মাল হেনো পুলিচ ৰিজাৰ্ভত পোৱা গৈছে। ৰিজাৰ্ভত হেনো সশস্ত্ৰ ডকাইতিৰ নৱী তালিমো চলিছে গোপনে গোপনে।

আচলতে পুলিচেই সাপ হৈ খুটিছে আৰু বেজ হৈ জাৰিছে। এতিয়াও ৰাজ্যৰ বাহিৰৰ পৰা সশস্ত্ৰ বাহিনী আহি পৰাত নিকপায় হৈ চৰকাৰৰ দালাল, ভুৱা বুদ্ধিজীৱি দলৰ আশ্ৰয় লবলগীয়াত পৰিছে সিহঁতে নিজৰ গা ৰচাবৰ বাবে। ভুৱা বুদ্ধিজীৱিদলেও সমাজৰ দুৰ্দ্ধৰ্ষ ডকাইতবোৰৰ পে ৰোলত থকা হেতু পুলিচৰ স'তে বন্ধুত্ব পাতিবলৈ বাধ্য হৈছে। এনে এটা

পৰিস্থিতিত আটাইতকৈ মজা লুটিছে সমাজৰ দুৰ্দ্ধৰ্ষ ডকাইত দলে।

গয়াৰীয়ে তাৰ বিয়া পতালৈ কিবা কিবি বিভিন্ন আয়োজনৰ কথা কৈছিল। আৰু সি মনে মনে ভাবি উলিয়াবলৈ চেষ্টা কৰিছিল সমগ্ৰ বিবাদমান বিষয়টোৰ তেনে এটা যুক্তি যুক্ত ব্যাখ্যা। এটা সময়ত গয়াৰীয়ে কোনো আড়ম্বৰ নকৰাকৈ বৰ ঘৈণীয়েকক বিচাৰি থৰক বৰক খোজেৰে জুহালৰ কাষৰ পৰা আঁতৰি গ'ল। তাৰ অলপ পাচতে কলহটোৰ শেষ মধুকণ অন্ত কৰি সিও ওলাই আহিল আৰু তাৰ ঘৰত সোমাই দুবাৰখন জপাই দিলে।

মনত ইমানপৰে তোলপাৰ লগাই থকা চিন্তাবোৰৰ হাত সাৰিবলৈ বুলি সি এখন ছবিকে অঁকাৰ ঠিক কৰিলে। সি ভাত-পানী খাবলৈকেই পাহৰি গ'ল ছবিখনত লাগি থাকোতে। সৰ্বহাৰাৰ মুক্তি সংগ্ৰামৰ ওপৰত ছবি এখন অঁকাৰ কথা সি কিছুদিনৰ পৰা চিন্তা কৰি আছিল। সি দুবাৰ বন্ধ কৰি ছবিখন শেষ কৰা কথাকে স্থিৰ কৰিলে। ছবিখন শেষ হোৱাৰ আগতেই পুনৰ তাৰ মনটো বিক্ষিপ্ত হৈ পৰিল। চিন্তাৰ বা-মাৰলিত নিজকে তাৰ বৰ অকলশৰীয়া যেন অনুভব হ'ল। ঘৰৰ ভিতৰৰ নিঃসংগতাস্থি তাৰ বাবে অসহ্য হৈ পৰিল হঠাৎ। বাহিৰলৈ ওলাবলৈ বুলি দুবাৰখন মেলি দিয়েই সি দেখিলে নঙলামুখৰ অতন্ত ভালেমান অপেক্ষাৰত মানুহ। সেওঁলোকে জুম বান্ধি থকা নাছিল। প্ৰত্যেকে নিজৰ নিজৰ কামত ব্যস্ত হৈ থকা যেন দেখা গৈছিল। সি ঘৰৰ ভিতৰৰ পৰাই চাৰিওপিনে দৃষ্টি দিলে। ৰতি স্বৰ্গিয়াৰীক ক'তো নেদেখি ঘৰৰ পৰা ওলাই পাচফালৰ চোতাললৈ যাব খোজোতেই ধৰ্মক দেখি থমকি ৰ'ল খন্ডেক।

ধৰ্মই ইংগিতটো বুজি তাৰ পিচে পিচে গ'ল।

চাওতে চাওতে কেইটামান মুহূৰ্ত্তৰ ভিতৰতে স্বৰ্গিয়াৰীৰ তামোলনিৰ মাজত থকা পানীৰ খালটোৰ চাৰিওফালে গাঁৱৰ ডেকা গাভৰুৱে ভৰি গ'ল। এসময়ত ৰতি স্বৰ্গিয়াৰীও আহি তাৰ কাষতে বহি ললেহি। লোকসমূহ বন্ধবাই যে পুনৰ কিদৰে স্বৰ্গিয়াৰীৰ লগত জুটিছিলহি, সি ভাবি আচৰিত হ'ল। কিয়নো তেওঁ স্বৰ্গিয়াৰীৰ লগে লগে আহি খালটোৰ আনটো পাৰে ডেকা ল'ৰা এজুমৰ মাজত বহি লৈছিল। ৰতি স্বৰ্গিয়াৰীৰ সনিৰ্বন্ধ অনুৰোধ প্ৰত্যাখান কৰি তেওঁ তাতেই বহি থাকিল; তাৰ ওচৰলৈ নগ'ল।

সি পিচে ধৰ্মৰ খবৰবোৰ শুনাতহে মনোনিবেশ কৰিলে। বন্ধুত বাদে আনবোৰকো উদ্গীৰ হৈ শুনা দেখা গ'ল। ধৰ্মই কোনো আড়ম্বৰ নকৰাকৈ খবৰবোৰ কৈ গৈছিল।

মনাহত কনৰীয়া গাঁড়ৰ আক্ৰমণত আহত হোৱা অস্থায়ীবাৰীৰ কম্বী ঘনকান্ত বড়োৱে কিছু আৰাম পাইছে। ঘাবোৰ শুকাইছে। কেম্পটো এতিয়াও শত্ৰুৰ হাতত পৰা নাই। পিচে মানুহবোৰৰহে মন-চনবোৰ ভাগি গৈছে। গাঁৱত তাকেই এঘৰীয়াৰ দৰে কৰি পেলাইছে।

মানুহ এইবাৰ পুলিচৰ হাতত নমৰিলেও খাবলৈ নাপায়ে মৰিব। পুলিচ মিলিটাৰীৰ অত্যাচাৰত মানুহে খেতি পথাৰকেই বাদ দিছে। গাঁৱৰ যুৱক সংগঠনবোৰো ভাগি গ'ল। আকৌ তাৰে কোনোবাটোৱে হয়তো জেলত, কোনোবাটোৱে পুলিচৰ মাৰ খাই পলাইছে। গাঁৱত মতা মানুহ নায়েই বুলিব লাগে।

: আৰু বহু ধৰণৰ জঘন্য ঘটনা ঘটি আছে।

: কি জঘন্য ঘটনা ?

সি মনে মনে সঠিক আন্দাজেই কৰিছিল আৰু বন্ধুৰ মনোবোগ আকৰ্ষণ কৰাৰ

উদ্দেশ্যেই ধৰ্মক প্ৰশ্নাৰ কৰিছিল। ধৰ্মই কওঁ নকওঁকৈ ক'লে —

: আমাৰ পাৰ্টিৰে চৰেইতো ভাল মানুহ নহয়। আমাৰ দুই এজন কৰ্মীয়ে শত্ৰুপক্ষৰ লগত তলে তলে হাত মিলাইছে। আৰু সৰু সুৰা চুবুৰীত মিছা উৰাবাতৰি প্ৰচাৰ কৰি মতা মানুহবোৰক পলুৱাই খেদাই দিছে আৰু গাঁৱৰ অৰক্ষিতা গাভৰুবোৰৰ ওপৰত শত্ৰুপক্ষৰ স'তে লগ লাগি যথেষ্ট কৰি ফুৰিছে। মানুহবোৰৰ মন সেইবাবেই ভাগি পৰিছে বেছিকৈ। ধৰ্মৰ কথাত আটায়ে তবধ মানিলে। বজ্জাহতৰ দৰে মানুহবোৰ অলৰ অচৰ হৈ বহি থাকিল। সি কি বুলি আশ্বাস দিব কথাকে বিচাৰি নাপালে। মাথোন দীৰ্ঘশ্বাস এটা কাঢ়ি ক্লান্তকণ্ঠে বৰুৱাক উদ্দেশ্য কৰি ক'লে —

: কমৰেড জনিক্ৰাৰ, এইবোৰ কথাও থাকিব নহয় আপোনাৰ বিপ্লৱৰ দিনপঞ্জীত ?

: আলবৎ থাকিব। এইটোতো এটা স্বাভাৱিক ঘটনা। পানীলগা কাহৰ দৰে ইয়াৰ প্ৰতিকাৰো নাই।

কমলেশ্বৰ বন্দা ওচৰতে বহি আছিল। তেওঁ ৰুঢ়ভাবে প্ৰতিবাদ জনালে —

: আপুনি তেনেহলে এনে কাৰ্য সমৰ্থন কৰে নেকি ?

: নকৰোঁ।

: তেনেহলে কিয় তেনেকে কৈছে ?

: সঁচা বাবে। আমাৰ কমৰেড ৰাভাই বাৰে বাৰে আপোনালোকক সতৰ্ক কৰি দি আহিছে, এই সংগ্ৰামৰ মূল্য হিচাপে আপোনালোকে একোকেই আশা নকৰিব, বৰঞ্চ এই সংগ্ৰামত যোগ দি আপোনালোকে বহুত হেৰুৱাবলৈ প্ৰস্তুত হ'ব লাগিব। মান, মৰ্যদা, সম্পত্তি, জীৱন, পৰিজন সৰ্বস্ব হেৰুৱাবলৈ আপোনালোক প্ৰস্তুত হৈ আহিব লাগিব।

সি বৰুৱাৰ কথালৈ মন কৰা নাছিল। তাৰ মনত পৰিছিল মহলপুৰৰ লামিডাৰা নামৰ গাঁও এখনত ঘটা এটা সৰু ঘটনাৰ কথা। তেতিয়া সি সেই অঞ্চলত নাছিল। তাৰ পৰিবৰ্তে তাত আছিল কমৰেড ডেকা। তেৱেঁই নগাঁৱৰ পৰা দুজন কৰ্মীক মাতি পঠাইছিল তালৈ। লামিডাৰা গাঁৱত যুৱক সংঘই এই অচিনাকি ডেকা দুজনক পাই আটক কৰি থলে। সিদ্ধান্ত হ'ল দুয়োকে ৰাতি হত্যা কৰি পুতি থৈ দিয়াৰ। কিয়নো তেওঁলোকৰ 'আবৌ' নিৰ্দেশ আছিল অচিনাকি লোক গাঁৱত সোমালেই শেষ কৰি দিবলৈ।

ভাগ্য ভাল ধৰ্ম সেইদিনা তাতেই আছিল। সি ঘটনাটো গম পাই যুৱক সংঘৰ দুজনক ডেকাৰ তালৈ পঠাই দিলে। আৰু তেওঁলোক উভতি অহাৰ আগতে আটক কৰা ডেকা দুজনক নিৰাপদে ৰাখিবলৈ পৰামৰ্শ দিলে। ডেকা দুজন তেনেদৰেই কথমপি ৰক্ষা পৰিল।

সেই যুৱক সংঘবোৰ ভাগি যোৱা শুনি, ডেকা ল'ৰাবোৰ নিৰীৰ্য, ভয়াভূৰ হৈ পৰা শুনি সি এক বোৰা যন্ত্ৰণাৰ তীব্ৰ দহন অনুভৱ কৰিলে।

বহুত পৰৰ নীৰৱতা ভংগ কৰি সি ধৰ্মক সুধিলে উত্তৰ কুছিৰ কথা। ভূটান সীমান্তৰ শান্ত নিকপত্ৰৰ পৰিবেশৰ সাধুকথাৰ পুৰী যেন লগা সেই উত্তৰ কুছিৰ কথা।

: তাৰ জংঘলবোৰ আছেনে আগৰ দৰেই ?

: তাৰ অদ্ভুত প্ৰশ্নাৰ শুনি বৰুৱাই হাঁহিলে আৰু ক'লে—

: কমৰেড, জংঘলৰ লগতে জংঘলী মানুহবোৰৰ কথাও সোধক আকৌ!

ধৰ্মই বৰুৱাৰ তীৰ্থক কথাষাৰ নুশুনাৰ ভাও জুৰি ক'লে—

: আছে আৰৌ। গাঁৱৰ মানুহবোৰে কৈয়ে থাকে আপুনি তাত চিকাৰ কৰাৰ কথা। পাঠশালা স্কুলটোত যে একে বহাতে চাৰিটা বটল শেষ কৰি “ন পৃথিৱীৰ নতুন যুগ” লিখি পেলাইছিল, মানুহৰ মুখস্থ হৈ গৈছে কথাবোৰ।

: বাদ দেচোন বাহিৰা কথাবোৰ। গাঁওবুঢ়াৰ খবৰ কি?

: গাঁওবুঢ়াৰ কিবা বেমাৰ হৈ আছে। ভতিজা ল'ৰাটো যে আছিল, সিও অলপতে গছৰ পৰা পৰি উঠিব নোৱাৰা হৈ আছে। থিতাতে হগা, থিতাতে মূতা অৱস্থা।

: ডাক্তৰ-চাক্তৰক দেখুৱাইছে নে নাই?

: ডাক্তৰ ক'ত পাব সেইবোৰ জাগাত। কমৰেড থাপাই এজন নেপালী বৈদ্য লগাই দিছে। তেওঁৰে জৰা ফুকা কৰি আছে।

: আকৌ পুলিচ- তুলিচে দৌৰাখ্য কৰিছে নেকি?

ধৰ্মই হঠাৎ হাঁহি দিলে পুলিচৰ কথা উল্লেখ কৰাৰ লগে লগে ঘটনা এটালৈ মনত পৰাত। সি গোটেমাঠা মুখেৰে তেওঁৰ পিনে চোৱাত হাঁহিটো সামৰি তেওঁ স্বাভাৱিক হৈ পৰিল। সি অৱশ্যে ধৰ্মৰ হাঁহিৰ কাৰণটো বুজিছিল, যদিও কাহিনীটো মনত পেলাবলৈ তাৰ মন একেবাৰেই প্ৰস্তুত নাছিল।

এবছৰমানৰ আগতে এদিন নিকাচি বিজাৰ্ডৰ মাজেদি উত্তৰ কুছিৰ অভিমুখে গৈ থাকোতে সি আৰু ধৰ্ম দুয়ো পুলিচৰ দল এটাৰ মুখে মুখে পৰিছিল। সি তৎক্ষণাত্ মুখখন বিকৃত কৰি কুষ্ঠ ৰোগীৰ ভাও ধৰি খোৱাই খোৱাই যোৱা আৰম্ভ কৰি দিছিল। পুলিচবোৰ পাৰ হৈ গৈছিল। বোধকৰোঁ দলটোৰ দায়িত্বত : কা বিষয়াজনৰ মনৰ অৱচেতনাত অকণ সন্দেহে টুকুৰিয়াই আছিল। কিন্তু যেতিয়া ঘূৰি চাই দেখিলে প্ৰকাশ হোলোংগোজ মানুহজন লেকেচিয়ায়ে গৈ আছে, তেওঁৰ সন্দেহ ভঞ্জন হৈছিল আৰু দলটো লৈ ততাতৈয়াকৈ আঁতৰি গৈছিল।

সিহঁতে গৈ গৈ ডিৰু নামৰ সৰু জুৰি এখনৰ পাৰত ছাঁয়াঘন গছ এজোপাৰ শীতলতাত বহি লৈ কামৰ গাঁৱৰ গা ধুবলৈ অহা ডেকাজাক লৈ আড্ডা দিছিল আৰু ৰগৰত আকৃষ্ট হৈ ডেকাজাকে সেইদিনা দুয়োকে গাঁৱতে অতিথি কৰি ৰাখিছিল। ধৰ্মৰ মনত পৰিছিল তাৰ সেই ছদ্মবেশৰ ছবিটো। সেই দৃশ্যটো মনত পৰাত ধৰ্মই পেটৰ হাঁহি লুকাব পৰা নাছিল। তাৰ গোটেমাঠা দৃষ্টিৰ আগত অৱশ্যে তেওঁৰ হাঁহি উৰলি গৈছিল আৰু স্বাভাৱিক হৈ কৈছিল—

: পুলিচ বহুদিন সেইপিনে যোৱা নাই।

ধৰ্মক আহত হোৱা যেন দেখি সি নিজেই উলিয়ালে—

: সেই ভেতিয়াৰ পৰাই নে?

এইবাৰ ধৰ্মই পাতল হাঁহি এটাৰে শলাগি ধলে। বৰুৱাইও যে ঘটনাটো আন্দাজ কৰিছিল সি ভবাই নাছিল। তেওঁ এনেয়ে কোৱাৰ দৰে ক'লে—

: চাব আকৌ লাওপাতিৰ দৰে নহ'লেহে ৰক্ষা।

সি এইবাৰ বৰুৱালৈ চাই তাৰ উদ্ভাল হাঁহিটো এৰি দিলে। আৰু হাঁহি হাঁহিয়েই ক'লে

কিদৰে শদিয়াৰ লাওপাতি গাঁৱলৈ কাঠ মিস্ত্ৰিৰ ছদ্মবেশ ধৰি যাওতে গাঁৱৰ ডেকাইতে চিনি নাপাই মাৰধৰ কৰি খেদাই দিয়াৰ উপক্ৰম কৰিছিল। সেই সময়ত উজনিৰ ইমান ধৰ-পাকৰ চলিছিল যে, অচিনাকি মানুহ সোমালেই গাঁৱৰ মানুহে পুলিচৰ চোবাংচোৱা বুলি সন্দেহ কৰিছিল। এইপিনে পিচে ৰাইজে তাক ভালদৰেই চিনি পায়। তেনে ঘটনাৰ আশংকা এইপিনে নাই।

উত্তৰকুছিৰ খবৰবোৰ শুনি অবশ্যে সি নিৰাশ হোৱা নাছিল। কিন্তু একেবাৰে দুৰ্ভাৱনা মুক্তও সি হ'ব পৰা নাছিল। এই মুহূৰ্ত্তত সমস্ত নিৰ্ভৰ কৰিছে সংগঠনটো জীয়াই ৰাখিব পৰা শক্তি সামৰ্থ্যৰ ওপৰতহে। তাৰ কথা শেষ হোৱাৰ আগতেই বৰুৱাই সুধিলে নাৰীমুক্তি সংঘৰ কাম-কাজৰ কথা। সি টপৰাই উত্তৰ দিলে বৰুৱাৰ পিচ পিনলৈ আঙুলিয়াই।

: সৌৱা কমৰেডৰ পিচপিনেই হেড কোৱাৰ্টাৰ উঠি আহিছে।

বৰুৱাই ঘূৰি চালে। কনকলতাৰ চকুযুৰি তেতিয়াও শান্ত হৈ পৰা নাছিল। বৰুৱাৰ প্ৰশ্নত তেওঁ সংযত হ'বৰ চেষ্টা কৰি ক'লে—

: সংঘৰ কাম-কাজ একৰকম অচল হৈ পৰিছে। তেনে এটা সুকীয়া অভিজ্ঞৰ অৰ্থও নোহোৱা হৈ পৰিছে আমাৰ বোধেৰে। যিহেতু ৰাজনীৰ ঘটনাটোৰ পাঁচত সন্দেহৰ অবকাশ আৰু থকা নাই। আৰু আমিও নিজৰ নিজৰ স্থান আৰু ভৱিষ্যত সন্মুখে নিশ্চিত হৈ পৰিছোঁহক।

কথাটি কোৱাৰ লগে লগে কনকৰ চকুযুৰি পুনৰ চকুপানীৰে উপচি পৰিছিল। শেষৰ পিনে মাতটো ভাগি গৈছিল। পৰিবেশটো হঠাৎ ব্যথাৰে গধুৰ হৈ পৰিছিল। মনতে সিও নিৰুৎসাহ হৈ পৰিছিল। কনকলতাই ভৱিষ্যতৰ বিষয়ে উল্লেখত বেচি গুৰুত্ব আৰোপ কৰা যেন তাৰ অনুমান হ'ল। সি আশ্বাসৰ সুৰত ক'লে—

: ভৱিষ্যত সন্মুখে নিশ্চিত হ'ব পাৰিলোঁৱেই যেতিয়া ভয় কিহৰ ? এতিয়া সংগ্ৰামত জপিয়াই পৰিবহে লাগে।

: জপিয়াইতো পৰিছোঁৱেই, কিন্তু সংগ্ৰাম ক'ত কমৰেড ?

বৰুৱাৰ উদ্ভট প্ৰশ্নাৱৰত আটায়ে হতভম্ব হৈ এবাৰ বৰুৱাৰ মুখলৈ এবাৰ তাৰ মুখলৈ চাই থাকিল। সি অবশ্যে বৰুৱাৰ প্ৰশ্নাৱৰত নিৰুন্তৰে থকাটো পচন্দ নকৰিলে। সি এইটোও বুজিলে যে, বৰুৱাৰ নিজৰ বাবে নহয়, আন শ্ৰোতাৱৰ্গৰ কাৰণেহে তেওঁ তাৰ পৰা উত্তৰটো পাবলৈ আশা কৰিছে।

: সংগ্ৰামতো চাৰিওফালে ব্যাপ্ত হৈ পৰিছে কমৰেড। প্ৰথমে এয়া আমাৰ উপলব্ধিৰ সংগ্ৰামহে ! এই সংগ্ৰামৰ স্বৰূপ প্ৰত্যুৰ পোহৰৰ দৰে। উৎস নেদেখাকৈয়ে চমক নলগাকৈয়ে একাৰ আঁতৰি যায়।

সি তাৰ মুখেদি হঠাৎ ওলাই অহা কথাখিনি সহজ ভাষাৰে ব্যাখ্যা কৰিলে সমবেত শ্ৰোতাৰ আগত। তাৰ কথা শেষ হোৱাৰ লগে লগে বৰুৱা বহাৰ পৰা উঠিল। ধূলি, বাঁহৰ গুৰুণ পাত লাগি থকা পিছা চুৰিয়াখনো জোকাৰি নললে। মাথোন তাৰ পিনে চাই ক'লে—

: মই তেন্তে উঠোঁহে কমৰেড।

: তেন্তে মানে ?

: মানে মই নিশ্চিত হ'লোঁ, সংগ্ৰামৰ অন্ত পৰা নাই। সেই বিষয়ে নিশ্চিত হ'বলৈকেই

মই লবৰি আহিছিলোঁ। যাওঁ এতিয়া।

কাৰো প্ৰত্যুত্তৰলৈ বাট নেচাই বৰুৱাই কোৱা কুৰিকৈবাৰীৰ পিচপিনে পথাৰলৈ ওলাই গ'ল। মানুহবোৰে এই অদ্ভুত প্ৰকৃতিৰ অকণমানি মানুহজনলৈ চকুৰ আঁৰ নোহোৱালৈকে চাই থাকিল। অবশেষত সিহঁত নীৰৱতা ভঙ্গ কৰি ক'লে —

: এতিয়া আমি কামৰ কথা পাতোহঁক। ধৰ্মই ক'লে যাবা বাক ?

: আমি চাছাইবাৰীৰ পিনেদি গৈ একেবাৰে ধালিগাঁও, বঙাইগাঁও এনেকে যাওঁ। ৰতি কমৰেড গোসাইগাঁৱৰ পিনে য'ক। প্ৰয়োজন হ'লে আৰৌক খবৰ দিয়াই লৈ যাম। লগতে আমাৰ মহিলা কৰ্মীও ওলাওক। ভাষা জনা হ'লে ভাল হ'ব।

: তুমি তেনেহলে চাছাইবাৰীৰ সেইপিনেই যোৱা। লগত কাক কাক নিয়া ? একলগে নুঘুৰিবা। কৰ্মীৰ আমাৰ অভাব হৈ পৰিব। স্থানীয় ডেকাকেইজন মান আছে তাত। সহায় লব পাৰা। সিহঁতৰ দলটো দুৰ্দ্দান্ত সাহসী। উত্তৰ গোৱালপাৰাৰ সকলো মানুহে চিনিও পায়। সংগঠনত বেচ সহায় হ'ব।

: তাৰ কথাত ৰতি স্বৰ্গীয়াৰীয়ে অবেশ্যে কোনো সঁহাৰি দিয়া নাছিল। বৰুৱাই এৰি যোৱাৰ মুহূৰ্ত্তৰ পৰা তেওঁ কেৱল তাৰ কথাকে ভাবি আছিল। তিলে তিলে নিশ্চিত মৃত্যুৰ পিনে আগবাঢ়ি যোৱা দুৰাৰোগ্য ব্যাধিগ্ৰস্ত এগৰাকী উদ্দাম প্ৰাণবন্ত বন্ধুৰ কাষত বহি ভবাৰ দৰে। তেওঁৰ মানত তাৰ এই মুহূৰ্ত্তৰ কথাবোৰ আছিল অথহীন, কৰুণ আশ্বাসৰ দৰে। স্বৰ্গীয়াৰীয়ে মনে মনে তাৰেই আলোখ লেখ চাই আছিল। আৰু তাৰ বিষয়েই ভাবি ভাবি চিন্তিত হৈ পৰিছিল।

এসময়ত মানুহবোৰ ভাগে ভাগে গৈ শেষ হ'ল। মাত্ৰ কনকলতা আৰু দুজনীমান ছোৱালী আৰু স্বৰ্গীয়াৰীহে বাকী থাকিল। তেওঁ শেষ সিদ্ধান্ত এটাত উপনীত হোৱাৰ দৰে ক'লে—

: তেনেহ'লে আৰৌ, মই মাষ্টৰ কমৰেডৰ তালৈকে যাওঁ।

: গোসাইগাঁৱৰ মাষ্টৰ তাৰা মজুমদাৰ কমৰেডৰ কথা কোৱা নাই জানো ?

: অঁ।

: যোৱা। কিন্তু দুদিনে তিনিদিনে যোগাযোগ ৰাখিবা। আৰু এটা কাম কৰাঁ। বড়ো ভাষা জনা মহিলাকৰ্মীসকল গাঁৱত সোমাওক। কনক মোৰ লগতে থাকক। কি কোৱা কনক ?

: হ'ব; আপোনাসকলে যিদৰে বিচাৰে সেইদৰেই হওক।

: কনমাই পিছে ? তুমিতো ডেকা আহিলেহে যাবা বোধকৰোঁ ?

তাৰ কথা শুনি কনমায়ে লাজতে তলমূৰ কৰিলে। কহাৰী হ'লেও তাই বড়ো ভাষা নাজানে। তদুপৰি কনমাইৰ স'তে ডেকাৰ ঘনিষ্ঠতা দলৰ আটাইয়ে জানে। ডেকা দুই এদিনতে তাৰ ওচৰলৈ অহাৰ কথা। কাজেই কথাষাৰ শুকল হ'লেও কাকতালীয় যেন অৰ্থপূৰ্ণ হৈ পৰিল। সি অৱশ্যে কথাৰ মোৰ ঘূৰাই স্বৰ্গীয়াৰীক সুধিলে —

: তোমাৰ পিছে লগত মহিলা কৰ্মী নাথাকিল।

: কিয় ? তাত পাম নহয় বুঢ়াক চিকাৰীৰ জীয়েকজনীক। তেওঁতো অকলস বৰ ভাল

কৰ্মী ?

: অঁ। সেই প্ৰখ্যাত বুদাক চিকাৰী যে ? চাবা আকৌ চিকাৰীৰ গোষ্ঠী লগ পাই তুমিও চিকাৰী হৈ নপৰিবা ! নাম কি আছিল মহিলাৰ !

: দময়ন্তী ব্ৰহ্ম ।

: কলিতা কমৰেডৰ লগত বিয়াখন হবতো ?

: হ'ব নিশ্চয় ।

: তুমি তেন্তে যাত্ৰা কৰাই আজিৰ ভিতৰতে । অ' আৰু এজন অপৰিহাৰ্য কৰ্মীৰ কথা কবলৈ তোমাক পাহৰি গৈছোঁ । তোমাৰ মনত আছেনে ঘণ্টাপাৰাৰ ধানচিৰা মহাজনহঁতৰ তাৰ পৰা মোৰ চুটকেচটো যে লৈ আহিছিল অকলে, সেই উগ্ৰ সাহসী ল'ৰাজন ? কোনেও যে কামটো কৰিবলৈ আগবাঢ়ি অহা নাছিল ! শেষত তাক ভাৰ দিয়াত সি যে তৎক্ষণাত ৰাজী হৈ গৈছিল ! সমৰ বোলা সেই ল'ৰাজন ! তাৰ ঘৰো তাতেই । তাকো লগ লবা যেনে তেনে । এতিয়া তে নে কেতিয়া যাওঁ বুলি ভাবিছা ?

: অঁ। যাওঁৱেই । আন্ধাৰ হোৱাৰ লগে লগেই ।

: তুমিও প্ৰতাপ ৰাভাৰ সময়টোকেই লৈছাচোন । ভয় নাই শিচে । কালিতো তাত গমেই পালা । বিষ্ণু ৰাভাৰ নাম ল'লে সশস্ত্ৰ চিপাহীয়েও থমকি ৰয় ।

কালিৰ ঘটনাটো এতিয়া আৰু তেওঁৰ মনত দুৰ্জ্জয় হৈ থকা নাই । তথাপি মনত পৰিলেই সপোন সপোন লাগে কালিৰ সেই ঘটনাটো । তেওঁ ইমান ভয় খাইছিল যে, তাৰ মাত শুনি সশস্ত্ৰ পুলিচৰ দলটো লাহে লাহে উভতি যোৱাৰ পাচতো তেওঁ স্বপ্নাবিষ্টৰ দৰে বহুত পৰলৈকে মাতবোল নকৰাকৈ অলৰ অচৰ হৈ ৰৈ আছিল ।

: তেওঁ কোনো মন্তব্য নিদিলে । মাথোন নীৰৱ হাঁহি এটা মাৰি বাৰীৰ পৰা ঘৰৰ পিনে ওলাই আহিল । খন্তেক পাচতে কৰ্মীসকলৰ দূৰণিৰটীয়া গাঁওবোৰলৈ যাত্ৰা আৰম্ভ হ'ল । আৰু তাৰ যাত্ৰা আৰম্ভ হ'ল জীৱনৰ আৰু এক গভীৰলৈ । সি মুখামুখি হ'বলগীয়াত পৰিল একাড ব্যক্তিগত এক অভাবনীয় বাস্তৱৰ স'তে । কনকক সি একান্ত ভাবে পালে ; কিয়নো নাৰীমুক্তি সংগ্ৰহ সেই দলটোত কনকেইহে কেৱল বিচ্ছিন্ন অকলশৰীয়া আছিল ; আৰু তেওঁ বড়ো ভাষা জনা নাছিল । □□

অলপ আগতে সিহঁতৰ দলৰ ক'ৰিয়াৰ ফাণ্ডনা ৰামচিয়াৰিয়ে চিঠি এখন দি গ'লহি। নিজৰ কোঠাত অকলশৰে সি চিঠিখন খুলি ল'লে। কৰ্মীসকল চাৰিদিনৰ আগতে দিহাদিহি গৈছিল। কনকলতাক লগত লৈ সি ওচৰৰ চুবুৰীবোৰত দুই এখন সভাত যোগ দিছে। এই চাৰিদিনৰ ভিতৰতে কনকে নিজৰ পৰিচালনাত পাঁচ-ছজনী নতুন ছোৱালীৰে এটা নতুন দলো গঠন কৰি লৈছে।

সেইদিনা কনকে নতুন দলটোকে লগত লৈ এখন মহিলা সভাত যোগ দিবলৈ গৈছিল। সি ঘৰতে বহি লৈ ব্ৰহ্মদেশৰ সন্ত্ৰাসবাদীৰ আন্দোলনৰ অন্যতম দিক্‌দৰ্শক শ্বেইন ফিয়ে'ৰ পুস্তিকা এখন পঢ়ি কিবা টোকা লিখি আছিল। এনেতে ফাণ্ডনাই চিঠিখন দি গৈছিলহি।

চিঠিখনৰ প্ৰতি তাৰ কোনো কৌতুহল নাছিল। এনে এটা পৰিস্থিতিত চিঠিৰ খবৰ কি ধৰণৰ হ'ব সি একেবাৰে নিশ্চিত আছিল। গতিকে চিঠিখন চোৱাৰ আগতে সি শ্বেইন ফিয়ে'ৰ পুস্তিকাখনৰ ওপৰত লিখা টোকাটোকে আকৌ এবাৰ পঢ়ি চালে। টোকাটোত সি উল্লেখ কৰিবলৈ চেষ্টা কৰিছিল কি কি বিষয়ত ব্ৰহ্মদেশৰ কমিউনিষ্ট সকলৰ থাকিব নু চৰকাৰৰ বিৰুদ্ধে কৰা সিপলচ্ লিবাৰেশ্যন গুৱাৰৰ সিহঁতৰ সংগ্ৰামৰ স'তে মিল বা অমিল আছিল। অবশ্যে অমিলটোৱেই তাৰ মনত গভীৰভাৱে প্ৰতিভাত হৈছিল। ব্ৰহ্মদেশৰ বিটো আন্দোলন, সেইটো হ'ল প্ৰতিষ্ঠিত

বিশেষ এখন চৰকাৰৰ বিৰুদ্ধে। সিহঁতৰ সংগ্ৰাম আকৌ সমগ্ৰ দেশৰ প্ৰচলিত সমাজ ব্যৱস্থাৰ বিৰুদ্ধে। চৰকাৰৰ বিৰুদ্ধে প্ৰতিৰোধ মূল সংগ্ৰামৰ এক অনুৰংগ মাত্ৰ।

টোকাটো পুনৰ পঢ়ি সি বিশ্লেষণাত্মক আত্মপ্ৰসাদ লভিলে। আৰু তেতিয়াহে বিশেষ একো চিন্তা নকৰাকৈ চিঠিখন সি খুলি ল'লে। সি ভবামতেই চিঠিত নতুন একো নাছিল। কামৰূপত যে বিপ্লৱৰ শেষ কণিকাটো পৰ্যন্ত শেষ কৰি দিবলৈ শত্ৰুপক্ষ বন্ধপৰিকৰ সেই কথাটোকে বিভিন্ন খবৰৰ জৰিয়তে প্ৰতিপন্ন কৰা হৈছে।

চিঠিখন তালৈ পঠোৱাৰ আৰু এটা প্ৰচেষ্টা উদ্দেশ্য নিশ্চয় আছিল। সি মনতে ভাবিলে। শেষ ৰক্ষা হিচাপে তাৰ আত্মসাৎ বিচাৰি নিশ্চয় চিঠিখন তাৰ তালৈ বুলি পঠোৱা হৈছিল। সি কিন্তু কোনো সঁহাৰি নিদিলে। সঁহাৰি দিয়েইবা লাভ হ'ব কিটো। কৰেণ ব্ৰহ্ম, চিত্ত, বি কে বি সেই আটাইৰে একেই খবৰ। সংগঠন ভাল হোৱা নাই; টকা পইচাৰ অভাৱ; মানুহৰ মন ভাগি পৰিছে। কৰ্মীয়ে ঠায়ে ঠায়ে নাৰীঘটিত ব্যাপাৰত জড়িত হৈ পৰা, চৰকাৰী বিষয়া দেখিলেই নগুৰ নাগতি কৰা—এনেবোৰ খবৰো একেবাৰে নোহোৱা নহয়।

বৰুৱাই অৱশ্যে ঠিকেই কৈছিল, এনেবোৰ পৰিস্থিতি সংগ্ৰামৰ স্বাভাৱিক পাৰ্শ্ব ঘটনাত বাদে আন একো নহয়। কিন্তু সিহঁত আহি আহি এনে এটা সংকট কালত উপনীত হ'লহি যে সংগ্ৰামৰ শেষ সাফল্যৰ বাবে যি এক চৰম পৰিবেশৰ প্ৰয়োজন, সেই পৰিবেশ প্ৰাপ্তিৰ পথত এই পাৰ্শ্ব ঘটনাবোৰেই দুলংঘ্য হেঙাৰ হৈ পৰিছে। আৰু যদি এটা বছৰ সি পালেহেঁতেন। সম্পূৰ্ণ বছৰ এটা নহ'লেও অন্ততঃ আঠ বা নটা মাহ! এটা পূৰা বাৰিষা আৰু খৰালিৰ তিনিটামান মাহ! সংগ্ৰামৰ গতি আৰু কিছুদিন অন্ততঃ জোৰদাৰ কৰি ৰাখিব পৰা হেঁতেন, মানুহৰ মনবোৰ অদমনীয় উদ্যমেৰে নিশ্চয় সঞ্জীৱিত কৰিব পৰা গ'লহেঁতেন।

মানুহৰ মনৰ উদ্যম অটুট ৰখাৰ কথা ভাবোতেই তাৰ মনত পৰিছিল চন্দ্ৰ আহিনাইঁতৰ কথা। আহিনা-চন্দ্ৰ-গোপাল এনেদৰে ভালেকেইজনক হেৰিয়াচ কৰ্পাচ পেটিচনৰ স্তনানীৰ বাবে চুপ্ৰীম ক'ৰ্টলৈ লৈ যোৱাৰ কথা আছে। সিহঁতক ক'ৰ্টলৈ লৈ যোৱাৰ বাটত এবাৰ লগ পাবৰ বাবে তাৰ মনে মনে বৰ আগ্ৰহ হ'ল।

সি এই ছেগতে বিজনী এৰি বাসুগাঁও, গোসাঁইগাঁও এইবোৰ অঞ্চললৈ যোৱাৰ কথা ভাবিলে। ভাবিছিলতো আৰু বহুত অঞ্চললৈ যোৱাৰ কথা। উত্তৰ বংগৰ মহাকালগুৰি, খয়ৰগুৰি, মদাৰহাট জয়গাঁও এনেদৰে চিক্কাঝাৰেদি একেবাৰে ভূটানৰ চাৰভাং পৰ্যন্ত যোৱাৰ কথা আছিল। কিন্তু ভূটানৰ প্ৰশাসনে ইতিমধ্যে সিহঁতৰ শত্ৰুপক্ষৰ লগত হাত মিলাইছে। কিছুদিনৰ আগতে কুমাৰীকাটাত থকা ভূটানৰ বিষয়া নেউলি বাবুৰ লগত কথা পাতেতে ভূটানৰ প্ৰশাসনৰ মনোভাৱ স্পষ্ট হৈ পৰিছিল। সেইবাবেই কৰ্মীসকলক পঠাই দিও মনে মনে সি অকণো স্বস্তিবোধ কৰিব পৰা নাছিল। কিয়নো ভূটানত আশ্ৰয় লৈ সংগ্ৰাম চলাই যোৱাটোকেই সি সাম্প্ৰতিক পৰিস্থিতিত শেষ আৰু একমাত্ৰ উপায় বুলি মনতে স্থিৰ কৰি লৈছিল।

এই দুশ্চিন্তাৰ মাজত ছুৰ গৈ সি পৰিবেশটোৰ প্ৰতি একেবাৰে অচেতন হৈ পৰিছিল। গয়লীহঁতৰ অৱন্যনে সেই মুহূৰ্ত্তত একেবাৰে নিমাওমাও হৈছিল। ইঠাং এটা সময়ত তাৰ নিজকে বৰ অকলশৰীয়া অনুভৱ হ'ল। কাৰোবাৰ খোজৰ শব্দ অথবা কাঁই বা মাত ক'বাত শুনে নেকি বুলি উৎকৰ্ষ হৈ খণ্ডক অলৰ অচৰ হৈ বিছনাতে পৰি থাকিল। বহুত পৰ কাৰো সাৰসুৰ

নোপোবাত সি বিছনাত উঠি বহিল আৰু বাহিৰলৈ ওলাই অহাৰ বাবে সাজু হ'ল।

এনেতে বাহিৰত ভুইকঁপৰ দৰে কোনোবা এজন অহাৰ গম পালে। লগে লগে তাৰ সমস্ত স্নায়ুবোৰ সক্ৰিয় হৈ উঠিল। সি বিছনাৰ কাষত থিয় হ'ল আৰু কিতাপখন খেৰৰ মাজত সুমাই থ'লে।

গয়াৰীৰ এনে ভয়াবহ মুখৰ ছবি আগতে সি কাহানিও দেখা নাছিল। সি গহীনহৈ তেওঁৰ পিনে সপ্ৰসন্ন দৃষ্টিৰে চালে। কথাখিনি কোৱাৰ আগতে গয়াৰীয়ে কিছুপৰ থমকি ৰ'ল। যেন কিদৰে কলে ভাল হয়, মনতে জুকিয়াই ল'লে। গয়াৰীৰ ক্ষুদ্ৰ মুখভাৱ দেখি পৰিস্থিতিটো পাতলাবলৈ বুলি সিয়েই প্ৰথমে প্ৰশ্ন কৰিলে—

: কি হ'ল কমৰেড ?

: আপুনি ওবাবাৰীৰ সন্তানহীনা তিৰোতাগৰাকীক কি কৈছিল ?

গয়াৰীৰ প্ৰশ্নৰৰ শুনি সি হতবুদ্ধি হ'ল। তাৰতো মনত নাই ক'ব কোনজনী তিৰোতাক কেতিয়া কি কৈছিল ! সি মনত পেলাবলৈ চেষ্টা কৰিলে। তাক নীৰৱে থকা দেখি বাহিৰৰ পিনে চাই কাকো নেদেখি সি পুনৰ ক'লে —

: কথাটো বৰ বেয়াকে প্ৰচাৰ হৈছে। আপুনি আজিৰ ভিতৰতে এই ঠাই এৰি যাব লাগিব।

: কিটো কথানো ইমান বেয়াকে প্ৰচাৰ হৈছে ? মোৰতো একো মনত পৰা নাই কি কথা হ'ব পাৰে ?

: হয়তো আপুনি ক'লে আন কিবা, তাই বুজিলে কিবা। মুঠতে কথাটো বেয়াকে ওলাইছে। আপুনি আজিয়ে এই ঠাই এৰি নগ'লে প্ৰাণৰ সংশয় আছে।

গয়াৰীৰ কথাষাৰ শুনি হঠাৎ তাৰ সেই উদ্ভাল হাঁহিটো ওলাই আহিল। হাঁহি হাঁহিয়েই ক'লে —

: তেনেহলেতো ভালেই খবৰ কমৰেড্। মই এই ঠাই নেৰোৱেই। প্ৰাণৰ সংশয়ৰ স'তে মুখামুখি হোৱাৰ এনে এটা সুবৰ্ণ সুযোগতো এৰি দিব নোৱাৰি।

: ধেমালি নহয় কমৰেড্, আপোনাসকলৰ ওপৰ মহলৰ পৰা নিৰ্দেশ আহিছে আপোনাৰ জ্ঞান খতম কৰি দিবলৈ। নহ'লে আপোনাৰ পৰা দলৰ হেনো যথেষ্ট ক্ষতি হ'ব।

: মইও ধেমালি কৰা নাই কমৰেড্। শান্তি লোৱাৰ ভয়ত মই আকৌ পলাম কেলৈ ? সকলোৰে সাক্ষাতত মোক দণ্ড বিহক যাতে কোনেও ভৱিষ্যতে মোৰ দৰে দলৰ ক্ষতি সাধন নকৰে।

গয়াৰীয়ে আগবাঢ়ি আহি তাৰ হাত দুটাত ধৰি কাকূতিৰ সুৰত কিবা এবাৰ কৈছিল ; সি কিন্তু আঁতৰি গৈ ক'লে —

: কমৰেড্, দলৰ অনুশাসন মই মানি চলিবই লাগিব। ক্ষমা কৰিব, মোৰ আশ্ৰয়দাতা হলেও মই আপোনাৰ কথা মানি লব নোৱাৰিম।

গয়াৰী বিমূঢ়ৰ দৰে ৰৈ গ'ল। সি নিৰ্বিকাবভাৱে ঘৰৰ ভিতৰৰ পৰা ওলাই আহিল। মুখত ভলৰ ওঁঠটো ফিল্ড খোৱাকৈ এমোকোবা ধপাত, চকুত উদ্ভাস দৃষ্টি। গাৰৰ ভলত সংগোপনে ৰখা বিভলভাৰটোও সি লগত নিলিলে। ওলাই আহি সি নগলাবুখত মানুহ-দুনুহ বহিবৰ বাবে

পুতি ৰখা গছৰ শুকান মুটা এটাত বহি ল'লে। মনটো তাৰ অদ্ভুতভাৱে মুকলি লাগিছিল।

দূৰত গাঁৱৰ মুখিয়াল লোক জনদিয়েকৰ পিচে পিচে বহুত মানুহ গয়াৰীৰ ঘৰৰ পিনলৈকে আহি থকা তাৰ চকুত পৰিল। তাৰ নিজকে পিচে পৰিবেশটোৰ স'তে সংশ্লিষ্ট যেন নালাগিল। নিৰ্বিকাৰ দৃষ্টিৰে মানুহবোৰ অহাৰ পিনেই চাই থাকিল।

মানুহবোৰ আহি আহি তাৰ ওচৰে-পাজৰে থমকি ৰৈছিল। মুখত তেওঁলোকৰ আছিল বোবা নিঃসহায় দৃষ্টি। সি ঘূৰি ঘূৰি মানুহবোৰৰ মুখলৈ চালে। এটা বোবা কান্দোনে তাৰ কণ্ঠ হঠাৎ কন্ধ কৰি পেলোৱা যেন লাগিছিল। সি কণ্ঠেৰে হাঁহিবৰ যত্ন কৰি ক'লে—

: কমৰেড গয়াৰীয়ে মোক সমস্ত কৈছে। দলৰ ক্ষতিকৰ কাম কৰিছোঁ যেতিয়া দণ্ড মই মুৰ পাতি লমেই। তোমালোকৰ বাবে দুটা পথ খোলা আছে। হয়, তোমালোকে মোক মাৰি পেলোৱা, নতুবা পুলিচক ধৰাই দি দহ হেজাৰ টকা পুৰস্কাৰ লব পাৰা।

সি লক্ষ্যই কৰা নাছিল, ধৰ্ম মানুহবোৰৰ মাজতে আছিল। তেওঁ আন কেবাজনৰো স'তে তাৰ কাষ চাপি কন্দনামুৱা হৈ ক'লে—

: আৰৌ, পাৰ্টিৰ কিছুমানে আপোনাক মাৰি পেলাবলৈ মানুহ লগাই দিছে। আপুনি এতিয়াই ইয়াৰ পৰা বহু আঁতৰলৈ যাব লাগিব।

তাৰ তেতিয়া সঁচাটুকু খঙ উঠিছিল। অকণ উত্থাৰেই ক'লে সি—

: পাৰ্টি মানেনো কোন হে? তোমালোক নহয় জানো? মইতো ধৰা দিছোঁৱেই। এতিয়া পাৰ্টিৰ নিৰ্দেশ মতে কাম কৰা। মই ক'লৈকো নাযাওঁ।

তেওঁলোক হতবুদ্ধি হৈ পৰিল। ইপিনে জনতাও ক্ৰমে বিপুল আকাৰ ধাৰণ কৰিলে। ওচৰ পাজৰৰ গাঁৱৰ মানুহবোৰে দলে দলে আহি গয়াৰীৰ প্ৰকাণ্ড নঙলামুখ, আলিবাট ভৰি পৰিলহি। তলে তলে আটায়ে উদ্ভিগ হৈ পৰিছিল; কিন্তু মুখবোৰ আছিল ভাবলেশহীন শিলৰ মূৰ্তিৰ দৰে।

কনকলতাই নিজৰ দল বল সহ বহুত পাচতহে পাইছিলহি। তেওঁ শূনি আহিছিল বাটতে ঘটনাটোৰ কথা। মানুহৰ অপেক্ষাৰত নিশ্চল জুমবোৰ ফালি তেওঁ আহি তাৰ বাউসীত খামোচ মাৰি ধৰি ওচৰতে থিয় হৈ ল'লে। সি হাঁহি-ম্লেহেৰে দলৰ নিৰ্দেশৰ কথা তেওঁৰ আগতো দোহাৰিলে।

সি কথাষাৰ কোৱাৰ লগে লগে সমস্ত কুষ্ঠা জলাঞ্জলি দি তাৰ বাউসীত মুৰটো গুজি উথলি অহা কান্দোনখিনি কণ্ঠেৰে সামৰি ল'লে। সি অবশ্যে অবিচলভাৱে অপেক্ষা কৰিছিল জনতাৰ সিদ্ধান্তৰ বাবে। সন্তপণে সি চকুফুৰাই চাইছিল মানুহবোৰৰ মুখলৈ। বোবা মুখবোৰৰ অন্তৰালত লুকাই থকা যুগ যুগ জোৰা নিষ্পেষণৰ যাতনাৰ আভাস ক'ৰবাত কিঞ্চিতমানো দেখে নেকি আশাৰে সি ঘূৰি ঘূৰি চালে। কিন্তু নিৰ্লিপ্ত, উদাস মুখৰ ছবিবোৰ দেখি সি হতাশ হ'ল। এবাৰ মানুহৰ মাজত ধৰ্মক দেখি কিবা এবাৰ ক'ব খোজোতেই সি লক্ষ্য কৰিলে তাৰ পিচপিনে থকা মানুহবোৰৰ মাজত হঠাৎ কিবা এটা চাঞ্চল্য। সি একো নকলে আৰু চকু ঘূৰাই পৰম নিৰ্লিপ্ততাৰে সন্মুখৰ পিনে চাই ৰৈ থাকিল।

সন্মুখৰ মানুহখিনিয়ে পিচপিনৰ চাঞ্চল্যৰ কাৰণটো বুজিবলৈ বুলি শীতল উচ্ছাসহীন যেন লগা দৃষ্টিৰে চালে। এনেতে জুম ফালি এগৰাকী মাইকী মানুহে লগত যন্তা মানুহ এজন লৈ আঁঠু ল'লেহি। মানুহজনীয়ে কন্দনামুৱাহে ক'লে—

: আৰৌ, মই পাৰ্টিৰ কাৰণেই তোৰ ইমান দুৰ্গতি হ'ল। চাচোন আৰৌ, বাজিব

লাগিছিল টেমী-কটাৰী, বাজিল আকৌ হাঁচটিখনহে। মোৰ মতাই মোক তোৰ নিদানকে ল'বলৈ সন্মতি দিলে। আমাৰ মতা-মাইকীৰ কথা। মোৰ মতা মোৰ গৰাকী। এতিয়া আকৌ মোৰ গৰাকী ওলাল আনবোৰেহে। আবৌ, তই আমাৰ ৰজা। আমাৰ দোষ নধৰিবি। মই পাপীষ্ঠাৰ কাৰণেই তোৰ আজি এনে লটি ঘটি হ'ল।

তাৰ তেতিয়াহে সকলো কথা মনত পৰিল। এয়া সেই নিঃসন্তান মানুহগৰাকী। আজি কিছুদিনৰ আগতে পুৱা আন বহুতো নিদান বিচাৰি অহা মানুহৰ লগতে তাৰ ওচৰলৈ আহিছিল। কিন্তু তাই যি এক অভাৱনীয় সমস্যা লৈ তাৰ ওচৰ চাপিছিলহি, খুলি কোৱাৰ লগে লগে বিমোৰত পৰিছিল।

তাই আহিছিল সন্তানবতী হোৱাৰ নিদান বিচাৰি। সি নোসোধাকৈয়ে তাই আৰু কৈছিল যে, তাইৰ সন্দেহ হয় স্বামীৰ দোষ আছে; কিন্তু স্বামী চিকিৎসা কৰাবলৈ নাৰাজ। গতিকে নিৰুপায় হৈ তাই তাৰ ওচৰ চাপিছেহি।

তাইৰ কথাখিনি শুনি সি গভীৰভাৱে চিন্তা কৰিছিল। আৰু সিও আন কোনো উপায় নেদেখি সি দিব পৰা একমাত্ৰ নিদানবাৰকে দিছিল। তাইও কুঠাহীন ভাৱে কৈ গৈছিল যে, স্বামীৰ সন্মতি লৈ তাই দুই এদিনতে আহি যাবহি।

কথাখিনি মনত পৰাত তাৰ সন্মুখত আঁঠু লৈ উচুপি থকা মানুহজনীলৈ চালে। লগৰ বগা, নিস্তেজ, বাধাগ্ৰস্ত গঢ়নৰ মানুহজনলৈও দৃষ্টি দিলে। যজ্ঞ চালিতৰ দৰে ইমান পৰে নিথৰ হৈ থকা মানুহজনে নীৰৱে আকৌ এবাৰ তাৰ ভৰি দুটা সাৰটি ধৰিলেহি। এইবাৰ মানুহজনী ঘপ্ কৰে উঠিল আৰু মানুহটোৰ বাউসীত ধৰি একে আজোৰে থিয় কৰাই দি খঙতে ক'লে—

ঃ আহ ৰুগীয়া ক'ৰবাৰ। তোৰ কাৰণেই যৰে পৰে মই মুখ উলিয়াব নোৱাৰা হ'লো।

তাই আৰু বহুত কিবাকিবি ভোৰ্ভোৰাই দপদপাই আঁতৰি গৈছিল মানুহজনক লগত লৈ। মানুহবোৰে সন্ত্ৰমেৰে দুয়োকে বাট এৰি দিছিল। এইবাৰ ধৰ্মহীতৰ দলটো কাৰ চাপি আহিল আৰু দলৰ হৈ ধৰ্মই নিজেই বাইজক উদ্দেশ্য কৰি ক'লে—

ঃ চা, আমাৰ কথা হ'ল আমাৰ ফেৰেংগাদাও আবৌৰ যদি কোনোবাই কিবা অন্যায় কৰে তেনেহলে কাকো আমি সুদাই নেৰিম। তহঁত সন্মত ?

ইমান পৰে হেঁচি ৰখা উত্তেজনাৰ বান্ধ হঠাৎ যেন ভাগি গ'ল ৰাইজৰ। আটায়ে নিজৰ নিজৰ প্ৰতিশ্ৰুতি দিয়া উদ্ভাল চিঞৰত কাৰো মাত ক'তো নুশুনা হৈ পৰিল। সি হাতখন তুলি বাধা কৰাৰ লগে লগে হঠাৎ ৰাইজ আকৌ স্বাভাৱিক, নীৰৱ হৈ পৰিল। এনেতে এইবাৰ গয়াৰীয়ে সতৰ্ক কৰি দিলে—

ঃ তহঁত এতিয়া যাগৈ। ক'ৰকাত কোনোবাই যদি অন্যায় কৰে কমৰেজ, তেতিয়া তহঁতকে ধৰিম বাহুহঁত।

মন্দেম্বৰ গয়াৰীৰ বিৰাট কলেবৰটো হাঁহিৰ উল্লাসত নাচি উঠিল। উভতি যাওতে মানুহবোৰে তাৰ সজাৰা আক্ৰমণকাৰীৰ বিৰুদ্ধে বহুত কিবাকিবি প্ৰতিজ্ঞাৰে কোঢ়াল কৰি গৈছিল।

ঘটনাটো সি প্ৰত্যক্ষা কৰামতে নঘটিল। সেইদিনা ৰাতি পিচে তাৰ জীৱনৰ আন এটা স্বৰ্ণবীৰ্য ঘটনা ঘটিল, যাৰ ওচৰত প্ৰাণৰ সংশয়, সৰ্বহাৰাৰ সংগ্ৰাম, বিপ্লৱ এনেবোৰ কথা একেবাৰে তাৎপৰ্যহীন হৈ পৰিছিল। □□

ৰাতি স্বৰ্গিয়াৰীৰ ভায়েক কাৰণেই তিথি সেইদিনা বাচিল। নহ'লে সি যিটো থকৰামুকুটি মাৰিবলৈ লৈছিল, পূৰ্ণহতীয়াকৈ পৰাহেঁতেন কথা হয়তো কিবাই হ'লহেঁতেন। মুখখন দেখি থকৰামুকুটিটো হঠাৎ লচা হৈ পৰিছিল। ল'ৰাজনে পিচে তাৰ মূৰ্ত্তি দেখি ভয়তে বেঙেমূতা গৰু কঁপাদি কঁপিছিল। সি খঙতে বলকিছিল —

ঃ অপদাৰ্থ ক'ৰবাৰ। মানুহজনী কৰবাত হাবা হৈ উৰি গ'ল নেকি? বিচাৰি লৈ আহ ভালে ভালে। নহ'লে চাবিচোন মই তইতৰ কি কৰোঁ! এই চব তইতৰ ষড়যন্ত্ৰ। মোৰ সুখ দেখিলেই তইতৰ চকু পোৰে!

তিথিৰ মানত এই বুলকনিবোৰৰ কোনো অৰ্থ নাছিল। মাথোন সেমেকা হাঁহি এটা মাৰিবৰ যত্ন কৰি ভক্তিভাজনৰ আশীৰ্বাদ শুনাব দৰে তেওঁ নিশ্চল হৈ বৈ আছিল তাৰ খংটো মাৰ যোবালৈ বাট চাই।

সুখ হ'লে তাৰ সঁচাকে হৈছিল। কিছুদিনৰ আগতে তাৰ মূৰৰ ওপৰেদি ইমান ছাটি ধুমুহা বলি যোৱাৰ পাচতো মনৰ আনন্দ সি হেৰুৱা নাছিল। বৰঞ্চ বহুত আনন্দ তাৰ উপচি পৰিছিল। জীৱনৰ গভীৰত আক এক পৰম আনন্দ সি লাভ কৰিছিল, যি গভীৰত সংগ্ৰাম, বিপ্লৱ এনেবোৰ কথাৰ তাৎপৰ্য নোহোৱা হৈ পৰিছিল। তাৰ সংগ্ৰামী জীৱনটোৱেই মাজে মাজে হেৰুৱাই পেলাইছিল তাৰ সমস্ত তাৎপৰ্য।

সেইদিনাৰ ঘটনাটোৰ পাচত পাচদিনা ৰাতিপুৱা যেতিয়া সি সাৰ পাইছিল, কনক কেতিয়া তাৰ কাষৰ পৰা আঁতৰি গৈছিল কব পৰা নাছিল; ওচৰত কনকক নেদেখি সি মুহূৰ্ত্তৰ বাবে বিমূঢ় হৈ পৰিছিল। অৱশ্যে কোঠাটোৰ এক্সাৰখিনি চকুত অভ্যস্ত হৈ পৰাৰ লগে লগে সি দেখিছিল আগনিশা তাৰ বাবে যুগুত কৰা আনখন বিছনাত কনক উৰুৰি হৈ পৰি আছিল। সি বিগত ৰাতিটোৰ শুৰিৰ পৰা শেষলৈকে ঘটি যোৱা প্ৰতিটো ঘটনাকে মনত পেলাবলৈ চেষ্টা কৰিছিল।

দিনৰ ঘটনাটোৰ পাচত কনকে নিশ্চয় মনতে কিবাকিবি বহুত আশংকা কৰিছিল। সেইবাবে তেওঁ জোৰ কৰি তাক লৈ গৈছিল তাহাঁতে থকা ঘৰখনৰ সিপাৰে থকা কমলহঁতৰ ঘৰলৈ। আক ৰাতিটোৰ কাৰণে তাৰ বাবে যতনাই দিয়া ঘৰটোত তেওঁৱেই বখীয়া থকাৰ সিদ্ধান্ত ল'লে। ছোৱালীজনীৰ যি দৃপ্ত গৰ্ব, যি মনোবলৰ পৰিচয় দিছে অলপ দিনৰ ভিতৰতে, তেওঁৰ ইচ্ছাৰ বিৰুদ্ধে মাত মতাৰ কাৰো সাহস নহ'ল।

ধৰ্ম্মহঁতে তেওঁৰ নিৰ্দেশক্ৰমে খেৰ এবোজা আনি মাটিতে তাৰ খনৰ পৰা অলপ আঁতৰত কনকৰ বাবে আন এখন বিছনা কৰি দিছিল। অৰ্থাৎ তাতে বহি তেওঁ পহুৰা দিব; আক যেতিয়া অকলে বহি আমনি লাগে, বস্ত্ৰক বাগৰো দি লব পাৰিব।

কনকে সেই বিছনাখনতে বহি ল'লে; লগত ৰাখি থলে তাৰ গুলীভৰা বিডলভাৰটো।

তেওঁ হৈ ব'ল জাগ্ৰত প্ৰহৰী।

ধৰ্ম-তিথিহঁত নিজ নিজ বহালৈ গুছি গৈছিল ৰাতিটোৰ বাবে। কনকৰ লগৰবোৰেও আশ্ৰয় লৈছিল ওচৰৰ বিধবাজনীৰ ঘৰত। সি সোনকালেই শুই পৰিছিল। কনকক নানা ভাবে বুজাইও তাক পৰ দিয়াৰ পৰা নিৰস্ত কৰিব নোৱাৰাত সি তলে তলে বিৰস্ত হৈছিল। যিয়ে যি কৰে কৰি থাকক, এ. . . এটা ভাৱত সমস্ত জলাঞ্জলি দি সি শুই পৰিছিল। অৱশ্যে বিছনাত পৰাৰ লগে লগেই সি টোপনিত লালকাল দিছিল।

সোনকালেই শুই পৰিছিল বাবেই মাজৰাতি এবাৰ সি সাৰ পাইছিল আৰু অভ্যাসবশতঃ মুখত খোৱাৰ টেমাটো খেপিয়াওতেই ঠিক ঠাইত ৰিডলভাৰটো চুই নোপোৱাত কনকৰ অৱস্থিতিৰ বিষয়ে সি সচেতন হ'ল। বিছনাত বহি লৈ কনকৰ বিছনাৰ পিনে চাই সি দেখিলে জাগ্ৰত প্ৰহৰী আৰু জাগ্ৰত হৈ থকা নাছিল। কৰ্মহীন ক্লান্তি শুই পৰিছিল।

সি বহুত পৰলৈ বিছনাতে বহি আছিল। আগদিনাৰ ঘটনাটোৰ অন্তৰালত কাৰ অদৃশ্য হাত থাকিব পাৰে সি ভাবি উলিয়াবৰ চেষ্টা কৰিছিল। সি চিন্তাত নিমগ্ন হৈ কিমান পৰ কটাইছিল ভবাই নাছিল; এনেতে হঠাৎ কনকে লৰচৰ কৰা শব্দ শুনিলে। ৰাতিৰ নিস্তন্ধতাত খেৰৰ শব্দবোৰ ডাঙৰ হৈ উঠিছিল। সি লাহে লাহে মাত লগাইছিল—

: কনক, অ' কনক !

: হঁ ।

: ধৰফৰাই আছাচোন, টোপনি অহা নাই ?

সি কনকৰ সঁহাৰিষাৰতে বুজিছিল যে তেওঁ সাৰেই আছিল।

: বৰ জাৰ লাগিছে। আজি অকলে শুইছোঁতেন !

: ইয়ালৈকেই আহাঁ তেনেহলে।

মাতত নিশ্চয় তাৰ হঠাৎ উত্থলি অহা উদ্ভাদনাখিনি গোপনে থকা নাছিল। কনকে ছাঁময়া এক্সাৰতে হঠাৎ মূৰ তুলি তাৰ পিনে লক্ষ্য কৰা যেন দেখিছিল সি। শংকা, সন্দেহ, ভয় এনেদৰে অজস্ৰ সংকোচে হয়তো বিব্ৰত কৰি তুলিছিল তাৰ আহ্বানে। সি আকৌ কৈছিল—

: আহাঁ।

তাৰ পাচত যেন অনন্ত মুহূৰ্ত্ত এটা সি বাট চাই আছিল।

পুৱা কনকক তেনেদৰে বিছনাত পৰি থকা দেখি সি লাহেকৈ উঠি গৈছিল আৰু আলফুলকৈ তেওঁৰ পিঠিত হাত এখন ৰাখিছিল। কনকে বিছা এটা গাত উঠিলে কৰাৰ দৰে তাৰ হাতখন আজুৰি গুচাই দি তাৰ মুখামুখি হৈ বহি লৈছিল আৰু চকুপানী মচি মচি কৈছিল—

: কথাটো জানো ভাল হ'ল ?

: কোনটো কথা ?

: মই টেটুফালি চিঞৰি কব লাগিব নেকি কোনটো কথা ?

সি বুজিছিল সিহঁত দুয়োৰে বিগত নিশাৰ এক্সাৰৰ সেই একান্ত নিজস্ব মুহূৰ্ত্তকেইটা বাবে তেওঁ অনুতপ্ত। তেওঁৰ দুৰ্ভাৱনাৰ গুৰুত্ব পাতলাই দিয়াৰ উদ্দেশ্যেই সি ক'লে—

: অ' সেই কথা ! একোতো বেয়া হোৱা নাই মোৰ মতে। উঠা উঠা, বাহিৰলৈ যোৱা, হাত-মুখ ধুই তোমাৰ লগৰবোৰক মাতি আনাগৈ। মই বেলেগ কিবা এটা কৰিবলৈ ভাবিছোঁ। যোৱাচোন সোনকালে মতি আনা। উই দেৰি নকৰিবা, উঠা।

সি একককমৰ জোৰ কৰিয়েই কনকক খিয় কৰাই ল'লে। আৰু লজ্জাকণ্ড মুখত টপ

কৰে চুমা এটা খাই দুবাৰখন মেলি দিলে।

তাৰ পাচত সঁচাকে সি মধুৰ আনন্দত কটাইছিল। সংগ্ৰামী জীৱনৰ বহু গভীৰত নিজ নিজ সম্বন্ধক সিহঁত দুয়ো নিবিড় ভাবে চিনি লোৱাৰ সুযোগ পাইছিল। কিন্তু মনে খোজে ৰজা হ'ব, বিধাতাই নিদিয় খুজিও খাব। তাৰ সুখ বিধাতাই সহ্য নকৰিলে। অলপ কেইদিনৰ পাচতে এদিন কনকলতা হঠাৎ নোহোৱা হৈ গ'ল।

সি বুজিব পৰা নাছিল কেনেকে কি হৈ গ'ল। সেইদিনাও আনদিনাৰ দৰে কনকে লগত ছোৱালী দুজনী লৈ দলৰ কামত ওলাই গৈছিল অলপ দূৰৰ এখন গাঁৱলৈ। গধূলি ছোৱালী দুজনী উভতি আহিছিল। কনকলতা কিন্তু অহা নাছিল। ছোৱালী দুজনীক সোধাত তাহাঁতে কৈছিল যে, কনকে এঘৰৰ তাত সোমাই তাহাঁতক আগবাঢ়ি যাবলৈ কৈছিল। তেওঁৰ কথামতে তাহাঁত উভতি আহি গাঁও পালেহি। সেই যি এৰা এৰি হৈছিল, তাৰ পাচত আৰু লগা লগি নহ'লেই।

সি ভাবিলে নিশ্চয় কামৰ হেঁচাত গাঁৱৰে কৰবাত থাকি গ'ল। অঞ্চলৰ গাঁৱৰ মানুহবোৰ ইমান চিনাকি আৰু আপোন যে, দুশ্চিন্তাৰ কোনো হেতু নাই। কিন্তু পাচদিনাখনো যেতিয়া কনক ঘূৰি নাছিল, তেতিয়া সি গাঁৱৰে এজনক পঠাই দিছিল খবৰ লবলৈ বুলি। মানুহজনে আহি যেতিয়া তাক ক'লেহি যে, কনক আগদিনাখনেই গাঁওখনৰ পৰা উভতি অহা বুলি আটায়ে কৈছে, সি উদ্বাউল হৈ পৰিল।

ওচৰৰ গাঁওবোৰত বিচৰা-বিচৰি অৰ্ধশত হ'ল পাচদিনাৰ পৰাই। সি ৰাতি ৰাতি বিচাৰিবলৈ লাগিল। কিন্তু যেতিয়া দেখিলে যে, কনক সঁচাকৈ সন্ধানহীন, তেতিয়া তাৰ আৰু বুজিবলৈ বাকী নাথাকিল ঘটনাটোৰ অন্তৰালত কাৰ হাতে খেলা কৰিছে।

তেতিয়াহে সি তিথিক পঠিয়াই দিছিল টিহু, নলবাৰী, বেলশৰৰ পৰা নগাঁও হৈ বিচাৰি আহিবলৈ।

তিথি উভতি আহি যেতিয়া খবৰ দিলেহি যে, কনকক ক'তো বিচাৰি নাপালে, সি উদ্বেজিত হৈ পৰিল। প্ৰচণ্ড খঙত মুখত যিহকে আহে তাকেই ক'লে তিথিক। তাৰ পাচত সি হঠাৎ পাম যোৱা বেলুনটোৰ দৰে ঘৰৰ বাহিৰত মাটিতে বহি পৰিল আৰু শান্ত স্বৰত ক'লে—

ঃ ঠিক আছে, কনক যেতিয়ালৈকে উভতি নাহে তেতিয়ালৈকে মই অনশন কৰিম। সি সঁচাকে ওৰে দিনটো নোখোৱা-নেমেলাকৈ একে ঠাইতে অলৰ-অচৰ হৈ বহি থাকিল। গয়াবী ঘৰত জুই লগা মানুহটোৰ দৰে হৈ পৰিল। বনজুইৰ দৰে কথাটো অঞ্চল বিয়পি তৎক্ষণাত ৰাষ্ট্ৰ হৈ পৰিল। ধৰ্মহঁতে তাৰ ওচৰলৈ ঢাপলি মেলিলে।

ইমানপৰে কোনেও তাক একো এটা কবলৈ সাহ কৰা নাছিল। ধৰ্মই আহি ভৰি দুটাত ধৰি কাকুতি কৰি ক'লে—

ঃ আৰৌ, আপুনি ভাত খাওক। মই আঁবেক যেনে তেনে বিচাৰি আনি দিম। বিচাৰি নেপাওঁ মানে মই ঘূৰি নাহোঁ, মই আপোনাৰ ভৰি চুই শপত খাইছোঁ।

ধৰ্মৰ কাকুতি স্বত্বেও সি একেদৰে বহি থকা দেখি ইমান পৰে গোটখোৱা মানুহবোৰে ভয়ত জড়সড় হৈ তাৰ সন্মুখত বহি ললেহি। ধৰ্মই হতাশ হৈ ক'লে—

ঃ আৰৌ, আপুনি নাখাই নবই এনেকুৱাখন কৰিলে আমি কি কৰিম। আমাৰ কি দশা হ'ব।

সি এইবাৰ বহাৰ পৰা ঘপ্‌কৰে উঠিল আৰু ক'লে—

ঃ যা তেজ্জ, তই বিচাৰি আন। যদি আনিব নোৱাৰ, চাবি কিন্তু, মই তহঁতক ভীষণ শাস্তি দিম।

সি কথাষাৰ কৈয়ে তাৰ ঘৰত সোমাল আৰু দুবাৰখন ভিতৰৰ পৰা সশব্দে বন্ধ কৰি দিলে। □□

ধৰ্মই তৎমুহূৰ্ত্তেই যাত্ৰা আৰম্ভ কৰিলে। তেওঁ ভালদৰেই জানিছিল যে, পাৰ্টিৰ নিৰ্দেশক্ৰমে কনকক তাৰ ওচৰৰ পৰা আঁতৰাই পঠোৱা হৈছিল। অবশ্যে তেওঁ ঘৃণাক্ষৰেও জনা নাছিল কনকক ক'ত লুকাই ৰখাটো সম্ভৱ হ'ব পাৰে। সেইবাবে একেবাৰে অনুমানৰ ওপৰত নিৰ্ভৰ কৰি তেওঁ বৰপেটা ৰ'ড ষ্টেচনত নামি গৈছিল মাজৰাতি।

ধৰ্ম ট্ৰেইনত আহিছিল চুট-টাই মাৰি। ষ্টেচন পাৰ হৈ চিনাকি মানুহ মণ্ডল এঘৰৰ বাৰান্দাত চুট-টাই-মোজা খুলি বেগত ভৰাই ধুতি, চুৰেটাৰ, খালী জোতা পিন্ধি; এৰি চাদৰ এখন গাৰ্ত লৈ; কনকলতাৰ সখীয়েক এজনীৰ ঘৰ আছিল পাঁচ মাইল নে ছয় মাইল দূৰৰ এখন গাঁৱত, তালৈকে বুলি ৰাওনা হৈছিল।

অসুবিধা অবশ্যে ভালেমান আছিল। প্ৰথমতে তেওঁ গাঁওখন ভালদৰে চিনি নাপায়। জানে, বৰপেটা ৰ'ডৰ কোন দিশে গাঁওখন, কিন্তু ঠিক কোনখিনিত বা কিমান দূৰত, তেওঁৰ কোনো জ্ঞান নাছিল। দ্বিতীয়তঃ তেওঁ যাকে তাকে সুধিব নোৱাৰে গাঁওখনৰ কথা। কামৰূপত ভীষণ কমিউনিষ্ট-বিৰোধী অভিযান চলিছে পুলিচৰ। খোজে পতি পুলিচ, চি আই ডি। কাৰোবাক সুধি দিব, হয়তো আইধৰতকৈ বাইধৰ ছাৰ হ'ব।

পিচে ভাগ্য ভাল আছিল তেওঁৰ। গৈ থাকোতে বাটতে আন এজন মানুহ লগ পালে। তেওঁ প্ৰথমে মাত লগোৱা নাছিল। কিন্তু মানুহজনৰো বোধকৰোঁ তাৰ দৰেই চিনাকি এজনৰ জোৰ প্ৰয়োজন আছিল সেই মুহূৰ্ত্তত। ধৰ্মক সুধিলে কোনপিনে যাব বুলি। ধৰ্মই বড়ো ভাষাতে কলে যে, হাউলীৰ বজাৰত তেওঁ গৰু এহাল কিনো বুলি আহিছে। হাতীৰ টাৰিত এঘৰ আপোন মানুহ আছে, তালৈকে যাব নিশাটোৰ বাবে।

নতুন চিনাকিজনে তেওঁৰ কথা শুনি আহলাদিত হৈ উঠিল আৰু বড়ো ভাষাতে প্ৰত্যুত্তৰ দি ক'লে যে, তেওঁৰো ওচৰৰ চুবুৰীটোলৈকে যাব। তাতেই তেওঁৰ ঘৰ।

এসময়ত দুয়োৰে এৰা এৰি হৈছিল। ন চিনাকিজনে তাক হাতীৰ টাৰিৰ চুবুৰীটো দেখুৱাই দি পথাৰেদি নিজৰ গাঁৱলৈ বুলি নামি গৈছিল। আৰু তেতিয়া তেওঁ অকলশৰীয়া হৈ পৰিছিল। কৃষ্ণা সপ্তমীৰ জেনৰ পোহৰ আৰু জেনাকী পৰাবাবোৰ স্নান হৈ পৰিছিল আৰু পূবৰ পিনে ধলফাট দি ওঁ দিওঁ যেন হৈছিল আকাশখন।

তেওঁ তেতিয়াহে ঠাইখন আন্দাজ কৰিব পাৰিছিল। হাতীৰ টাৰি বুলি মানুহজনে যিটো চুবুৰীলৈ এক্কাৰতে আঙুলিয়াই দেখুৱাইছিল, আচল হাতীৰ টাৰি চুবুৰীটোলৈ তাৰ পৰা আৰু প্ৰায় ডেৰ মাইল মানেই হ'ব। কিন্তু এটা কথা ভাল হ'ল যে দেখুৱাই থৈ যোৱা চুবুৰীটোতে কনকৰ এজনী সখীয়েকৰ ঘৰ। মাত্ৰ আঠোটোমান মাহৰ আগতে ধৰ্মইতে এইটো অঞ্চলত কাম কৰিছিল

অলপ কেইদিনমানৰ কাৰণে।

গতিকে তেওঁ প্ৰথমে কনকৰ সখীয়েকজনীক বিচাৰি উলিওয়াটোকে সমীচীন বিবেচনা কৰিলে। সখীয়েকৰ ঘৰৰ চোতালত ভৰি দিয়াৰ লগে লগেই ঘৰৰ ভতুৰা কুকুৰ হালে ভুকি দিলে। ধৰ্ম ঘৰৰ গিৰিহঁতৰ নাম নজনাৰ গুণে কনকৰ সখীয়েকৰ নাম ধৰি মাত লগালে। খন্তেক পাচতে ঘৰখনে সাৰ পাইছিল। তেওঁ অবশ্যে উদ্দেশ্যটো গোপনে ৰাখি কৈছিল যে কনকে তেওঁৰ কাপোৰ কানি কিছু এৰি আহিছিল কেম্পত, তাকে দিবলৈ বুলি আহিছে। ধৰ্মক ঘৰখনৰ আটাইয়ে ভালদৰে জানিছিল দেখি সখীয়েকজনীয়ে নিঃসন্দেহে কৈছিল যে, কনক আৰু আবৌৰ মাজত প্ৰেম হোৱা দেখি পাটিয়ে কনকক গোৱালপাৰাৰ পৰা খেদি পঠাইছে আৰু তাই সম্প্ৰতি হাতীৰ টাৰি গাঁৱতে আছে। বনমাঝাৰ বোলা চুবুৰীটোত।

প্ৰয়োজনীয় খবৰটো পোৱাৰ পাচত ধৰ্মই আৰু বিলম্ব নকৰিলে। পুৱা কাউৰী মাটিত পৰাৰ লগে লগে বনমাঝাৰ চুবুৰীত সোমাল। বেঙা নামৰ দলৰ কৰ্মীজনৰ ঘৰলৈকে বুলি প্ৰথমে সি পোনালে। গৈ ঘৰটো পোৱাৰ আগতে হৃদৰ তাঁতিত মেলি থোৱা চাদৰ এখন দেখি তেওঁ থমকি ব'ল। ঠিক তেনেকুৱা এখন বেঙুনী ৰঙৰ চাদৰকে তেওঁ বাঘমাৰা বজাৰৰ পৰা আনি দিছিল কনকৰ বাবে। তেওঁ একেবাৰে ওচৰলৈ আহি চাদৰখন চালে। ঠিক এনেদৰেই চিলাই আছিল সেইখনতো।

এইবাৰ তেওঁ দ্বিধাহীনভাবে বেঙা কমৰেডহঁতৰ চোতাললৈ সোমাই গ'ল। মনত অবশ্যে আছিল দুখোৰ সন্দেহ। বেঙাৰামো যদি ইয়াত জড়িত, তেনেইলৈতো কনকক কোনেও নজনাকৈ চুৰ কৰি লৈ যাব লাগিব। তেওঁ ভাবিছিল বেঙা কমৰেডৰ সহায় লব আৰু কনকক বিচাৰি লৈ যাব। কিন্তু এনে এটা সম্ভাবনাৰ বিৰুদ্ধে তেওঁ একেবাৰে সাজু নাছিল।

মনেদি কিবা এটা সমাধান উলিওৱাৰ আগতেই চোতালত থিয় হৈ এদঁতীয়াকৈ মেলি থোৱা দুবাৰ এখনৰ ফাকেদি ঘৰ এটাৰ ভিৰলৈ তেওঁ চাই পঠালে। তেওঁ ভক্ত হৈ গ'ল দুবাৰত থৈ দিয়া মেখেলাখন চকুত পৰাত। সেই মেখেলাখনো তেওঁৰেই সেই চাদৰখনৰ স'তে বাঘমাৰা বজাৰৰ পৰা কিনি নি দিছিল কনকক। এইবাৰ কুঠা, সংকোচ বাদ দি কোঠাটোত সোমাই পৰিল। কনকলতাই বেৰৰ পিনে মুখ কৰি বাঁহৰ চোঁচালিৰ বিছনা এখনত শুই আছিল। সি ফুচফুচাই 'আবৌ' বুলি মাত লগোৱাৰ লগে লগে কনকে উচপ্ খাই ঘপকৰে মাটিত থিয় দিলে। কনকে হয়তো ভাবিবই পৰা নাছিল যে, এই নিৰ্মম নিৰ্বাসনৰ পৰা তেওঁক মুক্ত কৰি নিবলৈ এনেদৰে কোনোবা ওলাবহি পাৰে। ধৰ্মক দেখি বিস্ময়ত তেওঁৰ কথাই নোলাল প্ৰথমে মুখৰ পৰা। খন্তেক পাচত ফুচফুচাই সুধিলে—

: তই ক'ৰ পৰা আহিলি ? কিয় আহিলি ?

ধৰ্মই মুখত আঙুলি দি তেওঁক উদ্বেজিত নহ'বলৈ সৰ্তক কৰি ক'লে—

: আবৌৰে নিবলৈ পঠাইছে। যেনেকে আছ তেনেকেই ওলা। সময় নাই। তোক এনেদৰে পঠাই দিয়া কথাটো আবৌৰে নাজানে। খোৱা নাই, শোৱা নাই, মানুহজন চিন্তাতে কিবা হৈ গৈছে। ব'ল, ঘৰৰ মানুহে গম পোৱাৰ আগতে ওলাই ব'ল।

কনকলতাই লৰালৰিকৈ মুখ-চুখ ধুই পিঞ্জি-উৰি তেওঁৰ কথামতেই ওলাল। কনকে দেখুৱামতে আন এটা চমু বাটেদি দুয়ো খোজ ল'লে। কিন্তু চুবুৰীটোৰ শেষ নঙলাটো পাৰ হৈ তেওঁলোক যেতিয়া পথাৰ পাইছিলহি সেই সময়তে ধৰ্মই ইমান পৰে যিটো ভয়ৰ পৰা মুক্তি পাব

বুলি নিশ্চিত হৈছিল সেইটোৰ স'তেই মুখামুখি হ'বলগীয়াত পৰিছিল।

পকা ধাননিৰ মাজৰ সুবসুৰীয়া বাটটোৰে আনপিনৰ পৰা বেঙা কমৰেডকে আহি থকা তেওঁলোকে দেখিলে। তেওঁ কিবা এটা উপায়-বদ্ধি ভাবি উলিওৱাৰ আগতেই বেঙা আহি ওচৰ পালেহি আৰু দুপিনৰ মাজেৰে ভায়াতে -

: কি হ'ল 'মহাভূ' ইমান পুৱাতে ক'ব পৰা। আবেওচোন ল'গ'ত।

ধৰ্মই কোনো কথা লুকচাক নকৰাকৈ সমস্ত বিবৰি ক'লে। সবিশেষ শুনাৰ পাছত বেঙাই হাঁহ হাঁহ ক'লে -

: মইনো ক'ত গৈছিলোঁ বুলি ভাবিছা ? আমাৰ ইপিনে অপাৰেচন হৈ আছেতো; ৰাতি গৈ চাই আহিলোঁ ৰাষ্টা খোলা আছে নে নাই। গোৱালপাৰাত আবৌৰ চৰ কথা শুনিছোঁ। পাচত ঠিক কৰিলোঁ, আবেক মই নিজেই থৈ আহিম গৈ। কমৰেড আহি ভালেই কৰিলা। নহ'লে আজি ময়ে গলোঁহেঁতেন। তুমি এইপিনে চিধা গৈ ৰেল আলিটো পাৰ হৈ মুছলমান চুৰা এটা আছে তাৰ কাষেদি আলিটো লবাগৈ। তাৰ পাচত সিডোখৰতো তোমাৰ ভালদৰেই জনা আছে।

বেঙাই নিজেই দুয়োজনকে কিছুদূৰ আগবঢ়াই থৈ গ'ল। তাৰ পাচত ধৰ্ম আৰু কনকৰ যাত্ৰা আৰম্ভ হ'ল। চিনাকি-অচিনাকি নানান গাঁও, নদী আৰু জংঘল পাৰ হৈ শেষত উপনীত হৈছিলহি ভিতৰৰা অঞ্চলৰ দঙাইগাঁও নামৰ এখন সৰু জংঘলাকীৰ্ণ গাঁৱত। ধৰ্মই ইতিমধ্যে বাটতে খবৰ পাই আহিছিল যে, সি দঙাইগাঁৱলৈ আহি আছেহি। দুয়ো গৈ আশা-নিৰাশাৰ মাজেদি অপূৰ্ব ব্ৰহ্ম নামৰ সাধাৰণ খেতিয়ক এজনৰ ঘৰত সোমাল।

আবেলি তেতিয়া চাৰে পাঁচমান বাজিছিল। ধৰ্মই কনকক বাহিৰতে থৈ ভিতৰত চাই আহিল। সাঙ লাগিছিল সেই সময়ত। সি বিছনাত শুই কিবা এখন চাই আছিল। ধৰ্মই চোৱা সি গমেই নাপালে। কনক বাহিৰে বাহিৰে কুঁৱাৰ পাৰলে ভৰি-হাতকিটা ধুবলৈ গ'ল। এইবাৰ ধৰ্ম সি থকা ঘৰটোলৈ সোমাই আহিল আৰু কপট বিষম্বতাৰে ক'লে -

: বিচাৰি নাপালোঁ আবে।

ধৰ্মৰ খবৰটো শুনি তাৰ মুখখন হঠাৎ ক'লা পৰি গ'ল। ভগা ভগা মাতেৰে সি ক'লে -

: মই আৰু নাথাকিম। তহঁতে নামাৰিলি যেতিয়া, এইবাৰ মই নিজেই মৰিব লাগিব।

ধৰ্মই তাৰ অৱস্থা দেখি সহ্য কৰিব নোৱাৰিলে। 'আবে আবে' বুলি কনকলতাক মাতি পঠালে। তেওঁ সোমাই আহি তাৰ ভৰি চুই প্ৰণাম কৰিলে। ধৰ্ম ঘৰৰ ভিতৰৰ পৰা ওলাই আহিল।

তাৰ পাচত সি আৰু কনকলতাই জীৱনৰ গভীৰৰ এই একান্ত বিষয়টোক গ্ৰহণ কৰিলে চৰম প্ৰত্যাহ্বান স্বৰূপে। তাৰ কিছুদিনৰ পাচতে কমলেশ্বৰ, মনেশ্বৰ গয়াৰী, শুক্ৰাচাৰ্য ব্ৰহ্ম অপূৰ্ব ব্ৰহ্ম, এনেকে আৰু অঞ্চলৰ দুই চাৰিজন মুখীয়াল লোক লগ লাগি পইচা-পাতি তুলি বিৰাট ধুমধামেৰে বিয়াখন পাতি দিলে।

লগে লগে আজন্ম অঘৰীজনৰ এখন ঘৰ হ'ল। কিন্তু তাৰ অঘৰীটোলৈ সেই ঘৰখনে কি স্থিৰতা আনিব পাৰিলে, কি শান্তি দান কৰিলে তাৰ হিচাব-নিকাচ সময়েও হয়তো এদিন পাহৰি যাব। সেইদিনা সি এটা মাত্ৰ কথা উপলব্ধি কৰিছিল যে, সংগ্ৰামী জীৱনটোৰ গভীৰত আৰু এটা পৰম মূল্যবান সত্তা আছে, যাৰ অভিজ্ঞ অঙ্গীকাৰ কৰিলে সংগ্ৰামৰ সমস্ত ভবিষ্যতেই অন্ধকাৰাচ্ছন্ন হৈ পৰাৰ আশংকা থাকে। □□

ওদেৰ বাঁধন যতই শক্ত হ'বে ততই বাঁধন টুটেবে

মোদেৰ ততই বাঁধন টুটেবে।

ওদেৰ যতই আঁখি বন্ধ হ'বে মোদেৰ আঁখি ফুটেবে

ততই মোদেৰ আঁখি ফুটেবে।।

বাসুগাঁও ষ্টেচনত সি গোপাল দাস, আহিনা ৰাভা, চন্দ্ৰ ৰাভা এনেকে সশস্ত্ৰ পুলিচৰ কাড়া পহৰাত অনা বন্দী বিপ্লৱীৰ দলটোক লগ ধৰিছিল। তেওঁলোকক অনা হৈছিল চুপ্ৰিম কোৰ্টলৈ বুলি, হেবিয়াচ কৰ্পাচ পেটিচনৰ শুনাৱীৰ বাবে। সি ৰেলৰ ডবা দুটাত সোমাই দেখা দি আটাইকে উৎসাহ দি আহিছিল।

তালৈ গৈছিল সি আসুৰী দৰৰ বিক্ৰী কৰা এজন ছুটীয়া লোকৰ বৈশত। সেই দিনাই সি সাম্প্ৰতিক সংগ্ৰামৰ পৰিণতি সম্বন্ধক নিশ্চিত হৈছিল। কতদিন সুখে-দুখে একেলগে থকা, একেলগে কাম কৰা কৰ্মীসকলৰ মুখবোৰ দেখি সি নিজকে বৰ নিঃসহায় অনুভব কৰিছিল।

বাসুগাঁও ষ্টেচনৰ পৰা সি আক উভতি নগ'ল। ছোটকুৰ্চাকাটি, চালাকাটি হৈ সি জংঘলৰ মাজে মাজে পোনাই দিছিল কোকৰাঝাৰ অভিমুখে। দুপৰীয়াৰ আগে আগে সি কোকৰাঝাৰ পাইছিলহি। পাইয়ে সি পোনে পোনে গৈছিল একালৰ বিপ্লৱী জয়ৰাম মাস্তৰৰ তালৈ।

মাস্তৰ ঘৰৰ পাচফালে চোতালত বহি আছিল। অবাধে, নিসংকোচে ভুটীয়া মানুহ এজনক ভিতৰলৈ সোমাই যোৱা দেখি তেওঁ প্ৰমাদ গণিলে। কিন্তু কিবা এফাৰ প্ৰতিবাদ কৰাৰ আগতেই সি গৈ মাস্তৰৰ ভৰি চুই প্ৰণাম কৰি ফালে —

: শুমই সাচে গংগাৰ ফৈদীং।

মাস্তৰে খোৱাৰ শুনি যেন আকাশৰ পৰা পৰিল। এজন গংগাৰ অহা তেওঁতো দেখিছেই, কিন্তু ভুটীয়াৰ আকৌ শুমৈ অৰ্থাৎ তিনিহিয়েক তেওঁ কেতিয়াৰ পৰা হ'ল! মাস্তৰে অৱাক বিস্ময়ত তাৰ মুখলৈ চাই থাকিল। কৰবাত তাক দেখা দেখা যেন লাগিছিল তেওঁৰ। অথচ মনতো পৰা নাই ক'ত দেখিছিল। মাস্তৰৰ কঁপালৰ শিৰবোৰ চিন্তাতে কোঁচ খাই গ'ল। এইবাৰ আকৌ সিয়ে নীৰবতা ভাঙিলে —

: দৈ গাংদীংলৈ শুমৈ।

মাতটোতে এইবাৰ মাস্তৰৰ মনত পৰিল তাৰ চিনাকি। মৰমৰ গালিৰে তেওঁ তাক ধমক দিলে আৰু ল'ৰা এটাক ল'ৰালৰিকৈ পানী আনিবলৈ ক'লে। সি ওচৰতে মুঢ়া এটাত বহি লৈ ওচৰত ছুনি থকা ভুইকুৰালৈ দেখুৱাই ক'লে—

: ভিনিহি, আপোনাৰ দৰে স্বদেশী ভলষ্টিয়াৰ এটাৰ ঘৰলৈ নাহি বেলেগ যি কোনো এঘৰলৈ যোৱা হ'লেই ধনীকৈ জুই কামত আমাৰ সেই বন্ধুটো উলিয়াই দিলেহেঁতেন। পিয়াহত

আপুনি আকৌ পানী আনিবলৈ ক'লে।

: বদমাছ কৰবাৰ! এনেয়েনো তোৰ ইমান সুন্দৰ জুমেটিং নামটো ওচাই মানুহে জুমাইটিং বুলি মাতেনে? তই দিনে ৰাতি জুমাই সোপা খাই মাতাল হৈ কি যে বিপ্লব কৰিছ, ভগবানেহে জানে

: সি নাভানে ভিন্দেউ, সি জনাহেঁতেন আমাৰ সংগ্ৰাম কেতিয়াবাই শেষ হ'লহেঁতেন।

: হুঁ সংগ্ৰাম কৰিছ? কাৰ বাবে কৰিছ অ' ? এয়া দেখা নাই তোৰ নাম পালেই আমি কিতাপ, কাগজ জুইত পেলাই দিওঁ? যিমানো অন্তৰ পৰা নহওক লাগিলে, তোৰ গাৰি বুলি জানিলেই আমি ঘৃণাত কাণত হাত দিওঁ।

তাৰ বহুত দিন আগতে লেখা কোকৰাঝাৰৰ বৈৰাথী নামৰ আলোচনীখনৰ প্ৰবন্ধ এটা পঢ়িবলৈ লৈছিল মাষ্টৰে। সি মাষ্টৰৰ হাতত মেলখাই থকা প্ৰবন্ধটোলৈ চালে। আখৰবোৰ তাৰ দৃষ্টিত একাকাৰ হৈ পৰিছিল। সি মাষ্টৰৰ মুখলৈ চাই মৃদু প্ৰতিবাদ জনাই ক'লে —

: ঘৃণাত নহয় শুমৈ ভয়ত।

: একেই কথা। দুৰ্দ্ধৰ্ষ ডকাইতক মানুহে ঘৃণাও কৰে, ভয়ো হয়তো কৰে।

মাষ্টৰে তাক ক'লে কথাৰ ছলতে সি কিদৰে চহৰবাসী শিক্ষিত মানুহৰ মাজত এক ভীষণ সম্ভাৰ কাৰণ হৈ উঠিছে। কিদৰে ভদ্ৰঘৰত ল'ৰা - ছোৱালী পৰ্যন্ত ভুলতে তাৰ নাম উলিয়ালেও ডাঙৰ ধমক দি নিৰস্ত কৰে। কিদৰে কিতাপখন বা কাকতডোখৰত তাৰ নামটো দেখিলেই বিষাক্ত পোক এটাৰ দৰে সিহঁতে জুইত পেলাই দিয়ে।

কথাবোৰ শুনি তাৰ মনত পৰিছিল কিদৰে অভিজাত বন্ধু জনদিয়েকে তাক ৰাজনীতি এৰি সুকুমাৰ কলা চৰ্চাত মনোযোগ দিবলৈ পৰামৰ্শ দিছিল। সি পাতল হাঁহি এটা মাৰি আশ্বাসৰ সুৰত ক'লে —

: সিহঁতৰ ভিত্তিমূল কঁপি উঠিছে নিশ্চয়?

: হুঁ! খেলাত চাউল ভৰাই পাইছ কেতিয়াবা তই? যিমানো জোকাৰিবি, যিমানো থেকেচিবি সিমানো খেলাত চাউলবোৰ দূঢ় হৈ সোমাই পৰিব। তইতৰ বিপ্লবেও সিহঁতৰ ভিত্তিমূল দূঢ়হে কৰি তুলিছে। মাষ্টৰৰ কথাৰাৰ সি নুবুজাৰ দৰে ভেবা লাগি চাই থাকিল মুখৰ পিনে। আচলতে সি ভাবিছিল আৰু হতাশ হৈ পৰিছিল মাষ্টৰৰ কথাৰাৰৰ সম্যক প্ৰত্যুত্তৰ বিচাৰি। বিবেকে মানি ল'ব নুখুজিলেও অন্তৰে কিন্তু বাৰে বাৰে কৈছিল হয়তো মাষ্টৰৰ কথাৰাৰেই সত্য। মাষ্টৰে তাৰ অবস্থাটো তলে তলে নিশ্চয় আন্দাজ কৰিছিল। প্ৰসংগ বদলাই ক'লে —

: তোৰ জ্বলন্তাৰ্থনত কি আছে অ' বৰ গধুৰ যেন লাগিছেচোন? চাগে বন্ধুক-ৰাফ্ৰা—নহয় জানো?

: মোৰ সৃষ্টি আছে ইয়াত।

: সৃষ্টি মানে? টঙলাৰ চক্ৰৰ দৰেই উইও বন্দুক কৰাৰ জ্ঞান নেকি?

: এই বন্দুক চক্ৰই কৰাৰ শিকা নাই। ইয়াৰ লক্ষ্য সৰ্ব্ব কামানৰ দৰে ইয়াৰ ভেজ।

: শত বজ্জৰ দৰে—

: নহয় কোটি সূৰ্যৰ দৰে।

: পিচে তোৰ কামানে দাগিব কেতিয়া? চাৰি আকৌ দগাৰ আগতে কৰ্মবাস্ত পুৰিচ—

টুলিচৰ হাতত পৰিলে —

মাষ্টৰে হঠাৎ কথাষাৰ বন্ধ কৰিলে। বোধকৰোঁ পুলিচৰ হাতত পৰিলে কি হ'ব দুয়োৰে মনত ইমান স্পষ্ট যে প্ৰকাশ্যভাবে কোৱাৰ কোনো যুক্তি বিচাৰি নাপালে।

তাৰ আকৌ মনত পৰিছিল কমৰেড্ বৰবৰুৱাৰ কথা। তেওঁ লিখিছিল ৰাণী গাইদালুৰ সংগ্ৰামী জীৱনৰ পটভূমিক লৈ এখনি কাব্যপুথি। তেৱোঁ এনেদৰে মকৰাই কণী লৈ ফুৰাদি লগে লগে লৈ ফুৰিছিল পুথিখনি। এনেতে এদিন পুলিচৰ হাতত ধৰা পৰিল। আৰু পুলিচে তেওঁৰ পুথিখনেৰে সৈতে মোনাখন নদীত পেলাই দিছিল চিগাৰেটৰ খালী পাকেট এটা পেলাই দিয়াৰ দৰে।

তাৰ এই মোনাখনতো আছে বহু দূৰ-দূৰণিৰ কষ্টকৰ পৰিক্ৰমাৰ লেছেৰি বোটালা। আৰু আছে এজাপ চিঠি। বহুদিনৰ বহু যাতনাৰে সঞ্চিত সেই চিঠিবোৰৰ পাতে পাতে আছে তাৰ বিগত জীৱনৰ এক মনোময় গোপন অধ্যায়। মাষ্টৰৰ পৰামৰ্শৰ শুনাত ভয়াবহ যেন শুনিলেও মনতে তাৰ যথোচিত যেন লাগিল। তাৰ এই মোনাখনত আছে কেবাখনো পাণ্ডুলিপি; সমাপ্ত, অসমাপ্ত বিভিন্ন সময়ৰ সৃষ্টি। সোণপাহি, বড়ো জাতিৰ ইতিহাস, ৰাভা জাতিৰ ইতিবৃত্ত এইবোৰতো অসমাপ্ত হৈয়ে ৰ'ল ইমানদিনে। কিমান লিখিলে কিমান কাটিলে, আকৌ লিখিলে, তথাপিচোন তাৰ জীৱনৰ অভিজ্ঞতা পূৰ্ণতাৰে কহঁতা প্ৰতিভাত নহ'ল।

: কি একেবাৰে মনোমনে থাকিলি যে ? সিং সংগ্ৰামী মতলব পাণ্ডিছ ? বড়োজাতিৰ কিবা এখন লিখা বুলি শুনিছিলোঁ, শেষ হ'ল জানো ?

: নাই হোবা শেষ। ক'তনো হয় ? কিবাচোন লিখোঁ মানে লিখোঁ, কিন্তু নিজৰ অভিজ্ঞতাৰে ইমান লিখিবলগীয়া দেখোঁ যে, শেষ কৰি লিখাই নহয়।

টলেমি প্লিনিৰ লিপিবদ্ধ অভিজ্ঞতাৰ পৰা আৰম্ভ কৰি সুনীতি কুমাৰ চট্টোপাধ্যায়ৰ অভিজ্ঞতালৈকে বড়োজাতিৰ উত্থান-পতনৰ কি এক সুদীৰ্ঘ, চমকপ্ৰদ পৰিক্ৰমা ! সুদূৰ নেপাল-ভিত্তৰ পৰা আৰম্ভ কৰি ভূটান, বংগদেশ, পূব পাকিস্তান, অসম, উত্তৰ - পূব সীমান্ত ভূভাগ, ত্ৰিপুৰা—এনেদৰে এই বিশাল ভূখণ্ডৰ সমগ্ৰ অভিজ্ঞতাৰ তাৰ নিজৰে যি এক সুপ্ৰশস্ত দিনপঞ্জী ! সেইবোৰ সম্পূৰ্ণভাবে লিপিবদ্ধ কৰা — ভাবিলে তাৰ মূৰ ঘূৰি যাব খোজে।

মাষ্টৰে তাৰ মনৰ ভাৱ বুজিব পাৰিয়ে যেন ক'লে —

: তোৰ দিগদাৰ ক'ত মই বুজিছোঁ। কেতিয়াও ভুলতো নাভাবিবি যে, তোৰ লেখাই সেই বিষয়ৰ চৰম আৰু একমাত্ৰ সিদ্ধান্তৰ প্ৰতিনিধিত্ব কৰিব। কেতিয়া দেখিবি কামটো সহজ হৈ পৰিছে।

খণ্ডক থমকি মাষ্টৰে পুনৰ ক'লে —

: সোনকালে লিখি এতাই মিনিষ্টাৰক কোৱাই দে; চৰকাৰৰ পৰা অলপ খৰছ কৰি ছপাই দিয়ক। শিক্ষা বিভাগৰ তেনে ব্যৱস্থা আছেই নহয়।

: মাষ্টৰৰ প্ৰস্তাৱটো শুনাত ইমান দুখতো তাৰ হাঁহি উঠিল। এনেয়ে ৰজা মন্ত্ৰীৰ নাম শুনিছেই মূৰটো তাৰ গৰম হৈ উঠে, তাতে নিজেও দহ হেজাৰ টকীয়া দাগী আচামী।

মাষ্টৰে সুধিলে তাৰ হাঁহি দেখি—

: হাঁহিলিচেন ?

: আপোনাৰ প্ৰস্তাৱটো শুনি।

: বুজিছোঁ। তই নকৰ, প্ৰসেনক কবি।

: প্ৰসেন মানে?

: তেওঁ দেখোন তোৰেই শিষ্য প্ৰশিষ্যৰ দলৰ হবলা?

সি বুজিছিল মাষ্টৰে যে প্ৰসেনজিৎ নামৰ সেই উদ্যোগী ডেকাজনৰ কথা কৈছিল।
তাৰ কিন্তু মনত পৰিছিল যুগপৎ কেইটিমান পুৰণি ঘটনাৰ কথা।

এবাৰ কলিকতাত। উনৈচ শ একচল্লিচ চনৰ কথা। লগত আছিল তাৰ সুহৃদোপম বন্ধু সংগীত শিল্পী কমল। দুয়ো তেতিয়া শিল্পী জীৱনৰ বন্ধুৰ পথৰ যাত্ৰী। প্ৰতি মুহূৰ্ত্ততে দুৰ্ভাৰ ঘূৰ্ণিৰ মুখামুখি। অৱশ্যে হতাশ সিহঁত হোৱা নাছিল। সিহঁতে বুজিছিল, সংগ্ৰামতো কৰিবই লাগিব। সিহঁতৰ দৰে সৰ্বহাৰা শিল্পীৰ সংগ্ৰাম যে জীৱন যাত্ৰাৰ মণিহাৰ স্বৰূপ।

কমলৰ অহৰহ যত্ন আছিল প্ৰতিষ্ঠা লাভৰ। প্ৰতিষ্ঠা কেবল তেওঁৰ বাবেই নহয়। তেওঁ অকলেই প্ৰতিষ্ঠিত হলেইতো নচলিব। লগতে তেওঁৰ গুৰু তাকো যে প্ৰতিষ্ঠিত কৰিব লাগিব। শিল্পী জগতৰ চিৰবৰেণ্য কৰি তুলিব লাগিব।

দিনৰ দিনটো আন ব্যস্ততা নহ'লে বিশেষকৈ জ্বৰ স'তে ৰেকৰ্ডিঙৰ কোনো প্ৰোগ্ৰেম নাথাকিলে তেওঁ কলিকতাৰ অলিয়ে-গলিয়ে ঘূৰে; শিল্পীৰ সমাবেশ য'তে দেখে তাতে আগ্ৰহেৰে খবৰ লয়, কিজানিবা তাৰ বাবে তাত অকণমান সন্মানজনক স্থান আদায় কৰিব পৰা হয়েই। তেওঁৰ নহওক কথা নাই, কিন্তু তেওঁৰ গুৰুৰ বাবে অকণ শ্ৰদ্ধাৰ সঁহাৰি লাভ কৰিব পাৰিলেই তেওঁৰ দিনান্তৰ শ্ৰম সফল হোৱা বুলি ভাবে।

এদিনচোন কমলে হঠাৎ যেন কৰবাত দিচ্খিজয় কৰিহে আহিল, এনে এটা উল্লাসেৰে তাৰ ওচৰ পালেহি। সি তাৰ মুখলৈ তাই কৌতুহল প্ৰকাশ কৰিছিল।

: কি হ'ল কমল?

: গুৰুদেৱ, আজি মোৰ পৰম সৌভাগ্য!

: আও! কিনো সৌভাগ্য হ'ল তোমাৰ! সেই বস্তুটোতো আমাৰ দৰে মানুহৰ জীৱনত বৰ দুৰ্লভ!

: আমাৰ গৌৰীপুৰৰ ৰাজকুমাৰ প্ৰমথেশ বৰুৱা যে, তেখেতে আপোনাক লগ পাব খোজে। এখন ফিল্মৰ নৃত্যাংশত আপোনাক উপদেষ্টা হিচাপে ল'ব বিচাৰিছে।

কথাখিনি একে উশাহতে শেধ কৰি কমলে বৰ আশাবে তাৰ মুখলৈ চাই আছিল। আশা ভংগ কৰা নিদাক্ষ কথা এবাৰ শুনাৰ লগে লগে কমলৰ মুখখন ব্যথিত হৈ পৰিব পাৰে বুলি ভয়তে তেওঁৰ পিনে নোচোৱাকৈয়ে কৈছিল—

: কমল, অকল তোমাৰ কথা মতে এজন ডাঙৰ ধনী মানুহে কৰা ফিল্মত মই অংশ গ্ৰহণ কৰিলোঁ। সেয়েই শেষ। জয়মতীৰ দিনৰ পৰা মোৰ মনত বস্তুতো দুখে বাহ লৈছে। পাৰিলে কেতিয়াবা নিজেই নিজৰ ফিল্ম পৰিচালনা কৰিম, কাৰো অধীনত নহয়। ৰজা, ৰাজকুমাৰৰ, ডাঙৰ ধনী মানুহ, এইবোৰৰ আশ্ৰয়ত কিবা এটা কৰা বা হোৱাৰ কথা মই কোনো দিন চিন্তা কৰা নাই।

সি ৰাজকুমাৰৰ কথা শুনিৱেই কমলৰ আশাত চেঁচা পানী ঢালিবলগীয়াত পৰিছিল।

ঠিক এনেদৰেই সি আকৌ এবাৰ চুনিত কুমাৰ গজেন বৰুৱাক নিৰাশ কৰিবলগীয়া হৈছিল।

সি তেতিয়া কলিকতাতে। বৰুৱাই বোম্বাইৰ নৃত্যশিল্পী বাছিৰ নেতৃত্বত যোৱা দলটোৰ সৈতে প্ৰাচ্যৰ কিছু ঠাই ঘূৰি উভতি আহিছিল, আৰু সেই সময়ৰ শিল্পীৰ মক্কা কলিকতাত ৰৈ গৈছিল। তেৱেঁই এদিন তাৰ ওচৰলৈ লৈ আহিছিল এটা প্ৰস্তাব। কলিকতাৰ বিখ্যাত আৰ্টিষ্টসকলৰ আমন্ত্ৰণ আছে ত্ৰিপুৰা মহাৰজাৰ ঘৰত। তেওঁ ক'লে-

: বিষ্টুদা ওলাব আবলিকৈ। আমাকো মাতিছে তালৈকে।

সি নিৰ্লিপ্তভাবে উত্তৰ দিলে -

: তুমি যোৱা ভাই! মোৰ ৰজা-মহাৰজাৰ তাত সকাম নাই। ৰজাকেই ভয় লাগে, তাতে আকৌ মহাৰজা!

বৰুৱাই ধেমালি কৰা বুলি ভাবিছিল তাক, কিন্তু যেতিয়া সঁচাকে সি নগ'ল, বৰুৱা হতাশ হৈ পৰিল। কিয়নো আমন্ত্ৰণ আছিল যদিও তাৰ অকলৰহে আছিল। বৰুৱাক তালৈ মতা নাছিল।

এবাৰ কামৰূপী নৃত্যসংঘত থাকোতে মেছপাৰাৰ ৰাণীৰ আমন্ত্ৰণ অগ্ৰাহ্য কৰি যেতিয়া দলৰ গৰা ফালৰি কাটি সি আৰু তাৰ বন্ধু আনন্দ দত্তই মেছপাৰাৰ ৰাজধানী লক্ষীপুৰৰ ওচৰৰ এঘৰ দুখীয়া নেপালী মানুহৰ তাত আতিথ্য গ্ৰহণ কৰিছিল, সংঘৰ কৰ্মকৰ্তাসকলৰ তিবন্ধাৰ সি হজম কৰিবলগীয়াত পৰিছিল।

সি লাগে লোকৰ দুই এবাৰ গালি শপনিকে সহ্য কৰিব, কিন্তু ৰজা-মন্ত্ৰী এনেবোৰ লোকৰ সংসৰ্গ কোনোৰকমেই সহ্য কৰিব নোৱাৰে। আকৌ মন্ত্ৰীৰ কৰুণা ভিক্ষা কৰি তাৰ সৃষ্টিৰ প্ৰকাশ - একেবাৰে কল্পনাতীত কথা। স্মৃতিৰ জঞ্জালবোৰ আঁতৰাই সি মাষ্টৰক ক'লে -

: ভিনদেউ, ৰজা-মন্ত্ৰী এইবোৰৰ কাষ চাপিবলৈকেইচোন ভয় লাগে। পাৰিলে কেতিয়াবা নিজেই ছপাম।

: জানো অ', জানো। ইমান দিনে মোৰ কিবা তোক বুজিবলৈ আৰু বাকী আছেনে?

সি যাবলৈ সাজু হোৱা যেন দেখি মাষ্টৰে পুনৰ ক'লে -

: তই দেখোন উঠিলিয়েই। মাত্ৰ পানী খাবলৈকে জানো তই মোৰ ঘৰত সোমাইছিলি? আচল মতলবটোৰ কথাই দেখোন কোৱা নাই।

সি দৰাচলতে একেবাৰে উদ্দেশ্যবিহীন হৈ আহিছিল। কিন্তু মাষ্টৰক পতিয়ন নিয়াবলৈ টান হ'ব বুলি ভাবি সি ক'লে যে, কিবাকিবি খবৰ নিবলৈ আহিছিল। আৰু তাৰ কাম সমাধা হৈছে সুকলমে।

: মোৰ তাত আকৌ কি খবৰ ললি?

: লবলগীয়া আটাইজকৈ জৰুৰী খবৰচোন আপুনিৱেই দিলে।

: পিছে মোৰ আচল খবৰটো এতিয়াও দিয়া নাই তোক।

: কোনটো আচল খবৰ?

: এই যে তহঁতৰ সংগ্ৰামক মই তাৎপৰ্যহীন বুলি ভবাটো! আমাৰ সংগ্ৰামতো দেশ স্বাধীন হোৱাৰ লগে লগেই শেষ।

সি নীৰৱে হাঁহিলে। একো উত্তৰকে নিদিলে। তাৰ মনত পৰিছিল কমৰেড্ হেনা গাংগুলীয়ে কমলক কোৱা কথা এষাৰ।

সেইদিনা আছিল উনৈচ শ সাতচল্লিচ চনৰ পোন্ধৰ আগষ্ট। হিজ মাষ্টাৰ্ছ ভয়চত কমলৰ কথা আৰু পুৰুষোত্তম দাসৰ সংগীতেৰে 'জয়যাত্ৰা' নামৰ সংগীতালেখ্য এখনি বাণীবদ্ধ কৰা হৈছিল। কমল সেই সময়ত আছিল কলিকতাৰ গাংগুলীহঁতৰ মেচত। আটায়ে মেচত বহি সেই পোন্ধৰ আগষ্টৰ দিনা 'জয়যাত্ৰা' নামৰ আলেখ্যখনকে শুনি আছিল।

আলেখ্য শেষ হ'লত, হেনা গাংগুলীয়ে হেনা কমলক সুধিছিল—দেশে ৰাজনৈতিক স্বাধীনতা পোৱাৰ লগে লগে 'জয়যাত্ৰা' কিয় শেষ হ'ল বুলি। তেওঁৰ মতে সেয়া সবে সুৰ মাত্ৰ। শোষণকাৰীক নিৰ্মূল নকৰালৈকে এই 'জয়যাত্ৰা'ৰ শেষ নাই। যাত্ৰী ক্ষান্ত নহয়।

ঃ কি একোকে নকলিচোন। বুজিছোঁ, তোৰ ওচৰত মোৰ বিশ্বাসক খণ্ডন কৰিব পৰা যুক্তি নিশ্চয় নাই।

চিন্তাত তাৰ যতি পৰিল। সি উচপ খাই উঠিল মাষ্টৰৰ কথা শুনি। হঠাৎ মাষ্টৰৰ ভৰি কিটা চুই সি ঘৰৰ পৰা ওলাই আহিল। তাৰ জীৱন সফল হ'বলৈ মাষ্টৰে দিয়া আশীৰ্বাদযাৰ সি শুনিছিল অস্বপ্নপূৰ্ণ ভাৱে। তেতিয়া তাৰ থমকি ৰোৱাৰ সময় নাছিল। কাৰোপিনে নোচোৱাকৈ প্ৰচণ্ড গতিত সি গৈ আছিল।

গৈ গৈ পাবলিক বাচ ষ্টেণ্ডত যি বাচকে প্ৰথমে পালে তাতেই উঠি ল'লে। বাচত বহি লৈহে মাষ্টৰৰ পৰা শুনা খবৰবোৰৰ বিষয়ে চিন্তা কৰি চালে। মনতে তাৰ নিজৰ অবস্থাটোৰ কথা ভাবি হাঁহিও উঠিল। যিজন ব্যক্তিৰ সান্নিধ্য এসময়ত আছিল লক্ষ লক্ষ জনৰ কামা, সেইজন লোকেই আজি হৈ পৰিছে লক্ষজনৰ সন্তাসৰ কাৰণ। কি যে চমৎকাৰ এটা জীৱন!

সি এবাৰ মনতে অতিক্ৰান্ত পথ পৰিক্ৰমাৰ দিনপঞ্জী মেলি ল'লে। আশাপ্ৰদ কিবা এটা যে আছিল এনে নহয়, কিন্তু সি নিৰাশো হোৱা নাছিল। চহৰত থকা পেটি বুজোৱাখিনিৰ মতামতেইতো জনসাধাৰণৰ মতামত নহয়! চহৰৰ তথাকথিত ভব্যগব্যৰ সমাজখনেইতো ৰাইজ নহয়!

তাৰ কেৱল চিন্তাতেই নহয় দেহটোতো এটা প্ৰবল জোকাৰণি দি ঘৰঘণ্ট লগাই মানুহ এজন বহিলহি। বাচখনে ইতিমধ্যে ষ্টাৰ্ট দিলেই। কাজেই মানুহজনে আহি বহোতে টিকাৰ এডোখৰ তাৰ কোচতে পৰিলহি। মানুহজনে তাক অকল্প আনফালে চাপি যাবলৈ কৈ ভালদৰে বহি ল'লে। তাক ভূটীয়া যেন ভাবি ক্ষমা খোজা বা তেনে শিষ্টাচাৰ পৰ্বৰ অভিনয় নকৰিলে আগন্তুক যাত্ৰীজনে।

সি যেন জীয়াই থকা এটা প্ৰাণী নহয় এনেদৰে হাত দুখনেৰে লগত লৈ অহা বাতৰি কাকতখন মেলি ল'লে। কাকতখনে সন্মুখৰ দৃষ্টি তাৰ ঢাকি ধৰিলে, তেওঁৰ বাওঁহাতখন তাৰ কান্ধতে ভেজা দি থলে। সি নিকন্তৰ নিস্পন্দ হৈ মানুহজনৰ বিষয়েই ভাবিবলৈ যত্ন কৰিলে।

তাৰ স্পৰ্শৰ প্ৰতি নিৰ্বিকাৰ দেখি সি আন্দাজ কৰিলে নিশ্চয় যাত্ৰী কলেজত ৰাজনীতি কৰা গাঁৱৰ যুৱক। বয়সতে কব পাৰি কলেজত পঢ়ি আছে। ভূটীয়া মানুহ এজনৰ ওচৰত ইমান সহজভাবে বহিব পাৰিছে যেতিয়া নিশ্চয় যুৱক কোনো প্ৰগতিবাদী ৰাজনৈতিক মতবাদত বিশ্বাসী হ'ব লাগিব।

ভবাৰ লগে লগে তাৰ কৌতূহলো বাঢ়ি গ'ল যুৱকজনক জনাৰ কাৰণে। ঠিক এটা মুহূৰ্ত্ততে আগত মেলি লোৱা 'অসমীয়া' বাতৰিখনৰ এটা বিশেষ বাতৰিত তাৰ দৃষ্টি নিবদ্ধ হ'ল। সি মনতে বাতৰিটো পঢ়ি গ'ল একে উশাহে

যোৱা দুমাহত কামৰূপত ১০৬৬ জন কমিউনিষ্ট আৰু কমিউনিষ্ট সহায়কাৰী লোক পুলিচে আটক কৰিছে।

.....
 প্ৰধান আড্ডা থকা গাঁওবিলাকৰ খেতিয়কসকলে এতিয়া চৰকাৰৰ ৰাজহ আৰু মাটিৰ গৰাকীসকলক খনৰ অংশ আদায় দিব ধৰিছে। কিন্তু দুমাহ আগতে কমিউনিষ্ট সকলৰ বুদ্ধিমতে তেওঁলোকে সেইবোৰ আদায় দিয়া নাছিল। এতিয়াও অৱশ্যে কিছুমান মানুহে বেয়া ধাৰণাকে লৈ থকা বুলি জানিব পৰা গৈছে

'এতিয়াও অৱশ্যে' বুলি আৰম্ভ হোৱা বাক্যটো সি আকৌ এবাৰ ভালদৰে প্ৰতিটো শব্দ পঢ়ি তাৰ তাৎপৰ্য জুখি চোৱাৰ আগ্ৰহ জন্মিছিল যদিও সুযোগ তাৰ নিমিলিল। যাত্ৰীজনে পাত লুটিয়াই বেলেগ বাতৰি চাইছিল সেই মুহূৰ্ত্তত।

মনটো অৱশ্যে তাৰ একেবাৰেই ভাঙি পৰা নাছিল। মনক বাৰে বাৰে সি আশ্বাস দিছিল- যে, হিচাব-নিকাচৰ সময় যদিও হোৱা নাই, তথাপি এটা কথা ঠিক যে, আশাৰ ঘৰ, সম্ভাৱনাৰ ঘৰ একেবাৰে শূন্য হৈ যোৱা নাই।

সি এইবোৰ কিবাকিবি ভাৱত তন্ময় হৈ থাকোতেই যুৱকে কাগজ পঢ়া শেষ কৰিছিল আৰু তাৰ সন্মুখৰ দৃষ্টিপথ উন্মুক্ত হৈ পৰিছিল। এনেতে আকৌ দৃষ্টিপথ ৰুদ্ধ কৰি নামি আহিছিল এখন হাত। হাতখন দেখি আৰু হাতৰ গৰাকীৰ প্ৰশ্নমাৰ শুনি সি হঠাৎ হতভম্ব হৈ পৰিছিল।

কনডাক্টৰে তাক ছদ্মবেশত চিনি নাপালেও, তেওঁ তাৰ অচিনাকি নাছিল। কিন্তু সি কি বুলি উত্তৰ দিব তেওঁৰ প্ৰশ্নমাৰৰ! সিতো নিজেই সেই মুহূৰ্ত্তলৈকে নাজানে, তাৰ ক'লৈ যাবলগীয়া আছে! বাচখন ক'লৈ যাব তাকতো সি নাজানেই! □□

সি মনতে গোটেই বাটটো বিখ্যাত বড়ো বীৰ দেৱান জাওলিয়াৰ লগত নিজকে ৰিজাই আহিছিল। জাওলিয়া জাঁহীলাও আছিল ভূটান ৰজাৰ দেৱান। তেওঁ কিন্তু নিজৰ জীৱন উছৰ্গা কৰিছিল ভূটানৰ নামনিত থকা মেছ বড়ো অধ্যুষিত বিশাল অঞ্চলটো ভূটান ৰাজৰ কবলৰ পৰা মুক্ত কৰাৰ সংগ্ৰামত। অবশ্যে তেওঁ বিফল হৈছিল; কিন্তু বিফলতাল প্ৰানি ভোগ কৰিবলৈ তেওঁ জীয়াই থকা নাছিল। তেওঁৰ দেহাবসান ঘটিছিল শত্ৰু নিয়োজিত গুপ্ত ঘাতকৰ হাতত।

এখন বিশাল সৰ্বহাৰাৰ সমাজক শোষণকাৰীৰ কবলৰ পৰা মুক্ত কৰিবলৈ সিও কৰিলে এক সুদীৰ্ঘ সংগ্ৰাম। সি বিফল হ'ল, কিন্তু মৃত্যু তাৰ নহ'ল।

সেইদিনা সি কনডাক্তৰজনক পোনপটিয়া উত্তৰ দিয়া নাছিল আৰু বড়ো ভাষাতে কৌতূহল নেদেখুৱাকৈ মাত্ৰ সুধিছিল বাচখন ক'লৈ যাব বুলি। সেই সোধাই অবশ্যে কাল হৈছিল তাৰ।

তাৰ মাত শুনি কনডাক্তৰজনৰ হাতখন আপোনা আপুনি আঁতৰি গৈছিল। কিন্তু কাষত বহা যুৱক যাত্ৰীজন তলে তলে চঞ্চল হৈ পৰিছিল। ভূটীয়া মানুহে বড়ো ভাষাত কথা কোৱাৰ দৰে ইমান স্বাভাৱিক এটা কথাৰ কাৰণেই যে যুৱকৰ এনে ভাবান্তৰ ঘটিব, সি প্ৰথমে লক্ষ্য কৰি ক্ষন্তেক বিমূঢ় হৈ পৰিছিল। পাচত সি অবশ্যে কাৰণটো আন্দাজ কৰি লৈছিল আৰু মাজ বাটতে এখন গাঁৱত নামি গৈছিল।

আৰু যোৱা নিশা পূবে ধলফাট দিয়াৰ আগে আগে সশস্ত্ৰ পুলিচে ঘিলাগুৰি নামৰ গাঁও এখনত সি ঘিৰ মানুহৰ তাত আশ্ৰয় লৈছিল তাতে ঘেৰাও কৰি ল'লে। পূৱা প্ৰেপ্তাৰ কৰাৰ পাচত পুলিচ বিষয়াজনক ক'লে যে, ধুবুৰীলৈ যোৱাৰ আগতে সি কোকৰাঝাৰত সোমাই যাব তাৰ সম্বন্ধীয় মানুহ এঘৰৰ তাত। শ্ৰদ্ধাৰে তেওঁ তাৰ আন্দাৰ মানি লৈছিল।

সম্বন্ধীয় মানুহঘৰত ভাতৰ পাতত বহিও দেৱান জাওলিয়াৰ চিত্ৰটো মনৰ পৰা আঁতৰ কৰিব পৰা নাছিল। ঘৰৰ মানুহবোৰে মনৰ দুখত বিৰক্তি প্ৰকাশ কৰি কৈছিল, ঘৰখন চোৰৰ ঘৰ যেন কৰি থৈছে বুলি; ভাত খাই থকা অবস্থাতো চাৰিওপিনে সশস্ত্ৰ পুলিচ পহৰাৰ কি যে যুক্তি থাকিব পাৰে, তেওঁলোকে প্ৰশ্ন তুলিছিল। তাকে শুনি সি হাঁহি হাঁহি আশ্বাসৰ সুৰত কৈছিল —

: হেৰ', ডকাইত, গভাইত চোৰ আৰু মট্টী—এইবোৰৰ বাবে কটকটীয়া পুলিচৰ পহৰা লাগিবই। তাত বেয়া পালেও ভাল পালেও উপায় নাই। কোকৰাঝাৰ চহৰৰ প্ৰতিষ্ঠাসম্পন্ন ঘৰখনৰ চাৰিওপিনে পুলিচে ঘেৰাও কৰি ৰখা দেখি স্বাভাৱিকতে বাটৰ মানুহবোৰ কৌতূহলী হৈ উঠিছিল। চহৰ, উপকণ্ঠ সকলো দিশৰ পৰা অহা কৌতূহলী জনতাৰ ভিৰে চাওতে চাওতে নঙলামুখ, আলিবাট ডৰাই তুলিছিল।

খাই উঠাৰ পাচতে সি শান্ত নিকষেগ হাঁহিৰে ৰাইজক দেখা দিছিলহি। সি আশা কৰিছিল, সম্বন্ধত দেখা দিয়াৰ লগে লগেই সমবেত জনতাৰ মাজত সৃষ্টি হ'ব বিপুল চাকল্যৰ, কলবোল

উঠিব শ্ৰদ্ধাসিদ্ধ অভিনন্দনৰ। কিন্তু জনতাৰ মাজত সেইবোৰতো একো নহলেই, বৰঞ্চ তাক দেখাৰ লগে লগে এজন কুৎচিৎ ব্যাধিগ্ৰস্ত মানুহক দেখি মুখ ঘূৰাই নিয়াৰ দৰে মানুহবোৰ নীৰবে তাৰ পৰা উভতি গৈছিল। সি অবশ্যে মনৰ হতাশাৰ ভাৱটো কোনোমতে দমাই ৰাখি সেমেকা হাঁহি এটা মাৰি হাত দুটা দাঙি প্ৰণাম জনাই উভতি যাবলৈ ধৰা মানুহবোৰক উদ্দেশ্য কৰি ক'লে —

: আজি আপোনালোকৰ ফেৰেংগাদাও পিঁজৰাত বন্ধ হ'ল। পিচে সি আকৌ আহিব আপোনালোকৰ মাজলৈ।

এজন মানুহেও তাৰ কথা শুনি ঘূৰি নোচোৱা দেখি সি সেমেকা হাঁহি এটা মাৰি পুলিচক ওলাবলৈ ইংগিত দিলে।

ষ্টেচনলৈ আহি গাড়ীখন আহি নোপোৱাত সি তলে তলে অতিষ্ঠ হৈ পৰিছিল। প্রতিটো মুহূৰ্ত্ততে কৰবাত কোনেও নেদেখাকৈ লুকাই থকাৰ বাবে উদ্ধাউল হৈ পৰিছিল সি। ৰেলৰ ডবাটোৰ এচুকত সি বহি লৈছিল আৰু বাৰে বাৰে মনলৈ অহা অলপ আগৰ মানুহবোৰৰ সেই দৃশ্যটো নাভাবিবলৈ যত্ন কৰিছিল। আৰু এটা মুহূৰ্ত্তত তাৰ মনত ভীৰ কৰি ধৰিছিলহি বিগত জীৱনৰ অজ্ঞত বিফলতাৰ মিছিলে।

তাৰ জীৱনৰ প্ৰথম আৰু নিদাৰুণ বিফলতা সি লাভ কৰিছিল এজনী ছোৱালীক ভাল পোৱাৰ পৰিণতি স্বৰূপে। বয়স তেতিয়া তাৰ অপৈণত। ছোৱালীজনী আছিল অপকণ শুবনি। তাইৰ সঘন পত্ৰত সি অনুভৱ কৰিছিল এক তুলনাহীন প্ৰেমৰ আশ্বাদ। উদাৰ হৃদয়েৰে সি বিশ্বাস কৰিছিল তাৰ প্রতিটো শব্দ, প্রতিটো কথা। কিন্তু সেই প্ৰেমৰে পৰিণতি স্বৰূপে এদিন সি ভোগ কৰিবলগীয়াত পৰিছিল চৰম লাঞ্ছনা। সি হৈছিল প্ৰত্যাখ্যাত, পৰিত্যক্ত। আৰু তাৰহেতু আছিল এনে এক গৌণ, অথচ নিৰ্মম আৰু অপৰিবৰ্তনীয় যে সি কোনোদিন সেই ব্যথাৰ জ্বালা পাহৰিব পৰা নাছিল।

তাৰ পাচত কলিকতাৰ আৰু বৰপেটাৰ বনমেকুৰী চিকাৰৰ সেই দিনবোৰ। সি যেতিয়া কিবাকিবি বহুত ব্যবসায় কৰি ধনী হ'ব বিচাৰিছিল। আৰু যেতিয়া অনুপমাক লৈ নিজে বহুত কিবাকিবি কৰা আৰু হোৱাৰ বাবে অহোৰাত্ৰ চেষ্টা কৰিছিল। ক'তা? তেতিয়াওতো ভগ্নমনোৰথ হৈ জীৱনৰ সমস্ত সাধনা জলাঞ্জলি দিয়াৰ কথাকে ভাবিবলৈ বাধ্য হৈছিল।

শেষত তাৰ সংগ্ৰামী জীৱনত এয়া কেইটামান মুহূৰ্ত্তৰ আগতে সি যি এক বিফলতাৰ স'তে মুখামুখি হ'ল, সেয়া সঁচাকে নিৰ্মমতাত অতুলনীয়। যাৰ কল্যাণৰ হকে সি জীৱনৰ সমস্ত সুখ-শান্তি জলাঞ্জলি দি এটা বিৰতিহীন, কষ্টকৰ, সংগ্ৰামী জীৱন আৰম্ভাবলি লৈছিল, তেওঁলোকেই যেতিয়া তাৰ কষ্টৰ মোল নুবুজিলে, তেওঁলোকেই যেতিয়া তাক ভুল বুজিলে, তাতোকৈ নিদাৰুণ বিফলতা আৰু কিবা আছে যদিও সি নাজানে।

অনুপমাই যিদিনাই প্ৰথমে তাক বিদগ্ধত যোগ নিদিবলৈ দটাই কৈছিল, সি সেইদিনা যুক্তি দেখুৱাই কৈছিল যে, জীৱনটোৰ অন্ততঃ এটা অৰ্থ বিচাৰি পোৱা যাব। মঞ্চত গীত গাই ভব্য-গব্য শ্ৰোতাৰ বাহুবা লোৱাতকৈ, অগণন সৰ্বহাৰাক গীতেৰে নিজৰ অধিকাৰ সাব্যস্ত কৰিবলৈ প্ৰেক্ষা যোগাব পাৰিলে অনন্ত জীৱনটো জীয়াই থকা যেন লাগিব।

মনটো বৰ বিষন্ন হৈ পৰিছিল কথাবোৰ মনত পৰাত। ছমুনিয়াহটো চেপি ৰাখিব পৰা

নাছিল সি।

: কিবা লাগিব আপোনাক ?

পুলিচ বিষয়াজনৰ প্ৰশ্নবাহত তাৰ চিন্তা আউল লাগিল। সি নিৰ্লিপ্ত দৃষ্টিৰে তেওঁৰ পিনে চাই হাঁহিবৰ চেষ্টা কৰি ক'লে —

: মোক লগাখিনি আপুনি জানো দিব পাৰিব ভাই ?

: মই সেইটো কোৱা নাই। এনেয়ে কিবা লাগে বুলিহে সুধিছোঁ।

ডেকা বিষয়াজনে ক্ষমা প্ৰাৰ্থনাৰ সুৰত ক'লে। সি হাঁহি মুখখন ঘূৰাই ললে আৰু অলপ পৰ নীৰৱতাৰ পাচতে ওচৰৰে চিপাহী এটাক ভোজপুৰী ভাৰাৰে খয়নি খুজিলে। চিপাহী জনে অফিচৰে নেদেখাকৈ হাত দুটা ভৰি দুটাৰ মাজত লৈ খয়নি পিহি আছিল। সি খয়নি খোজা দেখি হঠাৎ তেওঁৰ হাত দুটা অলৰ অচৰ হৈ বৈ গ'ল।

ডবাৰ ভিতৰখন একেবাৰে নীৰৱ হৈ বৈ গ'ল কিছু সময়ৰ কাৰণে। বাহিৰৰ চলন্তৰেলৰ উদ্দাম শব্দটোৱে ভিতৰৰ নীৰৱতাবিহীন আৰু বেছি মৰ্মস্পৰ্শী কৰি তুলিছিল।

তাৰ প্ৰশ্নাৰ নুবুজিলেই নে বুজিও সন্ত্ৰম বজায় ৰখাৰ অৰ্থেই নুবুজা ভাও জুৰি অফিচৰজন মনে মনে থাকিল সি ধৰিব নোৱাৰিলে। নীৰৱতা ভংগ কৰি অলপ পাচত তেওঁৰেই পুনৰ বিশেষ কাকো উদ্দেশ্য নকৰাকৈ কৌতুহল প্ৰকাশ কৰি ক'লে—

: ধুবুৰী পাওতে চাগে' সন্ধিয়া হ'বই।

: জানো। হেৰা ভাই, অকণ খয়নি দিয়া না?

সি ইমান প্ৰকাশ্যভাবে অফিচৰজনক অৱজ্ঞা কৰাটো তেওঁ নিৰ্লিপ্ত ভাৱে হজম কৰিবলৈ টান পালে —

: সিহঁতৰ লগত স্বৰ বেছি হলি গলি নকৰিব চাব। মূৰত সিহঁতৰ একো নাইতো! তাতে হাতত আকৌ একোপাত মাৰাত্মক অস্ত্ৰ লৈ থাকে চব সময়তে। আপুনি কব এটা, হয়তো সিহঁতে বুজিব আন কিবা এটা।

অফিচৰজনৰ আওপকীয়া কথাৰ প্ৰচণ্ড হাঁহিৰে সি ভাল পেলালে। হাঁহিৰ শব্দত ডবাটোৰ ভিতৰখন বজন জনাই গ'ল। সি হাঁহি হাঁহিয়ে ক'লে —

: চিপাহী বন্ধুৰে ভয় কৰিছে আপোনালৈহে। মোৰ কথা তেওঁ ঠিকেই বুজিছে। আনা, আনা, আমি ডিউটিত থাকিলোঁ বুলি নাছাগিম, নুমুতিমো নে? খয়নি খোৱাটো আমাৰ বাবে সেইধৰণৰ কথাহে।

শেষৰ পিনৰ কথাখিটা সি চোম্ব ভোজপুৰীত বাহ লগাকৈ কৈ পুনৰ প্ৰচণ্ড হাঁহিত ফাটি পৰিছিল। এইবাৰ চিপাহীজনে বিধাইনভাৱে তালৈ খয়নিৰ হাতখন আগবঢ়াই দিছিল।

খয়নিখিনি মুখত লৈ সি এইবাৰ আৰাম কৰি চুকত মূৰটো হলি আউজি বহি ল'লে। আকৌ অনুপমাৰ কথাই তাৰ মনলৈ আহিল। তাৰ জীৱনৰ আটাইতকৈ ঋণ্যময় কালছোৱাত তেওঁৰেই আছিল তাৰ একমাত্ৰ শ্ৰেণাৰ উৎস। সি বিমানে নিজকে ঋণ্যবিজয়ী শিল্পী বুলি গৰ্ব নকৰক, অনুপমাক কাৰত নোপোৱা হ'লে, তেওঁ তাক স্নেহ আৰু অন্তৰীন প্ৰভাৱেৰে আশ্ৰয় নিদিয়া হ'লে সি হয়তো কাহানিবিহি ক'ৰবাত হেৰাই গ'লহেঁতেন আৰু নিশ্চয় এনে এটা সংগ্ৰামী জীৱনৰ আত্মদৰ পৰাও চিৰতৰে বঞ্চিত হ'লহেঁতেন। এই জীৱনৰ আবহুণিতে তেওঁৰ অকুণ্ঠ

সহযোগিতা নোপোৱাহেঁতেন সি হয়তো জিৰাং শিবিৰৰ পৰাই বিপ্লৱৰ স্বপ্ন পৰিহাৰ কৰিবলগীয়াত পৰিলহেঁতেন। সি চিন্তাত ইমানে মগ্ন হৈছিল যে, গাড়ীখনে এখন নদীৰ দলঙত উঠাৰ লগে লগে উচপ খাই উঠিল। বাহিৰলৈ চাইহে সচেতন হ'ল যে, ইতিমধ্যে সন্ধিয়াৰ এন্ধাৰ নামি আহিছে। নদীখনৰ দুয়োপাৰৰ অস্পষ্ট ছাঁয়াতে বুজিলে যে, ধুবুৰী পাবলৈ আৰু বেচি পৰ নাই।

হঠাৎ উদ্গীৰ হৈ পৰিল, সি জেলত কেতিয়া সোমাবলৈ পাব, সেই অতিশয় কাম্য মুহূৰ্তটোৰ বাবে। জেলৰ চাৰিবেৰৰ মাজৰ সেই বিচ্ছিন্ন, নিৰুদ্ভিগ্ন দিনবোৰৰ সম্ভাৱনাৰ কথা ভাবি মনে মনে সি উদ্বেলিত হৈ পৰিল।

ষ্টেচনত ট্ৰেইনখন থমাৰ লগে লগে সি ঘপ্‌কৰে বহাৰ পৰা উঠি নামিবলৈ সাজু হ'ল। ইমানপৰে বিনয়ত বিগলিত হৈ থকা বিষয়াজনৰ মুখখন হঠাৎ কঠোৰ হৈ পৰিল। তেওঁ তাৰ সন্মুখত থিয়হৈ নামি আহিবলৈ বাধা দি পুলিচ কেইজনক সপ্তম হবলৈ কমাণ্ড দিলে। □□

অলপ আগতে এটা তয়াময়া কাণ্ড হৈ যাব ধৰিছিল। ভাগ্যে সি দেখিলে আৰু হৰেণ ৰাজবংশীক কুঠাৰখনে স'তে লৈ আহিল। ইমান অভাৱনীয় ঘটনা এটা ঘটাব আশংকা দেখি জেলৰ কয়দীবোৰ শুক্ল হৈ গৈছিল। ইপিনে ঘটনাৰ মধ্যমণি হৰেণ ৰাজবংশীয়ে তাৰ ওচৰতে মাটিত লেপেটা কাটি বহি ফেকুৰি ফেকুৰি সৰু ল'ৰাৰ দৰে কান্দি আছিল।

তাৰ মনত পৰিছিল হৰেণ আৰু চন্দ্ৰ ওৰাঙে প্ৰথম তাৰ ওচৰলৈ অহা দৃশ্যটোৰ কথা। সেইদিনা সি পুৱাৰে পৰা অসহ্য মনোকষ্টত ভুগিছিল, যিবোৰ মানুহক লগত লৈ সি সংগ্ৰাম কৰিছিল সেই মানুহবোৰৰ কথা ভাবি। সিহঁতৰ ভাৰসাতে এই মানুহবোৰে দুৰ্বাৰ সাহস সঞ্চয় কৰিছিল আৰু সৰ্বহাৰাৰ স্বাৰ্থৰ হকে যি কোনো ত্যাগকে স্বীকাৰ কৰিবলৈ বদ্ধপৰিকৰ হৈ ওলাই আহিছিল।

সেই মানুহবোৰক কোনে যে এতিয়া পৰিচালনা কৰিব! পানেৰি নে ক'ত সেন ডেকা ধৰা পৰিছে। বৰুৱাকো হেনো গুৱাহাটীত পুলিচে গ্ৰেপ্তাৰ কৰিছে। দলৰ হেজাৰ হেজাৰ কৰ্মী জেলত। সিওতো আজি দিনদিয়েক হ'লেই জেলৰ ভাত খাবলগীয়াত পৰিছে! আৰু বা কিমান বছৰ এনেদৰে জেলৰ চাৰিবেৰৰ মাজতে কৰ্মহীন নিষ্ক্ৰিয় জীৱন কটাব লাগিব! সিহঁতে মুক্তি পোৱালৈকে মানুহবোৰৰ সেই সাহস, সেই উদ্দীপনা থাকিব জানো? এতিয়াইতো সেই উদ্দীপনা ভালেখিনি ভিত্তিত হৈ আহিছে।

তাৰ চেলটোৰ দুৱাৰ মুখত এখন চকীত বহি লৈ আকাশ পাতাল সেইবোৰকে ভাবি আছিল সি। এনেতে হাঁহি হাঁহি চুচুক-চামাককৰে দুজন কয়দী তাৰ ওচৰলৈ আহিছিল। সি তেওঁলোকলৈ চাই সুধিছিল –

: কি হ'ল ভাই, খুব হাসি খুশি যে?

: মোক আপোনাৰ তাত অভিলি দিছে জুজুৰ।

: আমাকো।

সি দুয়োৰে কথা শুনি স্বস্তিক থমকি ৰ'ল আৰু কিবা এটা চিন্তা কৰি লোৱাৰ দৰে কৰি সুধিলে –

: ৰ'বা, তোমাৰ নাম কি?

: হৰেণ ৰাজবংশী।

: আৰু তোমাৰ ?

: আমাৰ? আমাৰ নাম চন্দ্ৰ ওৰাং।

: অডালি হৈ তোমালোকে কি কৰিবা?

দুয়ো কিবা ক'ব খোজোতেই ওৱাৰ্ডাৰ আৰু তেওঁলোকৰ 'মেট' আহি ওলালহি। ওৱাৰ্ডাৰে খালি ভৰিৰে মাটিত গোৰোহা এটা মাৰি তালৈ চালাম ঠুকি কৈছিল —

: জুৰ, ইহঁত দুয়ো আপোনাৰ ফায়-ফৰ্মাচ খাটিব। অই, চাহাবে যি কয় তাকে কৰিবি দেই। আৰু আড্ডা মাৰি নুফুৰিবি। বিচাৰিলেই পাব লাগিব।

ওৱাৰ্ডাৰ আৰু 'মেট'জনে কয়দী দুজনক তাৰ ওচৰত আনুষ্ঠানিকভাৱে গতাই দি গুছি গৈছিল। আৰু তেতিয়াহে সি দুয়োকে ভালদৰে চাই লোৱাৰ অৱকাশ পালে। হৰেণ ৰাজবংশী আছিল ক্ষীণ, ক'লা, চুটি-চাপৰ। বয়স বৰ বেচি পয়ত্ৰিশ। কিন্তু দেহ আৰু বোধকৰোঁ মনৰো যন্ত্ৰণাই বুঢ়া যেন কৰি তুলিছিল। মুখৰ হাঁহিটো হ'লে মাৰ যোৱা নাছিল। সৰল নিৰীহ মুখাবয়ব। অন্তৰখন মুখতে ওলাই থাকে।

ওৰাং আছিল ওখ। মুখখন প্ৰায়ে চিন্তাক্ৰিষ্ট। বয়স ত্ৰিশতকৈ বেছি নহয়। দেখাতো সিমান যেনেই দেখি।

দুয়োকে চাই চাই মনত পৰিছিল তাৰ অজস্ৰ গাঁৱত দেখা অজস্ৰ শোষণ জৰ্জৰিত মুখৰ কথা। প্ৰতিবাদহীন, প্ৰতিৰোধহীন নিৰ্বিকাৰ মুখবোৰৰ কথা। সি প্ৰথমেই সুধিব বুলিও সুধিবলৈ ইমান পৰে ছল নোপোৱা প্ৰশ্নটোকে সুধিছিল —

: তোমালোকে হাঁহি হাঁহি আহিছিল। যে? তোমালোকক মোৰ তাত কাম কৰিবলৈ লগাই দিছে, কাম কৰিবলৈ দিলে জানো মানুহে হাঁহে?

: আমি সেই দেখি ইহঁত নাই নহয়। আপোনাক ডকাইত বুলি কৈছিল বাবেহে হাঁহিছোঁ।

: মইনো ডকাইত হ'লে কিটো হাঁহিবলগীয়া হ'ল।

: আপুনি কেতিয়াও ডকাইত হ'ব নোৱাৰে। আৰু যদি ডকাইতেই আপোনাক অডালি দিব কিয়?

হৰেণৰ পৰা ভিতৰৰ খবৰটো জানিব পাৰি তাৰ মনত পৰিছিল চাৰি পাঁচ বছৰৰ আগতে অসমৰ বাতৰি কাকত এখনত প্ৰকাশ হোৱা এটা বাতৰিৰ কথা। বাতৰিটো লেখিছিল — আমিনগাঁৱত বঙালী যাত্ৰীৰ হাতত হাতবোমা আৰু ৰিভলভাৰ —এই শিৰোনামাৰে। তাত লিখা আছিল পাণ্ডুত জীপ গাড়ীত উঠি সেই মানুহজনে দাৰোগাৰ হাতৰ পৰা পলোৱা বুলি। বঙালী মানুহজনে হেনো পুলিচৰ আগত তেওঁৰ নাম পান্নালাল দাসগুপ্ত বুলি কৈছিল আৰু তেওঁ এজন জেল খটা দেশকৰ্মী বুলিও জনাইছিল।

আজিৰ জগতত সৰু সৰু মানুহৰ বাবে কাম কৰা মানুহবোৰৰ আনুষ্ঠানিক পৰিচয় এনেকুৱাই হয়। হৰেণৰ প্ৰশ্নৰ উত্তৰ সি এই কথাষাৰেৰে দিব খুজিছিল। কিন্তু এক বিশ্লেষণাত্মক ক্লান্তি প্ৰকাশ্যে বোৱাৰ পৰা নিৰস্ত হৈছিল।

সেই প্ৰথম দিনাখনেই তাৰ নিৰ্দেশমতে দুয়ো দুটা মূঢ়া আনি তাৰ ধমকত সেমেনা সেমেনিকৈ তাৰ দুয়োকাষে বহি লৈছিল। তাৰ দুদিনমানৰ পাচতেই তেওঁলোক দুয়ো হৈ পৰিছিল তাৰ একান্ত অনুগত সূত্ৰ-স্বৰূপ আৰু তাৰ আগত মেলি ধৰিছিল তেওঁলোকৰ জীৱনৰ বিশ্বাস-অবিশ্বাসা নানান ক'হ-খুঁপাৰ।

তেওঁলোক তাৰ ওচৰলৈ পাল পাতি আহিছিল। এদিন হৰেণৰ পাল পৰাত তেওঁ যেতিয়া আহি তাৰ ওচৰতে নিৰ্দেশৰ অপেক্ষাত ইতস্ততঃ কৰি বৈ আছিল সি তেওঁক সুধিছিল — কোৱা, খবৰ কোৱা, বুলি। আচলতে খবৰৰ বাবে নহয়, তেওঁৰ অপেক্ষাক সাৰ্থক কৰি তুলিবৰ বাবেহে সি সেইদৰে সুধিছিল।

: খবৰ ? কয়দীৰ আকৌ কি খবৰ দেউতা ?

সঁচাকৈ কয়দীৰ আকৌ কি বিশেষ খবৰ থাকিব পাৰে ? জেলৰ ওখ ওখ চাৰিখন প্ৰাচীৰৰ মাজত বিচ্ছিন্ন সৰু অকণমান ঠাইডোখৰত আকৌ দিবলগীয়া খবৰ কি হ'ব পাৰে ? তেওঁলোক যিমানবোৰ কয়দী আছে, সকলোৰে খবৰ এজনে দিলেই হৈ যায়। আধাপেটী খোৱা, জেলৰ বাবুসকলৰ ফাই-ফৰমাচ খটাৰ উপৰিও, প্ৰায় চৰটো, খৰু-মুকুটিটো খোৱা, পুৱা এন্ধাৰৰ পৰা গধূলিৰ এন্ধাৰলৈ বিৰতিহীন শ্ৰম কৰা আৰু তাৰ পাচত তলাবন্ধ চেলত সোমাই থকা। মাজে মাজে ওৱাৰ্ডৰৰ গতা, মেটনৰ কোব, নিজৰ মাজত দ্বন্দ্ব খৰিয়াল এইবোৰতো জেলৰ সমানে পুৰণি কথা।

হৰেণে সেইবোৰকে ভাবি বোধকৰোঁ ক'লে —

: আমাৰ আকৌ কি খবৰ হ'ব ছজুৰ ! আধাপেটে খাইছোঁ, পুৰাদমে কাম কৰিছোঁ আৰু আন্ধাৰখিনি সময়ত তলামৰা গৰালত সোমাই আছে।

: তুমি বাক জেললৈ কিয় আহিলা ?

: পঠাই দিছে, আহি গ'লোঁ।

: কিন্তু কিয় পঠাই দিলে ?

: মামীৰ হাৰ চুৰি কৰিছিলোঁ।

সি তেওঁৰ হঠাৎ ভাবান্তৰ লক্ষ্য কৰি প্ৰসংগটোৰ পৰা ফালৰি কাটি বেলেগ কথা উলিয়ালে—

: তুমি দেখোন সকলোৰে শঙ্কৰ। ইমান ছোৱালীৰ বাপেক নে তুমি ?

: ইমান ছোৱালী ? ল'ৰা বুলিবলৈ ছোৱালী বুলিবলৈ আপোনাসবৰ ভৰিৰ ধূলা এজনীয়েই মাত্ৰ ছোৱালী। এতিয়া ইমান মান হলেই হ'বলা।

তেওঁ হাতেৰে যিটো উচ্চতা দেখুৱালে, হয়তো বয়স বৰ বেছি এখাৰ বছৰ মান হ'ব। সি অনুমান কৰিলে আৰু হাঁহি হাঁহি ক'লে —

: পিচে আচল জোৱাই যোগাৰ-হ'ল জানো ?

: ইমান অকণমানিতে দেউতা বিয়া মই নিদিও নহয়। আমাৰ এই কয়দীমখাৰ কামনো কি আছে। তাইকে লৈ মোক ফাকতি ফুকুতা কৰি জোকাৱ।

তাৰ হাঁহি উঠি গৈছিল প্ৰায়ে তাৰ চকুত পৰা সেই দৃশ্যটোৰ কথা মনত পৰাত। বিশেষকৈ বাগান - চালিৰ কালু সেখহঁতৰ দলটোৱে হৰেণক দেখিবহে লাগে, অ' শঙ্কৰ, অ' শঙ্কৰ বুলি বাট আগটি ধৰি নগুৰ নাগতি কৰে। হৰেণে কিন্তু একেবাৰে বেয়া নাপায় ; বৰঞ্চ তেওঁ সেখহঁতৰ কণত যোগ দিয়ে। আজিৰ এই ঘটনাটোও ঘটিল তাইকে কেন্দ্ৰ কৰি। কালু সেখহঁতে আন দিনৰ দৰেই হৰেণক জোকাইছিল তেওঁৰ ছোৱালীজনীক লৈ। হৰেণৰ হঠাৎ কি হ'ল লংগৰৰ পিনে ভো ভোৱাই উভতি গ'ল আৰু হাতত কুঠাৰ এখন লৈ কালু সেখক কাটিবলৈ খেদা মাৰি আহিল। হাতত উদাও ৰঙা-বগানেৰে হৰেণৰ এনে হিংস্ৰ ৰূপ নিশ্চয় আগতে কোনেও দেখা নাছিল।

মানুহবোৰে আগবাঢ়ি আহিছিল কিন্তু বাধা দিবলৈ বা কিবা এটা কৰিবলৈ কাৰো চেতনা হোৱা নাছিল। ভাগ্যে সি চেলৰ সন্মুখত বহি থকাৰ পৰা ঘটনাটো দেখিলে। কোবাকুবিকৈ গৈ হৰ্ষেণক আগচি ধৰি ধমক দিয়াত তেওঁ যেনিবা ব'ল। সি তেওঁৰ হাতৰ পৰা আঙ্গুৰি কুঠাখন লৈ ল'লে আৰু চম্পৰ হাতত দি লংগৰখানালৈ পঠাই দিলে।

হৰ্ষেণক বাউসীত ধৰি সি তাৰ চেলৰ পিনে আঁতৰাই লৈ আহিল। তাৰ ওচৰত বহুৱাই লৈ ঘটনাটোনো কি বুলি সোধাৰ লগে লগেই হৰ্ষেণে হুক্-হুক্কাই কান্দিবলৈ ধৰিলে। সি শাস্তা দিয়াটো মংগলজনক নহ'ব বুলি স্থিৰ কৰিলে। বহুত পৰলৈ হৰ্ষেণে ফেকুৰি ফেকুৰি কান্দিয়ে থাকিল।

শেষত সি ইমান পৰে একোৰে যেন ঘটনা নাই এনেদৰে তেওঁক চাধা অকণ মাৰিবলৈ ক'লে। কোৱাৰ লগে লগেই তেওঁ চেলত সোমাই তাৰ টোমাৰ পৰা ধপাত আৰু চুণ লৈ চাধা মৰাত ব্যস্ত হৈ পৰিল। সেই সুযোগতে সি হৰ্ষেণক সুধিছিল, ঘটনাৰ আঁত বিচাৰি। হৰ্ষেণৰ চকুযোৰ পুনৰ পানীৰে উপচি পৰিছিল। তেওঁ কৈছিল যে, দুৰ্দ্দিনমানৰ আগতে তেওঁৰ ছোৱালীজনীৰ বৰ টান নৰিয়া বুলি তালৈ খবৰ দি পঠাইছে। অফিচত অনুমতি প্ৰাৰ্থনা কৰিছে, এবাৰ চাই অহাৰ বাবে। কিন্তু শত কাকুতি মিনতিয়েও অফিচাৰৰ মন গলাব পৰা নাই। আজি পুৱাও গৈছিল। তাক অফিচাৰে নাকি দিয়া বুলি ধমক দিলে।

তেওঁ চব সন্তুষ্ট কৰিব পাৰে। কিন্তু ফাঁকি দিয়া বুলি ক'লে মৰাৰ সমান আঘাত পায়। তেওঁ দুখীয়া হ'ব পাৰে; দুবেলা দুসাজ খাবলৈ নাপাৰে। কিন্তু সেই বুলি মিছা কোৱা, ঠগোৱা এইবোৰ কিয় কৰিব! অফিচাৰে সি দুখীয়া নিচল। সি বুলি এনে অপমান কৰিব কিয়।

অক্ষম ক্ষোভত পুৱাৰে পৰা তেওঁ অপাৰিসমীম যন্ত্ৰণা ভুগিছিল। সেইবাবে যেতিয়া কালু সেখে তাক জোকাইছিল মনৰ জ্বালাত তেওঁৰ হিতাহিত জ্ঞান হেৰুৱাই পেলাইছিল।

সি মনে মনে ভাবি আহিছিল জেলৰ চাৰিবেৰৰ মাজৰ বিচ্ছিন্ন এই পৰিবেশত অন্ততঃ যিকেইটা বছৰ থাকে সি শান্তি পাব। কিন্তু ক'তা? জেলৰ ভিতৰখনো যে এক বিচিত্ৰ ভূমণ্ডল! মৰম-স্নেহ, হিংসা-দ্বেষ্ট, সহানুভূতি আৰু প্ৰবঞ্চনাৰে ইয়ো এক পৰিস্থিতি জগত।

সি সন্তপ্ৰণে হৰ্ষেণৰ মুখলৈ চাবলৈ গ'ল। তাৰ মনত পৰিল সি বাহিৰত এৰি থৈ অহা মানুহবোৰৰ অসহায় যন্ত্ৰণাক্ৰিষ্ট মুখবোৰৰ কথা।

একাত মছলপুৰৰ উত্তৰে দিহিৰাত বীৰেণ সিংহঁতৰ ঘৰত থাকোতে ঠিক এই হৰ্ষেণৰ দৰেই প্ৰশান্ত হাঁহিমুখৰ মানুহ এজনক লগ পাইছিল। কি জানো আছিল মানুহজনৰ নাম! সকলো সময়তে মুখত হাঁহিটো লাগি থকা দেখি সি সঁচাকে ভাবিছিল যে মানুহজনৰ অন্তৰত দুখৰ কণামাত্ৰও নিশ্চয় নাছিল। তেওঁ মাজে মাজে বীৰেণ সিংহঁতৰ তাতে ইটো-সিটো কাম কৰি দিছিলহি এসাজ অথবা দুসজ্জা ভাতৰ বিনিময়ত। যি দুই-চাৰিদিন মানুহজন বীৰেণ সিংহঁতৰ তাত থাকে, নতুন মানুহে তেওঁকেই ঘৰৰ গৰাকী বুলি ভুল কৰি পেলায়। ঘৰখনৰ সৰু সুৰা ইটো-সিটো সমস্যাও নিজে ইমান নিবিড় ভাবে জড়িত হৈ পৰে যে, মানুহে ভুল নকৰাটোহে আচৰিত। এদিন সি সংগঠনৰ কামত গৈ মাজনিশা উভতি আহিছিল। মানুহজন তাৰ ঘৰৰ পিৰালিতে বহি সেই সময়লৈকে তেওঁৰ সহজ প্ৰশান্ত হাঁহিটোৰে তালৈ বাট চাই আছিল। সি তাক দেখি আচৰিত হৈছিল আৰু সুধিছিল —

: শোৱা নাই ?

: নাই শোৱা। শুলে ঘুমতিয়ে নাহে।

: তোমাৰনো কি ইমান চিত্তা যে, শুলে ঘুমতিয়ে নাহে ?

: বাবু, ধানটোৱে প্ৰতি কণটো, মানুহটোৱে প্ৰতি মনটো।

মানুহজনৰ কথাষাৰ কোৱাৰ লগে লগে ছমুনিয়াহটো শুনি সি তেওঁৰ মুখৰ পিনে চাই খন্তেক থমকি ববলৈ বাধ্য হৈছিল।

সি অৱশ্যে মুহূৰ্তৰ পাচতে টোপনিত কব নোৱাৰা হৈ শুই পৰিছিল। পাচদিনা পুৱা সাৰ পাই উঠি মানুহজনক যেতিয়া তাৰ ঘৰটোৰ পিৰালি চুকতে যোৱা নিশাৰ দৰে জুপুকা মাৰি থকা দেখিছিল আৰু তাক দেখি কষ্টেৰে তেওঁ সেমেকা হাঁহি এটা মাৰিছিল তেতিয়া তাৰ কৌতুহলৰ বান্ধ ভাগি গৈছিল।

তাৰ কথা এৰাব নোৱাৰি মানুহজনে কৈছিল কিদৰে তেওঁৰ পত্নী আৰু সন্তান অচিন ৰোগত এটা এটাকৈ মৰি শেষ হৈছিল আৰু কিদৰে সিহঁতৰ ৰোগৰ চিকিৎসা কৰোঁতে, সিহঁতক বচোৱাৰ পুৰুষাৰ্থ কৰোঁতে ঘৰৰ স্থাৱৰ অস্থাৱৰ চৰ সম্পত্তি নাশ হৈছিল। তেওঁৰ শেষ সম্বল ঘৰৰ ভেটিকঠা মহাজনৰ তাত বন্ধক থৈ টকা এশটা লৈ যেতিয়া তেওঁ দুটা পুত্ৰৰ শোকত বিহ্বল হৈ পৰা ৰুগ্মা মানুহজনীৰ বাবে ডাক্তৰ এজন লৈ আহিছিল তেতিয়া মানুহজনীকো জীৱন্তে তেওঁ পোৱাহি নাছিল। তেওঁলোক আহি পোৱাৰ আগতেই মানুহজনীয়ে চকু মুদিছিল।

ডাক্তৰজনে টকা দুকুৰি লৈ ওলাই যোৱাৰ পিচতেই তেওঁ মানুহজনীক ঘৰৰ মস্তিষ্মাতে পুতি থৈ লক্ষ্যহীন হৈ ওলাই আহিছিল।

ঘটনাটো মনত পৰাত সি হঠাৎ পাহৰি গৈছিল পৰিবেশৰ কথা। এনেতে চন্দ্ৰ ওৰাং আহি হৰেণক কিবা এষাৰ কওঁতে সি সচেতন হৈ পৰিল আৰু হৰেণক ক'লে—

: হৰেণ, তুমি অকণ প্ৰকাশক মাতি দিবাচোন দেই।

আচলতে প্ৰকাশক তাৰ প্ৰয়োজন নাছিল। তেওঁকো তাৰ লগতে ঘিলাগুৰিত পুলিচে গেপ্তাৰ কৰি লৈ আহিছিল। প্ৰকাশক ত কিদৰে আছে সি জানে। কেবল হৰেণৰ মনটো স্বাভাৱিক কৰি তুলিবৰ বাবেই সি পাঁচিলে প্ৰকাশক মাতি দিবলৈ।

চন্দ্ৰ ওৰাং আহিছিল হৰেণক আহৰি দিবলৈ। সিহঁতে পাল পাতি লৈছিল তাৰ অডালিৰ কামটো।

হৰেণ যোৱাৰ পাচত কিবা এটা অদ্ভুত খেয়ালৰ বশবৰ্তী হৈ সি চন্দ্ৰ ওৰাঙৰ পিনে চাই প্ৰথম দিনা সোধাৰ দৰেই সুধিছিল —

: তুমি কিয় জেললৈ আহিলা বাক?

: আপোনাক কৈছোঁৱেই নহয় চাব, মানুহ কাটি আহিছোঁ বুলি?

: একেধাৰে শেষ কৰি দিছিলো?

: একদম শেষ, একদম চৰ শেষ কৰি দিছিলোঁ।

কথাখিনিৰ লগে লগে ওলাই অহা তেওঁৰ ছমুনিয়াহটোত সি অনুভৱ কৰিছিল ব্যাথা, তিক্ততা আৰু প্ৰচ্ছন্ন আক্ষেপৰ ক্ৰান্তি।

এক এৰাব নোৱাৰা কৌতুহলত সি শিষ্টাচাৰ পাহৰি গ'ল আৰু সৱিশেষ জনাব বাবে নেবানেপেৰাকৈ লাগিল। তাৰ কৌতুহলী প্ৰশ্নৰ উত্তৰত চন্দ্ৰ ওৰাঙে যি এক মৰ্মৰুদ্ধ বৃত্তান্ত দাঙি ধৰিলে, তনাৰ শেহত সি আক্ষেপ কৰিছিল যে, নোসোখা হলেই হয়তো ভাল আছিল। অন্ততঃ মনটো পুনৰ ভাৰাক্ৰান্ত হৈ নপৰিলহেঁতেন তাম। □□

মোৰ গাঁৱৰ ঘৰবোৰ

হাল বাই মৈয়াই নিশ্চিহ্ন কৰি দিব পাৰা
কাঢ়ি নিব পাৰা মোৰ বীণখন
পুৰি ছাই কৰি দিয়া তাৰ তাঁৰ আৰু অৱয়ব
কিন্তু
মোৰ তুমি ৰুদ্ধ কৰিব নোৱাৰিবা কণ্ঠ
কিয়নো এই মাটিক মই ভাল পাওঁ
ইয়াৰ বতাহ বৰষুণে
মোৰ কণ্ঠ শুনে

(চালেম জুৱান)

ধুবুৰী জেলৰ পৰা তেজপুৰ জেললৈ তাক স্থানান্তৰ কৰা হৈছিল। এনে এটা ব্যৱস্থা লোৱা হ'ব বুলি সি আগতেই সন্দেহ কৰিছিল; সেইদিনা প্ৰকাশ বসুমতাৰীকো সেই কথাকে কব বুলি ভাবিছিল সি, কিন্তু চন্দ্ৰ ওৰাঙৰ জীৱন-কাহিনী শুনাৰ পাচত মনৰ সমস্ত প্ৰস্তুতি সি হেৰুৱাই পেলাইছিল। আনকি প্ৰকাশেও তাৰ সৈতে এয়াৰো কথা নপতাকৈ আঁতৰি গৈছিল। তেজপুৰ অভিযুক্তী ট্ৰেইনত আহি থাকোতে তাৰ মনলৈ বাৰে বাৰে আহিছিল হৰেণ ৰাজবংশীৰ কথা, দুৰ্দ্ধৰ্ষ ডকাইত কালু সেখ, কৰ্মেশ্বৰ বডো, নৃশংস ভ্ৰাতৃহত্যা কুলেন শৰ্মা আৰু কোমল বয়সৰ দাস নে কি নামৰ সেই কয়দীজনৰ কথা। ৰাতি ৰাতি লগৰ কয়দীৰ অত্যাচাৰত সেই দাস নে কি জনক যে এবাৰ বহুদিনৰ কাৰণে হাস্পাতালত ৰাখিবলগীয়া হৈছিল?

আৰু কিমানজনৰ সৈতে তাৰ নিবিড় চিনাকি! কুল বাহাদুৰ, কাৰ্কি চেত্ৰী, বিপিন কলিতা, হৰি বণিয়া, ৰুদ্ৰনা ডেকা, লক্ষী বৰ্মণ কতজন কত বিভিন্ন অপৰাধত অপৰাধী! চেত্ৰী আৰু কলিতা দুয়ো নিজৰ পত্নীৰ ইচ্ছাত বচাবৰ বাবে হত্যা কৰিছিল, বণিয়া আছিল আকৌ ডকাইতি আৰু নাৰী ধৰ্ষণৰ অপৰাধত দণ্ডিত আৰু ডেকা আৰু বৰ্মণৰ আছিল সম্পূৰ্ণ সুকীয়া এক অপৰাধ। তেওঁলোকে দুয়ো মাৰাত্মক অস্ত্ৰেৰে সজ্জিত হৈ আন বহুতৰ লগ লাগি ৰায়টিং কৰি তেওঁলোকৰ জমিদাৰক হাতীৰ ওপৰৰ পৰা জোঙাৰেৰে শালি হত্যা কৰিছিল।

জেলৰ চাৰিবেৰৰ মাজত সেয়া সঁচাকৈ এখন বিচিত্ৰ জগত। ভয়, শ্ৰেয়, অভিমান, স্নেহ, বন্ধনা, ষড়যন্ত্ৰ সকলোবোৰ মিলি সেয়া এক স্বয়ং সম্পূৰ্ণ পৃথিৱী। বিচিত্ৰ চৰিত্ৰ, চিন্তা-চৰ্চা, ধ্যান-ধাৰণাৰে এখন বিশাল ভূ-মণ্ডল। চন্দ্ৰ ওৰাঙৰ সেই হৃদয় বিদ্বাৰক কাহিনীৰ কথাও বাৰে বাৰে তাৰ মনলৈ আহিছিল। ইমান শোকাবহ, ইমান মৰ্মস্পৰ্শী ঘটনা এটা যে তেওঁৰ জীৱনত ঘটি গৈছিল চন্দ্ৰ ওৰাঙক প্ৰথম দেখিলে ধাৰণা কৰাই টান হৈ পৰে। ওৰাং শ্ৰেয়ত

পৰিছিল চৰ্দাৰৰ জীয়েকৰ সৈতে। কিন্তু সংস্থান সম্পন্ন চৰ্দাৰে জীয়েকৰ বিয়া বন্দোবস্ত কৰিলে আন এক চৰ্দাৰ পুতেকৰ সৈতে। চন্দ্ৰই তেওঁলোকৰ বস্ত্ৰৰ এজন বয়সস্থ লোকৰ হতুৱাই চৰ্দাৰক কোৱাইছিল। চৰ্দাৰে হেনো চন্দ্ৰৰ দৰে এটা কঙালে তেওঁৰ ছোৱালী খোজাৰ বাবে সাহস ক'ত পালে বুলি ধমকনি দি মানুহজনক অপমান কৰি পঠাইছিল। অক্ষম স্কেভাত চন্দ্ৰই কাম-কাজ বাদ দি বলিয়াৰ দৰে অনাই বনাই ঘূৰি ফুৰিছিল। ছোৱালীজনীৰ বিয়াৰ দিনা গধূলি তেওঁ চৰ্দাৰহঁতৰ নঙলামুখ পাৰহৈ বাগানৰ মাজেদি যাবলৈ গৈছিল। গাত কস্থলখন ঘুম মাৰি দাখন লৈ গৈ থাকোতে তেওঁ ভাবিছিল যে, নিজৰ বাগিচা এৰি ৰাতিৰ ভিতৰতে কৰবাৰ দূৰৰ বাগান এখনলৈ গুচি যাব। একেবাৰে, চিৰদিনৰ কাৰণে তেওঁ বাগিচাখন এৰি যাব। মনতে আৰু ভাবিছিল, যদি যোৱাৰ আগতে অন্তত এবাৰ তাইক দেখিলেহেঁতেন! তেনে এটা আশা পোষণ কৰিয়েই তেওঁ চৰ্দাৰহঁতৰ নঙলামুখেদি গৈছিল।

চৰ্দাৰৰ জীয়েকেও বলিয়াৰ দৰে বিচাৰি ফুৰিছিল তেওঁক লগ পাবৰ বাবে। ভয়তে পিতাক-মাকক তাই মুখ খুলি একোকে কোৱা নাছিল। কিন্তু মনে মনে তাই বন্ধপৰিকৰ হৈছিল চন্দ্ৰক লগ পালেই তাই আৰু ভূত-ভবিষ্যত একোকে চিন্তা নকৰে, দুয়ো যিপিনেই চকু যায় সেইপিনেই গুচি যাব। বিয়াৰ ছলস্থলতে একাৰৰ আশ্ৰয় লৈ তাইও ওলাই আহিছিল তেওঁক বিচাৰি।

গৈ থাকোতে হঠাৎ তাইৰ চকুত পৰিছিল চাহ গছৰ মাজেদি চন্দ্ৰ গৈ থকা। একাৰ হ'লেও খোজতে নিশ্চয় তাই চিনি পাইছিল। দৌৰি গৈ চন্দ্ৰৰ কাপোৰত পিচপিনৰ পৰা টান মাৰি ফুচ-ফুচাই কিবা এষাৰ কব খোজোতেই তেওঁৰ দাৰ প্ৰচণ্ড ঘাপ এটা তাইৰ ডিঙিতে পৰিছিলহি। হতভাগ্য চন্দ্ৰৰ এবাৰ উভতি চোৱাৰো অৱকাশ নহ'ল। ভাবিছিল, চৰ্দাৰৰ ঘৰৰ একাৰত মনে মনে আহি কামুৰি দিয়া সেই ঢেকুৰা কুকুৰটোৱেই হ'ব নিশ্চয়। খঙত, বিতৃষ্ণাৰ আতিশয্যত সি এবাৰ ঘূৰিও চোৱা নাছিল। কাহিনীটো কবৰ বেলিকা সকলোৰ দৰে ফেকুৰি ফেকুৰি ওৰাঙে কৈছিল তাক —

: হুজুৰ, সকলো কথা এটাই কি ৰকম সাংঘাটিক ঘটনা কৰি দিলে! তাই যদি মোৰ কাপোৰত ধৰাৰ আগতে মাত এবাৰ দিলেহেঁতেন! আমাৰ জীৱনটোৱেই বেলেগ হৈ গ'লহেঁতেন। এতিয়া তাইতো মৰি গৈ বাচিল, মইহে ছাৰা জীৱন ভুগিব লাগিব। হাকিমক খাটিছিলো হুজুৰ, মোকো ফাঁচী দিবলৈ। কিন্তু নিদিলে। এাঙিয়া হুজুৰ মই ছাৰা জীৱন ফাঁচীত বুলি থাকিব লাগিব।

কাহিনীটো মনত পৰাত মনটো হঠাৎ বৰ বিষন্ন হৈ পৰিল তাৰ। ভাবটো মনৰ পৰা আঁতৰাই পঠাবৰ মনেৰে সি বাহিৰৰ পিনে চাপতেই তাৰ চকুত পৰিছিল ঘটাপাৰ ষ্টেচনটো। সি মনেই কৰা নাছিল যে ৰেলগাড়ীখন ষ্টেচনত ইতিমধ্যে বৈ আছিল।

সি বিৰিকীয়েদি মুখ উলিয়াই অনুমান কৰিবৰ চেষ্টা কৰিছিল চতৰা গাঁওখনৰ দিশটো। ষ্টেচনৰ সৰু অকলশৰীয়া ঘৰটোৰ পিচপিনেদি আঁতৰত থকা বিভিন্ন গাঁৱৰ গছ-গছনিয়ে চপাই অনা দিগন্তৰ সীমাৰেখাটোলে চাই মনে মনে অনুমান কৰিবৰ চেষ্টা কৰিছিল চতৰা গাঁৱৰ তাৰ এসময়ৰ আশ্ৰয়দাতা ধনুচিৰা মহাজনৰ ঘৰটো কোনখিনিত হ'ব পাৰে। যুগপৎ তাৰ মনত পৰিছিল শীৰ্শ নিঃসহায় সেই মুখবোৰৰ কথা। যিবোৰ মুখ লৈ অজ্ঞত মানুহে তাৰ গুচলৈ বহুত কিয়াকিবি বিচাৰি আহিছিল আৰু তাৰ আশ্বাসবানীত সমস্ত নিৰ্ভৰ দি দুৰ্বাৰ সাহসেৰে আগবাঢ়ি

আহিছিল।

চিনাকি-অচিনাকি বহুত মুখৰ স্মৃতিয়ে গোটেই পথটো তাৰ মন ভাৰাক্ৰান্ত কৰি তুলিছিল। বঙিয়াৰ কামেশ্বৰ শৰ্মা, টংলাৰ চন্দ্ৰ ডেকা, থানু আৰু আহিনা ৰাভা, ভকতপাৰাৰ কানু মহাহাৰি, মঞ্জু দৈমাৰি, দম্ভা মহাজন আৰু অভয়পুখুৰীৰ আকবৰ আলি মৌলবী; কতজনৰ কত কষ্ট আৰু ত্যাগ স্বীকাৰেৰে সিহঁতৰ সংগ্ৰাম আৰম্ভ হৈছিল; এই মুহূৰ্ত্তত তেওঁলোক বা ক'ত আছে, কি কৰিছে, নে পুলিচৰ নিৰ্যাতনত কোনোবাজনে মৃত্যুকে বৰণ কৰিবলগীয়াত পৰিল।

সেই অক্লান্ত কৰ্মী ঈশানৰ পৰিবাৰ বা এতিয়া ক'ত আছে! ঈশানক গ্ৰেপ্তাৰ কৰাৰ পাচত তাইক শাহুবোৰে অত্যাচাৰ কৰি ঘৰৰ পৰা খেদি পঠাইছিল। আৰু সেই কমবয়সীয়া ছোৱালীজনীয়ে লগত ৰুম্ব কেঁচুৱা দুটা লৈ স্বামীৰ ঘৰৰ পৰা অকলশৰে ওলাই আহিবলৈ বাধ্য হৈছিল। আৰু সেই চিন্তা, বি, কে, বি, প্ৰসেন, কিৰণ, হেম এই কৰ্মীসকলৰ বা কি হ'ল? সেই বি, কে, ধি যে কোনোদিন যে নিজৰ নামটো স্পষ্টভাবে তাক নক'লে! তালৈ প্ৰতিখন চিঠিতেই যে লাল চালাম জিন্দাবাদ দিয়ে! সি এই বি, কে, বিৰ পৰাই জানিছিল ঈশানৰ পৰিবাৰৰ দুৰ্গতিৰ কাহিনী। তেওঁলোক বা এই মুহূৰ্ত্তত ক'ত আছে? হয়তো এতিয়ামানে তেওঁলোকৰ মনৰ জুই নুমাই ছাঁই হৈ গৈছে!

স্মৃতিৰ অৰণ্যত ছেৰাই গৈছিল সি। জেলৰ ভিতৰত সোমাইহে তাৰ আক্ষেপ হ'ল, বাটত আহোঁতে নিশ্চয় তেজপুৰৰ বাটত বহুতো পুৰণি চিনাকি মুখ দেখিলেহেঁতেন! ইমান দিনৰ অধ্যাতবাসৰ পাচত অন্তৰত নিজৰ চহৰখনৰ বাট-পথ, পাহাৰ-বিলৰ সান্নিধ্য প্ৰাণভৰি সি অনুভব কৰিব পাৰিলেহেঁতেন।

জেলৰ সৰু প্ৰকোষ্ঠটোৰ চাৰিবেৰৰ মাজত গোটেই ৰাতিটো মনটোৱে তাৰ গুজৰি গুমৰি আহিছিল। ৰাতিটোৰ ভিতৰতে সি সংকল্প কৰিছিল পলুৰ লেটাটোৰ দৰে নিজকে চাৰিওপিনৰ পৰিবেশৰ পৰা বিচ্ছিন্ন কৰি ৰাখিবলৈ। জেলৰ জীৱনটো, তাৰ অভিজ্ঞতাবোৰ তাৰ বাবে নিৰ্মমভাবে একেসুৰীয়া হৈ পৰিছিল। মনটোৱে তাৰ হাঁহাকাৰ কৰি উঠিছিল জেলৰ পৰা কেতিয়া সি মুক্ত হ'ব সেই দিনটোৰ কাৰণে। সি অৱশ্যে কল্পনাও কৰা নাছিল তাৰ বাবে জেলত কি এক নতুন বিস্ময়কৰ অভিজ্ঞতাই অপেক্ষা কৰি আছিল। পাচদিনাৰ সেই অভিজ্ঞতাই তাৰ জেলৰ জীৱনটোলৈ লৈ আহিছিল এক অপূৰ্ব আনন্দ, অজ্ঞেয় ৰহস্যৰ এক দুৰ্বাৰ কৌতুহল। □□

জেলৰ পৰা মুক্তি পোৱাৰ দিনা তাৰ মনটো সঁচাকৈ গধুৰ গধুৰ লাগিছিল। গেটৰ সুৰুঙাত, জেলাৰ অফিচৰ খিৰিকীত আৰু বাহিৰত কৰ্মব্যঙ চালিত দেখা অপেক্ষমান বিষয় মুখবোৰে সি ওলাই অহাৰ প্ৰতিটো খোজত তাৰ মনত বিগ্ৰহাণাতীত এক অপৰাধবোধ জগাই তুলিছিল। দুখৰ হাঁহি এটা মাৰি হাতখন দাঙি সি বিদায় লোৱাৰ সময়ত যিমানে সহজ হ'ব খুজিছিল সিমানে মনৰ কোনোবাখিনিত অনুভব কৰিছিল এটা পিছ টান।

সি অসহ্য ব্যথা অনুভৱ কৰিছিল এন চি এল গাৰদত প্ৰায়ে হিয়া ঢাকুৰি বিনাই থকা চেমনীয়া ল'ৰাটোৰ কথা ভাবি। সেই ল'ৰাটোৰ কাৰণেই জেলৰ একেসুৰীয়া জীৱনটো তাৰ বাবে হৈ পৰিছিল অনেক অপেক্ষাৰ মাধুৰ্য্যে ধন্য।

সি এই জেললৈ অহাৰ পাচদিনাখনেই ঘটিছিল ঘটনাটো। ওবাৰ্ডাৰ এটাই কিবা কাৰণত গাৰদৰ পৰা উলিয়াই আনি ল'ৰাটোক বেধুম মাৰ দিছিল; ল'ৰাটোৱে যন্ত্ৰণাত চাটি ফুটি কৰি মাটিত বাগৰি পৰিছিল। সি দৃশ্যটো চকুত পৰাৰ লগে লগে দৌৰি গৈ ওবাৰ্ডাৰজনক এটা প্ৰচণ্ড ধমক দি চমক খুৱাই দিছিল আৰু হাতৰ পৰা লাঠিডাল কাঢ়ি লৈ তেওঁক সুধিছিল কি দোষত ল'ৰাটোক ইমান মৰা হৈছে। ওবাৰ্ডাৰজনে খুব যেন উপভোগ্য কিবা এটাহে কৰিছে এনেদৰে উত্তৰ দিছিল যে, ল'ৰাটো বলিয়া।

: বলিয়া বাবেই তাক মাৰি পেলাব লাগিব নেকি?

তাৰ প্ৰশ্নৰ উত্তৰত ওবাৰ্ডাৰজনে কিবা কোৱাৰ আগতেই প্ৰচণ্ড ৰোবেৰে ল'ৰাজনে প্ৰতিবাদ কৰি উঠিছিল —

: মই বলিয়া নহয় ককাইদেউ।

: হেই চুপ থাক।

ওবাৰ্ডাৰজনে চৰ এটা মাৰি ল'ৰাটোক মনে মনে থাকিবলৈ কৈছিল।

তলে তলে তাৰ ওবাৰ্ডাৰজনৰ ওপৰত প্ৰচণ্ড খঙ উঠিছিল। খংটো কোনোমতে দমাই ৰাখি সি কৈছিল ওবাৰ্ডাৰজনক উদ্দেশ্য কৰি —

: তাক কবলৈ দিয়াচোন।

তাৰ কথাষাৰৰ সুৰ অনুৰোধতকৈ আদেশৰ দৰেহে শুনাইছিল; ওবাৰ্ডাৰজনে নীৰৱে ধমকি বৈছিল আৰু সেই অবকাশতে সেই ল'ৰাজনে তাক উদ্দেশ্য কৰি কৈছিল তেওঁৰ দুখৰ কাহিনী। কিদৰে তেওঁৰ পিতাকৰ মৃত্যুৰ পাচত বিধবা মাকে ঘৰলৈ আৰু এজন মানুহ চপাই আনিছিল। সেই মানুহজনে আকৌ লগত লৈ আহিছিল মাতৃহীন নিজৰ ল'ৰা-ছোৱালী দুটা। তাৰ পাচৰ পৰাই আৰম্ভ হৈছিল তাৰ দুখৰ একাৰ দিনবোৰ। আৰু শেষত এদিন তেওঁৰ নতুন পিতাকে সম্পত্তি লাভৰ পৰা বঞ্চিত কৰা অভিপ্ৰায়ে তেওঁক বলিয়া হোৱা বুলি ধৰি-বাৰ্দ্ধি পুলিচৰ হাতত গুৰাই দিছিল।

কাহিনীটো শুনাৰ পাচৰে পৰা ল'ৰাজনৰ প্ৰতি তাৰ অদ্ভুত মায়া উপজিল। আৰু যেতিয়া শুনিলে যে, সেই বিশেষ বাৰ্ডাৰজনক ল'ৰাৰ সতীয়া বাপেকে মাজে মাজে ল'ৰাজনৰ ওপৰত অত্যাচাৰ কৰিবৰ কাৰণেই টকা-পইচা দি থাকে। সি খঙৰ আতিশয্যত এদিন ওবাৰ্ডাৰজনক জেলৰ ভিতৰতে ধৰিলে। স্বয়ং জেলাৰ আহি হস্তক্ষেপ কৰিবলৈ বাধ্য হ'ল। সি কিন্তু জেলাৰৰ প্ৰতিশ্ৰুতি আদায় কৰিলে, সেই ওবাৰ্ডাৰজনক আৰু এন চি এল গাৰদত দিয়া নহ'ব বুলি।

সেইদিন ধৰি অবশ্যে সি আৰু ল'ৰাজনক দেখা নাছিল। কিন্তু নিতউ তেওঁৰ বুকুভগা কান্দোন শুনিছিল গাৰদৰ বন্ধ প্ৰকোষ্ঠৰ পৰা। মনতে তাৰ প্ৰতি মুহূৰ্ত্ততে এটা ভয় হৈছিল, ল'ৰাজনক হয়তো কোনোবা দুৰ্দ্ধৰ কয়দীৰ হতুৱাই ওবাৰ্ডাৰজনে মৰাই পেলাব গোপনে। ভয়টো মনলৈ আহিলেই ল'ৰাজনৰ নিৰীহ, নিষ্পাপ, নিঃসহায় মুখখন তাৰ চকুৰ আগত ভাঁহি উঠিছিল আৰু উৎকৰ্ণ হৈ অপেক্ষা কৰিছিল তেওঁৰ কান্দোন শুনাৰ বাবে। তেওঁ হয়তো কিবা অপৰিসীম যত্নগাত কান্দিছিল, সি কিন্তু কন্দা শুনিলেই ওষ্মন্ত হৈছিল যে, অনন্তঃ ল'ৰাজন জীয়াই আছে।

আহিবৰ সময়ত তেওঁৰ কথা ভাবি সঁচাকে সি বিচলিত হৈ পৰিছিল। তেওঁৰ কান্দোন শুনাৰ বাবে সি প্ৰায়ে উৎকৰ্ণ হৈ আছিল জেলাৰ দুৱাৰমুখ পৰ্যন্ত। জেলাৰ দুৱাৰমুখ পালেই কিন্তু সি হঠাৎ প্ৰচণ্ড আঘাত পোৱাৰ দৰে ভুজিত হৈ বৈ গ'ল।

সি স্বাভাৱিকতে আশা কৰিছিল তাৰ মুক্তিৰ দিনা বহুতো ভাবকে, অনেক সহকৰ্মীয়ে তাক সম্ভাষণ জনোৱাৰ অৰ্থে জেলাৰ দুৱাৰমুখত অপেক্ষা কৰি বৈ থাকিব। সি ওলায়েই দেখিলে যে তাত তাৰ ককায়েক নন্দত বাদে আৰু এটা জনপ্ৰাণীও নাছিল।

সি ততাতৈয়াকৈ নিজকে চম্ভালি ল'লে আৰু ককায়েকৰ ওচৰলৈ আগবাঢ়ি আহিল।

: কিবা বস্তু আছে নেকি ?

: নাই।

ককায়েকৰ প্ৰশ্নাৱৰ্ত্ত থকা ক্ষোভৰ ভাবটো সি ঠিকেই অনুমান কৰিছিল আৰু সেইবাবেই চমু দৃঢ় উত্তৰটোৰে সিও জনাই দিলে যে, তাৰো স্বতন্ত্ৰীয়া বহুতো চিন্তা থাকিব পাৰে। ঘৰলৈ ওৰে বাটটোত এজনেও এঘাৰ মাত মতা নাছিল। দুয়োৰে পৰস্পৰৰ বিৰুদ্ধে অজস্ৰ অভিযোগ আছিল, কিন্তু প্ৰকাশ্যে দাঙি ধৰাৰ মানসিক প্ৰস্তুতি এজনৰো নাছিল।

সি মনে মনে ভাবিবৰ চেষ্টা কৰিছিল যে, ককায়েক নন্দৰ মুখত ক্ষুদ্ৰতাৰ আৰে আৰে নিশ্চয় এটা পৰিতৃপ্তিৰ ভাবেও খেলা কৰিছিল। কিয়নো এসময়ত এই নন্দই তাৰ জীৱনত কালৰাছৰ দৰে লাগি আছিল। আৰু পৰিয়ালৰ ভিতৰত একমাত্ৰ তেৱেঁই সমস্ত অন্তৰেৰে খাটিছিল যাতে সি পঢ়ি-শুনি বহুত কিবাকিবি পাচ কৰি, ডাঙৰ চাকৰি এটা লৈ বংশৰ সুনাম বন্ধা কৰিব পাৰে। আজি এই মুহূৰ্ত্তত যি এক চৰম স্বৰ্ণতাৰ সৈতে সি মুখামুখি হ'ল, ককায়েকে যেন কবলৈ সুযোগ পালে যে, তেওঁৰ উপদেশ নামানি বেলেগ পথেৰে গতি কৰাৰ বাবেই তাৰ এনে দুৰ্গতি হ'ল।

ক্ষোভ আৰু অপমানত সি কোনো পিনে নোচোৱাকৈ তলমূৰ কৰি গৈ থাকিল। মনত তাৰ অদ্ভুত ভয় উপজিল, কিজানি কোনোবা চিনাকিয়ে বাটতে তাক মাত দিয়ে! কিজানি বহুত দিনৰ মূৰত দেখা বুলি উল্লাসেৰে তাৰ খবৰ সোধে!

ঘটনাক্ৰমে সেইদিনা সি তেনে এটা ভয়াবহ পৰিস্থিতিত পৰিবলগীয়া হোৱা নাছিল।

কিন্তু খবৰ তাৰ সুধিছিল সিহঁতৰে এগৰাকী সহকৰ্মীয়ে। তেওঁ আগতে জেলৰ পৰা ওলাইছিল। তাৰ মুক্তিৰ বাতৰি পাই তিনিদিনমানৰ পাচত তাৰ খবৰ লবলৈ আহিছিল। আহি তেওঁ প্ৰথমেই সুধিছিল তাৰ একেবাৰে ভাল নলগা প্ৰশ্ন এটা —

: কেনে লাগিল কমৰেড্ জেলৰ জীৱনটো ?

: আপোনাৰ যেনে লাগিছিল।

: তথাপি।

: লাগিবলগীয়া কিটো আছে ? নিজৰ ওপৰতেই চব নিৰ্ভৰ কৰে। মোৰ অৱশ্যে ভালৈই লাগিছিল।

তাৰ মনোভাৱ বুজিব পাৰি সহকৰ্মীজনে কথাৰ মোৰ ঘূৰাই ক'লে—

: উনেচ শ পঞ্চলিচৰ পৰা আজিতো আঠ বছৰেই হ'ল। মোৰ বোধেৰে এটা ষ্টক টেকিঙৰ প্ৰয়োজন হৈছে।

: ষ্টকেই নাই আকৌ ষ্টক টেকিং। মোৰ আজি কেনে লাগিছে জানে ? আপোনাৰ মনত আছেনে নলবাৰীৰ সেই বলিয়া হাতীটোৰ কথা ? সহকৰ্মীয়ে ক'লে তেওঁ আকৌ পাহৰে কেনেকৈ? সেইদিনা নলবাৰীত দলৰ মি সভা বহিছিল তাৰ উদ্যোক্তাসকলৰ ভিতৰত তেওঁ আছিল। বলিয়া হাতীটোৱে সেইদিনা কি যে দুৰ্ঘোৰ সজ্জাসৰ সৃষ্টি কৰিছিল সমগ্ৰ চহৰখনত। কঠোৰ সাজ্য আইন বলবৎ কৰাৰ দৰে আলি-পদূলি জনহীন হৈ পৰিছিল গোটেই দিনটো। সিদিনাৰ সভাত সি আকৌ আছিল বিশিষ্ট অতিথি। সি সভাখলীত বক্তৃতা প্ৰসংগত কৈছিল যে, বলিয়া হাতীটোৰ দৰেই সিহঁতেও দেশত এনে সজ্জাসৰ সৃষ্টি কৰিব যে, সিহঁতৰ ভয়ত সৰ্বহাৰা ৰক্তপিপাসু ধনী শোষণকাৰীৰ দলে সমাজৰ মাজ মজিয়াৰ পৰা এই ভীত মানুহবোৰৰ দৰেই পৃষ্ঠভংগ দিব।

: মনত কিয় নাথাকিব ? আপুনি সভাত ঘোষণা কৰা কথাষাৰো মনত আছে।

সি সন্তুৰ্ণে হুমুনিয়াহ এটা কাঢ়ি ক'লে —

: পাচদিনা ৰাতিপুৱা কি হ'ল জানে হাতীটোৰ ? সি এঘৰৰ এটা পোতা পুখুৰীত পৰি আছিল। ৰাতিপুৱাতে ক'ৰবাৰ পৰা ফান্দী এজন আহি তাক কাণত ধৰি উঠাই লৈ গৈছিল। তাৰ পাচত মহাজনে হাতীটোক দিলেগৈ ৰেলৰ দলঙৰ শিল কঢ়িওৱা কামত লগাই।

মাত্ৰ তিনি কি চাৰি মাহৰ পাচত এদিন সি বাগৰি পৰিল শক্তিহীন হৈ। সেই যি বাগৰিল, আৰু উঠিব নোৱাৰিলে। দুদিনৰ পাচতে সি মৰি থাকিল। আজি মোৰো নিজকে সেই ফান্দীয়ে কাণত ধৰি লৈ যোৱা হাতীটোৰ দৰে লাগিছে।

সহকৰ্মীজনে হাঁহি হাঁহি আশ্বাসৰ সুৰত কৈছিল—

: দুদিনমানৰ পাচত আকৌ মনটো সতেজ হৈ পৰিব।

: েঁ আচ হোপ্।

সি কিন্তু সঁচাকে অনুভৱ কৰিছিল মৃত্যু যেন তাৰ ওচৰ চাপি আহিছিল। জেলৰ পৰা ওলাই অহাৰ দুহুৰ্ত্ত যতিয়া সি আশা কৰা কাকো দেখা নাছিল তাৰ এনেহে লাগিছিল যেন হঠাৎ তাৰ ভৰিৰ তলৰ মাটিবোৰ কোনোবাই খহাই দিলে। জীৱনটো যেন পুনৰ অৰ্থহীন হৈ পৰিল এনে এটা চৰম হতাশাই তাৰ মন ভাৰাক্ৰান্ত কৰি তুলিছিল।

তথাপি সি মনে মনে বিশ্বাস কৰিছিল ঘৰলৈ গৈ কনকক যেতিয়া পাব মনৰ বহুখিনি শূন্যতা পূৰ হৈ যাব। ঠিক এইমাত্ৰ সহকৰ্মীজনে দিয়া আশ্বাসৰ দৰেই সিও নিজকে বাটে বাটে প্ৰবোধ দি আহিছিল যে কেইদিনমানৰ পাচতেই চব আকৌ আগৰ দৰে হৈ পৰিব। কিন্তু পৈত্ৰিক ভেটিত থকা জৰাজীৰ্ণ ঘৰটোত সোমোৱাৰ লগে লগেই মনটোৱে তাৰ হাঁহাকাৰ কৰি উঠিল। প্ৰতি মুহূৰ্ততে তাৰ শ্বাসৰুদ্ধ হৈ অহা যেন লাগিছিল। শ্মশানযাত্ৰী ঘূৰি অহাৰ বাবে বাট চাই থকা ঘৰখনৰ দৰেই তাৰ অন্তৰখনো এক অসহনীয় বিস্তৃতাবে উপচি পৰিছিল। কনকক একান্তভাবে পোৱাৰ পাচতো তাৰ মনৰ শূন্যতাবোৰ পূৰ হোৱা নাছিল। কনকলতাৰ মনো হয়তো তেনে এক বিস্তৃতাই অস্থিৰ কৰি তুলিছিল। সহকৰ্মীজন ওলাই যোৱাৰ পাচত পিতাকৰ দিনৰে পুৰণা শ্ৰুতভগা আৰামী চকীখনত নীৰৱে আমন জিমনকৈ বহি থকা তেৱেঁই তাক সুধিছিল —

: এতিয়া আমি কি কৰিম বাক ?

সি চক খাই উঠিছিল প্ৰশ্নাৰ শুনি। এই প্ৰশ্নাৰতো সিয়েই কৰিব বিচাৰিছে অজস্ৰজনক। ইয়াৰ উদ্ভৱতো তাৰ ওচৰত নাই ; কাৰ ওচৰত থাকিব পাৰে তাকো সি নাজানে। অৱশ্যে সি কনকক আশ্বাস দিয়াৰ ছলেৰে হাঁহি হাঁহি ক'লে —

: ৰলাচোন এপাক গুৱাহাটীৰ পিনৰ পৰাই আহোঁ। কোন ক'ত আছে লগ পাই আহোঁ।

কনকে হতবাক হৈ তাৰ মুখলৈ চাই থাকিল। সি ভয়তে মূৰ তুলি চোৱা নাছিল কনকৰ চকুৱে চকুৱে। □□

অলপ আগতে ঘটি যোৱা ঘটনাটোৰ কথাৰে সি চিন্তা কৰি আছিল। গুৱাহাটীৰ পৰা ঘূৰি অহাৰ পাচত কনকলতা সঁচাকৈ সলনি হৈ গৈছিল। কাকো ভালদৰে মাতবোল নকৰে। সকলো সময়তে চকু মুখত বিৰক্তিৰ ভাৱ এটা লাগিয়েই থাকে। সি অবশ্যে ভাবি ভাৰি প্ৰকৃত কাৰণটো উলিয়াব পৰা নাই। কনকলতো সুখিবই নোৱাৰি। অলপ আগতে যিটো ঘটনা ঘটি গ'ল তাৰ পাচত কনকক কিবা এটা সোধাৰ প্ৰশ্নই নাথাকে।

গুৱাহাটীলৈ যোৱাৰ দিনা তাৰেই কঁপাল ভাল, দ্ৰাইভাৰ পালে কালীচৰণ দাসক। সি ক নকক লৈ বহিছিল বাচৰ ছয় নম্বৰ চিটটোত। সেই চিটটো তাৰ বৰ পচন্দৰ। চিটটোত বহিয়েই সি ভাবিছিল নিশ্চয় কোনোবা তাক ঘনিষ্ঠভাবে জনা মানুহে চিটটো যোগাৰ কৰি দিছে। কিয়নো তাৰ ভতিজাক পা'টুক টিকট কাটিবলৈ পঠোৱাৰ সময়ত কোনো বিশেষ চিটৰ বাবে সি কৈ পঠোৱা নাছিল। তেনেবোৰ কথা তাৰ ভাবিবলৈকে নহয়।

কথাষাৰ ভাবি সি গাড়ীখনৰ চাৰিওপিনে সন্তৰ্গণে চালে। বিশেষ ঘনিষ্ঠ বন্ধু এজনো তাৰ চকুত পৰা নাছিল। মাত্ৰ মঙলদৈত গাড়ীখন ৰখোৱাৰ পাচত দ্ৰাইভাৰজনে গাড়ীৰ ভিতৰতে যেতিয়া সিহঁতৰ বাবে চাহ দুকাপ আনি দিলেহি, তেতিয়া সি দ্ৰাইভাৰজনৰ মুখলৈ হতবাক হৈ চাই থাকিল। কৰবাত যেন দেখিছে অথচ সেই মুহূৰ্ত্তত মনত পৰা নাই — তাৰ মুখত স্পষ্ট হৈ পৰা এনে এটা ভাৱ দেখি দ্ৰাইভাৰজনেই মনত পেলাই দিলে —

: মই কালীচৰণ দাস।

: সেই চোনাভীলৰ কালীচৰণ দাস ?

: হয়।

: চেহেৰা একদম বেলেগ হৈ গৈছে? নোকোৱা হলেতো মই চিনিকে নাপালোঁহেঁতেন।

: বাচৰ দ্ৰাইভাৰী কৰি ইমানদিন বাচি যে আৰ্হে সেয়ে বহত।

: আজি কালি গান তান চলে নে নচলে?

: সময় আকৌ ক'ত?

: সময় উলিয়াম। মই উভতি আহিলোঁ নহয়, এইবাৰ আকৌ নতুনকৈ আৰম্ভ

কৰিম।

: আপোনাৰ কিন্তু চেহেৰা ভাল হৈছে।

: জেলত থাকি সেইটোৱেই যি ভাল হৈ আহিল।

: আপোনাৰ সিচে আগৰ পৰাই ভাল। এতিয়া যেনিবা অলপ শকত যেন দেখা হৈছে।

: আনো, কেনে দেখা হৈছে।

: এয়া নবৌ নহয় আনো ?

: অ', এৱেঁই ভোম্বাৰ নবৌ। বুদ্ধিহীন কনক, এওঁ কালীচৰণ দাস, এগৰাকী অসম্ভৱ

গুণী শিল্পী।

কথাষাৰ কৈয়ে দেখিলে কালীচৰণ দাস ইতিমধ্যে আঁতৰি গৈছে। তেতিয়া সি কনককে উদ্দেশ্য কৰি কলে চোনাভীলৰ সেই পুৰণি কাহিনীৰ কথা। সোতৰ কি ওঠৰ বছৰ আগৰ কাহিনী সেয়া। তাৰ যাযাবৰী জীৱন সেই সময়ত আৰম্ভ হৈছিল মাত্ৰ। কালীচৰণ দাস তেতিয়া চফল ডেকা।

চোনাভীল বাগিছাত থিয়েটাৰ কৰিবলৈ সিহঁতক মাতিছিল। সি কমলৰ সতে এমাহৰ আগৰ পৰাই বাগিছাৰ বাবুসকলৰ অনুৰোধক্ৰমে চোনাভীলত আছিলগৈ। বিমল ভট্ট আৰু দাস গৈছিল থিয়েটাৰৰ আগদিনাখন। মঞ্চত কমলে ডাঙ লৈছিল শ্ৰীকৃষ্ণৰ। গোসাঁই কৃষ্ণৰ গুণমুখ মজদুৰ দৰ্শকে মঞ্চ এনেদৰে ভীৰ কৰি পেলাইছিল যে দৰ্শকক মঞ্চৰ পৰা নমাই নিবলৈ সি তৎক্ষণাত চাওতালী নাচৰ ব্যৱস্থা কৰিবলগীয়াত পৰিছিল। তাৰ ঢোলোকৰ বাজনা শুনি দৰ্শকে তাৰ বাবে মঞ্চখন খালী কৰি দি মাটিত চেৰে চেৰে নাচিবলৈ আৰম্ভ কৰি দিছিল।

দৃশ্যটো মনত পৰাৰ লগে লগে তাৰ প্ৰচণ্ড হাঁহিৰ শব্দত বাচৰ শব্দও তল পৰিছিল। কনকে কিন্তু বিৰক্তিতে সুধিছিল—

: কোননো কমল বাক? আপুনি যে তেওঁৰ কথাকে ইমানকৈ কৈ থাকে?

কনকৰ উত্তাৰ উত্তৰত তাৰ বহুত কথা কৈ দিবৰ মন গৈছিল কমলৰ বিষয়ে। কিদৰে এসময়ত তাৰ প্ৰতিষ্ঠাৰ হকে তেওঁ যিকোনো ত্যাগকে স্বীকাৰ কৰিবলৈ সক্ষম হৈছিল। কিদৰে বিভিন্ন সংকটৰ সময়ত তাৰ কাষত তেওঁ থিয় দিছিল। সি এইবোৰ একোকে নকৈ মাথোন ক'লে —

: মোৰ সুহৃদোপম বন্ধু বুজিছা? উম্মেশ শ বিয়ামিছ চনৰ যুদ্ধৰ ধামখুমিয়াত কলিকতাত যেতিয়া ষ্টুডিঅ'ৰ তলা বন্ধ হৈ গৈছিল, তেতিয়া কমল আৰু মই কলিকতাৰ পৰা উফৰি পৰিছিলোঁ। গুৱাহাটীলৈ আহি কমল বিপ্লবী বন্ধু নীৰোদ ৰায়ৰ লগ লাগিছিল আৰু মই হেৰাই পৰিছিলোঁ কাছাৰ আৰু চিলেটৰ গাঁও-ভূঁইৰ মাজত। গুৱাহাটীলৈ গৈ এপাক তেওঁকো চাই আহিম দিয়া দুয়ো। কিমান দিন যে দুয়োৰে লগালগি হোৱা নাই!

কথাষাৰ কৈয়ে অজস্ৰ স্মৃতিৰ ৰোমন্থনত সি মগ্ন হৈছিল। সুদীৰ্ঘ বাৰটোমান বছৰ আগৰ কলিকতাৰ সেই ব্যস্ত দিনবোৰৰ সৰু বৰ স্মৃতিৰ গহনত কব নোৱাৰাকৈয়ে সি হেৰাই পৰিছিল।

এবাৰ মনোমতী কথাছবিৰ শ্বুটিং চলি আছিল কলিকতাৰ অৰোৰা ষ্টুডিঅ'ত। তেতিয়া সংগীতাংশত আছিল কমল আৰু নত্যাংশত আছিল সি। দুয়ো ষ্টুডিঅ'তে আড্ডনা কৰি লৈছিল।

সেই কালত ফিল্মৰ চাউণ্ড ট্ৰেকৰ পৰা গ্ৰামোফোন ৰেকৰ্ডলৈ চাউণ্ড ট্ৰেকফাৰ কৰাৰ ব্যৱস্থা আবিষ্কাৰ হোৱা নাছিল। কমলৰ মনোমতী কথাছবিত গাবলগীয়া 'হিয়া নাওখনি বাই যা তই' গীতটো ৰেকৰ্ড কৰাৰ কাৰণে কমলৰ কণ্ঠস্বৰ পৰীক্ষা কৰিবলগীয়াত পৰিল।

কাজেই কমল গুৰুৰ অৰ্থাৎ তাৰ শৰণাপন্ন হ'ল। সি বন্দোবস্ত কৰিলে কাৰ্তিক বাবুৰ লগত। আৰু সেইদিনা কাৰ্তিক বাবুৰ আমন্ত্ৰণক্ৰমে দুয়ো গৈ দমদম ৰেকৰ্ডিং ষ্টুডিঅ' পালেগৈ কমলৰ কণ্ঠস্বৰ পৰীক্ষাৰ উদ্দেশ্যে। কমলৰ বাবে সেয়া এক নতুন অভিজ্ঞতা। ষ্টুডিঅ'ৰ কাৰুকাৰ্য দেখিয়েই তেওঁ হতভোদ্য হৈ পৰিছিল। কিন্তু তাৰ সাহচৰ্য আৰু উদগনিয়ে তেওঁৰ মনোবল ঘূৰাই আনিবলৈ সমৰ্থ হৈছিল।

কমলে ষ্টুডিঅ'ত সেইদিনা গাইছিল সেই যুগৰ শ্ৰেষ্ঠ কণ্ঠৰ অধিকাৰী কণ্ঠলাল চাইগলৰ 'শো যা ৰাজকুমাৰী শো যা' বোলা গানটো। কমলৰ কণ্ঠস্বৰ শুনি কাৰ্ত্তিক বাবুই তেতিয়া আচৰিত হৈছিলেই, সিও আনকি অভিভূত হৈ পৰিছিল। সি মুখ খুলি কোৱা নাছিল যদিও চাইগলটোকৈয়ো বেছি মনোৰম আৰু হৃদয়স্পৰ্শী যেন অনুভৱ কৰিছিল কমলৰ সেই কণ্ঠস্বৰ।

পৰীক্ষাত সসন্মানে উত্তীৰ্ণ হোৱা মৰমৰ শিষ্যক লৈ ষ্টুডিঅ'ৰ পৰা ওলাই আহোতেই সি দেখিছিল ষ্টুডিঅ'ৰ ৰেকৰ্ডিং কমটো আন্দাজ কৰি বাহিৰৰ পিনে বেৰত কাণ পাতি বৈ থকা এজাক কণ কণ ল'ৰা। সি দেখিয়েই বুজিছিল, সেই ল'ৰাবোৰ যে, ওচৰৰে মিলিটেৰী ৰেৰেকটোৰ পৰা অহা। দমদম যশোহৰ ৰোডত যিটো বেৰেক আছে।

সি আৰোৰা ষ্টুডিঅ'লৈ পোনে পোনে নাহি মিলিটাৰী বেৰেকটোত সোমাই পৰিছিল কমলক লৈ। তাত তাৰ কেবাজনো আপোন মানুহ আছিল। নানান আনন্দ উছৰ শেষত সিহঁতে উভতি গৈ ষ্টুডিঅ'ৰ এলেকাত সোমায়ৈই তাৰ হঠাৎ এনেহে লাগিছিল যেন এটা সংকীৰ্ণ জেলখানাৰ ওখ ওখ প্ৰকাণ্ড দেৱালৰ মাজে মাজে এটা ঠেক বাটেদি সিহঁত গৈ আছে। আৰু অলপ গ'লৈই যেন সিহঁত এনে এক বন্ধ প্ৰকোষ্ঠত সোমাই পৰিব য'ৰ পৰা উভতি অহাৰ বাট নাই।

সেইদিনা সি আশংকাহে কৰিছিল। আজি যেন সঁচাকে তেনে এক প্ৰকোষ্ঠত সোমাই পৰিছে।

সি সেইদিনা কমলক কৈছিল —

: কমল, শিল্পী জীৱন সঁচাকে এটা জেলখানা। শিল্পী তাৰ কয়দী। আৰু দণ্ডমুণ্ডৰ কণ্টা হ'ল সিহঁতে, যাৰ ধন আছে, সংস্থান আছে আৰু আছে নিঃসহায় শিল্পীক প্ৰবঞ্চনা কৰাৰ চতুৰালি।

সেইবোৰ কথাকে ভাবি সি এটা মুহূৰ্ত্তত পাহৰি গৈছিল কনকৰ কথা। হঠাৎ কনকে তাৰ উকত তেওঁৰ হাতখনেৰে এটা চাপ দিয়াত সি সজাগ হৈ উঠিছিল আৰু কনকৰ পিনে সপ্ৰশ্ন দৃষ্টিৰে চাইছিল।

কনকে তেতিয়াও খিৰিকীয়েদি বাহিৰলৈ চাই আছিল। তেওঁ বোধকৰোঁ কৰিছিল স্মৃতিৰ ৰোমন্থন। দুপৰীয়া ৰ'দত গাঁওবোৰ নিজম হৈ পৰিছিল। কনকে নিশ্চয় মনত পেলাইছিল এই গাঁওবোৰৰ পথে-ঘাটে কটোৱা সংগ্ৰামী দিনবোৰৰ কথা। যেতিয়া এই নিৰ্বাক নিষ্পন্দ গাঁওবোৰে উদ্ভাউল হৈ তেওঁলোকৰ আহ্বানত সঁহাৰি দিছিল।

কনকক নীৰবে থকা দেখি সি তেওঁৰ মনৰ ভাবটো অনুমান কৰি কৈছিল —

: এবাৰ বেলশৰলৈকো যাব লাগিব।

: যাবতো লাগিবই। নহ'লে যে পিতাই আমাক কি ভাবি আছে। বিয়াততো ঘৰৰ কোনো নগ'লেই।

: ব'লাচেন, গুৱাহাটী পাই লওঁ প্ৰথমে।

কনকে ক'ৰবাত চকুপানী টুকিব পাৰে বুলি সি আশ্বাসৰ সুৰত কৈছিল। মনে মনে সি অবশ্যে আশাও কৰিছিল গুৱাহাটী পালেই চৰ সমস্যাব সমাধান হৈ যাব বুলি। তাৰ কিমান ঘনিষ্ঠ বন্ধু আছে গুৱাহাটীত! গুণমুখ শিষ্য আছে, ভালপোৱা মানুহ আছে! কিবা নহয় কিবা এটা উপায় নোলোৱাকৈ নাথাকে।

সি পিচে ভগ্ন মনোৰথ হৈ উভতি আহিবলগীয়াত পৰিছিল। পৰাভৱৰ প্ৰানিৰে স্নান, নিৰীৰ্য কৰ্মীজনদিয়েকক লগ পোৱাত বাদে আৰু তেওঁলোকৰ হা-হত্ৰোশ্মি শুনাত বাদে গুৱাহাটীলৈ অহাৰ সাৰ্থকতা একো নাছিল। সিও নিজে হতাশ হৈ পৰিছিল যেতিয়া শুনিছিল যে, লোকনাথ বৰুৱা আলাই আতানি হৈ বিনা চিকিৎসাতে, বিনা শুশ্ৰূষাতে কুকুৰমূতাৰ এটা জৰাজীৰ্ণ ঘৰত মৰিবলগীয়াত পৰিছিল। মৃত্যুৰ আগতে কেইমাহমান বলিয়া হোৱা বুলি কোনো মানুহেই তেওঁৰ কাষ চপা নাছিল।

খবৰটো শুনাৰ লগে লগে অপৰিসীম ক্ষোভত তাৰ চিঞৰি চিঞৰি কান্দি দিবৰ মন গৈছিল।

এনে গভীৰ দুখৰ অভিজ্ঞতাৰ লগতে বেচ আমোদজনক এটা অভিজ্ঞতাৰ স'তেও সি মুখামুখি হৈছিল। সেইদিনা সি এঘৰ চিনাকি লোকৰ তাত আছিল। বিচাৰি বিচাৰি তালৈকে গৈছিল মুখ্যমন্ত্ৰীৰ এগৰাকী বাস্তবাহক। তাৰ পৰিচিত এটা কলেজীয়া ল'ৰা। বিভিন্ন সুবিধা গ্ৰহণৰ প্ৰলোভনেৰে চৰকাৰৰ পক্ষত যোগ দিয়াৰ বাবে তাক খাটনি ধৰিবলৈ। সি ল'ৰাজনৰ কথা শুনি হাঁহিলে মাথোন। একোকে নকলে। কবলগীয়া অথবা সঁহাৰি দিবলগীয়া যে কিবা তাত থাকিব পাৰে সি ভাবি পোৱা নাছিল। ল'ৰাজন তথাপি তাত বৈ থকা দেখি কনকে গহীন হৈ কৈছিল যে, আৰু এবাৰ তেনে কথা শুনিলে তেওঁ ল'ৰাজনক চেণ্ডেলেৰে কোবাই দিব।

এই বিশেষ ঘটনাটো মনত পৰাৰ লগে লগে সি তাৰ পৰৱৰ্তী ঘটনাবোৰ মনত পেলাবলৈ যত্ন কৰিলে। সি সন্দেহ কৰিলে হয়তো এই ঘটনাটোৱেই কনকৰ মন পৰিৱৰ্তনৰ কাৰণ হ'বগৈ পাৰে। কিন্তু পৰৱৰ্তী ঘটনাবোৰৰ মাজত তেনে সন্দেহ দূৰ কৰিব পৰা একোকে বিচাৰি নাপালে সি।

বলীন সেইদিনা পুৱাতে ওলাইছিলহি তাক বিচাৰি। বহুত কিবাকিবি জল্পনা-কল্পনা লৈ। বলীনৰ আৰু তাৰ আলোচনাত কনকেও অংশ গ্ৰহণ কৰিছিল। বৰ মুক্তভাৱে নহ'লেও প্ৰকাশ্যে অমনোযোগিতা দেখুৱা নাছিল তেওঁ। বলীন ওলাই যোৱাৰ পাচতে পিয়ন এটাই তাক চিঠি এখন দিছিলহি। চিঠিখন খুলি চাই সি পুলকিত হৈ পৰিছিল। মছলপুৰত ট্ৰাইবেল সংঘৰ অধিবেশন হ'ব। তালৈকে তাক আমন্ত্ৰণ জনোৱা হৈছে। কৃষ্টি সভাত পৌৰহিত্য কৰাৰ অৰ্থে।

চিঠিখন পঢ়ি সি ভাবিলে ভালৈই হ'ল। এটা দুৰ্লভ সুযোগ পোৱা গ'ল। কনকৰো মন চন বেয়া। তেওঁকো লৈ যাব পাৰিলে একেলগে দুটা কাম সিদ্ধিব। সিহঁতৰ পুৰণি বণথলিবোৰ চাই আহিব পৰা হ'ব। যিসকলে সিহঁতৰ সংগ্ৰামত অকুণ্ঠভাবে সহায় কৰিছিল তেওঁলোকৰ দুখ-সুখৰ খবৰ লৈ আহিব পৰা যাব। আৰু লগতে কনকৰো ভাগি পৰা মনটো নিশ্চয় সতেজ হৈ উঠিব।

পুৱা বলীন অহাৰ পাচৰ পৰা কনকৰ মনৰ বৰফ অকণ যেন গলিছে তেনে এটা ধাৰণাও হৈছিল তাৰ। কাজেই বৰ আগ্ৰহেৰে সি কনকক ক'লে—

: বলাহে এদিন মছলপুৰলৈ যাওঁ। কৃষ্টি সভালৈ মাতিছে। আগৰ বন্ধুবোৰ লগ পালে ভাল লাগিব।

: যাওক আপোনাৰ ব'লৈকে খুচী। আপোনাৰ লগত ল'ৰা-ধেমালি কৰি ঘূৰিবলৈ এতিয়া আৰু মোৰ আহিবও নাই, আৰু নোৱাৰোঁও।

তাৰ হঠাৎ ছলক্ কৰে এথোলা তেজ গৈ যেন তালুত উঠিছিল। কষ্টেৰে নিজকে সংযত কৰি সি নৰম সুৰত ক'লে—

: মই তোমাৰ কথা ভাবিহে কৈছিলোঁ। আজি কিছুদিনৰ পৰা তুমি একেবাৰে মন চন মাৰি আছ।

: মোৰ মনৰ কথা আনে নাভাবিলেও হ'ব।

কোনোদিন অনুভৱ নকৰা এক উত্তেজনাৰ আতিশয়াৰে তাৰ সমস্ত শৰীৰ থৰ থৰ কৰে কঁপিছিল কনকৰ কথাষাৰ শুনাৰ লগে লগে। তেওঁৰ বাবে এক মূৰ্ত্তিমান প্ৰশ্ন হৈ তাৰ পৌৰুষৰ প্ৰতি, তাৰ সামৰ্থ্যৰ প্ৰতি প্ৰত্যাশাৰ জনোৱা যেন লাগিল। সি কনকক একো নক'লে ; তেওঁৰ উত্থাৰ উদ্গীৰণ সি নীৰৱে গাত পাতি লৈ বহি থাকিল এটা প্ৰশ্নৰ মূৰ্ত্তিৰ দৰে।

গোটেই ৰাতিটো তাৰ টোপনি অহা নাছিল। আদিৰ পৰা অন্তলৈকে কনকৰ স'তে পতা সংসাৰখনৰ কথাই ভাবিছিল সি। তাৰ হৃদয়ত সঞ্চিত বিপ্লৱৰ অনিৰ্বাপিত স্ফুলিঙবোৰক কিবা নহয় কিবা প্ৰকাৰে সি অনিৰ্বাণ শিখাত পৰিণত কৰিবই লাগিব। হয়তো তাৰ বাবে সি কনক আৰু সেই প্ৰযত্নৰ মাজত বিকল্পৰ চিন্তা কৰিবলগীয়াতো পৰিব পাৰে। তেনে এটা সংকল্পকে মনত থিৰ কৰি সি চকু দুটা মুদি পৰি থাকিল। সি অৱশ্যে সেই মুহূৰ্ত্তলৈকে জনা নাছিল যে, যি এক অসুস্থতাৰ বেদনা সি ভুগিছিল তাৰ উপশান্তিৰ কাৰণে অক্লান্ত শাস্ত্ৰাৰ সত্তাৰ লৈ কোনোবা এগৰাকী শুভানুধ্যায়ীয়ে তাৰ বাবেই ইমানদিনে বাট চাই আছিল। □□

সহকৰ্মী কিৰণ বেজবৰুৱাৰ হঠাৎ প্ৰকাশ কৰা উদ্ঘাৰ হেতু সি বিচাৰি নাপালে। কিৰণ আছিল সিহঁতৰ মহিলা দলৰ আটাইতকৈ একনিষ্ঠ কৰ্মীসকলৰ অন্যতম। তেওঁ সেইদিনা জানো ক'ব পৰা সিহঁতৰ ঘৰত উপস্থিত হৈছিল? আৰু এনেদৰে হ'ব লাগেনে যে, ৰঙাপৰাৰ যুৱক কৰ্মীকেইজনেও কৃষক সংঘৰ শুৰি ধৰাৰ বাবে তাৰ সন্মতি বিচাৰি কিৰণ থকাৰ সময়তে আহি পাবলৈ লাগে। প্ৰথমে যুৱকেইজনৰ কথাত তেওঁ কোনো মাত মতা নাছিল। কিন্তু যেতিয়া সি সন্মতি দিয়াৰ কাৰণে প্ৰস্তুত হৈ তাৰ বক্তব্য পেচে কৰিব খুজিছিল, কিৰণে দেখোন হঠাৎ উদ্বেজিত হৈ ক'লে যে, সি যদি কৃষক সংঘত যোগ দিয়ে তেন্তে হয়তো তেওঁ তাক গুলীয়াই মাৰি পেলাবলৈ বাধ্য হ'ব। গুলীয়াই মাৰি পেলোৱা কথাষাৰ তেওঁ এনেদৰে ক'লে যেন সেইটো একো ভাবিবলগীয়া কথাই নহয়। কথাষাৰত তেওঁৰ তাৰ প্ৰতি এনে এক বিতুষণ ভাৱ প্ৰকট হৈ পৰিছিল যে, তাৰ ভৰিৰ পৰা মুৰলৈ গাৰ নোমবো শিহৰি উঠিছিল।

কথাষাৰ কৈয়ে শ্ৰীমতী বেজবৰুৱাই প্ৰতিক্ৰিয়াৰ বাবে বাট চোৱা নাছিল। গুলীটোৰ দৰেই কোবেৰে ওলাই আহিছিল সিহঁতৰ ঘৰৰ পৰা। সি অৱশ্যে এইবোৰৰ কোনো হেতু ভাবি উলিয়াব পৰা নাছিল। সিহঁতেতো এই কৃষকৰ স্বাৰ্থৰ বাবে সংগ্ৰাম কৰিবলৈকেই আজীবন পণ কৰি আন্দোলনত নামিছিল আৰু কষ্ট স্বীকাৰ কৰিছিল। কৃষক সংঘতো তাৰ ব্যতিক্ৰম নহয়! এগৰাকী সহকৰ্মীয়ে দাৰ্শনিক মন্তব্য এষাৰ দিয়াৰ ছলেৰে কৈছিল—

: দ্যাট মিন্‌চ্ ইউ আৰ লিভিং দ্য পাৰ্টি ?

সি উদ্ঘাৰে টপ্ কৰে প্ৰত্যুত্তৰ দি কৈছিল—

: আই মে লীভ এনি দ্যাম থিং বাট মাই লাইফ্‌চ্ আইডিয়েল।

অদ্ভুত জিদ্ৰ এটা চাপিছিল তাৰ মনত। কিৰণৰ কথাষাৰ মনত পৰাত সি একেবাৰে বদ্ধপৰিকৰ হৈছিল কৃষক সংঘৰ শুৰি ধৰিবলৈ। জীৱনৰ আদৰ্শক তল পেলাই, পাৰ্টি, দলীয় নীতি এনেবোৰ কথাৰ ওচৰত বেছি গুৰুত্ব আৰোপ কৰা মনোভাৱটোকেই সি পেটি বুৰ্জোৱা মনোভাৱ বুলি গণ্য কৰে। সি সৰ্বহাৰাৰ কাৰণে যুঁজাৰ বাবে জীৱন পণ কৰিছে। পাৰ্টি এৰাতো দুৰৰ কথা, প্ৰয়োজন হ'লে সি কাৰো যদি সংগ নেপায়, তেতিয়া হ'লেও, সি অকলেই যুঁজিব। সেই ক্ষেত্ৰত তাৰ মনত কোনো দ্বিধাভাৱ নাই; আৰু একোৰে স'তে আপোচ কৰিবলৈকেও সি প্ৰস্তুত নহয়।

মছলপুৰত ধূলিময় বজাৰ বাচ এখনৰ পৰা যেতিয়া সি নামিছিল তেতিয়াও তাৰ মনটো এইবোৰ চিন্তাই ভাৰাক্ৰান্ত কৰি ৰাখিছিল। কিৰণৰ ভীতি প্ৰদৰ্শক কথাষাৰেও বাবে বাবে তাক আমনি দিছিল। ভীতিৰ বাবে নহয়, কিৰণৰ আচৰ্ষ্য বাবহাৰৰ বাবেহে।

তাক চাবৰ বাবে বাচষ্টেণ্ডত লোকে লোকাৰণ্য হৈ পৰিছিল। বাচষ্টেণ্ডৰ পৰা মাদলৰ চেৰে চেৰে অপূৰ্ব ভংগীৰে নাচি নাচি আদৰি নিয়া বড়ো গাভৰু জাকেও তাৰ মন আকৰ্ষিত কৰিব পৰা নাছিল। মাথোন যেতিয়া তাৰ থকাৰ বাবে যুগুত কৰা অস্থায়ী ঘৰটোৰ দুৱাৰ মুখ পাইছিল তেতিয়াহে সি গাভৰুজাকলৈ মন কৰিছিল। আৰু ঠিক সেই মুহূৰ্ত্তত সি দেখিছিল তাৰ সংগ্ৰামী কৰমেডু ৰতি স্বৰ্গিয়াৰী, ধৰ্ম স্বৰ্গিয়াৰী, শীতল ব্ৰহ্মহুঁতক। পুনৰ মনটো তাৰ তলে তলে অস্থিৰ হৈ উঠিছিল।

সম্পূৰ্ণে মূৰটো দুপিয়াই শুভেচ্ছা বিনিময় কৰি কৰমেডুহঁতৰ সতে। আকৌ এবাৰ সি সম্পূৰ্ণে চকু ফুৰাই চালে লগৰ চিনাকি জানোচা আৰু কোনোবা ওলায়েইবা! এনেতে চকু পৰিল তাৰ ৰাইত্ৰীৰ ওপৰত। লগে লগে দৃষ্টিৰ হেঁপাহে তাৰ বাধা নমনা হৈ পৰিল। ৰাইত্ৰী আছে যেতিয়া ভাগিনীয়েক মোহিনীজনীও নিশ্চয় ওচৰতে কৰবাত থাকিব।

সেই মুহূৰ্ত্ততে মনটো খেলি মেলি লগাই দিছিল কনকলতাৰ কথা স্নেহমাৰে। হঠাতে কনকৰ কথাখিনি প্ৰত্যাহ্বান স্বৰূপে তাৰ মনত অনুৰণিত হ'ল। লাহে লাহে তাৰ মনৰ দ্বিধা সংকোচ আঁতৰিল। এইবাৰ সি নিঃসংকোচেই ৰতি স্বৰ্গিয়াৰীক ঘৰটোৰ ভিতৰলৈ মাতি পঠালে।

গাভৰুজাক, মানুহবোৰ খন্তেকৰ বাবে বিদায় লৈ তাৰ সন্মুখৰ পৰা আঁতৰি গৈছিল। সি আৰু ৰতি স্বৰ্গিয়াৰীয়ে ঘৰটোৰ ভিতৰৰ পৰা উভতি যোৱা বিক্ষিপ্ত বিশস্ত মানুহৰ দলটোলৈকে চাই আছিল। দুয়ো দেখাদেখি হোৱাৰ পাচত পৰস্পৰৰ মাজত নতুনকৈ জানিবলগীয়া যেন একোৱেই নাছিল এনেদৰে ইজনে সিজনৰ লগত কথা পতাৰ প্ৰয়োজন বোধ কৰা নাছিল।

স্বৰ্গিয়াৰীয়ে কোঠাৰ ভিতৰৰ যা-যোগাৰবোৰ তন্ন তন্নকৈ চাইছিল। সি চোলা খোলাত ব্যস্ত হৈ পৰিছিল। মোনাখন মাটিতে থৈ দিয়া দেখি স্বৰ্গিয়াৰীয়ে মোনাখন নি বেৰৰ কাষৰ মুখচৰ খুটাটোৰ আঁখিত আঁৰি থৈ দিছিল।

: যা-যোগাৰত খুঁত ৰখা নাই। মোহিনীয়ে নিজেই কৰিছেতোন!

সি কথা প্ৰসংগত সোধাৰ দৰে কৰি সুধিলে—

: ক'ত? তেওঁক দেখোন প্ৰচেনত নেদেখিলোঁ?

: আছিল আমাৰ পিচফালে। আৰোঁৰ চকুত নপৰিল হবলা! আঁৰে নাহিল দেখোন? আমি আহিব দুলি বৰ আশা কৰিছিলোঁ।

: কনকো আহিলে ঘৰখন কোনে চম্ভালিব!

ৰতি স্বৰ্গিয়াৰীয়ে তাৰ কথাষাৰ নুশুনাৰ দৰে তাৰেই আলোখ লেখ চাই থাকিল। সি আঁৰি থোৱা মোনাটোৰ পৰা শোতমোচ হোৱা লুঙী এখন উলিয়াই জোকাৰি দিলে। পিছিবলৈ মেলি লওতেই দীঘলকৈ ফটা এডোখৰ স্বৰ্গিয়াৰীৰ চকুত পৰিল। তেওঁ কিবা এষাৰ কব খুজিও বিৰত হ'ল। সি ঘূৰাই পকোঁই ফটাডোখৰ পিচফালে তললৈ পৰাকৈ লুঙীখন মেৰিয়াই লৈ বিছানাখনত দীঘল দি পৰিল।

ধূলি-ধূসৰিত গাৰে বিছনাত পৰা দেখি স্বৰ্গিয়াৰীয়ে হাত ভৰি কিটা ধুই লবলৈ কব বুলি মুখখন মেলিও ৰৈ গ'ল। ফটা লুঙীখন দেখি তেওঁৰ মনটো বহুত দুখেৰে গধুৰ হৈ পৰিল। সি কিন্তু মূৰৰ পিচফালে হাতৰ তলুৱা দুখনকৈ গাৰ যেন কৰি লৈ পৰম নিশ্চিন্ততাৰে সুধিলে—

: কে'ৱা, খবৰ কোৱা তোমাৰ।

: খবৰ কি থাকিব ! সংগ্ৰামত? আমাৰ শেষেই হৈ গ'ল ? ৰাইজৰ মাজত জুইকুৰা জ্বলাই দি নেতাবোৰ গৈ কলিকতাত মুখ লুকাই আছিল। দাসগুপ্তৰ গালিতহে ভিজা মেকুৰী যেন চৰকেইটা উভতি আহিল। এইবোৰ নেতাক লৈ—

: নেতা দুই এজনে কৰিব পাৰে, কিন্তু চৰেইতো এনেদৰে পৃষ্ঠভংগ দিয়া নাছিল। তদুপৰি আমাৰ ৰণকৌশল ভুল হ'ল এইবাৰ। ক্ষেত্ৰ ভালদৰে প্ৰস্তুত নকৰাকৈয়ে আৰু বতৰ নোহোৱাকৈয়ে গুটি সিঁচিছিলোঁ। কিন্তু মূল্যবান শিক্ষা লাভ কৰিলোঁ আমি।

: অৱশ্যে বহুত মূল্য দি।

দুয়ো পুনৰ নীৰৱ হৈ পৰিল। বোধকৰোঁ দুয়ো প্ৰকৃত সত্যটোক প্ৰকাশ্যে স্বীকাৰ কৰি লবলৈ টান পাইছিল। অৱশ্যে সত্যটোৰ দৰ্শতে নিজৰ দুৰ্বলতাকো উপলব্ধি কৰিছিল। সি হয়তো চিন্তা কৰি এটা উপায় উলিয়াবলৈ চেষ্টা কৰিছিল পৰাজয়ৰ গ্লানিবোৰ সহজভাৱে গ্ৰহণ কৰিব পৰাকৈ জনসাধাৰণৰ মন কিদৰে পাৰ্জু কৰি তুলিব পৰা হ'ব। একোতো ঠিকনা নাই, হয়তো সভাৰ মাজতে তেনে গল্প হঠাৎ কোনোবাই উত্থাপন কৰিবও পাৰে।

এনেতে স্বৰ্গিয়াৰীয়ে নীৰৱতা ভংগ কৰি সুধিলে—

: দিহিবলৈ আপোনালোকক পলুৱাই লৈ যোৱাৰ দিনা আপুনি যে বৰুৱা কমৰেডেৰ কথা এষাৰ কৈছিল মনত আছেনে আদৌ।

: জানো।

: আপুনি কৈছিল গণতন্ত্ৰৰ কাঠামোত জন্ম লাভ কৰা স্ববিৰোধী শক্তিৰ কথা। কিদৰে পণ্য দ্ৰব্যৰ বজাৰৰ বাবে এখন ধনতান্ত্ৰিক ৰাষ্ট্ৰই আন এখনৰ সৈতে যুঁজ কৰিব, তাৰ পাচত আটাইতকৈ শক্তিশালী ৰাষ্ট্ৰখনে আনোৰ বক দমাই ৰাখিব আৰু শোষণ কৰিব আৰু শেষত এই দুৰ্বল ৰাষ্ট্ৰবোৰে শক্তিশালীৰ বিৰুদ্ধে : ১) নাক্সি থিয় হ'বলৈ বাধ্য হ'ব। এনেদৰেই সেইবোৰৰ মাজতে যুঁজ-বাগৰ লাগি এদিন ধনতন্ত্ৰৰ বুনিয়াদ ভাঙি চুৰমাৰ হৈ যাব।

: তাৰ পাচত যি দলেই শুদ্ধ নেতৃত্ব দিব পাৰিব, বিশ্বৰ জনসাধাৰণে সেই দলকে অকুষ্ঠ সমৰ্থন জনাব।

: কিন্তু আৰৌ আপুনিতো কোৱা নাছিল সংগ্ৰামী দলৰ মাজতো স্ববিৰোধী শক্তিয়ে জন্ম লাভ কৰিব!

: সংগ্ৰাম আমি কৰিছিলোঁ সত্য। কিন্তু সমাজ ব্যৱস্থাবোৰত পৰিৱৰ্ত্তন আনিব পৰা নাছিলো। বাক বাদ দিয়া কমৰেডে আন এবৰ কোৱা।

তাৰ কথাত আছিল ক্লান্তি আৰু অৱসন্নতাৰ আভাস। স্বৰ্গিয়াৰীয়ে মনৰ উত্থা দমাই বিৰক্তিতে ক'লে—

: আন খবৰ আৰু কি ? বৰ্ত্তমান হৈ আগৰ দৰেই।

বতি স্বৰ্গিয়াৰীয়ে এনলৈ আহিছিল বিপ্লৱৰ সময়ত শিক্ষাদানৰ বৈঠকবোৰত সি আৰু লোকমুখ বৰুৱাই দিয়া লেক্চাৰবোৰৰ কথা। ঘৰত, পথাৰত, জংঘলত বাটে বাটে গৈ থকা কালত য'তই যিদৰে সুবিধা হয় তাতই সেইদৰেই ৰাজনৈতিক শিক্ষা দিয়া হৈছিল কৰ্মীসকলক। মাক্স-লেনিনৰ বিভিন্ন বাণীৰে পৰিপুষ্ট কৰি তোলা হৈছিল কৰ্মীসকলৰ জ্ঞান, বাকপটুতা আৰু প্ৰত্যয়। সি প্ৰায়েই কৈছিল: শত্ৰুৰ আগত হ'বা সিংহৰ দৰে কঠোৰ, অনমনীয়। আৰু জনতাৰ

আগত হ'ব ফুলৰ দৰে কোমল আৰু স্নেহময়।

স্বৰ্গিয়াৰীয়ে তাৰ প্ৰশ্নবাৰৰ উত্তৰ দিয়েই তাৰ মুখৰ পিনে চালে। সি বিছনাত পৰি চকু দুটা মুদি আছিল। লুঙীৰ ফটাখিনি তেওঁ দেখে নেকি বুলি লাহে লাহে সতৰ্কতাৰে দৃষ্টি বুলাই লৈ গ'ল। চকুত অবশ্যে তেওঁৰ নপৰিল। সি বোধকৰোঁ চকু দুটা মুদি মুদি স্বৰ্গিয়াৰীয়ে কি ভাবিব পাৰে তাৰেই চিন্তা কৰিছিল। এসময়ত সি চকু দুটা নেমেলকৈয়ে ক'লে—

: আমাৰ সংগ্ৰাম পিচে শেষ হোৱা নাই। আমি পৰাজিতো হোৱা নাই।

: আবোঁৱে তৰ্কবাগীশৰ দৰে ক'লে কথাষাৰ। মনুহ গৈ গৈ শেষ হ'ল, ভগা সৰাহত ৰাগ মাৰিলে লাভ কিটো! খেনোৱে দলৰ ধন আত্মসাৎ কৰি দল এৰিলে, খেনোৱে কষ্ট সহ্য কৰিব নোৱাৰি পুলিচক ধৰা দিলে। ক'ত বাকী থাকিল পাৰ্টিৰ কৰ্মী, ক'ত আছে নেতা! এনেয়ে ক'লেই হ'বনে আবোঁ!

: এনেয়ে কোৱা নাই। এনেবোৰ ঘটনা সংগ্ৰামৰ অনুসংগ মাত্ৰ। জুয়ে পুৰি পুৰি সোণৰ মলিবোৰ গুচোৱাৰ দৰে আমাৰ দলৰো মলিবোৰ আঁতৰিল। এতিয়া যিখিনি আছে নিচেই কম হ'ব পাৰে, কিন্তু খাটি সোণ সেয়া।

তাৰ আকৌ মনত পৰিছিল কনকলতাৰ কথাখিনি। তাৰ সাম্প্ৰতিক উপলব্ধিৰ পৰিপ্ৰেক্ষিতত সি পুনৰ তেওঁৰ কথাখিনিত প্ৰকাশ পোৱাৰ বিতৃষ্ণাৰ, ৰোষৰ হেতু বিচাৰি উলিয়াবলৈ যত্ন কৰিছিল। কনকে হয়তো বিচাৰে, সি অৰ্থকাৰী কিবা এটা কৰি নিৰিবিলি নিৰ্বিয় এখন সংসাৰ লৈ জীৱনটো কটায়। এটা সময়ত কিহবাৰ বাবে সংগ্ৰাম কৰিছিল, ভাল কথা। কিন্তু সেই সংগ্ৰামে জীৱনৰ সমস্ত ভৱিষ্যত ঢাকি ৰাখিব কিয়? বৰঞ্চ জীৱনৰ আগত ভৱিষ্যত শান্তি সমৃদ্ধিৰে উপচাই তুলিবলৈ পাৰিলে সংগ্ৰামী জীৱনৰ যশস্যাৰ কামত লগাব লাগিব। হয়তো তাকেই ভাবিছে কনকে। গুৱাহাটীলৈ গৈ যেতিয়া দেখিলে দলৰ সহকৰ্মী যাকেই পাইছে তেওঁৰেই সহজ জীৱন যাপন কৰিছে, কনকৰ নিশ্চয় তেনে এক নতুন উপলব্ধিৰ জন্ম হৈছে।

মনে মনে তেনেদৰেই ঠাৱৰ কৰিলে সি। আৰু স্বৰ্গিয়াৰীক কিবা এবাৰ কবলৈ বুলি চকু দুটা মেলি অবাক হৈ বৈ গ'ল।

মোহিনী সোমাই আহিছিল চুচুক চামাক কৰে।

: চব ঠিকেই আছে নহয়, নে আৰু কিবা লাগিব?

তাই স্বৰ্গিয়াৰীক উদ্দেশ্য কৰি সুধিছিল কথাষাৰ। স্বৰ্গিয়াৰীয়ে উত্তৰ দিয়াৰ আগতেই সি অনুযোগৰ সুৰত ক'লে—

: ঘাই বস্তুটোকে দিয়া নাই। বাকী চব ঠিকেই আছে অবশ্যে।

ৰতি স্বৰ্গিয়াৰীয়ে কপালৰ সিৰবোৰ থুপ খুৱাই আকৌ এবাৰ চালে ঘৰটোৰ চাৰিওপিনে। মোহিনীও বিমূঢ়ৰ দৰে থমকি ব'ল। ঋন্তেক পাচতে বিমূঢ় ভাৱটো আঁতৰাই সংকোচজড়িত কঠোৰে সুধিলে তাই—

: কি বস্তু বা?

: মোহিনী নামৰ ধুনীয়া ছোৱালীজনী।

নিজৰ ৰগৰত নিজেই সশব্দে হাঁহিলে। স্বৰ্গিয়াৰীয়েও হাঁহিত যোগ দিলে। আৰু সেই অৱসৰতে মোহিনীয়ে নৌৰি ওলাই আহিছিল। সৰলশৰীৰ তাইৰ ঘামত তিত্তি যোৱা যেন হৈছিল

ইমান শীতৰ আবেলিতো।

স্বৰ্গিয়াৰীয়ে সহজভাৱেই ক'লে যে মোহিনীয়ে নিজ হাতে কৰিছে যেতিয়া কামত খুঁত নাথাকে। তাৰ কাণত অৱশ্যে তেওঁৰ কথাখিনি পৰা নাছিল। তাৰ সমস্ত ইন্দ্ৰিয় সেই সময়ত জটৰ, নিষ্ক্ৰিয় হৈ পৰিছিল কিবা এটা উদ্বেজনাৰ ধামধুমিয়াত।

স্বৰ্গিয়াৰী এসময়ত ওলাই গৈছিল আৰু এসময়ত এক্সাৰ নামি আহিছিল। নতুনকৈ লাভ কৰা মূল্যবান সামগ্ৰী এটাক ব্যৱহাৰ নকৰাকৈ সযতনে ৰখাৰ দৰে তাকো ৰাইজে সভাস্থলীৰ পৰা কিছু দূৰত যত্নেৰে ৰাখিছিল; আৰু ওচৰলৈ আহি মানুহে হলি গলি কৰিলেই যেন পুৰণি হৈ যাব, কৃষ্টিসভাত তাৰ উপস্থিতিৰ শুকত্ব কমি যাব, তাৰ বাবে কাকো তাৰ ওচৰলৈ আহিবলৈ দিয়া হোৱা নাছিল। অৱশ্যে বহুত মানুহে আলেঙে আলেঙে তাৰ ঘৰৰ পিনেই কৌতুহলেৰে লক্ষ্য কৰিছিল।

সেইবাবেই এক্সাৰৰ লগে লগে তাৰ ঘৰটোৰ সন্মুখত মাদলৰ শব্দ শুনি সি যেতিয়া বাহিৰলৈ চাই পঠাইছিল, বহুত মানুহৰ সমাগম দেখি মানুহবোৰ যে কেতিয়া নিশ্চয়ে আহি পৰিছিল ভাবি সি বিস্ময় মানিছিল। সভাত উপনীত হৈ অগণন মানুহৰ সমাগম দেখি তাৰ মনত পৰিছিল এইবোৰ মানুহৰ মাজত গোপনে কটোৱা সংগ্ৰামী দিনবোৰৰ কথা। গোৱালপাৰা, কহিমা, গুৱাহাটী এনেদৰে বিভিন্ন ঠাইত সেই কালত হোৱা কৃষ্টি সম্মিলনবোৰৰ কথা। হুমাযুণ কবীৰ, সৌমেন ঠাকুৰ, কামিনী শৰ্মা, গোপাল দাস, লোহিত দাস, সতীশ বসুমতাৰী, অৰবিন্দ ঘোষ আদি খ্যাত অখ্যাত বিভিন্ন সহকৰ্মীৰ কথা।

সি যেতিয়া মঞ্চত থিয় হ'ল হাজাৰ হাজাৰ পুৰুষ-মহিলাৰ উদ্দীৰ্ঘ মুখবোৰ দেখি তাৰ কিন্তু মনটো বিষন্ন নহ'ল। অৱশ্যে উৎসাহ বোধো নকৰিলে। মঞ্চত মাল্যদান কৰিবলৈ অহা গাভৰুজাকৰ মাজত মোহিনীক দেখিব বুলি আশা কৰিছিল। নেদেখি তাৰ ভাল নালাগিল।

বক্তৃতা দিলে সি। এক সুদীৰ্ঘ বক্তৃতা। কঠুৰ সি আনিবলৈ চেষ্টা কৰিছিল অপৰিসীম দৰদ। সি কৈছিল, মানুহৰ আদিম তিনিটা জৈৱ প্ৰয়োজনৰ কথা— খাবৰ বাবে, পিন্ধিবৰ বাবে আৰু মুৰ গুজিবৰ বাবে মানুহে পৰৱৰ্তীৰ্থে যিহকে কৰে সেয়ে কৃষ্টি। সি হ'ল ৰাইজৰে এজন। ঈশ্বৰেতো তাক শিল্পী কৰা নাই। মাত্ৰ ৰাইজৰ পৰা গোটাই অনা মৌকোঁহ ৰাইজকে বিলাই দিছে। সি আজিও শিল্পী হ'ব পৰা নাই। আজিও সি ৰূপতীৰ্থৰ যাত্ৰী হৈয়ে আছে। ৰূপতীৰ্থৰ সিদ্ধাৰ্থ পুৰুষ হোৱা নাই। শিল্পী হ'ব লাগিলে মহাসাগৰৰ তলিৰ পৰা বিচাৰি উলিয়াব লাগিব ৰূপ সৌন্দৰ্য্য।

সেই ৰূপ সৌন্দৰ্য্য আহৰণ কৰি যেতিয়ালৈকে সৰ্বত্ৰাৱৰ মুখত হাঁহি বিৰিঙাৰ নোৱাৰিব তেতিয়ালৈকে কোনেও শিল্পী আখ্যা পাব নোৱাৰে।

বক্তৃতা শেষ কৰি সভাত সি বেছি পৰ নাথাকিল। দেহ-মন ক্লান্ত হৈ যোৱা যেন লাগিল। সি ৰাতি স্বৰ্গিয়াৰীক লগত লৈ বহালৈ উভতি আহিল। তেওঁ দেখিয়েই তাৰ মনৰ অৱস্থা বুজি পালে আৰু অলপ পাচতে তাক লাহাৰী নামৰ মানুহ এজনৰ ঘৰলৈ লৈ গ'ল। লাহাৰীৰ ঘৰত একে শোহাতে চাৰি বাতিমান জ্বো খাই দিয়াৰ পাচতহে তাৰ দেহ-মন কিছু জুৰ পৰি আহিল আৰু মগজুৱে অকণমান কাম কৰা যেন লাগিল। আৰু সি তেতিয়াহে উলিয়ালে মনৰ মাজত ইমান পৰে উকমুকাই থকা কথাটো।

: মই আকৌ সংগঠনত নামিব লাগিব। তাৰ আগতে কেইটামান কাম কৰি ল'ব লাগিব। কিন্তু মোৰ জীৱনত এটা ডাঙৰ অভাৱ আছে।

ৰতি স্বৰ্গিয়াৰী আৰু লাহাৰীয়ে অনুভৱ কৰিলে যেন সেই অভাৱৰ অৰ্থ। তাৰ হুমুনিয়াহৰ প্ৰত্যুত্তৰত দুয়ো অৰাকীয়ে দুটিৰে তাৰ মুখলৈ চাই থাকিল।

: তোমালোকে তেওঁ বিছা সেই অভাৱ নহয়। অৰ্থৰ অংশাক মোৰ নাই। বিপ্লৱৰ মহাৰ্থ অৰ্থ হ'ল ৰাইজৰ সহযোগ। এনে সহযোগ সৰ্বতোভাৱে কৰিবলৈ হ'লে তাৰ ওচৰত এগৰাকী নাৰীৰ প্ৰয়োজন। যিগৰাকী নাৰীয়ে গাঁৱৰ হাৰ-শৰ-পৰ সৈতে মিলি, তেওঁলোকৰ সুখ-দুখৰ সমভাগী হৈ কাম কৰিব পাৰিব। সেই দিশৰ পৰা ভাবি চালে তেনে নাৰী হিচাপে মোহিনীয়েই সবাতোকৈ উপযুক্ত হ'ব যেন লাগে। তোমালোকে কি কোৱা বাক ?

তাৰ প্ৰশ্নৰ চিন্তা কৰি স্বৰ্গিয়াৰীয়ে ক'লে—

: আবৌৱে ঠিকেই কৈছে। মোহিনীয়ে পাৰিব। কিন্তু ?

: এৰা সেই কিন্তুটোৱেই কথা।

লাহাৰীয়ে যেন ইমান পৰে সেই সুযোগটোৱেই অপেক্ষা কৰিছিল। তেওঁ টপৰাই সমস্যাৰ সমাধান কৰি কৈছিল—

: বিয়া কৰাই নিলেইচোন লেঠা চিগি যায় ! তেতিয়া কাৰো একো কবলগীয়া নাথাকে।

নে স্বৰ্গিয়াৰী কমবেডে কি কয় ?

: বিয়া কৰালেতো ভালেই। এতিয়া আবৌৱেহে কি কয় ?

: হুঁ !

সি হঠাৎ সন্নিহিত ঘূৰাই পোৱাৰ দৰে মদৰ বাতিটো সশব্দে মাটিত থৈ দিলে। আৰু দুয়োজনৰ মাজতে সুধিলে—

: আজি কি তিথি বাক ?

: তিথি মানে ?

: জোনটো চোৱা, কিমান ডাঙৰ হৈছে।

স্বৰ্গিয়াৰীয়ে বেৰৰ জ্বলোঙাৰে জোনটোলৈ চালে আৰু ক'লে—

: আউসীৰ পৰা আজিভো বাৰদিন গ'ল। অ' হয়, কালি একাদশী আছিল নহয় ?

: তেন্তে বিয়া যদি হয় এই পূৰ্ণিমাতে হওক। তোমালোকে যা-যোগাৰ কৰা।

স্বৰ্গিয়াৰী আৰু লাহাৰীয়ে বিশেষ কোনো আগ্ৰহ নেদেখুৱালে। সি অকণ উদ্ঘাৰেই ক'লে—

: কি হ'ল তোমালোকৰ ?

লাহাৰীয়ে চিন্তা কৰি ক'লে—

: হওঁতে একো হোৱা নাই। কিন্তু ছোৱালীজনীকোতো এবাৰ সুখ চাব লাগিব।

: সেইবোৰ মই একো নাজানো। মুঠতে কিবা হ'ব লাগিলে এই পূৰ্ণিমাৰ ভিতৰতে হ'ব লাগিব। □□

ইতিমধ্যে বহুতো ঘটনা ঘটি গৈছিল। যিটো ৰাজনৈতিক দলৰ আদৰ্শক বিশ্বাস কৰি সি সংগ্ৰাম কৰিছিল আৰু জেলৰ পৰা মুক্ত হোৱাৰ পাচত সি যিটো দলৰ সদস্য হৈছিল তাৰ 'লোকাল বেছ' বোৰ ভাগি পৰিছিল। আৰু এটা নতুন ৰাজনৈতিক দলে সিহঁতৰ সংগ্ৰামৰ আদৰ্শৰ প্ৰতি সহানুভূতিশীল হৈ উঠিছিল। গতিকে সি নতুন দলটোৰ সদস্যভুক্ত হোৱাত কোনো দ্বিধাবোধ কৰা নাছিল।

নতুন দলটোৰ সদস্য হৈয়ে সি বিভিন্ন ৰাজহুৱা কামত ব্যাপৃত হৈ পৰিছিল। ইতিমধ্যে ঘৰৰ পৰিৱেশো ক্ৰমে অশান্তিকৰ হৈ পৰিছিল। আৰু সেইবাবেই বাহিৰৰ এবাৰ পৰা জঞ্জালবোৰকো সি বাদ দিয়া নাছিল।

ইপিনে দেউতাকে আধা সজা কৰি থৈ যোৱা, বেৰ উৰলি পৰা, মামৰে ৰঙা কৰি তোলা টিনপাতৰ চাল আৰু বয়সে ওখৰা-মোখোৰা কৰা মজিয়াৰে সৰু ঘৰটোৰ ভিতৰতে তাৰ দুগৰাকী পৰিবাৰৰ দুখন একেবাৰে ভিন্ন সংসাৰ।

মোহিনীয়ে বড়ো গীত গায়, কিম্বদন্তীবোৰ শুনায়। সি শুনে আৰু প্ৰতিটোৰ ইতিহাসত স্থান নিৰূপন কৰাৰ চেষ্টা কৰে। বহু ৰাতিলৈকে সেইবোৰকে লৈ দুয়ো ব্যস্ত হৈ পৰে।

ইপিনে আগৰ পৰিবাৰ কনকে চৰম অভাৱগ্ৰস্ত ঘৰখনৰ নানান জঞ্জাল অকলেই চম্ভালিবলগীয়াত পৰে। স্বাভাৱিকতে পৰিয়ালত ইজনী-সিজনীৰ মাজত মন কৰাকৰি হয়। এজনীয়ে আনজনীক কটাক্ষ কৰে। আৰু মাজে মাজে আশা কৰা মতেই তাৰ বিস্ফোৰণো হয়।

এনেবোৰ ঘটনাৰ নীৰৱ দৰ্শক হৈ থকাত বাদে তাৰ উপায়ো নাছিল। আনহাতে মোহিনী আছিল নবাগতা, লাজ সংকোচবোৰ তেতিয়াও এবাৰ পৰা নাছিল। কাজেই কনকলতাৰ উদ্ভাৱ প্ৰকাশৰ প্ৰত্যাহ্বান তাই প্ৰকাশ্যে দিব পৰা নাছিল। আৰু অসহ্য হলে তাৰ প্ৰকাশ্য সহানুভূতি তাই নীৰৱে আশা কৰিছিল। স্পষ্টতঃ কাৰণতেই সেই সহানুভূতি সি দেখুৱাব পৰা নাছিল। ফলত মোহিনীয়ে মাজে মাজে নিজৰ দেহৰ ওপৰতে শান্তি দি মনৰ ছাল মিটাইছিল।

এদিন অৱশ্যে মোহিনীয়ে মনে মনে তাৰ ঘৰৰ পৰা ওলাই গৈছিল। ঘৰখনৰ সৈতে চিৰদিনৰ কাৰণে সমগ্ৰ বন্ধন চিন্ন কৰাৰ সংকল্পেৰে সংগোপনে তাই আঁতৰি গৈছিল। সি ভেতিয়া

ঘৰত নাছিল। উভতি আহি যেতিয়া ঘটনাটোৰ কথা জানিছিল মিশ্ৰ প্ৰতিক্ৰিয়া হৈছিল তাৰ মনত। মনটো বেয়া লাগিছিল বেচেৰী মোহিনীজনীৰ কথা ভাবি। যিমানেই যি নহওক, তাইৰ গাততো কোনো দোষ নাই। দোষ যদি কাৰোবাৰ, সেয়া তাৰহে। তাৰ দোষৰ কাৰণেহে তাই ইমান মনোকষ্ট সহ্য কৰিবলগীয়াত পৰিল।

মনটোত অকণ সকাহো পালে। কনকজনীৰ কথা ভাবিলে তাৰ নিজৰে অপৰাধবোধ হয়। ভাবিবলৈ গ'লে তেওঁৰোতো বেচেৰী কোনো দোষ নাই। মোহিনী আঁতৰি যোৱাত তেওঁ অন্ততঃ কিছু শান্তি পাইছে। মনত তাৰ ভেঁনে এক প্ৰতিক্ৰিয়াই হ'ল। কনকৰ মুখখনো অকণ উজ্জ্বল হোৱা যেন লাগিল। মনে মনে সি অলপ আনন্দও বোধ কৰিলে। অৱশ্যে মুখ ফালি কনকক হঠাৎ কিবা এমৰ কৰিবলৈকো তাৰ কুঠাবোধ হ'ল।

এদিন অৱশ্যে সি দ্বিধা-কুঠা পাহৰি কনকৰ কাষ চাপিল। কুঁৱৰীটোলত শংকৰদেৱ সংঘৰ পঞ্চবিংশতিতম অধিবেশন। সি আমন্ত্ৰিত হৈছিল তাৰ কৃষ্টিসভালৈ বিশিষ্ট অতিথি স্বৰূপে। সি কনককো যাবলৈ লগ ধৰিলে।

কনকৰ মুখখন হঠাৎ সহজ হৈ পৰিল। বহুদিনৰ মূৰত সি সেইখন মুখত প্ৰথম-হাঁহি দেখিলে। তেওঁ হাঁহি হাঁহি ক'লে—

: আকৌ সংগ্ৰাম নেকি ?

সংগ্ৰাম শব্দটোত থকা ভৰল বিক্ৰপখিনি সি সহজেই মানি ললে। আৰু সহজভাবেই ক'লে—

: ইও এক সংগ্ৰামেই। শংকৰ সংঘৰ মিটিং। কৃষ্টিসভা।

: মই আপোনাৰ লগত মিটিং মাৰি ফুৰিলেই সংসাৰ চলিব নেকি ?

: গুলী মৰা তোমাৰ সংসাৰ। ব'লা ঘূৰি আহো এপাক।

: মুখখন চঙালিবচোন। নাজিৰাৰ অচলা পথাৰৰ ঘটনাৰ পুনৰাবৃতি কৰিব খুজিছে নেকি ?

তাক সকলোৰ দৰে উল্লসিত হোৱা দেখি কৃত্ৰিম গাভীৰ্যেৰে তেওঁ ক'লে। সি নোকোৱাকৈয়ে কনকে অনুমানতে ক'লে যে, সি নিশ্চয় তাত বিশিষ্ট অতিথি। অসুবিধা নোহোৱা হ'লে তেওঁ গ'লহেঁতেন। বহুদিনৰ মূৰত আকৌ তাৰ শুৱলা বক্তৃতা শুনাৰ সুযোগ পালেহেঁতেন। এই সময়ত কিন্তু তেওঁৰ যোৱাৰ প্ৰশ্নই উঠিব নোৱাৰে।

সি কনকৰ আপত্তি শুনি আকোঁৰগোঁজালি কৰি সুধিলে—

: কিনো অসুবিধা তোমাৰ ? মোৰ লগত যাবলৈ মন নাই, তাকে নোকোৱা কিয় ?

কনকে বিচলিত নহৈ সহজ ভাবে ক'লে—

: আপুনি মোৰ অৱস্থাটো দেখা নাই নে বাক ? মই জানো এতিয়া বাচ-মোটৰত উঠি ফুৰিব পাৰোঁ ?

সি কনকৰ মুখলৈ চাই স্তম্ভ হৈ ব'ল। শীৰ্ষ মুখৰ কোটবাগত চকুখুৰিয়ে অজস্ৰ কাতৰ প্ৰাৰ্থনা লৈ তাৰ অন্তৰ নিভৃত কোনোবা কোণত বম্বাৰীৰ উত্তাপেৰে মনৰ অৰ্গলবোৰ এটা এটাকৈ গলাই যোৱা যেন এটা বিদ্যেবশাৱীত অনুভৱ হ'ল। মনতে সি দিনৰো, সপ্তাহৰো আৰু বাগৰি যোৱা মাহৰো হিচাপ কৰি চালে। সুদীৰ্ঘ ছটা মাহ সি কনকৰ পিনে ভালদৰে চোৱাই

নাছিল। এই মুহূৰ্ত্তত কনকক ভালদৰে চোৱাৰ পাচত তাৰ মন ৰঞ্জিত কৰি তোলা মুহূৰ্ত্তৰ আগৰ চাঞ্চল্য হঠাৎ উৰলি গ'ল আৰু মন ভাৰাক্ৰান্ত হৈ পৰিল মৰম সিন্ত দায়িত্ববোধেৰে আৰু নানান দৃষ্টিচক্ৰেৰে।

: কি ভূতটোৰ দৰে মনে মনে থাকিলচোন মাতবোল নকৰাকৈ ?

কনকৰ মাতত সি চমকি উঠিল আৰু নিজকে চম্ভালি লৈ ক'লে—

: বুজিছা কনক, লাল চাহ আৰু কিমান খাম! অকণ গাখীৰ ৰাখিব লাগিব নিতউ।

কনকৰ হাঁহি উঠি গৈছিল তাৰ কথাষাৰ শুনি। হাঁহি হাঁহিয়েই তেওঁ কৈছিল— : আপুনি মিটিঙত ভাল ভাল কথা ক'ব পাৰে; কিন্তু ব্যক্তিগত জীৱনত আপোনাৰ আটাইতকৈ ডাঙৰ দুৰ্বলতা হ'ল আপুনি কথা ক'বলৈ নিশিকিলে।

: তাৰ মানে ? গাখীৰ ৰখাটোৰ লগত তাৰ সম্পৰ্ক কি ? নে গাখীৰ ৰাখিব লাগিব নুবুলি আন কিবা বুলিব লাগিছিল !

তাৰ কথাৰ পোনপটীয়া উত্তৰ নিদি কনকে মাথোন ক'লে—

: মোৰ স্বাস্থ্য ঠিকেই আছে। গাখীৰ নাখালোঁ কি হ'ল, ভাততো খাইছোঁ।

: খাইছা, কিন্তু কি খাইছা, কেতিয়া খাবলৈ পাইছা মই জানো নজনাকৈ আছে ?

তাক হুমুনিয়াহ কাড়িবিষম হৈ পৰা দেখি কনকে তাৰ হাত এখন দাঙি লৈ বুকুত হেঁচা মাৰি ধৰি হাঁহি এটা মাৰি ক'লে—

: আমি মেকুৰীৰ বংশ। আমাৰ নটা জীৱন। নহ'লেতো জীৱন আমাৰ কেতিয়াবাই শেষ হৈ গ'লহেঁতেন। গাখীৰ নেখালেও মই নমৰোঁ। ভয় নাই।

মিটিঙলৈ যাবলৈ বুলি বাট খৰচ হিচাপে পঠোৱা টকা কুৰিটাৰে দহ টকা কনকৰ হাতত গৰ্বেৰে গুজি দি সি ক'লে—

: হোৱা ৰাখা, মই মিটিং শেষ হ'লেই উভতি আহিম। কিবা লাগিলে পাণ্টুক কবা।

কনকে আৰু কিবা আঁসোৱাহ ধৰাৰ অৱকাশ পোৱাৰ আগতেই সি ঘৰৰ পৰা ওলাই গ'ল। বাটতে গুৱাল এটাক লগ ধৰি কৈ যাব লাগিব। ইপিনে জাহাজৰ সময়ো খেচি নাছিল। ভোমোৰাগুৰি ঘাটেদি পাৰ হৈ জখলাবন্ধাইদি গ'লৈ কুঁৱৰীটোললৈ বাট নিচেই চমু হ'ব।

ভোমোৰাগুৰিৰ জাহাজত বহুত চিনাকি মুখ লগ পোৱাৰ পাচতো ঘৰৰ পিছটানৰ তীব্ৰতা তাৰ কমা নাছিল। ভতিজাক পাণ্টুৰ ওপৰত নিৰ্ভৰ কৰিও সি ক্ষান্ত হ'ব পৰা নাছিল। দেউতাক চুকোৱাৰ পাছত পাণ্টুকেই কোনে চাব যেন হৈ পৰিছে। তাৰ ককায়েক নন্দও যিহে আছিল! ইমান দিনে পুলিচৰ চাকৰি কৰি অৱসৰ ল'লে। অথচ পুতেক পাণ্টু আৰু জীয়েকজনীৰ বাবে একো এটা সংস্থান কৰি থোৱাটো দূৰৰ কথা, বাপেকৰ দিনৰ যিখিনি আছিল সেইখিনিকো ভালকৈ গত লগাই থৈ যাব নোৱাৰিলে।

তেনে সম্বলহীন ভতিজাকটোৰ ওপৰত নিৰ্ভৰ কৰি সি নিশ্চিতই বা হ'ব পাৰে কেনেকৈ !

সি ভতাইতেৱাকৈ ঘূৰি আহিছিল কুঁৱৰীটোলৰ পৰা। যিখন ঘৰৰ প্ৰতি কোনোদিন ভাৱ মোহ নাছিল। য'ৰ পৰা আঁতৰি থাকিবলৈ পালেই পৰম শান্তি লাভ কৰিছিল; সেইখন ঘৰৰ প্ৰতি সি এয়েই প্ৰথম আকৰ্ষণ অনুভৱ কৰিলে। এক দুৰ্বাৰ আকৰ্ষণ। □□

এদিন তাৰ সেই প্ৰত্যাশিত দিনটো আহিছিল। সেইদিনা তাৰ প্ৰথম পিতৃত্বৰ সাক্ষী স্বৰূপে এগৰাকী বুঢ়ী ধাইত বাদে আন কোনো নাছিল।

আৰু অবশ্যে আছিল; যাৰ অভিত্ত সম্বন্ধে সি সেইদিনা সচেতন হোৱা নাছিল। সেইগৈ আছিল কনকলতাৰ সৈতে যাপন কৰা যাযাবৰী জীৱনৰ কিছুমান নিৰীহ নিজীৱ স্মৃতি।

নৱা-জাতকৰ নাম থলে থুনথুন। লোকপ্ৰচাৰ নাম হ'ল পৃথিৱাজ ৰাভা।

কনকে গৰ্বৰ ৰাং লগা হাঁহি মাৰি কৈছিল—

: মই কি নাম দিলোঁহেঁতেন জানে?

: কি বাক?

: প্ৰথম। প্ৰথম ৰাভা।

: প্ৰথম ৰাভা আচলতে মইহে, ই হ'লে দ্বিতীয় ৰাভা হ'ব।

: তেনেহ'লেতো প্ৰথম ৰাভা হ'ব দেউতা।

: ভুল হ'ল! আমাৰ দেউতাতো আছিল দাস। গোপাল চন্দ্ৰ দাস, শ্ৰীশ্ৰীশ্ৰী আউনিআটি সত্ৰৰ শিচ। চাকৰিত প্ৰমোচন পোৱাৰ পাচতহে উপাধিৰ প্ৰমোচন ত্যাগ কৰি 'ৰাভা' লেখা হ'ল। প্ৰথম ৰাভা মইহে।

: হৈছে হৈছে, নাম থলোঁৱেই যেতিয়া বাদ দিয়ক সেইবোৰ। বাহিৰত কোনোবা এজন অহা যেন পাইছোঁ।

: আহক কোন আহে। ইমানদিন বাহিৰৰবোৰক লৈয়ে ব্যস্ত হৈ আছোঁ। জীৱনৰ অন্ততঃ কেইটামান দিন ভিতৰৰবোৰক লৈ ব্যস্ত হওঁচোন!

বাহিৰৰ মাতঃ ৰ আৰু ওচৰৰ পৰা, আৰু ডাঙৰকৈ শুনা গৈছিল। আৰু তেতিয়াহে সি বিৰক্তিতে বাহিৰলৈ ওলাই আহিছিল। তেজপুৰৰে চিনাকি পাহৰা ল'ৰা এটাই সি যোৱা চিঠিখন দেখিয়েই বুজিছিল সি, যে চিঠিখন তাৰ ঘনিষ্ঠ সহকৰ্মী ইনজালে দি পঠাইছে। চিঠিখন খুলি লৈ সি পঢ়ি পঢ়িয়েই কনকৰ কাষ পাইছিল। কেইটামান শাৰী পঢ়াৰ পাচতে বজ্জাহতৰ দৰে তাৰ এফালে হাতভগা বেঞ্চিখনত বহি পৰিল।

কনকে তাৰ মুখ দেখি ধৰিব পৰা নাছিল হাতত লৈ থকা চিঠিখনে কি খবৰ লৈ আহিছিল। তেওঁ বহুত পৰ নিথৰ হৈ তাৰ মুখলৈ চাই ৰ'ল সপ্তম দৃষ্টিৰে। শেষত সি মূৰ তুলি কনকৰ পিনে চাই স্বাভাৱিক হ'বৰ চেষ্টা কৰি ক'লে—

: ইনজাল কমৰেডে লিখিছে। কমৰেড্ কলিতা ঢুকাল হেনো।

: কমৰেড্ কলিতা ঢুকাল? কেতিয়া?

অদমনীয় মনোবেদনাত কনকে চিঞৰি উঠিল হঠাৎ।

: আঠদিন আগতে।

তাৰ উত্তৰে কনকৰ কাণতে নোসোমাল। কনকৰ সমগ্ৰ চেতনা সেই মুহূৰ্ত্তত আচ্ছাদিত হৈ পৰিছিল এক অৱশ্যীয় ভাৱেৰে। তেওঁ ভাবিছিল তেওঁৰ সম্বন্ধত বহি থকা স্বামীৰ ভবিষ্যত সম্পৰ্কে। যিমনে ভাবিছিল সিমনে কান্ধৰ হৈ পৰিছিল এক ভয়াৱৰ্ত চিন্তাত।

তাৰ মনত পৰিছিল কমৰেড্ বন্ধুৰ কথা। মাত্ৰ কিছুদিনৰ আগতে গুৱাহাটীৰ শিলপুখুৰীত

এটা জৰাজীৰ্ণ ঘৰত শেষত উদ্ভাস্ত হৈ হেনো তেওঁ ঢুকাইছিল। মৃতত ওকনিৰ খহ, দেহত জৰাজীৰ্ণ কাপোৰৰ ফাকে ফাকে পোকৰ মিছিল, পেটত দিনৰ পাচত দিন লঘোণৰ পোৰণি আৰু মনত একুৰা জ্বলা জুই লৈ তেওঁ নিশ্চয় মৰিছিল। সৰ্বহাৰাৰ কাৰণে জীৱন পাত কৰা শিল্পীৰ, সৰ্বহাৰাৰ কাৰণে আজীৱন সংগ্ৰাম কৰা বিপ্লৱীৰ শেষ দশা হয়তো এনেকুৱাই হয়। বলিয়া হৈ বিনা চিকিৎসাতে বাটৰ বলিয়া কুকুৰ-মেকুৰীৰ দৰে মৰাটোৱেই হয়তো সিহঁতৰ জীৱনৰ স্বাভাৱিক পৰিণতি।

কমৰেড কলিতাৰ আকৌ তেওঁ অকলেই নহয়, প্ৰায় সমস্ত পৰিয়ালটোৱেই সৰ্বহাৰাৰ মুক্তিৰ কাৰণে সংগ্ৰাম কৰি শেষ হৈ গ'ল। ককায়েক মৰিবলগীয়া হৈছিল সাম্ৰাজ্যবাদী পুলিচৰ অমানুষিক অত্যাচাৰৰ বলি স্বৰূপে। আৰু এইয়া তেওঁ মৃত্যুক বৰিবলগীয়া হ'ল সংগ্ৰামী জীৱনৰ যন্ত্ৰণাৰ অবশ্যস্ভাৱী ফল এক দুৰাৰোগ্য ভগ্ন স্বাস্থ্যৰ স্বাভাৱিক পৰিণতি হিচাপে।

মনে মনে কনক আৰু সি স্কন্ধ হৈ পৰিল কলিতাৰ মৃত্যুৰ বাবেও গুৱাহাটীৰ ক'তো এখনো শোকসভা নহ'ল বুলি শুনি। মৃতকক লৈ শোভাযাত্ৰা কৰা দূৰৰ কথা!

নিয়তিৰ কি যে নিৰ্মম পৰিহাস! লোকনাথ বৰুৱাৰ পৰাই শুনিছিল সি ৰাজেন কলিতা নামৰ আন এগৰাকী সংগ্ৰামী যুৱকৰ কথা। উনৈশ শ বত্ৰিছ চনত দেশৰ মুক্তিৰ হকে সন্ত্ৰাসবাদী আন্দোলনত সেই যুৱকজনে সক্ৰিয় অংশগ্ৰহণ কৰি ধৰা পৰিছিল। আৰু কাৰাবাস খাটিবলগীয়াত পৰিছিল। সশস্ত্ৰ পুলিচৰ নিৰ্মম অত্যাচাৰৰ ফলত সি জেলত আক্ৰান্ত হৈছিল দুৰাৰোগ্য যক্ষ্মা ৰোগত। শেষত ঘৰলৈ আস্থিযিদিনা এই যুৱকজনে মৃত্যুক আকোৱালি লৈছিল সেইদিনা গুৱাহাটী চহৰৰ কোনেও শোকসন্তপ্ত পৰিয়ালটোক এয়াৰ শাস্তনা শুনাবলৈকো অহা নাছিল।

পৰৱৰ্তী কালত লোকনাথ বৰুৱাৰ হাঁহি এটা মাৰি দাৰ্শনিক মন্তব্যৰ সুৰত বৰুৱাই কোঁহল যে, সংগ্ৰামা মানুহৰ আন্তৰ্গত আন এনেদৰে তেওঁৰ আৰু কলিতাহঁতৰ দৰে মূল্যবান জীৱনবোৰেৰেই প্ৰতিপন্ন কৰিব লাগিব।

দুয়ো স্কন্ধ হৈ বহি আছিল। সিহঁতৰ মনবোৰ ধাবিত হৈছিল কামৰূপৰ দক্ষিণাঞ্চল ঘেৰি থকা পাহাৰবোৰলৈ, যিবোৰৰ দুৰ্ভেদাতাত লুকাই আছিল জিৰাং, বৰজহাং, দেওচোতাল, বশিষ্ঠ, বোন্দা আদি সিহঁতৰ সংগ্ৰামৰ ধ্বনিৰ মুখৰিত হোৱা জনপদবোৰ। সিহঁতৰ দুটা মনে ঢেকুৰ মাৰিছিল উত্তৰ কামৰূপ, গোৱালপাৰা, দৰং, মিকিৰ পাহাৰ, শিৱসাগৰ, লক্ষ্মীমপুৰ জিলাৰ বাটপথহীন দুৰ্গম তেজপুৰ গুৱাহাটীৰ দৰে ব্যস্ত চহৰতলীৰ পৰা আলোকবৰ্ষ দূৰ যেন নিজম গাঁওবোৰলৈ। য'ত সিহঁতে দিনৰ পাচত দিন সুখ স্বপ্নত মতলীয়া হৈ অনাগত দিনৰ বাবে, সৰ্বহাৰাৰ মুক্তিৰ অৰ্থে ক'ত কি যে আঁচনি কৰিছিল! তেতিয়া সিহঁতে কোনোদিন ভুলতো ভবা নাছিল যে, সিহঁতৰ অন্তিম দশা এনেদৰে ইমান অৱজ্ঞা আৰু নিৰ্মমতাৰে বিস্মৃত হৈ পৰিব।

: কনক, চিন্তা কৰি কি লাভ? আমাৰো শেষত বা কি হয় কোনে জানে!

সি আশ্বাসৰ সুৰত কৈছিল যদিও কথাষাৰে কনকক আতংকিত কৰি তুলিছিল। উচপ খাই উঠাৰ দৰে তেওঁ ক'লে—

: মই আমাৰ পিতাৰ কথা ভাবোঁ, জানে? ভাবি ভাবি ভয় লাগি যায়। আপোনাৰ একককম ভালেই। এখন জগত বন্ধ হ'লে আন এখন জগত খোলা হৈ পৰি আছে। কিন্তু পিতাহঁতৰ দৰে বোকাৰ শেষলৈ কি গতি হ'ব বাক?

তাৰ ওচৰত সেই প্ৰশ্নৰ উত্তৰ নাছিল। প্ৰশ্নবোৰে তাকে কনকৰ দৰেই ভবাই তুলিছিল। তাৰ কাৰণেওতো কোনো এখন জগত খোলা হৈ পৰি থকা নাই! শিল্পীৰ জগতখনো তাৰ বাবে

চোন কৰুৱাৰ হৈ পৰিছে ! সিতো কয়দী শিল্পী হৈ শিল্প সাধনা কৰাৰ বাবে প্ৰস্তুত নহয় ! শিল্পকলাৰ জগতখন ইতিমধ্যেচোন দৈত্য-দানবেৰেই ভৰি পৰিছে !

: মোৰো খুব ভয় লাগে, জানা ? মোৰ জীৱনৰ একমাত্ৰ ভিত্তিমূল হ'ল সংগ্ৰাম। সংগ্ৰাম বাদ দিলে মোৰ জীৱন যে দুৰ্বিসহ হৈ পৰিব।

: আপোনাৰো যে কথা ! সংগ্ৰাম ! সংগ্ৰাম ! সংগ্ৰাম ! ঢাল নাই, তৰোবাল নাই, নিষিৰাম চৰ্দাৰ !

: তাকেইতো কৈছোঁ অ' কনক। দেশত কিমান সংগ্ৰামৰ ক্ষেত্ৰ পৰি আছে, অথচ ইহঁ নিষিৰাম চৰ্দাৰ হৈ বহি আছে। কিন্তু সংগ্ৰাম যে মই কৰিবই লাগিব। ভয় মোৰ সেইটোৱেই, বুজিছা। মন আছে, অথচ উপায় নাই ; শক্তি আছে, অথচ হাতিয়াৰ নাই।

: আক এদিন হয়তো উপায় ওলাবই। তাৰ পাচত শেষত এদিন বৰুৱা আক কলিতা কমৰেডৰ দৰে—

: কোনেও গম নোপোৱাকৈ মৰি থাকিম। তাতে কি হ'ল ? মৰিম মৰিম। শেষ কি হয় কোনে পৰোৱা কৰে ! সংগ্ৰাম বাদ দিলে জীৱনটো মোৰ জীয়াই থকা যেনেই নালাগিব। তেনে অসহ্য জীৱন এটা মই কল্পনাই কৰিব নোৱাৰোঁ। With me each day that dawns begins a new year; I have no memories.

দুয়ো একেবাৰে নীৰৱ হৈ ব'ল। দুয়োৰে মন অবশ্যে মুখৰ হৈ পৰিল — কনকৰ মন অনাগত দিনৰ অভ্যস্ত শংকাৰে ; আক তাৰ, সৰ্বহাৰাৰ মুক্তি কামনাৰ অলেখ চিন্তাৰে। খন্ডেক পাচতে কনকৰ কোলাৰ কেঁচুৱাটোৱে চটফটাই কান্দি দিছিল। দুয়ো ইমান পৰে মনেই কৰা নাছিল কেঁচুৱাটোৰ কথা। তাৰ কান্দোনে হঠাতে দুয়োকে ব্যতিব্যস্ত কৰি তুলিলে। কনকে বুকুত সাৰাটি লৈ খাবলৈ দিয়াৰ লগে লগেই নৱ-জাতক পুনৰ শান্ত নীৰৱ হৈ পৰিল। চকু মুদি পৰম ভূপ্তিৰে পিয়াহ খাই থকা শিশুটিৰ মুখলৈ চাই চাই সি ভাবিলে, কনকে ঠিকেই কৈছে। তাৰ বাবে আক এখন জগত খোলা হৈ পৰি আছে। কলা-কৃষ্টিৰ জগত, শিল্পীৰ জগত সেয়া। সিও প্ৰকৃততে এক সংগ্ৰামৰে ক্ষেত্ৰ। কলা-কৃষ্টিৰ যোগেদিও সহজে গণজাগৰণ আনিব পৰা হ'ব। শেষ আক চূড়ান্ত সংগ্ৰামৰ বাবে জনমানসক প্ৰস্তুত কৰাৰ সিও এক প্ৰকৃষ্ট উপায়। কিন্তু সেই জগতখনৰ নিয়ন্ত্ৰণ— পাৰিব জানো সি নিজৰ আয়ত্বত ৰাখিব। আয়ত্বত ৰাখিব নোৱাৰিলেইচোন ভৰা লুইতত নিয়ন্ত্ৰণ হেৰুওৱা নাওখনৰ দৰে প্ৰতিবিম্বীৰ কৰাল গ্ৰাসত সমস্ত নাশ হ'ব। আক তেতিয়া লক্ষ্যহীন হৈ ভাহি যোৱাই তাৰ সাৰ্থক হ'ব।

গভীৰ চিন্তাত সি পুনৰ মগ্ন হৈছিল। যতীন বৰঠাকুৰ আহি তাৰ সন্মুখত থিয় হৈ “বিষ্টুদা, কিনো ভাবি আছে ইমানকে” বুলি সোধাতহে সি পৰিৱেশৰ প্ৰতি সচেতন হৈ পৰিল।

হাত ভগা বেকিখনত বিশৃঙ্খল হৈ পৰি থকা আধা অঁকা ছবি, আধা লিখা প্ৰবন্ধ, কাঠ পেঞ্চিলৰ টুকুৰা, বঙৰ সেতেৰা টেমা, চিগাৰেটৰ খালী পেকেট আৰু আধা খোৱা টুকুৰাবোৰ হাতেৰে একাৰে আঁতৰাই অকণ জেগা কৰি লৈ যতীন বহিছিল। আৰু এক এঠাইলৈ লৈ যাবলৈ অহা বুলি কৈছিল।

যতীনৰ কথাখিনি সি নীৰৱে শুনিিলে। আৰু স্বপ্নান যাত্ৰী হ'বলৈ মতাৰ দৰে দুনাই কোনো প্ৰশ্ন নকৰাকৈ চোলা আৰু পায়জামাটো পিন্ধি মুখত ৰয়নিৰ মোকোৰাটো সুমাই লৈ যতীনৰ কথামতে ওলাই গ'ল। বাটত গৈ থাকোতে হঠাৎ বৰদীৱীয়া সমস্যা এটাৰ সমাধান হোৱাৰ দৰে মনটো তাৰ মুকলি লাগিল। □□

যতীনেৰ প্ৰস্তাৱটো সি পাহৰি যোৱা নাছিল যদিও মাজতে এনে এক সময়ৰ আবৰ্ণত সোমাই পৰিছিল যে সি নিজৰ বহুত কথাৰ পাহৰি যাবলৈ বাধ্য হৈছিল। সি লোকসভাৰ নিৰ্বাচনত প্ৰতিদ্বন্দ্বিতা কৰিছিল; এগৰাকী বিশিষ্ট বন্ধুৰ অনুৰোধত তেজপুৰৰ পৰা নকৰি সি প্ৰতিদ্বন্দ্বিতা কৰিছিল এটা দূৰৰ সমষ্টিত।

সি হাবিছিল কিন্তু বিমৰ্ষ হোৱা নাছিল; নিজৰ জনপ্ৰিয়তা সম্বন্ধে ভ্ৰান্ত ধাৰণা তাৰ কোনোদিন নাছিল। সি জানিছিল, অন্তৰৰে সৈতে গাঁৱৰ জনতাই তাক ভাল পাইছিল। কিন্তু যোগাযোগহীনতাৰ সুযোগ লৈ তেওঁলোকক বিৰোধী শক্তিসমূহে সন্দিক্ত কৰি তুলিছিল বিভিন্ন ভুৱা আৰু ভ্ৰান্ত ধাৰণা প্ৰচাৰ কৰি। জনদিয়েক প্ৰতিক্ৰিয়াশীল শক্তিৰ দালালে এনেদৰেও প্ৰচাৰ কৰিছিল যে, তাক ভোট দি জিকাই দিলে সি দুদিনতে দেশৰ নামঘৰ, মঠ-মন্দিৰ ভাঙি পেলাব, কিয়নো তাৰ দলে ধৰ্ম-ভ্ৰাতৃবান এইবোৰ একো বিশ্বাস নকৰে।

সি সকলো শুনিছিল; কিন্তু তেনেবোৰ ভুৱা প্ৰচাৰ প্ৰতিৰোধ কৰিবৰ কাৰণে যথেষ্ট সংযোগ স্থাপন কৰাৰ কাৰণে তাৰ উপায় নাছিল। গতিকে নিৰ্বাচনৰ এদিনৰ আগতেই সি তেজপুৰলৈ উভতি আহিছিল।

আহিয়েই সি একোলৈকে বাট চোৱা নাছিল। যতীনে আগবঢ়োৱা প্ৰস্তাৱটো কাৰ্য্যত পৰিণত কৰাৰ অৰ্থে আঁচনি প্ৰস্তুত কৰাত লাগি গৈছিল। প্ৰস্তুত হোৱাৰ পাচত এদিনো পলম কৰা নাছিল সি। আঁচনিখন লৈ ৰাজধানীলৈ বুলি ঢাপলি মেলিছিল। ওৰে বাটটো সি ভাবি গৈছিল যতীনে কোৱা কথাবোৰ। সিও ইমানদিনে অন্তৰৰ অন্তঃস্থলত তেনে এটা স্বপ্নকে সাঁচি থৈ দিছিল। উল্লেখ্য শ আঠাবন চনত বৰপেটাৰ শংকৰদেৱৰ তিথিৰ দিনা সি সেই কথাৰে কৈছিল। সেই একে কথাৰে সি পুনৰ কৈছিল তিনিচুকীয়াৰ অসম সাহিত্য সভাৰ অধিবেশনত, পলাশবাৰীত, গুৱালকুছিত, নলবাৰীত — অজস্ৰ দিনৰ অজস্ৰ জনসভাত।

বহুতাত তাৰ শব্দৰ ইন্দ্ৰজাল নাছিল, নাছিল কোনো বচনভংগীৰ চাতুৰী। সি মনে-প্ৰাণে বিশ্বাস কৰিছিল, ঋদ্ধা বিজয়ী আত্মাৰ গৰাকী নহ'লে কোনেও শিল্পী হ'ব নোৱাৰে। তেনে শিল্পী আছিল শংকৰদেৱ। সি কিন্তু তেনে শিল্পী হ'ব পৰা নাই, যদিও ৰাইজে মৰমতে তাক তেনেদৰে কয়। সি আচলতে ৰূপতীৰ্থৰ যাত্ৰীহে। ৰূপতত্ত্ব সাধনাৰ সি পাতনিহে মেলিছে এখেদে।

ৰূপতত্ত্ব হ'ল মানুহৰ জীৱিকা প্ৰয়াসৰ এক অভিব্যক্তি। খোৱা, থকা আৰু পিন্ধা এই তিনিটা অপৰিহাৰ্য আৱশ্যকৰ বাবে মানুহে যি সংগ্ৰাম কৰে সেয়েতো ৰূপতত্ত্ব সাধনাৰ গুৰি কথা। সেই সংগ্ৰাম আচলতে প্ৰকৃতিৰ দাসত্বৰ পৰা মুক্তিৰ কাৰণে কৰা সংগ্ৰাম। আৰু এই মুক্তিৰ প্ৰেৰণাতে জন্ম লাভ কৰে সৃষ্টিৰ প্ৰেৰণাই। এই সৃষ্টি প্ৰেৰণাতেই মানুহে যুগ যুগ ধৰি সৃষ্টি কৰি আহিছে নিত্য নতুন তথ্য, অভিনৱ বিজ্ঞান আৰু নৱ নৱ সংগীত-কলা-সাহিত্যৰ। গতিকে এই

সৃষ্টি যেতিয়া খাটি আৰু সত্যাত্মী হৈ পৰিব তেতিয়া ই হ'ব জনসাধাৰণৰ জীৱন আৰু সংগ্ৰামৰ প্ৰতীক। সংগীত তেতিয়া হ'ব গণসংগীত, কলা গণকলা আৰু সাহিত্য হ'ব গণসাহিত্য।

উল্লেখ্য ষাঠি চনৰ এটা বৰ বিষয় দিনত সি দ্ৰাইভাৰৰ ঠিক পিচপিনৰ চিটটোত জোপোকা মাৰি বহি লৈ সেইবোৰকে ভাবি গৈছিল। ওৰে বাটটোত বেলিটো সি এবাৰো দেখা নাছিল। আকাশখনৰ দৰে তাৰ মনটোও গধুৰ হৈ পৰিছিল। ভাবি গৈছিল আৰু মনে মনে সি আতংকিতও হৈ পৰিছিল। অসমৰ চহৰ নগৰবোৰত লাহে লাহে গা কৰি উঠা এচাম মানুহৰ কাণ্ড-কাৰখানাবোৰ দেখি। এবাৰ এটা মদৰ আড্ডাত গুৱাহাটী চহৰৰ অভিজাত পৰিয়ালৰ বন্ধু জনদিয়েকে ডাক উপদেশ দি কৈছিল যে সি বিপ্লৱ বাদ দি সংস্কৃতিৰ জগতলৈ ঘূৰি অহা উচিত। অসমৰ ৰাইজে তাক হেনো এইখন জগততহে বিচাৰে। সি বিৰক্ত হৈ বন্ধুক ওলোটো পক্ষ কৰি সুধিছিল— “অসমৰ ৰাইজ মানে তোমালোকেই নে?”

প্ৰশ্নকাৰ কৰি সি মনৰ জ্বালা হয়তো প্ৰকাশ কৰিছিল; কিন্তু তেনে ধৰণৰ জন-সংযোগ বিচ্ছিন্ন নেতৃত্ব যি এক চটু উঠিছিল সেই সময়ত, তাক প্ৰতিৰোধ কৰাৰ উপায় সি বিচাৰি পোৱা নাছিল। সেইবোৰ কথাকে চিন্তা কৰি সি আতংকিত হৈ পৰিছিল। কলা-সংস্কৃতি-ৰাজনীতি সকলো দিশতে মাটি ফুটি ওলোৱা এই অবিম্ব্যকাৰী জ্ঞানবৰ্জিত নেতৃত্বৰ পৰা অসমক ৰচাবলৈ সি আৰু যতীনে যি এক উপায়ৰ কথা ভাবিছে সেয়ে যথেষ্ট হ'ব জানো? এঠাইত এটা শব্দৰী কলা প্ৰতিষ্ঠান খুলিলেই অসমীয়া সংস্কৃতি-চিন্তা গণমুখী হ'ব জানো? ওপৰ খতুৱাইতৰ অতপালি বন্ধু হ'ব জানো?

যতীনৰ আগতো সি সেই সন্দেহকে প্ৰকাশ কৰিছিল। যতীনে তাৰ উত্তৰত কৈছিল যে, প্ৰথমে গুৱাহাটীৰটোৱেই হ'কচোন হয় যদি। চৰকাৰৰ মৰ্জিৰ ওপৰত নিৰ্ভৰ কৰিবলগীয়া হ'ব যেতিয়া, চৰকাৰক ক'লে, চৰকাৰে বা আকৌ লয় কিদৰে?

যতীনৰ কথাত সি হঠাৎ উত্তেজিত হৈ কৈছিল—

: লয় কিদৰে মানে? ইয়াততো চৰকাৰ বিৰোধী একো নাই। আজি কিছুদিনৰ পৰা জনসাধাৰণৰ মাজত পৰস্পৰ বিৰোধী শক্তিয়ে যিদৰে খেলা কৰিছে আনে নোকোৱাকৈয়ে চৰকাৰে নিজৰ ফালৰ পৰাই এনে এটা আন্দোলন গঢ়ি তুলিব লাগিছিল।

: দাদা, আপুনি আগেয়ে ৰাজধানীৰ পৰা ঘূৰি আহকগৈ, এইবোৰ কথা ইমান সহজে, বাধাহীনভাৱে হোৱাহেঁতেন অসমৰ এনে দুৰ্গতি নহ'লেইহেঁতেন। আৰু বা কোনে আমিয়ে কৰবাত বিখ্যাত হৈ পৰোঁ বুলি ক'ত কি জাল পাতি থৈছে!

: নেতৃত্ব লবলৈ কোনোবাই আগবাঢ়ি আহিলে মইতো সাদৰেৰে তেওঁক গ্ৰহণ কৰিম। বাহুনিয় কামটো হ'লে নেতৃত্ব কোনে লয় সেইটো আমাৰ মনত নিত্য সৌণ কথ। বিখ্যাত হৈ হৈ মোৰ আমনি লাগি গৈছে; আৰু বিখ্যাত সঁচাকে হোৱাৰ অকণো ইচ্ছা মোৰ নাই।

তাৰ কথাৰ মূৰত যতীন কিছুপৰ মনে মনে আছিল। আৰু কেইটামান মুহূৰ্ত্তৰ পাচত কিবা এটা জৰুৰী কথা মনত পৰাৰ দৰে তেওঁ কৈছিল—

: বাক কিছুদা, পলাশবাৰীৰ সাহিত্য সভাত যে আপোনাক মাতিছিল, আপোনাৰ যোৱা-অহাৰ বাবে বাট থকা কিমান দিছিল বাক?

: দহ টকা, কিয় বাক?

সি যতীনৰ প্ৰশ্নাৰত সঁচাকে হতভম্ব হৈ পৰিছিল। সিহঁতৰ আঁচনিৰ সৈতে সেই বাট খৰচৰ কি সম্বন্ধ যে থাকিব পাৰে সি ভাবিব পৰা নাছিল। যতীনে কৈছিল-

: এনেয়ে সুধিলোঁ। আপুনি সেই পলাশবৰীয়া ৰাইজৰ অনুৰোধতেই প্ৰথমে বিপ্লৱত যোগদান কৰিছিল।

সি তেতিয়াহে বুজিলে, যতীনে প্ৰশ্নটো এনেয়ে সোধা নাছিল। তেওঁ তাক সোঁৱৰাই দিবলৈ বিচাৰিছিল মানুহৰ মূল্যবোধৰ পৰিৱৰ্তন সম্বন্ধে। সি নিশ্চয় হাঁহি মাৰি মনে মনে আছিল।

যতীনৰ কথাখিনি মনত পৰাত তাৰ মন দ্বিধাত বিস্তৃত হৈ পৰিল। গতিকে সফলতা নিশ্চিত কৰাৰ মনেৰেই সি গৈ উঠিছিল এগৰাকী মন্ত্ৰীৰ ঘৰত।

মন্ত্ৰী তেতিয়া ঘৰতেই আছিল। কুঠাজড়িড কঠেৰে তাক সাদৰ অভ্যর্থনাও জনাইছিল। সি তলে তলে হেঙ-নেঙ এটা কৰি যোৱাৰ বাবে বন্ধপৰিকৰ হ'ল। একোকে নগণি সি মন্ত্ৰীৰ আতিথ্য গ্ৰহণ কৰিলে।

গধূলি ক'তো নগৈ বিছনাত শুই শুই আঁচনিখনৰ খুতি-নাতি আকৌ এবাৰ খৰচি মাৰি চাই লোৱাৰ কথা ভাবি গাৰ কাণ-ফটা পঞ্জাবীটো খুলি আঁঠুৱাৰ খুঁটিত ওলোমাই থ'লে সি। আঁঠুৱা তৰাৰ প্ৰয়োজন নাই-যেতিয়া তাত থলেই সুবিধা হ'ব বুলি সি ভাবিলে। পায়জামাটো খুলি লেতেৰা লুঙীখন পিন্ধি জ্বালফুলকৈ ভাঁজ কৰি গাৰৰ তলত থব খোজোতেই ডেকা ল'ৰা এজন সোমাই অহা দেখি সি ৰৈ গ'ল।

তাৰ সপ্ৰশ্ন দৃষ্টিলৈ আক্ৰমণ নকৰি ল'ৰাজনে ওচৰৰ খালী বিছনাখনতে ক্লান্তিৰে বহি ল'লে। সিও তেতিয়া তালৈ পিঠি দি ভাঁজ কৰা পায়জামাটো গাৰৰ তলত থৈ দি বিছনাত যতনাই থোৱা কসলখন গাৰ ওপৰত টানি লৈ শুই পৰিল।

: মাব্লা ফৈদৌং আৰৌ ?

: হা, কোনেহে তুমি ? মই ভালদৰে ধৰিব পৰা নাই দেই।

সি বাগৰ সলাই ডেকা ল'ৰাজনেৰে মুখলৈ চালে। আগন্তুকজনে পৰিচয় দি ক'লে -

: মই শোভা ব্ৰহ্ম।

: আউ ! ভালটিহে মাতটো চিনাকি চিনাকি লাগিছে। হেৰিয়াৰ কোৰ্চ শেষ হ'ল নে ?

: শান্তি নিকেতনৰ ?

: অঁ।

: হ'ল। তাৰেতো ক'ৰবাত কিবা দিহা লগাব পাৰোঁ নেকি বুলি আহিলোঁ।

পিচে আৰৌ আপোনাক দেখাৰ লগে লগে মই হতাশ হৈ পৰিছোঁ।

সি হাঁহিলে মাথোন; একোকে নকলে। তাৰ মনত পৰিছিল ঠিক এবছৰমানৰ আগতে কমল এবাৰ ধুমুহাৰ দৰে সিহঁতৰ ঘৰলৈ অহা দৃশ্যটো। পূহ মাঘ এনেকুৱা এটা মাহৰ এদিন আবেলি। সি আছিল কিবা এটা শিথি; মাটিত বহি ওখ পীৰা এখনত। ওচৰতে হাত ভগা পূৰণি বেকিখনত আছিল কিবাকিবি সিয়নি-সোলোকা কিতাপ, কাগজ, ছুলিকা, লেতেৰা বস্ত্ৰ টেমা আৰু মাজতে চিহ্ন কাঠপেকিল এডোখৰ। অলপ আঁতৰত পিতাকৰ দিনৰ বেডৰ মাজতে কটা আবামী চকীখনত কটা চিটা কসল দুখন আৰু তুলা ওলোৱা গাক দুটা। তেল সিকটিৰে মলিন।

কনকে সেই মুহূৰ্ত্তত ৰাঁহৰ চঁচালিৰে আঁৰ দি লোৱা ভাত বন্ধা কোঠাটোৰ পৰা উদ্গাৰে

তাক কিবাকিবি কৈছিল। অকণমানি কেঁচুৱাটোৱে জাৰত মাজে মাজে থুনথুনাই অশান্তি কৰি মাৰুৰ পিয়াহ খাই থকাৰ শব্দ সি শুনিছিল।

ঠিক তেনে এটা মুহূৰ্ত্ততে বাহিৰৰ পদূলিত গাড়ীৰ শব্দ শুনিছিল সি। পদূলিৰ ওচৰতে কৰবাত গাড়ীখনৰ শব্দ বন্ধ হোৱা শুনিছিল। অৱশ্যে সেইপিনে মনযোগ দিয়াৰ কোনো কাৰণ সি বিচাৰি পোৱা নাছিল। কিয়নো তাৰ পুৰণি দিনৰ গাড়ী থকা বন্ধুবোৰে বহুদিন আগতেই তাৰ সংসৰ্গ ত্যাগ কৰিছে। কৰবাত তাৰ ৰাজনৈতিক বিশ্বাসৰ স্পৰ্শ লগাৰ ভয়তে।

কনক কিস্ত নীৰৱ হৈ পৰিছিল ইতিমধ্যে। সি তাৰ অচেতনাত কিবা এটা বিশ্লেষণাত্মক প্ৰয়োজন বোধ কৰিছিল মজিয়াখনৰ চাৰিওপিনে চাই লোৱাৰ। পীৰাত থৈ দিয়া চাকিটোৰ দুৰ্বল পোহৰত কেঁচা মজিয়াখনৰ গাঁতবোৰ এক্সাৰ গাঢ়তাৰে স্পষ্ট হৈ পৰিছিল। গাঁতবোৰলৈ চাওতে নিজকে তাৰ চাকিটোৰ দৰেই লাগি গৈছিল। নিজৰ অসামৰ্থ্যৰ গুণত জীৱনৰ সৰু সৰু বিপত্তিবোৰো দুৰ্বাৰ, অলংঘ্য হৈ পৰিছে তাৰ কাৰণে।

খেলি মেলি চিন্তাবোৰ আঁতৰাই পুনৰ লেখাত মনোনিবেশ কৰোতেই তাৰ সমগ্ৰ চেতনাক আলোড়িত কৰা চিনাকি মাত এষাৰ কাণত পৰিল। মজিয়াখনলৈ সি আকৌ এবাৰ চকু ফুৰালে। ঘৰত খুদকণ এটাও নাই! কোনোবা আহিলে আনকি যাচিবলৈ বুলি এডোখৰ তামোলৰ বাবুছাও নাই। সি লৰালৰিকৈ লেখাখিনি ঢাকি থৈ মাত দিলে —

: কোন ?

: মই গুৰুদেৱ। কমল।

: অঁ কমল, আহাঁ আহাঁ। ইচ্ কিমান দিনৰ মূৰত যে আহিলা! কনক, অঁ কনক, আমাৰ কমল আহিছেহে। তোমাক যে কৈছিলোঁ, আমি একেলগে কলিকতাত থকা।

কমল সোমাই অহাৰ লগে লগে সি ব্যস্ত হৈ পৰিল। তেওঁ আহিয়েই সুধিলে —

: নবৌ আছেনে ? অঁ নবৌ।

: বহক দেই। গৈছোঁ।

: কেঁচুৱাক লৈ ব্যস্ত হৈ আছে নিশ্চয়। আৰু আহেওনো কোন স'তে তোমাৰ আগলৈ। আজি আমাৰ টেকেলিতো কাতিয়েই, মানুহক দিবলৈ এখন তামোলো নাই ঘৰত। বহাচোন; তুমি দেখোন থিয় দিয়েই ৰ'লা। ৰ'বা, বহিবাও নো ক'ত। কাগজ-তাগজ ঠেলি থৈ বেঞ্চিখনতে বহি লোৱা। কমলে তাৰ কথাত কোনো গুৰুত্ব নিদি জেপৰ পৰা দুই পেকেট চিগাৰেট আৰু এটা দিয়াচলাই উলিয়াই তাৰ সম্মুখৰ পীৰাখনত থলে আৰু ক'লে—

: এয়া আপোনাৰ বাবে আনিছোঁ। মই আজিকালি চৰকাৰী চাকৰিয়াল, খোদ ভাৰত চৰকাৰৰ অধীনত।

: বেচতো! শিল্পী গৈ চৰকাৰী চাকৰিয়াল। প্ৰমোচনেই একৰকম।

নিজ হাঁহিৰ শব্দতে কমলে ফিস্ফি ডিভিজনত কাম কৰা বুলি কোৱা কথাষাৰ নুশুনিলে।

ইতিমধ্যে কনকে কৰবাৰ পৰা বিচাৰি বিচাৰি এডোখৰ শুকান তামোল বটাখনৰত লৈ সংকোচেৰে ওলাই আহিছিল বাঁহৰ চঁচালি-বেৰৰ আঁৰৰ পৰা। কমলে তাকে দ্বিধাহীনভাৱে লৈ মুখত সুমাই ল'লে আৰু কনকক ক'লে —

: নবৌ আপোনাৰ বাবে মই একো অনা নাই। কিন্তু ভতিজাইঁতৰ বাবে এটা ফেৰেৰ

আৰু এটা গাখীৰৰ টেমা লৈ আহিছোঁ।

কথাষাৰ কৈয়ে পদূলিলৈ উভতি গৈ মোনা এখন লৈ আহি একেবাৰে পাকঘৰত থৈ আহিছিল। মোনাখন দেখি সি সুখিছিল –

ঃ অকল ফেৰেগাপ আৰু গাখীৰৰ টেমাই মোনাখন ইমান গধুৰ কৰিলেনে ?

ঃ বাটতে সন্তাত অকণ চাউল আৰু পাচলি পালোঁ। গাড়ীখন আছে যেতিয়া বোলো লৈ যাওঁ। মই দাঙি আনিম নে কিবা !

কমলে কথাটো একেবাৰে পাতলাই পুনৰ ক'লে –

ঃ সেইবোৰ বাদ দিয়ক ; গুৰুদেৱ, এতিয়া অকমান বলক মোৰ লগত। কাম এটাত সহায় কৰি দিব লাগে।

কামত সহায় লগাৰ কথাটো আছিল এটা মিছা অজুহাত মাত্ৰ। কনকক আভুৱা ভৰিবৰ বাবে। সি বুজিছিল। আৰু খন্তেকৰ পাচতে দুয়ো ওলাই গৈছিল।

সিহঁতৰ পুৰণি পৰিচিত গলি এটাত গুৰুক আপ্যায়ন কৰি জোৰ কৰি কমলে গুৰুৰ জেপত টকা আশীটা সুমাই দিছিল। যাবৰ সময়ত কনকৰ স'তে হাঁহি তামাচাৰে স্থলস্থল কৰিলেও তাৰ চকুত কমলৰ মুখৰ কাকণ্যৰ আভাসে ফাঁকি দিব পৰা নাছিল।

শোভা ব্ৰহ্মৰ মন্তব্যষাৰৰ উদ্ভৱত সি কি কৰ ভাবি পোৱা নাছিল। তাৰ মনত পুৰণি বিভিন্ন স্মৃতিয়ে খেলি মেলি লগাই দিছিল। তাক নীৰৱে থকা দেখি শোভাই পুনৰ ক'লে–

ঃ আপুনি মোক মোৰ ভৱিষ্যত সম্বন্ধে আতংকিত কৰি তুলিছে আৰৌ। মইওতো শেষত এদিন এইদৰে মাত্ৰ এগোৰ ফটা পায়জামা-পঞ্জাবীকে নিতউ পিঙ্কি অসমৰ সংস্কৃতি ৰক্ষাৰ বাবে সংগ্ৰাম কৰিব লাগিব। আপোনাৰ দৰে নিৰ্মম দাৰিদ্ৰ্যৰ সতে যুঁজিব লাগিব।

ঃ শোভা ভাই, সেইবোৰ নিতান্ত ব্যক্তিগত কথা। লাইফ সম্পৰ্কে তোমাৰ নিজৰ এপ্ৰ'চৰ ওপৰত সেইবোৰ কথাই নিৰ্ভৰ কৰে। বাদ দিয়া সেইবোৰ। মই এটা বৰ ডাঙৰ প্লেন কৰি আছোঁ। যদি চৰকাৰে সহায় কৰে তেন্তহলে দেখিবা, সমগ্ৰ অসমৰ শিল্পী সমাজ চিৰদিনৰ বাবে ৰাচি যাব।

তাৰ আঁচনিখন মনোযোগ দি শুনিলেও শোভাই আশ্বাসৰ কোনো হেতু বিচাৰি নাপালে তাত। তাক হতাশ কৰিবলৈ সত নগ'ল বাবেই তেওঁ মনে মনে ৰ'ল। সি বহু ৰাতিলৈকে আঁচনিখন সন্মুখত লৈয়েই কটালে। শংকৰী কলা-প্ৰতিষ্ঠানত প্ৰশিক্ষণ আৰু গৱেষণাৰ সকলো দিশ থাকিব। বৰগীতৰ পৰা অংকীয়া ভাওনালৈকে খোল সজাৰ পৰা ছবি অঁকালৈকে সমস্ত দিশ তাত সামৰি লোৱা হ'ব।

পাচদিনা দিনৰ দিনটো অফিচে অফিচে ঘূৰি সংশ্লিষ্ট মন্ত্ৰী আৰু বিষয়াৰ আগত আঁচনিখন বাৰে বাৰে গুৰিৰ পৰা ব্যাখ্যা কৰিবলগীয়াত পৰিছিল। সি অবশ্যে কোনোবাৰেই ক্লান্তি বা বিৰক্তি বোধ কৰা নাছিল। শেষত যেতিয়া মন্ত্ৰীয়ে আশ্বাস দি ক'লে যে, আঁচনিখন তেওঁ ভালৈই লাগিছে, তেওঁ চাব কি কৰিব পাৰে – সি তেতিয়া পৰম সন্তুষ্টিৰে উভতি আহিছিল।

সি ঘূৰি আহি যতীনক আনন্দেৰে ক'লে যে, মন্ত্ৰীয়ে শেষত অন্ততঃ আঁচনিখনৰ গুৰুত্ব উপলব্ধি কৰিলে। যতীনে তাৰ আনন্দৰ খবৰত গুৰুত্ব নিদি সুধিলে–

ঃ মন্ত্ৰীয়ে বাক কি বুলি ক'লে ?

মানে এনেবোৰ কথা হঠাতে কৰোঁ বুলিতো কৰিব নোবাৰে। চাৰ বুলি কৈছে নিজেই।

ঃ তেন্তে আৰু হ'ল। আপুনি তেওঁ চাৰ বুলি অনন্তকাল বাট চাই থ'ক। সি যতীনৰ কথাত প্ৰতিবাদ নজনাৰে। পতিয়নো নগ'ল। মাথোন তেজপুৰৰ ঘৰত পিতাকৰ দিনৰ ভগা আৰামী চকীখনত বহি বহি নিতউ চৰকাৰৰ পৰা িনা খবৰ আহে নেকি বুলি আশা পালি বাট চাই থাকিল। □□

দাৰিদ্র্য তাৰ জীৱনৰ সহচৰ আছিল। কিন্তু অভাবৰ স'তে কোনোদিন তাৰ পৰিচয় নাছিল। নাপালে কেতিয়াবা দুই এদিন নোখোৱাকৈয়ে থকা, সুবিধা নহ'লে অত্যন্ত প্ৰয়োজনীয় বস্তুটোও নোহোৱাকৈ চলা - এনেবোৰ কথাই তাৰ মনক কোনোদিন বিচলিত কৰিব পৰা নাছিল।

কেতিয়াবা আকৌ নিজৰ সামান্য যিকণ আছে তাকে উজাঁৰি দি যি তৃপ্তি সি লাভ কৰে হেজাৰ পৰমায়ো তেনে তৃপ্তি তাক দিব নোৱাৰে। এবাৰ কিবা এখন নাটকৰ আখৰা চলি থকা সময়ত যতীনৰ ঘৰত চাউল নাছিল। চাউল আনিবলৈ তেওঁৰ হাতত এটা ফুটা কড়িও নথকা দেখি সেইদিনা ৰাতি পৰিয়ালটোৱে অনাহাৰে কটোপাটোকে ঠিক কৰিছিল। যতীনক ঘৰৰ পৰা আখৰাৰ বাবে লৈ আহিবলৈ যাওঁতে কথাটো সি গম পাইছিল আৰু ৰাতি আখৰাৰ শেষত তাৰ ঘৰত থকা চাউলখিনি জোৰ কৰি যতীনক দি পঠাইছিল।

পাচদিনা সিহঁতৰ ভঁৰালো উদি হৈছিল। অস্ত্ৰখন হ'লে তাৰ কিবা এটা কৰিব পৰাৰ গৰ্বেৰে উপচি পৰিছিল।

অভাবৰ অক্ষমতা সি প্ৰায়ে অনুভৱ কৰা নাছিল অথবা এনেদৰেই অনুভৱ কৰাৰ অৱকাশৰ পৰা নিজক সততে আঁতৰাই ৰাখিছিল। অবশ্যে নিৰ্মম দাৰিদ্র্যৰ বাবে জীৱনত তাৰ দুৰ্ভোগো কম হোৱা নাছিল; কিন্তু তেনে কষ্টক কোনোদিন মনেৰে প্ৰশ্ৰয় দিয়া নাছিল সি।

এবাৰ কলিকতাত চেনোলা কোম্পানীৰ কাৰ্তিক বাবুৱে তাক হোটেলৰ কোঠা এটাত বাহিৰৰ পৰা বন্ধ কৰি থৈ দিছিল। অনুপমা তেতিয়া ওচৰৰ কোঠাটোতে আছিল। তাই গৈছিল তাৰ আমন্ত্ৰণক্ৰমে শংকৰদেৱ আৰু মাধৱদেৱ নামৰ দুখন বেকৰ্ড নাটকাত চৰিত্ৰদান কৰাৰ উদ্দেশ্যে। বন্দোবস্ত আছিল দুয়োখন নাটিকা সি দুদিনৰ ভিতৰতে লিখি দিব আৰু তাৰ অব্যৱহিত পাচভেই বেকৰ্ডিং হ'ব। তাৰ আৰু অনুপমাৰ যাবতীয় ব্যয় কোম্পানীয়ে বহন কৰিছিল। আৰু লিখাৰ বাবে মাননি তাক অগ্ৰিম আদায় দিয়া হৈছিল।

কিন্তু অনুপমাক ওচৰত পাই সি সকলো পাহৰি গৈছিল। সাত দিনমানৰোঁতে কাৰ্তিক বাবুৱে আপেক্ষা কৰিলে; তথাপি নাটিকা লেখাৰ কোনো লক্ষণ নেদেখি তাৰ কোঠাত লিখা সাজ-সৰঞ্জাম, খোৱা-লোৱাৰ সমস্ত বিলাস যোগাৰ দি কাৰ্তিক বাবুৱে এই চৰম ব্যবস্থা লৈছিল।

কাৰ্তিকবাবুক ওচৰৰে মেনেজাৰৰ কোঠাত সন্মুখিৰে বহি থকা দেখি আৰু দুঘণ্টামানৰ পাছত ভিতৰৰ পৰা দুৱাৰত টোকাৰ পৰা শুনি আছে বেখে গৈ তেওঁ দুৱাৰখন খুলি দিয়া দেখি

অনুপমাই বৰ আমোদ পাইছিল। সি হাতত লৈ অহা কাগজখিনি কাৰ্ত্তিকবাবুৰ হাতত গুজি দি বিৰক্তিতে কৈছিল 'লণ্ডন আপোনাৰ জিনিচ' বুলি। তেওঁ পৰম যত্নেৰে কাগজকেইখিলা দুভাগ কৰি পিন মাৰি লৈ তাৰ হাত দুটাত খৰি কৃতজ্ঞতাভাৱা কণ্ঠে ক'লে —

ঃ আমি অশেষ কৃতজ্ঞ বিষ্টুবাবু। আমাকে নিশ্চয় আপনি ক্ষমা কৰবেন।

সি বাধ্যত পৰি হাঁহাৰ দৰে সেমেকা হাঁহি এটা মাৰি কৈছিল —

ঃ না কিছু না।

তাৰ অবস্থা দেখি অনুপমাই কিন্তু হাঁহিছিল। মনৰ উত্থা গোপনে ৰাখি সি তাইক সুধিছিল —

ঃ তোমাৰ বৰ ফুৰ্ত্তি যে ?

ঃ ফুৰ্ত্তি নহ'ব? মাগিকেহে মাগিক চিনে। দুঘণ্টাত দুখন নাটিকা আপোনাত বাদে আৰু কোনোবাই লিখিছে যদি মই নেজানো। কাৰ্ত্তিকবাবুৰে কেৱল সেইটোকে নাজানে, আপোনাৰ পৰা কিদৰে আদায় কৰিব লাগে তাকো জানে।

কথাখিনি কৈয়ে অনুপমাই পুনৰ হাঁহিছিল; আৰু সেই মুহূৰ্ত্ততে জীৱনত প্ৰথমবাৰৰ কাৰণে সি অনুভৱ কৰিছিল অভাৱৰ অক্ষমজ্বালা। সি লাহে লাহে তাইক উদ্দেশ্য কৰি কৈছিল মনৰ দুখত —

ঃ তুমি হাঁহিছা? কিন্তু চাবা, তোমাৰো এদিন হয়তো মোৰ দৰেই দশা হ'ব। টকা পইচা নহ'লে যে মানুহে কেনে দুৰ্গতি সহ্য কৰিবলগীয়াত পৰে। তাৰ কথাৰাৰ শুনি হঠাৎ তাই বিচলিত হৈ পৰিছিল আৰু কোঠাৰ দুৱাৰ বন্ধ কৰি উচুপি উচুপি কান্দিছিল।

এই মুহূৰ্ত্তত তাৰো আজি উচুপি উচুপি কান্দিবৰ মন গ'ল। অভাৱৰ অক্ষমতাৰ ইমান তীব্ৰ দহন সি ইয়াৰ আগতে কোনোদিন অনুভৱ কৰা নাছিল আজি এই মুহূৰ্ত্তত সি যিদৰে কৰিছে।

কনকৰ অসুখ বেচ কিছুদিন হ'ল। তিনিদিনমানৰ পৰা তেওঁ শয্যাশায়ী হৈ পৰিছে। কেউ কিছু নোহোৱা মাউৰাৰ দৰে হৈ পৰিছে থুনথুন আৰু মুনমুন। ক্ৰমে কনকৰ মাত আৰু চেতনাও হৰি আহিছে। সি কিন্তু চাই থাকিবলগীয়াত পৰিছে, নিশ্চল নিষ্ক্ৰিয় হৈ হাত সাৰাটি।

আকাশ-পাতাল কিবাকিবি ভয় লগা চিন্তাবোৰে তাৰ মন আচ্ছন্ন কৰি ৰাখিছিল। কনকৰ কেঁকনিৰ শব্দ শুনিলেই সি আশ্বস্ত হৈছিল। শব্দটো নুশুনা হ'লেই আতংকত তাৰ শ্বাসৰুদ্ধ হৈ যাব যেন লাগিছিল। সি তেতিয়া ভয়ে ভয়ে দূৰৰ পৰাই একেধৰে কনকৰ দেহত শ্বাস-প্ৰশ্বাসৰ উঠা-নমা লক্ষ্য কৰিছিল।

ইপিনে হাতত নাছিল এটা ফুটা কড়িও। কোনোদিন কাৰো ওচৰত হাত পাতিও পোৱা নাছিল। পাতিলেই বা হাত, দিবই বা কোনো তাৰ দৰে যোত্ৰহীন নিৰ্দ্ধৰ্ম এটাক? বাটত চোন আজিকালি তাক চিনাকি মানুহে দেখিলেই হয় নেদেখা ভাও জোৰে, নহয় বেলেগে বাট লয়।

নিৰুপায় হৈ সি নিজৰ অসামৰ্থ্যকে খিকাৰ দিবাৰিহত পাৰি থোৱা ফটা আৰামী চকীখনতে বহি গোটেই আবেলিটো কটাই দিছিল। মাজে মাজে ভাবিছিল যতীনৰ কথা। তেওঁ চৰকাৰী কৰ্ত্তব্যৰ আহ্বানত তেজপুৰ এৰি গুচি গৈছিল। এই সময়ত তেওঁ থকা হ'লেও অন্ততঃ দুয়োজনে চিন্তা কৰি কিবা এটা উপায় উলিয়াব পাৰিলেহেঁতেন। সি বিমানে বিভিন্ন উপায়ৰ কথা চিন্তা

কৰিলে সিমানে ভৰিৰ তলৰ মাটিবোৰ খহি পৰা যেন নিঃসহায় অনুভৱ কৰিলে। সি জঠৰ হৈ চকীখনতে বহি থাকিল।

ভাৰি ভাৰি ভাৰিৰ নোৱাৰা হৈ এটা মুহূৰ্ত্তত অনামনস্ক হৈ পৰিছিল সি। তেনেতে হাতত ডাক্তৰী বেগ এটা লৈ যুৱক এজন সিহঁতৰ নঙলামুখত বিজ্ঞাৰ পৰা নামিল। ওচৰলৈ আহি তেওঁ ইতস্ততঃ কৰি আছিল। সি উচপ খোৱাৰ দৰে সুধিলে -

: কি লাগে ?

: নবৌক চাওঁ বুলি আহিছোঁ হাস্পাতালৰ পৰা।

: কোন নবৌ ?

: আপোনালোকৰ নবৌৰ বহুদিনৰ পৰা কিবা অসুখ হৈ আছে হেনো ?

: কিন্তু মোৰ হাতত যে এটাও পইচা নাই ভাই।

: পইচাৰ কথা হ'ব বলকচোন পিচে পৰেও। আগেয়ে বেমাৰী চাই লওঁ।

: আপোনাক কোনে খবৰ দিলে ?

: আপোনাৰ বন্ধু এজনে। নামটো কবলৈ দিয়া নাই।

সি হাঁহিলে আৰু আগন্তুকজনক ভিতৰলৈ সুমাই লৈ গ'ল। ডাক্তৰে চাই মেলি ক'লে যে বেমাৰৰ চিকিৎসা তেজপুৰত নহ'ব। অসম মেডিকেল কলেজলৈ নিব লাগিব। দেৰি নকৰি পাচদিনাই লৈ যোৱাটো নিৰাপদ হ'ব বুলি কৈ ডাক্তৰ গুচি গ'ল।

তাৰ পৰা কিবা প্ৰত্যুত্তৰ পোৱাৰ আগতেই ডাক্তৰজন ওলাই গৈছিল। তাৰ মনটোৱে ডাক্তৰৰ পৰামৰ্শৰাৰ শুনাৰ লগে লগে হাঁহাকাৰ কৰি উঠিল। ইমানপৰে আছিল তপত তেলত বুৰ গৈ, এইবাৰ সি যেন একেবাৰে ছলন্ত জুইৰ মাজত সোমাই পৰিল।

ৰাতিটো কেনেদৰে কটালে সি নিজেই নেজানে। পাচদিনা পুৱা সি ডাক্তৰজনক পুনৰ অহা দেখি উদগ্ৰ কৌতুহলেৰে সি বাট চাই থাকিল। ডাক্তৰজনে ঘৰত সোমাই বেমাৰী চাই পুনৰ ব্যস্ত হৈ তাক কলে যে, মেডিকেল কলেজলৈ নিবৰ বাবে বেমাৰীক সাজু কৰিব লাগে। তেওঁ এইমাত্ৰ গাড়ী লৈ আহিব।

সি বিস্ময় বিমূঢ়ৰ দৰে লৰালৰিকৈ আঁতৰি যোৱা ডাক্তৰজনলৈকে চাই থাকিল। কবলৈ কথাকে বিচাৰি নাপালে।

পাঁচ জানুৱাৰীৰ দিনা মেডিকেল কলেজত কনক মৰিছিল। অস্ত্ৰোপ্তিক্ৰিয়া তাতেই সমাপন কৰি থুনথুন মুনমুনক লৈ সি উভতি আহিছিল। ঘৰত সোমোৱাৰ লগে লগেই অন্তৰে তাৰ কোলাহল কৰি উঠিছিল দুখে-সুখে তাৰ এই জৰাজীৰ্ণ ঘৰখনকে বেচেৰী কনকজনীয়ে ইমান আপোন কৰি লৈছিল। কোনোদিন কোনো অভিযোগ কৰা নাছিল। প্ৰতিবাদ কৰা আছিল, এই সংসাৰখনৰ দ্ৰাবিদ্ৰ্যৰ অথবা তাৰ অসমৰ্থতাৰ বিৰুদ্ধে। সিহঁতৰ ঘৰখনত তেনে কোনো সামগ্ৰীয়েই নাছিল। তথাপি কনক থকা দিনত এনে কিবা এটা আছিল যাৰ বাবে ঘৰখন পূৰ পূৰ যেন লাগিছিল। আজি এই মুহূৰ্ত্তত হঠাৎ ঘৰখনে যেন তাৰ দাবিদ্ৰ্যক নম্ৰাভাৱে প্ৰকাশ কৰি জয়াৰ, ভয়লগা কৰি তুলিছে।

সি ব্যথিত হ'ল। অজ্ঞান শিশু দুটিৰ সন্মুখত প্ৰকাশ্যভাৱে দুখ কৰিবলৈকো তাৰ সাহস

নহ'ল। অতঃ হৃদয় তাৰ জাহি পমি শেষ হৈ যোৱা যেন অনুভৱ হ'ল।

উভতি আহি ঘৰ সোমাওতে সিহঁতৰ গধূলি হৈছিল। দুৰৰ গাঁজাৰ পৰা নৱবৰ্ষৰ কল্যাণ কামনাৰ কেৰলৰ সুৰ ভাঁহি আহিছিল। সি অস্তৰ নিগৰি ওলোৱা উচুপনিবোৰ কোনোমতে চেপি ৰাখি কল্যাণ কামনা কৰিছিল তাৰ প্ৰিয়তমা পত্নী কনকৰ, সিহঁতৰ শিশু সন্তান দুটিৰ আৰু অনাগত মুহূৰ্ত্তবোৰৰ, আৰু তাৰ দৰে গৰীব, নিঃসম্বল সৰ্বহাৰা কোটি কোটি জনৰ। □□

থুনথুনেতো এতিয়া তাৰ লগেই নেৰা হৈ পৰিছে। সি অলপ বুজা হৈছে; ক'ৰবালৈ যাবলগীয়া হ'লে বাপেকে সিহঁত দুটাক আনৰ আশ্ৰয়ত থৈ যোৱাটো থুনথুনে একেবাৰে পচণ্ড নকৰে। দুয়োৰে আপত্তি কৰে। কান্দি কাটি ফুলফুল লগাই দিয়ে।

সেইদিনাও থুনথুনে ৰাতিপুৱা কথাটো জনাৰে পৰা আমনি কৰি আছিল। দেউতাকৰ লগত সিও যাবই গোলাঘাটলৈ। ইপিনে তাৰ নিজৰে যাবলৈ খৰচে আটে নে নাই সন্দেহ। সভাৰ উদ্যোক্তাসকলে মাত্ৰ এজনৰ বাবে যোৱা-অহা খৰচটোহে দি পঠাইছিল। তদুপৰি বাটত কষ্টও হ'ব তাৰ। দেউতাকে যিমানে বুজাইছিল সিমানে থুনথুনে আঁকোৰগোঁজকৈ লাগি আছিল। সি দেউতাকৰ লগত যাবই, ঘৰত পাৰ্টুইতৰ লগত নাথাকে।

শেষত সি নিকটপায় হৈ ভাৰাৰ পইচাৰ পৰাই আঠ অনা খৰচ কৰি বল এটা কিনি দি থুনথুনক বৰাই বুজাই কোনোৰকমে শান্ত কৰি থৈ আহিল।

অৱশ্যে গোটেই বাটটোত প্ৰতিমুহূৰ্ততে সি এটা পিচটান অনুভৱ কৰিছিল। বিশেষকৈ ভাল বেয়া একোকে নুবুজা অকণমাণি মুনমুনটোৰ বাবে। সিতো দিনৰ দিনটো খাবলৈ নিদিলেও আপত্তি কৰিব নাজানিব; ভোকত তাক দেখিলে যিদৰে কান্দে সেইদৰে আনৰ আগত কন্দা কটা কৰিও পেটৰ ভোকৰ জ্বালা প্ৰকাশ কৰিব নাজানিব। আনৰ পৰা আদৰ পোৱাৰ আশা বাদ দি কষ্টত হয়তো মাটিয়ে বালিয়ে আলৈ আত্মনি হৈ ক'ৰবাত শুই পৰিব।

মাতৃহীন শিশু দুটিৰ কথা ভাবি মাঙে মাঙে চকু তাৰ চলচলীয়া হৈ পৰিছিল। গোলাঘাট পাই তাৰ পুৰণি শিল্পী বন্ধুক লগ পোৱাৰ পাচৰ পৰাহে মনটো অলপ মুকলি লগা যেন অনুভৱ কৰিছিল।

চলিহাই গোলাঘাটত প্ৰতিহৈ; কলা প্ৰাগজ্যোতি কলা পৰিষদৰ বিষয়ে উলিয়াওতেহে সি বুজিলে যে, তাক যে সভালৈ বুলি মতা হৈছে, সভাখন এটা উপলক্ষ্যহে। মূল লক্ষ্য ক'ৰবাত। আৰু তাৰ বাবে সি গোলাঘাটত প্ৰায় এমাহমানেই থাকিব লাগিব।

কথাবোৰ শুনি দ্বিধাপ্ৰস্তু হৈ বহি নাথাকিল। চেমনীয়া ল'ৰা-ছোৱালীৰ দলটো লৈ শিক্ষাদানত ব্যস্ত হৈ পৰিল। তাতে ডুবৰ নটী নাচৰো দল এটা গাঢ়ি তোলা হৈছিল বত্ৰ তালুকদাৰ নামৰ এগৰাকী উদ্যোগী কলাপ্ৰেমীৰ যত্ন আৰু ব্যয়ত। সেই দলটোকে শিক্ষা দিবলগীয়াত পৰিছিল সি আৰু চলিহা দুয়োজনে।

দুদিনমানৰ পাচতে এটা বেচ আমোদজনক ঘটনা ঘটিল। ডুবৰ নটীৰ গোছাকত চলিহাই ভুল ধৰিলে। সেই গোছাকবোৰ তাৰ হতুৱাই খৰচ কৰাই সৈয়্যৰ কৰোৱা হৈছিল। খৰচ হিচাপ মতে যিমান পৰে ভাঙকৈ ডেৰ গুণমান ৰোটকৈ তাৰ হাতত তালুকদাৰে নিজেই দিছিল। সি বুজিছিল তালুকদাৰৰ এনে উদাৰতাৰ অন্তৰালত তাৰ প্ৰতি প্ৰকাশ হৈ পৰা পুতৌখিনিৰ কথা।

গতিকে সি খবচ নোহোৱা প্রতিটো পইচা তালুকদাৰক ঘূৰাই দিছিল।

সেইদিনা সি নতুনকৈ বনোৱা নটাৰ কিৰীটি আৰু ফিল লগোৱা চোলাবোৰ আনি তালুকদাৰক আৰু চলিহাই য'ত তাৰ বাবে অপেক্ষা কৰি আছিল তালৈ লৈ আহিল। তিনিও খুলি মেলি চালে আটাইবোৰ তাৰ পাচত সি চলিহাৰ মতামত জানিবলৈ বুঢ়ী চলিহাৰ মুখলৈ চালে। তেওঁৰ মুখত সি এক ভাৱান্তৰ লক্ষ্য কৰিলে। সি নোসোধাকৈ ৰব নোৱাৰিলে—

: ভুল হৈছে কিবা?

: হয়, ভুল হৈছে।

চলিহাৰ স্পষ্ট উত্তৰত তাৰ ভাল নাগিল। তাৰ অনুৰোধক্ৰমে চলিহাই পোছাক বিলাকৰ কি কি খুঁত আছে বুজাই দিলে। ভুলখিনি উপলব্ধি কৰি সি ক'লে—

: বেজৰ নাকত খৰে খালে। আপুনি ঠিকেই কৈছে চলিহা, পোছাকত ভুল আছে। তালুকদাৰক চলিহাই দেখুৱাই দিয়া ভুলবোৰ সি বুজাই দি তৎক্ষণাত পোছাকবোৰ তেনেকৈ তৈয়াৰ কৰিবলৈ বুলি পঠাই দিলে। তাক অকলে পাই চলিহাই ধেমালিৰ চলেৰে হাঁহি হাঁহি ক'লে—

: ৰাভাদেউ, মই আকৌ ভাবিছিলোঁ, আপোনাৰ ভুল ধৰিবলৈ গৈ মোৰো বোলোঁ গজেনৰ দৰেই অৱস্থা হয় নেকি? সেই যে কলিকতাত তৰ্ক কৰি আপুনি তেওঁৰ চোলাটো ফালি দিছিল!

চলিহাৰ কথাত সি সশব্দে হাঁহি হাঁহি ক'লে—

: বুজিছে চলিহা, গজেন আছিল ৰাজনৈতিক নেতাৰ দৰে। ৰাজনৈতিক নেতাক শুদ্ধ পথ দেখুৱাবলৈ গৈ হাৰ মানি জনসাধাৰণে প্ৰটেষ্ট কৰে ঘৰ জ্বলাই, ৰেলগাড়ী বগৰাই। মই যেনিবা প্ৰটেষ্ট কৰিছিলোঁ তাৰ চোলাটোকে ফালি দি।

তাৰ হাঁহিত যোগ নিদি সশব্দভাৱে চলিহাই ক'লে—

: আপোনাৰ মনত আছেনে ৰাভাদেউ, কলিকতাত এবাৰ মোক কিবা এটা আঁকি থকা দেখি ভাৰতৰ আদিম চিত্ৰকলা সম্বন্ধে আপুনি যে কেইটামান কথা কৈছিল? মই ভাবিছিলোঁ এনেয়ে অথহীন কিবা কোৱা বুলি। মই প্ৰতিবাদো কৰিব খজিছিলোঁ, জানো কি কাৰণত নকৰিলোঁ! কিন্তু নকৰি ৰক্ষা পৰিলোঁ। কৰা হ'লে মোক যে কিমান মূৰ্খ বুলি ভাবিলেহেঁতেন মানুহে।

: এহু তেনেকে কয় কেলেই? মানুহৰ শিকাৰ কিবা অন্ত আছে জানো? ময়োতো আপোনাৰ পৰা আজি নতুন কথা এটা শিকিলোঁ।

: সেয়া নতুন শিকা নহয় নহয়; আপুনি পাহৰি আছিল, মই যেনিবা মনত পেলাই দিলোঁ। বাক ৰাভাদেউ, আমি যে জগদম্বা ৰাজপেয়ীৰ স'তে নাট্যশাস্ত্ৰৰ অনুবাদ কৰাৰ কাম কৰিছিলোঁ আপোনাৰ মনত আছে নহয়। সেই তাহানি যে কলিকতাত? আপোনাৰ হেৰোৱা কণগজখিনি পালে জানো?

: ক'ত পাম? জীৱনত কোনোদিনে হেৰোৱা বস্তু ঘূৰাই পোৱা নাই। এইটোকো নেপালোঁ আৰু নাপামো কোনদিনে।

কথাবোৰ গুণ্ডত চাটকৰে তাৰ মনত পৰি গ'ল কনকলতাৰ কথা। ইঠাৎ মনটো বিবাদ গম্বুৰ হৈ পৰিল। তেওঁ সি নীৰৱে ওললৈ মূৰ কৰি আছিল বহু পৰ। চলিহাই

ঠিকেই আন্দাজ কৰিছিল তাৰ মনৰ কথা। আৰু সেইবাবেই তেওঁ নীৰৱ হৈ বহি থাকিল।

এনেতে ডেকা ল'ৰা এজন ব্যস্ত হৈ সোমাই আহিছিল সিহঁত বহি থকা কোঠাটোলৈ। ল'ৰাজনে দুয়োৰে সঁহাৰিলৈ অপেক্ষা নকৰি তেওঁৰ উদ্দেশ্যৰ কথা ক'লে। ল'ৰাজন ওলাই যোৱাৰ পাচত কনকৰ কথা পাহৰিছিল সঁচা, কিন্তু মনৰ সমস্ত উদ্যম সি হেৰুৱাই পেলাইছিল। ডেকাহঁতে কল্পিত হৰণ নাট মেলিব হেনো। তাত সি হ'ব লাগে উদ্বোধক। সি আগ্ৰহেৰে তাত সন্মতি দিছিল; কিন্তু অনুষ্ঠানত বিশিষ্ট দৰ্শক হিচাপে মন্ত্ৰী এজনো উপস্থিত থাকিব বুলি শুনি তাৰ সমস্ত আগ্ৰহ স্তিমিত হৈ পৰিছিল হঠাৎ। অথচ ডেকাহঁতৰ আগ্ৰহ দেখি কিবা এটা আপত্তি দৰ্শাবলৈকো তাৰ সত যোৱা নাছিল।

মন্ত্ৰী — যাৰ “আমি চাম বাক”ৰ অৰ্থ হ'ল একোকে নকৰা আৰু যাৰ কথাত মৰ্যাদা দি সি সুদীৰ্ঘ আঁটো বহুৰ কটালে নিষ্ফল প্ৰতীক্ষাত — তাৰ মনটোৱে বিদ্ৰোহ কৰি উঠিছিল, তেনে এটা জীৱৰ স'তে সি একেটা অনুষ্ঠানত যোগ দিবলগীয়া যে হ'ব!

মন্ত্ৰী অবশ্যে আহিছিল। আৰু সেইদিনাই সি কাকো একো নোকোৱাকৈ উজনি লৈ যোৱা বন্ধু এজনক বাটতে লগ পাই তেওঁৰ লগতে গোলাঘাট এৰি গুচি আহিছিল।

বন্ধু আছিল চাহ বাগিছাৰ বিষয়া। যাৰ তিনিচুকীয়া অঞ্চলৰ কোনোবা এখন বাগিছালৈ। কিন্তু টীয়ক পোৱাৰ মুহূৰ্ত্ততে তাৰ মনটো সলনি হ'ল। আৰু বন্ধুৰ পৰা বিদায় লৈ টীয়কতে সি নামি গ'ল।

টীয়কত নামি যোৱাৰ বিশেষ এটা কাৰণো আছিল। সি হঠাৎ এখন চিনাকি চিনাকি লগা মুখ দেখিছিল। বন্ধুৰ গাড়ীৰ পৰা নামিয়েই সি তাত কেবাজনো চিনাকিক লগ পালে। সি কিন্তু লগ ধৰিলে চিনাকি চিনাকি লগা মুখখনৰ গৰাকীকহে। তেওঁ আছিল মাজুলীৰ বায়ন। এগৰাকী বিশিষ্ট শিল্পী। টীয়কতে এটা অনুষ্ঠান পাতি কেইটামান ল'ৰা-ছোৱালীক সত্ৰীয়া নৃত্য-গীত শিক্ষাবলৈ লৈছিল।

সি লগ ধৰা দেখি শিল্পী গৰাকীয়ে বিচুৰ্ত্তি খালে। ভৱিলে ক'লৈ যায় সি! তেওঁ নিজেই এই অঞ্চলটোত নতুন। তাতেই তেওঁৰ শিক্ষাদান প্ৰায় শেষেই হৈছিল। অনুষ্ঠানটোৰ দায়িত্ব স্থানীয় এগৰাকীক গতাই দি তেওঁ দুই এদিনতে ইয়াৰ পৰা আৰু এখন নতুন ঠাইলৈ যোৱাৰ কথা। মাজুলীৰে এখন ঠাইত ৰাইজে বৰকৈ মাতি আছে।

তদুপৰি তাৰ দৰে আধুনিক গীত গোৱা, কথাছবি খিয়েটাৰ কৰা মানুহৰ স'তে সত্ৰীয়া শিল্পীৰ যোগাযোগ সুখজনক অথবা লাভজনক কোনোটোৱেই নহয়। তেওঁ অনিচ্ছা সত্ত্বেও তাক শিক্ষা কেন্দ্ৰটোলৈ লৈ গ'ল। সেইদিনা সৌভাগ্যক্ৰমে প্ৰশিক্ষণ বন্ধ আছিল; গতিকে বায়নে দ্বিধাহীনভাৱে তাক লৈ গৈছিল।

ছায়াখন কঠাল গছ এজোপাৰ তলত সৰু, খেৰ-বাঁহৰ, খিৰিকী-কটা ঘৰটো দেখি তাৰ মনটো বৰ ভাল লাগিছিল। কোনোদিন ভাবি নোপোৱা চিনাকি, নিবিড় সৰুখটো এটা অনুভৱ কৰিছিল বায়নৰ প্ৰতি। তেওঁ তাক বিছনাতে বহিবলৈ দি কিৰাকিবি যোগাৰ কৰিবলৈ বুলি বাহিৰলৈ যাৰ খোজোতেই সি বাধা দি ক'লে—

: বায়ন, মোক একো নালাগে। আপুনি বহকচোন সুস্থিৰ হৈ। সময়টো আশান্তৰী ৰাগৰ সময়; গাওক না ৰাগটোকে।

তাৰ অনুৰোধৰাৰ শুনি বায়ন সঁচাক হতভম্ব হ'ল। তেওঁ ভবাই নাছিল সি কিবা বাগ-বাগিনীৰ কথা জানে বুলি। বায়নে সন্তপণে ৩৭ ফালে চালে। সি তেতিয়া বেৰত আঁৰি থোৱা খোলটোৰ ফালে এক দৃষ্টে চাই আছিল। সেই অৱস্থাতে চকু দুটা মুদি শয়নে আশাবৰী বাগৰ গীত এটি গাবলৈ আৰম্ভ কৰি দিলে।

তাৰ অনুৰোধ বন্ধা কৰি যদিও গাইছিল, বায়নে শুনিবলৈ আগত যি সংযম বন্ধা কৰি চলে, বাগটো গাওতে তেনে সংযম বন্ধা কৰাৰ কথা ভাবা আৰু প্ৰয়োজনো বোধ কৰা নাছিল।

বায়নে গীতটো শেষ কৰাৰ পাচতে তাৰ কঠেৰে ওলাই আহিছিল অন্য এক আশাবৰী বাগ। অবাক বিমুগ্ধ দৃষ্টিৰে বায়নে তালৈ চাই ব'ল। সহজ সাবলীলতাৰে গোৱা বাগৰ সুৰধ্বনি অন্ত হোৱাৰ পাচতো তেওঁ জঠৰ মূৰ্তিৰ দৰে অলৰ অচৰ হৈ বহি থাকিল। বহু পৰৰ পাচত সংকোচ জড়িত কঠেৰে বায়নে সুধিলে—

: এইটোও আশাবৰী যেনেই লাগে চোন মাজে মাজে ?

: মাজে মাজে নহয়, একেবাৰে শুদ্ধ আশাবৰী। অবশ্যে হিন্দুস্তানী সংগীতৰ। আপুনি গেম্বাটোৰ সতে ইয়াৰ প্ৰভেদ ভালেখিনি, আপোনাৰটোত ইয়াৰ স্থানীয় ঠাট কিছুমান আছে। প্ৰচলিত ভালবোৰতো যে মাত্ৰাৰ আৰু চোমৰ কিছুমান সূক্ষ্ম ভেদাভেদ আছে সেইবোৰো সি বজাই দেখুৱাই দিলে। বৰগীতৰ সুৰতো যে সত্ৰে সত্ৰে ইমান প্ৰভেদ সেই বিষয়ে বায়নে সেইদিনাই প্ৰথম গম পাইছিল। বায়নে তাৰ কাণ্ড-কাৰখানা দেখি হতবুদ্ধি হৈ পৰিছিল।

সেইবোৰ আলোচনা বিলোচনা কৰি থাকোতেই গধূলি হৈছিল আৰু এটা মুহূৰ্ত্তত সি ঘপ্‌কৰে বায়নৰ জুপুৰীটোৰ পৰা ওলাই আহিল। বায়নে বিস্ময়েৰে সুধিলে —

: কি হ'ল ?

: একো হোৱা নাই। মই যাওঁগৈ জখলাবন্ধাৰ পিনে।

বায়নে বিমুগ্ধ হৈ নীৰৱ সপ্তম্ব দৃষ্টিৰে তাৰ মুখলৈ চাই ব'ল। সি আশ্বাসৰ হাঁহি এটা মাৰি ক'লে—

: বহুতো গাড়ী গৈ থাকে নহয় ? আন নাপালেও ট্ৰাকতো পামেই।

পাচদিনা পুৱা ভোমোৰাশুৰি ঘাট পোৱাৰ লগে লগেহে শিশু পুত্ৰ দুটিৰ কাৰণে মনটো তাৰ ব্যগ্ৰ হৈ পৰিল। ঘৰৰ পৰা যোৱাৰ দিনা ধুনথুনে কৰা আমনিৰ সেই দৃশ্যটো মনত পৰাত ঘৰ সোনকালে পোৱাৰ বাবে সি অতীষ্ঠ হৈ উঠিল। ঘৰৰ পৰা আঁতৰি থকা এই সাতোটা দিনকে তাৰ সাতোটা বছৰ যেন লাগিল। মনে মনে সি প্ৰতিজ্ঞা কৰিলে আৰু কেতিয়াও কলৈকো সিহঁত দুটাক অকণ্ঠে অকালে এৰি থৈ সি ঘৰৰ পৰা বাহিৰ নহয়। সি সেই মুহূৰ্ত্তত অবশ্যে কল্পনাও কৰা নাছিল যে এতিয়াৰ শিশু দুটিৰ এদিন নিঃসহায়, অনাথ অৱস্থাত এৰি থৈ যাবলৈ সি বাধ্য হ'ব। তাকো বহুত দূৰৈলৈ আৰু বহুত দিনৰ কাৰণে, নিতান্ত এক নিদাক্ষ পৰিস্থিতিৰ কবলত পৰি

সেইদিনাৰ ৰাতিটোও সিহঁতৰ পিতা-পুত্ৰৰ সংসাৰখনৰ কাৰণে আনদিনাৰ দৰেই বৰ্ণহীন, উত্তাপহীন এটা ৰাতি আছিল। পঢ়াৰ নামত থুনথুন মুনমুনে পঢ়া থৈলাতে নোখোৱা নোবোৱাকৈ শুই পৰিছিল। আৰু সি আনদিনাৰ দৰেই আলোছায়া টুডিঅ'ত বলীনৰ লগ লৈ সিহঁতৰ পুৰণি গলিটোত সোমাই তুণ্ড হৈ ভালেখিনি ৰাতি কৰি উভতি আহিছিল। আহিয়েই ল'ৰা দুটকি জগাই ভাত খুৱাইছিল আৰু অলপো বিলম্ব নকৰাকৈ বিছনাত পৰিছিল দুয়োটিকে দুকাষে শুৱাই লৈ।

বিছনাত পৰি সি নিতউ ৬শৰ দৰে ভাৱিছিল মোহিনীক ঘূৰাই অনাৰ কথা। তাৰ ওচৰত নিতত হৈ পৰি থকা নিৰীহ নিষ্পাপ শিশু দুটিৰ মুখকেইখনৰ কথা মনলৈ আহিলেই মোহিনীৰ কথা মনত পৰি যায় আপোনা আপুনি। তাইক উভতি আহিবৰ কাৰণে চিনাকি বহুজনৰ জৰিয়তেদি কেবাবাৰো কোৱাইছে সি। তাই কিন্তু আহিবলৈ অনিচ্ছা প্ৰকাশ কৰিছে প্ৰতিবাৰেই।

তাই অহাহেঁতেন অন্ততঃ ল'ৰা দুটকি লৈ নিশ্চিন্ত হ'ব পাৰিলেহেঁতেন সি। ভাবি ভাবি মাজে মাজে তাৰ ভয়ো যে নালাগে এনে নহয়। তাৰ ভয়ো হয়- কিজানিবা তাই আহিলেই সি ভবাৰ দৰে, সি আশা কৰাৰ দৰে ল'ৰা দুটিয়ে আদৰ যত্ন নেপায়েই তাইৰ পৰা।

চিন্তাতো তাৰ কেৱল সিহঁত দুটাক লৈয়ে নহয়। ইপিনে ওচৰৰ সীমান্তত শত্ৰুৱে আক্ৰমণ কৰিছে। মানুহবোৰে ভয়ত পেপুৰা লাগিছে। চহৰৰ ধনী সংস্থান সম্পন্ন পৰিয়ালবোৰে ইতিমধ্যেই নিজৰ ব্যৱস্থাবে চহৰ এৰি নিৰাপদ ঠাইত আশ্ৰয় লৈছে। গাঁৱৰ দুখীয়া পৰিয়ালবোৰে কোনো উপায় নেদেখি হাহাকাৰ কৰিছে। সি গাঁৱে গাঁৱে ঘূৰি মানুহবিলাকক অভয় দি ফুৰিছে। আশ্বাস দিছে সেইসকলক যদিহে গাঁও এৰিব লগীয়া অৱস্থা এটা হয় তেন্তে তাৰ ব্যৱস্থা সি কৰিব। তেওঁলোকে তাৰ ওপৰত সমস্ত নিৰ্ভৰ কৰিব পাৰে।

ইপিনে ৰেডিঅ'ত, বাতৰি কাকতত আৰু বিশেষকৈ উৰা বাতৰিত ভয়াবহ খবৰবোৰ নিতউ আহিয়ে আছে। মানুহৰ ধৈৰ্য্যৰ বান্ধ একৰকম ভাগি যোৱাৰ উপক্ৰম হৈছে। সি যদিও লোকক অভয় দিছে, নিজে কিন্তু ভীতিমুক্ত হ'ব পৰা নাই। ভাৰিও উপায় পোৱা নাই, যদিহে হঠাৎ বিপদ আহি পৰে, সি ভীতিগ্ৰস্ত মানুহবোৰক লৈ কি কৰিব।

এনেদৰে ওলট-পালট চিন্তাৰ পাকঘূৰণি খাই এসময়ত সি টোপনিত অচেতন হৈ পৰিছিল।

কিমানপৰ টোপনিত পৰিছিল তাৰ খবৰ নাছিল, এনেতে চকমক কৰে সি সাৰ পাই উঠিছিল হঠাৎ কিবা এটা শব্দ শুনি। সি কাণ পাতি ৰ'ল। দুবাৰত কোনোবাই সশব্দে আঘাত কৰিছিল। কোন বাক? কিমান বা ৰাতি ৰ'ল? নিশ্চয় কোনোবা চিনাকি মানুহ কিবা বিপদত পৰি আহিছে। সি লৰালৰিকৈ উঠি আহি দুবাৰ খুলি দি মূৰটো বাহিৰলৈ উলিয়াই সুধিলে—

: কোন? কি লাগে?

: আপুনি আমাৰ লগত থানালৈ যাব লাগে।

: থানা? কিয়?

প্রথমতে টোপনিৰ আলিজালিত সি ধৰিব পৰা নাছিল। তেতিয়া অৱশ্যে সি স্পষ্টকৈ দেখিছিল তাৰ ভগা ঘৰটোৰ চাৰিওপিনে বেটি থকা সশস্ত্ৰ পুলিচকেইটাক।

: মই কি জগৰ লগালোঁ ভাই! মোৰ জ্ঞান বিশ্বাসসমতে একো অপৰাধ কৰাচেন মোৰ মনত নপৰে।

: থানালৈ আহক। তাতে জানিব পাৰিব।

সি বাক্যব্যয় নকৰি পুলিচৰ স'তে যেনেকৈ আছিল তেনেদৰেই ওলাই গ'ল। মনতে ভাবিছিল, কৰবাত নিশ্চয় ভুল বুজাবুজি হৈছে। থানালৈ গ'লেই পুলিচে নিজৰ ভুল বুজিব পাৰিব। থানাত গৈ যেতিয়া সি অফিচাৰৰ পৰা জানিব পাৰিলে যে তাক গ্ৰেপ্তাৰ কৰা হৈছে, সি বজ্জাহতৰ দৰে হৈ পৰিল।

: গ্ৰেপ্তাৰ? মোক? কিন্তু কিয়?

: সতৰ্কতামূলক ব্যৱস্থা হিচাপে। শত্ৰুৱে আমাৰ দেশ আক্ৰমণ কৰিছেতেন।

সি চাৰিওপিনে চকু ফুৰাই পুলিচ বিষয়াজনৰ কথাবান্ধা হুলস্থূলত কৰিবলৈ চেষ্টা কৰিলে। দেখিলে তাৰ ৰাজনৈতিক সহকৰ্মী কেবাজনো ইতিমধ্যে গ্ৰেপ্তাৰ কৰি থানাত পুলিচৰ হেফাজতত ৰখা হৈছে। লাহে লাহে তাৰ মনত বিষয়াজনৰ কথাবান্ধাৰ মৰ্ম স্পষ্ট হৈ পৰিল। ভয়ত শিহৰি উঠিল তাৰ ভৰিব পৰা মূৰলৈকে সমস্ত দেহ। সি কাতৰ হৈ বিষয়াজনৰ হাত দুটাত ধৰি সুধিলে—

: মোৰ মাউৰা কণ কণ পোনা দুটুক কৰবাত কাৰোবাৰ হাতত গতাই থৈ আহিব পাৰিম নে বাক? পুৱা সাৰ পালেই মোক বিজ্ঞাত নেদেখিলে সিহঁতে কান্দি কান্দি বলিয়াৰ দৰে হৈ পৰিব। মোক ভাই খন্তেক সময় দিয়ক। বৰ বেছি পোন্ধৰটা মিনিট। মই মাথোন বাম আৰু সিহঁতক ওচৰৰে কাৰোবাৰ ঘৰত থৈ ওচি আহিম। মোক বান্ধি লৈ বন্ধক। মই কেতিয়াও কোনো অভিযোগ নকৰোঁ।

তাৰ কাতৰ অনুৰোধ শুনি লোকৰ ভিতৰত বহু আলোচনা বিলোচনাৰ অন্তত বিষয়াজনে

বন্ধ কৰিছিল। শিকলিবদ্ধ অৱস্থাতেই তাক ঘৰলৈ লৈ যোৱা হৈছিল। শিশু দুটিয়ে কিছু ভয়তে তাৰ ওচৰ চপা নাছিল। সিহঁতে হতবাক হৈ বাৰে বাৰে তাৰ শিকলিবদ্ধ হাতখনলৈ চাইছিল আৰু ভয়ে ভয়ে শিকলিৰ আনটো মূৰ ধৰি থকা চিপাহীজনলৈ লক্ষ্য কৰিছিল।

ওচৰাৰে এঘৰত সিহঁত দুটিক গতাই থৈ সি যেতিয়া পুলিচৰ লগত একেবাৰে ওলাই আহিছিল, উথলি অহা চকুৰ পানীবোৰ কষ্টেৰে সামৰি সিহঁত দুটিৰ মুখলৈ চাই বিদায়ৰ সেমেকা হাঁহি মাৰিছিল। তাক আঁতৰি অহা দেখিও সিহঁতে কন্দা নাছিল। ভয়ত, বিস্ময়ত ইমান অভিভূত হৈ পৰিছিল যে, কন্দাৰ কথা সিহঁতে পাহৰিয়ে গৈছিল।

আলিবাটলৈ ওলায়েই কিছু তাৰ প্ৰচণ্ড খং উঠিছিল। মনত পৰিছিল তাৰ ৰাজেন কলিতাৰ কথা; লোকনাথ বৰুৱা, হৰেন কলিতা, ৰাজনী বড়োৰ কথা। নাৰায়ণ মেধি চাইকেল মেকাৰ, বগৰু চুলীয়া, বেলো বসুমতাৰী, প্ৰতাপ ৰাভা, পদ্ম কাকতিৰ দৰে কৰ্মীসকলৰ অপৰিসীম ত্যাগৰ কথা। সেইসকলৰ ত্যাগ স্বীকাৰৰ কথা মনত পৰাত তাৰ নিজৰ অৱস্থাটো একেবাৰে স্বাভাৱিক, সহজ-সাধাৰণ এটা ঘটনাৰ দৰে লাগিল। ল'ৰা দুটাৰ কথা, পুলিচৰ হাতত অলপ আগতে পোৱা অপমান তাৰ মানত একেবাৰে গুৰুত্বহীন হৈ পৰিল।

সুদীৰ্ঘ সাত মাহৰ পাচত উৰিষ্যাৰ বৰহমপুৰ জেলৰ পৰা মুক্তি পাই যেতিয়া সি তেজপুৰলৈ উভতিছিল তেতিয়া আছিল জুন মাহ। সেৰেঙা সেৰেঙা লগা তেজপুৰ চহৰলৈ জুন মাহৰ এটা উষ্ণ দিনত সি উভতি আহিছিল। বিদেশী শত্ৰুৰ ভয়ত পলোৱা চহৰৰ মানুহবোৰৰ আটায়ে তেতিয়াও উভতি অহা নাছিল। চহৰখন তেতিয়া পুৰুষৰ চহৰ যেন লগা হৈছিল।

তাক আদৰিবলৈ নঙলামুখত বৈ অছিল সৰু এটা মানুহৰ জুৱ। তাতে সি বলীনকো দেখিছিল। পুৰণি বন্ধুক দেখি মনটো অকণ উৎসাহিত হৈ উঠিল। কিন্তু ল'ৰা দুটিক দেখাৰ লগে লগেই সাত মাহ আগৰ বিদায়ৰ দৃশ্যটো মনত পৰাত তাৰ উৎসাহ হঠাৎ স্তিমিত হৈ পৰিছিল।

সিহঁত দুয়োটাই তাক সাৱটি ধৰি উচুপি উচুপি কান্দিছিল। সি আশ্বাস দিয়াৰ মনেৰে জোৰকৈ হাঁহৰ চেষ্টা কৰিছিল। দেহ-মনত হঠাৎ কি এক কাৰণ বিচাৰি নোপোৱা জঠৰতা অনুভৱ কৰিছিল সি। এনোহে অনুভৱ ল, যেন তাৰ জীৱনটোৰ কবিলগীয়া কামবোৰ সেই মুহূৰ্ততে শেষ হৈ গ'ল।

সঁচাকে তাৰ পাচত তাৰ জীৱন কাহিনী ইতিহাসৰ অযোগ্য কিছুমান নৈমিত্তিক ঘটনাৰ সমষ্টি মাথোন। যি ঘটনাপঞ্জীত জড়িত হৈ আছিল তাৰ পুৰণি বন্ধু বলীন আৰু তাৰ চিৰ সহচৰী বিফলতা। □□

এইসব সি পাকত জগিয়াই উঠা মাছটোৰ দৰে হৈ পৰিল। জেলৰ পৰা ওলাই অহাৰ পাচত সি কটাকলগীয়া ফ্ৰোবা নিৰ্বিল্প দিনবোৰ ভাব বাবে একেদৰে অকৰ্মী হৈ পৰিল। চাৰিওপিনৰ পৰিবেশটো তাৰ বাবে হৈ পৰিছিল নিদাৰ্পণৰে অসহনীয়। অৰ্ধচ হাত সৰাৰ বাবে কোনো উপায়ো নাছিল তাৰ।

বাহিবলৈ অকল যেতিয়াবা ওলাই গ'লেও মানুহবোৰে যেন তাক এবাৰি ফুৰিবলৈ বন্ধ কৰে এনে এটা অনুভৱ হয় তাৰ। গতিকে আনক কষ্ট দিয়াতকৈ সি নিজেই বাহিবলৈ ওলোৱাটো বন্ধ কৰি নিলে। ঘৰতে সৰু সৰু ল'ৰা দুটাক লৈয়ে কিবাকিবি কৰি ব্যস্ত হৈ থাকে। অৱশ্যে যেতিয়া সিহঁত ঘৰত থাকে আৰু সিহঁত যেতিয়া স্কুললৈ অথবা লগৰ লগত খেলিবলৈ ওলাই যায়, সি যেতিয়া ঘৰৰ বাৰান্দাত বহি আলৰ বুঢ়াৰ দৰে শ্বুতিৰ বোম্বছন কৰি কটায়।

তেনে অকলশৰীয়া মুহূৰ্ত্তৰেই প্ৰায়ে তাৰ মনত পৰে ঢাকৰ সৰু কালৰ সেই দিনবোৰৰ কথা। মোতী মিক্সা, গছৰজান বিবি আৰু দোভাগ বাতি সিহঁতৰ ঘৰৰ পিচকালৰ বাটটোৱেদি গীত গাই যোৱা পীৰজনৰ কথা। যিটো গীত নিতাকৰ পৰা প্ৰথম সি শিকিছিল। শেষত প্ৰায়ে তাৰ শ্বুতিচালৰ শুদ্ধ হৈ বৈ গৈছিল কামাখ্যা পাহাৰৰ দাঁতিৰ সেই অকলশৰীয়া জুপুৰীত। য'ত সি অনুপমাক ঘনিষ্ঠভাৱে পাইছিল।

সেইদিনা পুৱা অৱশ্যে কেৱল অনুপমাৰ কথাকে ভাবিছিল সি। প্ৰথম সেই মানুহজনীয়েই তাৰ জীৱনৰ অৰ্থ বিচাৰি হাবাখুৰি বোৱাৰ সময়ত তাক দিছিল অকুঠ প্ৰশ্নৰ আৰু অকপট আশ্বাস। মাজে মাজে মনত তাৰ এনেহে লাগিছিল যেন ঘৰ-পৰিজন চৰ পেলাই থৈ পুনৰ অনুপমাৰ কাৰলৈ ঘূৰি যাব। ভাৱোতে ভাৱোতে ফৰৰ গছৰ পৰা অলপ শ্বুতিয়ে উক দি উঠিছিল। অনুপমাই যিদিনা প্ৰথম তাক দেখিছিল, সেইদিনা তাইৰ মনত জন্ম সৰু সৰু অনুভূতিবোৰ

অননুকৰণীয় মাধুৰ্য্যেৰে তাই এদিন তাক কৈছিল। স্মৃতিৰ আঁহ ফালি ফালি সেইবোৰকে মনত পেলাইছিল সেইদিনা সি।

তাই তেতিয়া কলিকতাত। “মনোমতীৰ” শ্বুটিং হৈ আছিল তাত। সেই সময়তে কলিকতাৰ এ এচ এল ক্লাবে পতা এটা সংগীতানুষ্ঠান উপভোগ কৰিবলৈ প্ৰযোজকৰ পৰিয়ালৰ সতে লগত ভায়েক হৰেণক লৈ অনুপমাও আহিছিল। তাই ভায়েকৰ সতে বহিছিল মাজৰ শাৰীত। এজন ঘোষকে অসমীয়াতে ঘোষণা কৰি আছিল যে, দেশৰ এগৰাকী খ্যাতিমান অসমীয়া শিল্পীক সেই অনুষ্ঠানলৈ আমন্ত্ৰণ জনোৱা হৈছিল আৰু সৌভাগ্যৰ কথা, তেখেত বেনাৰৰ পৰা কলিকতা পাইছেহি, আৰু অনুষ্ঠানত যোগ দিয়াৰ উদ্দেশ্যে তেখেত যিকোনো মুহূৰ্ত্ততে আহি পায়হিহে লাগে।

খণ্ডেক পাচতে কোনোবা এজন আহিছিল। গোটেই হলটোৰ দৰ্শক আৰু উদ্যোক্তা সকলৰ মাজত মৃদু চাঞ্চল্যৰ সৃষ্টি হৈছিল। মঞ্চত জনদিয়েক উদ্যোক্তাক লৰা ঢপৰা কৰা দেখা গৈছিল। দৰ্শকে ডিঙি মেলি মেলি মঞ্চলৈ চাইছিল। মঞ্চত কিন্তু তাই বিশেষ লক্ষ্যনীয় একো দেখা নাছিল।

এনেতে হঠাৎ মঞ্চৰ পৰা এটা সুৰ ভাঁহি আহিছিল - বিশ্বৰ ছন্দে ছন্দে মহানন্দে আনন্দে। হল ঘৰটোৰ শ শ শ্ৰোতা হঠাৎ নীৰৱ হৈ পৰিছিল। গীত শেষ হোৱাৰ পাচতো মন্ত্ৰমুগ্ধৰ দৰে শ্ৰোতাবৃন্দ নিশ্চুপ নিভ্ৰক হৈ বহি আছিল। খণ্ডেক পাচতহে কাৰোবাৰ এটা হাত চাপৰিত হলৰ মানুহবোৰ যেন জাঙুৰ খাই উঠিছিল; জাউৰিয়ে জাউৰিয়ে হাত চাপৰিত পৰিবেশৰ নিভ্ৰকতা চিৰাচিৰ হৈ গৈছিল বেচ কিছু সময়ৰ কাৰণে।

অনুপমাই কিন্তু সুৰৰ মায়াজালত বন্দী হৈ মোহাবিস্তৰ দৰে জঠৰ হৈ বহি আছিল। এনে অস্তৰ পৰশা সুৰ তাই হেনো কোনোদিন তাৰ আগতে শুনা নাছিল। হলৰ পৰা যেতিয়া সি বিদায় লৈ ওলাই আহিছিল, তেতিয়াহে তাই হেনো ভায়েকক সুধিছিল “বিশ্ব ৰাভা কোনজন আছিল বাকু” বুলি। ভায়েকে কৌতুকবোধ কৰি ক'লে -

: কেলেই চাইড উইংচৰ কাষত হাৰ্মোনিয়মটো লৈ বহিছিল যে ?

: এহু মই ভালদৰে দেখাকে নেপালোঁ। মানুহৰ মুৰৰ মাজেদি ডিঙি মেলি মেলি চাওতে শকত বগাকে মানুহ এটা দেখিছিলোঁ। মই আকৌ তেওঁকে ফেন পাইছিলোঁ।

: ধেত, তেওঁ নহয়। অবশ্যে ৰাভাও শকত; বগা কিন্তু নহয়। বিৰাট হটঙা মানুহ। মুখখন হ'লে বৰ মৰম লগাকে।

তাৰ পাচত কিযে এক অদ্ভুত যোগাযোগ। তাৰ পিচদিনাই সি সেই কথাছবিৰ নৃত্য পৰিচালক হিচাপে চুক্তিবদ্ধ হৈছিল। আৰু লগে লগে অনুপমাই তাৰ একেবাৰে কাৰ চাপি আহিছিল।

সেই শকত বগাকে মানুহজনৰ কথা কৈ পাচত বহুদিন সি অনুপমাৰ খং ভুলিছিল। তেওঁ আচলতে আছিল তাৰ সংগীতৰ এগৰাকী অনুবাদী-ৰাজকুমাৰ সিং। সেইকালৰ শান্তি নিকেতনৰ অধ্যাপক।

তাৰ বন্ধু ডকল দুখা আৰু সি যেতিয়া ড'নেচ ৭ ডিৱাল্লি চনত চেণ্ট জেভিয়ার্চ কলেজৰ শকত শিৱ ভাণ্ডাৰ নাতিছিল তেতিয়াও এই ৰাজকুমাৰ সিঙেই খেল সংগত কৰিবৰ বাবে

শান্তি নিকেতনৰ পৰা ঢাপলি মেলিছিল।

মাজৰ সুদীৰ্ঘ ষোল সোতৰটা বছৰৰ স্মৃতিৰ ঢাকনিবোৰ সি উদিয়াই উদিয়াই চাই গৈছিল। কামাখ্যাৰ দাঁতিৰ সেই সৰু অকণমানি ঘৰটোত বাদে ক'তো খন্তেক থমকি বৰৰ তাৰ মন যোৱা নাছিল। বন্ধুটি বাই বাই বছৰবোৰৰ বুকুৰে বুকুৰে খোজ দি পাইছিলহি সি তাৰ বৰ্তমানৰ দুৰ্বিসহ দুৱাৰ ডলিটো।

অসহ্য এক মনোবেদনাত মূৰটো দুহাতেৰে সি জেঁৰি দিলে।

ঠিক সেই মহুৰ্ভূতে এষাৰ পৰিচিত মাত কাণত পৰে। স্মৃতিৰ বন্ধনবোৰ হঠাৎ সুলকি পৰিছিল। সি উৎকৰ্ণ হৈ বৈ থাকিল —

: অই বিটু, বিটু, আছ নে মৰিলি ঔ ?

: বলীন নেকি ? মৰা নাই আহ বাচি আছোঁ।

বলীন অৰ্থাৎ তাৰ পুৰণি বন্ধু ফণী শৰ্মা ধুমুহাৰ দৰে বাৰান্দা পালেহি আৰু তলৰ বাহু সোলোকা মুঢ়া এটা টানি বহি লৈ ক'লে -

: বৰ বেয়া এটা ঝামেলাত পৰিলোঁ নহয় বালক।

: কিনো ঝামেলা ? ফীজ আনিবি। চব ঠিক কৰি দিম।

বলীনেও ক'লে যে ফীজৰ ব্যৱস্থা ঝামেলা শেষ হোৱাৰ পাচত গধূলিকৈ হ'ব। এতিয়া তেওঁ সেইবোৰ কৰিব নোৱাৰে। কিয়নো তেওঁ সম্প্ৰতি ভব্য গব্য মানুহ হিচাপে পৰিগণিত।

: আও ! কিনো ভব্য গব্য মানুহটো হৈ পৰিলি হঠাৎ ?

: নকৰি বুইছ ! এই প্ৰিন্সিপাল বিপিন পাল ডাল ! তাৰ কলেজত বোলে কিবা নাটকৰ মিটিং পাতিছে। মই বোলে কিবা বিশিষ্ট অতিথি হ'বগৈ লাগে।

: অঁ, তেনেহলেতো উপযুক্ত কামকে কৰিছে।

: বহু ঔ উপযুক্ত কাম ! চালা মইহে বুজিছোঁ। ভৰিৰ পৰা মূৰলৈ যি কঁপনি উঠিব লাগিছে। মানুহ নাপালি তহঁতে। ফণী শৰ্মাক মাতিব খুজিছ, চালা থিয়েটাৰত ভাও দিবলৈ মাত। সিহঁতে মোক মাতে আকৌ বিশিষ্ট অতিথি কৰি। হেৰ' যাওঁ, বিশিষ্ট অতিথি হৈও যাওঁ, চালা অতিথিৰ মতে মদে-ভাতে খুৰাবি, ব্ৰাহ্মণ অতিথি বুলি দা-দক্ষিণা দি বিদায় দিবি — তেহে। মই বোলে আৰু লেক্চাৰ মাৰিব লাগে।

ইপিনে আকৌ প্ৰফুল্ল ককাইদেৱকো মাতিছে সভাপতি কৰি। মোৰ বুইছ, এই বিপিন পালটোৱে কলিজা খাই দিছে !

: হা-ৰে ! তোৰ ভালহে হৈছে। ইমান বঢ়িয়া চান্ধু পাইছ ! তাকো কলেজত। ইপিনে ককাইদেউ আহিছে, বহু গুণী আননী ব্যক্তিও নিশ্চয় আহিব। আমাৰ দৰে মানুহক কোনে দিয়ে অ' ইমান সন্মান !

: আৰে সেই চবতো বুজিলোঁ। সেইবোৰ লেঠালৈ তোক মাতক। মোক কিয় মাতিব সিহঁতে। মই তাত গৈ কি লেক্চাৰ দিম। চালা ভুচুং পছ হ'লেহে হ'ব।

: আমাৰ থিয়েটাৰ কৰা কথাবোৰ কৰি। থিয়েটাৰৰ চান্দা ভুলিবলৈ বাওতে হোৱা অভিজ্ঞতাৰ কথা। অভিনেত্ৰী বিচাৰি ক'ত কৰা গালি খাইছিলোঁ, কাক কি ভাও দিছিলোঁ, নায়কৰ ভাও লৈ কাৰ কি মনোমালিন্য হৈছিল, কোনে ক'ত কি বিপদত পেলাইছিল, কিমান ককলগীয়া

আছে আমাৰ - এইবোৰকে কবি আকৌ !

: তই চালা জখলা কছাৰী হৈয়ে আছ। সেয়া তই কিবা পাৰ্টিৰ মিটিং বুলি ভাবিছ নেকি ? ঘিলাগুৰি - ভকতপাৰাৰ গঞা ৰাইজৰ মিটিং বুলি ভাবিছ ?

: তই গাবিচোন সেইবোৰকে। তাৰ পাচত কি হয় চাবি।

: চা ভাই, তই ধেমালি নকৰিবি। মই কিন্তু সেইবোৰকে গাম। কিবা যদি অঘটন হয়, তোৰ ডিঙিত মই মূৰ নাৰাখিম।

: আৰু যদি একো নহয়, ভালেই হয় ?

: বৰা চাউলৰ খাটি মাল পাৰি।

সি বলীৰ আগত লেক্চাৰ দিয়াৰ দৰে কৈ গ'ল, সিহঁত দুয়োৰে শিল্পী জীৱনৰ অল্প মধুৰ অভিজ্ঞতাৰ কাহিনীবোৰ। কাৰোবাৰ কথা শুনি সিহঁতে আনন্দত আত্মাহাৰা হৈছিল, আকৌ কিমানদিন কাৰোবাৰ কথা শুনি চকুপানী টুকি টুকি শিল্পী জীৱন চিৰতৰে পৰিহাৰ কৰাৰ বাবে মনে মনে প্ৰতিজ্ঞা কৰিছিল। কৰবাত সিহঁতে লাভ কৰিছিল অকুঠ শুভেচ্ছা, আকৌ কেতিয়াবা কৰবাত পাইছিল নিৰ্মম গৰিহণা।

: চালা এইবোৰ কুথা মইওতো জানো। কিন্তু তোৰ মুখত শুনি একেবাৰে নতুন নতুন লাগিছে অ'।

যাকৰ সময়ত বলীনে দি যোৱা শেষৰ মন্তব্যৰ তাৰ কাণত বাজি আছিল বহুত পৰলৈ। লাহে লাহে আকৌ হেৰাই গ'ল স্মৃতিৰ অৰণ্যত। তাৰ মনত পৰিছিল এবছৰ মানৰ আগৰ সৰু ঘটনা এটাৰ কথা। বলীৰ আৰু সি তেতিয়া নলবাৰী, মঙ্গলদৈ, শিৱসাগৰ এনে ধৰণৰ এখন সৰু চহৰত এখন নাটক মঞ্চস্থ কৰাৰ উদ্দেশ্যে আছিলগৈ। চাৰি দিনমান ধৰি প্ৰদৰ্শনৰ পাচত এদিন পুৱা সিহঁত দুয়ো নাটকখন আৰু ক'ত ক'ত মঞ্চীকৰণ কৰা হ'ব সেই লৈ এটা আঁচনি কৰি আছিল। এনেতে সেই বহু বছৰৰ আগতে কনকলতাই চেণ্ডেলেৰে কোবাব খোজা ল'ৰাজন গৈ ডাঙ সোমাইছিল আৰু এক বিদগ্ধ স্ত্ৰীৰ প'জ দি তাক সুধিছিল —

: বাক ৰাভাদেউ, গেঠু চৰিত্ৰটোৰ অভিনয় সম্বন্ধে কোনেও ক'তো মন্তব্য কৰা নাই কিয় ? মোৰ বোধেৰে সেই চৰিত্ৰটোৱেই আটাইতকৈ সফল ভাৱে কপায়িত হৈছে। অথচ বাতৰি কাকতত আন চৰিত্ৰবোৰৰ কথাহে শতমুখ হৈ উল্লেখ কৰা হৈছে।

সি কিবা কোৱাৰ আগতেই ফৰী শমাই কৃত্ৰিম আগ্ৰহ দেখুৱাই সুধিলে -

: আপোনাৰ ধাৰণাৰ যুক্তি কি ?

ল'ৰাজনে গহীন হৈ উত্তৰ দিলে —

: গেঠুৰ চৰিত্ৰটো কপায়ণ কৰা আচলতে যিমান সহজ বুলি ভবা যায় সিমান সহজ নহয়। বিশেষকৈ চৰিত্ৰটোত নিহিত থকা পৰিৱেশৰ প্ৰতি চৰম নিৰ্বিকৰ ভাৱটো। সি অৰন্ধৰ এটা চাকৰ। বহুদিনৰ পৰিচয়ে আঁকি বৰ্ণন কৰা একটোনা জীৱনটোৱে তাৰ সমগ্ৰ চেতনাত নিৰ্দিষ্টতাৰ ডাঠ ঢাকনি এখন দি থৈছে। দৰিদ্ৰ ঘৰ এখনৰ বৃদ্ধ বাপেকজনাৰ দৰে।

: আৰু চৰিত্ৰটোৰ কপায়ণ সফল হৈছিল ?

: নিশ্চয়।

: অথচ কোনেও প্ৰশংসা কৰা নাই ?

: আপোনালোকেতো দেখিছেই।

: আমি দেখিছোঁবেই যদি আপুনি আকৌ দেখুৱাই দিবলৈ আহিছে কৈলৈ? আপুনি এতিয়া যাৰ পাৰে। ল'ৰাজনে সেমেনা-সেমেনি ক'লি ওলাই গৈছিল। আৰু দুয়ো পাচত হাঁহিৰে ওপচাই দিছিল কোঠাটোৰ নীৰৱ শূন্যতামিহি।

সেই চৰিত্ৰটো সি নিজেই ৰূপায়ণ কৰিছিল নাটকখনত। আৰু সি চৰিত্ৰটো ল'ৰাজনে কোৱাৰ দৰেই উপলব্ধি কৰিছিল আৰু ৰূপায়ণ কৰিবলৈ যত্ন কৰিছিল। সি চৰিত্ৰটোত অনুভৱ কৰিছিল সৰ্বহাৰাৰ চেতনাত হতাশাই জন্ম দিয়া চৰম নিৰ্লিপ্ততাৰ বেদনা। সি এইটোও জানিছিল যে সেই চৰিত্ৰটোৰ ৰূপায়ণ সাৰ্থক হোৱা কথাটো উপলব্ধি কৰিবলৈ যি এক পৰিশীলিত মনৰ প্ৰয়োজন সেই মনৰ বৰ অভাৱ তথাকথিত বৌদ্ধিক সমাজত।

এসময়ত অৱশ্যে সিও কৰিছিল প্ৰধান চৰিত্ৰৰ অভিনয়। কিন্তু পাচলৈ কিয় জানো সেই চৰিত্ৰবোৰ অভিনয় কৰাত সি আন্তৰিকতা দেখুৱাব পৰা নাছিল। আঘোনা, গোট এনে ধৰণৰ সৰু সৰু দলিত মানুহৰ অভিনয় কৰিহে তাৰ ভাল লাগিছিল।

কতদিন কিমান নাটত সি ভাবৰীয়া হ'ল। জ্যোতিপ্ৰসাদৰ কাৰেঙৰ লিগিৰীত সি সুদৰ্শন আৰু পূৰ্ণ বৰঠাকুৰ শেৱালি। অভ্যুদয়ৰ অভিনন্দন লাভ কৰিছিল সি। 'জয়মতীৰ' দিনৰে পৰা জ্যোতিপ্ৰসাদেও তাৰ ওপৰত যি আস্থা আৰোপ কৰিছিল, তাক সি অটুট ৰাখিছিল জ্যোতিৰ মৃত্যু পৰ্য্যন্ত।

জ্যোতিপ্ৰসাদৰ স্মৃতি পাণ্ডুলি থাকোভেই তাৰ মনৰ চকুত ভাঁহি উঠিল তীব্ৰ গভীৰ দৃষ্টিৰ শীৰ্ণ বেপৰুৱা এখন মুখ। গাত ৰঙা আলোৱান আৰু ভৰিত গোৰোহা ফটা, ভৰিপতা ভালদৰে নটকা বিবৰ্ণ চামৰাৰ কাবুলী চেণ্ডেলযোৰেৰে যাক ভিতৰুৱা গাঁৱৰ মানুহে দুৰৰ পৰাই চিনিছিল আৰু সাদৰ আহ্বান জনাইছিল। তেওঁ আছিল লোকনাথ বৰুৱা। মূৰত ওকণি-উফিৰ ঘাঁ, গাৰ পোছাকৰ ভাঁজে ভাঁজে পোকৰ মিছিল আৰু পেটত সুদীৰ্ঘ অনাহাৰে কৰা গেট্টিকৰ তীব্ৰ দাহন লৈ কৃষ্ণ সাধনা কৰি আজীবন সৰ্বহাৰাৰ বাবে সংগ্ৰাম কৰি নামহীন, বিস্মৃত মৃত্যুৰ বলি হোৱা লোকনাথ বৰুৱা। তেওঁ প্ৰায়ে এবাৰ কথা কৈছিল, সিহঁতে কৰা সংগ্ৰামত মাজে মাজে নেতৃস্থানীয় কৰ্মীৰ স্থান দেখিলে আৰু তাকে লৈ কৰ্মীসকলে সংগ্ৰামৰ সফলতা সম্বন্ধে সন্দেহ প্ৰকাশ কৰিলে। তেওঁ কৈছিল, Changing over from one social class to another— এই বিটো শ্ৰেণী ৰূপান্তৰ— সেইটো আমাৰ দেশৰ তথাকথিত বিপ্লৱীবোৰৰ ক্ষেত্ৰত সম্পূৰ্ণ হোৱা নাই। গতিকে বিপ্লৱৰ সফলতা সুদূৰ পৰাহে হৈ পৰিছে দিনে দিনে।

এনে এটা পৰিপ্ৰেক্ষিতত আলোচনাই গতি কৰিলেই তেওঁ তাক সোঁৱৰাই দিছিল যে, সিও তাৰ সৃষ্টি সম্বন্ধে এনে এক বিপদৰ সম্মুখীন হ'ব। সৰ্বহাৰাৰ বিপ্লৱ জোৰদাৰ নহ'লে বিপ্লৱীৰ ডাঙ মোৱা, শ্ৰেণী চৰিত্ৰ পৰিহাৰ কৰিবলৈ অসমৰ্ষ প্ৰতি-বিপ্লৱীবোৰ এদিন আধুনিকতাৰ ফজাবাহী বুদ্ধিৰেও পৰিণত হ'ব। সমাজ পৰিবৰ্ত্তনৰ নামত সিহঁতে নিজৰ শ্ৰেণী চৰিত্ৰটো বাদে সকলোতে পৰিবৰ্ত্তন সফল ভাঙনা দিব। স্পষ্ট কাকণতেই সিহঁত প্ৰতিটো ক্ষেত্ৰতে বিফল হ'ব।

এই বুদ্ধিজীৱিকোকেই সেই কেটা কাকণতে তাৰ সৃষ্টিৰ মূল্য ধৰিব নোৱাৰি বান্ধবে নাৰিকল পেঙ্গাই দিয়াৰ দৰে কৰ্মন কৰিব।

বৰুৱাৰ এই আশংকাটো তাৰ সদায় উদ্ভট যেন লাগিছিল, কিন্তু কোনোদিনে সি মুখ খুলি প্ৰতিবাদ জনোৱা নাছিল। কিয়নো সি ভাবিছিল যে এনে উদ্ভট আশংকাৰ হেতু আছিল বৰুৱাৰ তাৰ প্ৰতি থকা অন্তৰীণ স্নেহ।

স্নেহৰ কাণ্ডাল অৱশ্যে সি হোৱা নাছিল। নলবাৰীৰ সাহিত্য সভাত তাক আমন্ত্ৰণ নজ্ঞানোৱা কথা লৈ বিদ্ৰৱ কৰিব খোজা বন্ধুও তাৰ আছিল। এইজনা বন্ধুৰ স'তে তাৰ প্ৰথম যোগাযোগ ঘটিছিল এটা সৰু, নগণ্য ঘটনাক আশ্ৰয় কৰি।

আগুৰ গ্ৰাউণ্ডৰ সময়ত এদিন সি বেলশৰৰ পিনৰ পৰা আহি আছিল নলবাৰী চহৰৰ মাজেদি। গধূলি পৰত। সেইদিনা নলবাৰীৰ একমাত্ৰ থিয়েটাৰ হলটোত কিবা হৈ আছিল; সম্মুখৰ লাইটটো জ্বলি আছিল। সি কিবা ভাবি আহোতে লাইটটোৰ কথা পাহৰি গৈছিল।

এনেতে পুলিচ কেইজনমানে থানাৰ পৰা তালৈ খেদা মাৰিছিল। সি জাপ মাৰি হলৰ সম্মুখৰ লাইটটো টানি চিঙি পেলালে আৰু একাধৰ মাজতে 'সংগম' নামৰ ষ্টুডিঅ' এটাৰ পিচপিনে কচুবনিত লুকাই থাকিল। পুলিচে যেতিয়া বিচাৰি নেপাই থানালৈ ঘূৰি গৈছিল তেতিয়া সি কচুবনৰ পৰা উঠি আহি 'সংগম' ষ্টুডিঅ'ত আশ্ৰয় লৈছিল।

সেই ষ্টুডিঅ'ৰে মালিক আছিল তাৰ সেই বিদ্ৰৱ কৰিব খোজা বন্ধুজন। লানি নিচিগা এনে ধৰণৰ অসংলগ্ন চিন্তাবোৰৰ মাজত মগ্ন হৈ থাকোতে সি মনেই কৰা নাছিল মুনমুনৰ কথা। সি হাতত বন্ধ লেফাফা এটা লৈ চিঞৰি আছিল --

: দেউতা, দেউতা, আমাৰ চিঠি আহিছে। এইখন চিঠি আহিছে আমাৰ দেউতা। মুনমুনে কিবা খেলা কৰি থকা বুলি ভাবিছিল। একেবাৰে ওচৰ চাপি তাৰ হাতত লেফাফাটো গুজি দিয়াতহে তাৰ হৃৎ হ'ল। সি লেফাফাটো আগ্ৰহেৰে হাতত ল'লে আৰু জীৱনত যেন সি এইখনেই প্ৰথম চিঠি পাইছে, এনেদৰে লেফাফাটোকে ঘূৰাই ঘূৰাই চালে।

: কোনে দিলে বাবা ?

: পিয়নে এইমাত্ৰ দি গ'ল। কাৰ চিঠি দেউতা ?

: আমাৰে চিঠি। ইমানদিনৰ মূৰত কোনে জানো আমালৈ মনত পেলালে।

সঁচাকে বছৰদিনৰ বিৰতিৰ পাচত সি প্ৰথম এই চিঠিখন পালে। চিঠিখন খুলি লৈ সি প্ৰথমে প্ৰেৰকৰ নামটো চালে। নামটো পঢ়ি উত্তৰ কামৰূপৰ সেই সংগ্ৰাম চঞ্চল দিনবোৰে নিজ নিজ পঞ্জী কঢ়িয়াই তাৰ চকুৰ আগেদি পাৰ হৈ যোৱা যেন অনুভৱ হ'ল। মনটো হঠাতে তাৰ উৰণীয়া পখীৰ দৰে হৈ পৰিল। □□

সেইদিনাই প্ৰথম সি বলীনেৰ আচৰণত কুণ্ণ হ'ল।

ইয়াৰ আগতেও বহুবাৰ বলীনে তাক দুৰ্ব্যৱহাৰ কৰিছিল। কিন্তু সি চিৰিয়াচ হৈ ধৰি লোৱা নাছিল। এবাৰ কলিকতাত বলীনে তাক যিদৰে ব্যৱহাৰ কৰিছিল তাতকৈ শুনাবোৰেহে বেচি উদ্ভেজিত হৈ পৰিছিল।

সেইবাৰ সিহঁত ৭ খিল "পিয়লি ফুকন"ৰ খুটিঙৰ কাৰণে। লগত তুলসী দাস, ৰমেশ শৰ্মা এনেদৰে একাধিক কনিষ্ঠ শিল্পীও আছিল। এদিন গধূলি সিহঁত আটায়ে খুটিঙৰ পৰা আহি কেম্পত জিৰণি লৈছে। এনেতে হঠাৎ বলীনেৰ জানো কি হ'ল, তাক অকথ্য ভাষাত গালি পাৰিবলৈ আৰম্ভ কৰি দিলে সকলোৰে শুনাকৈ। তাৰ দোষ হ'ল সি হেনো "চিৰাজ"ৰ স্ক্ৰিপ্টখন নিজেই লিখা বুলি য'তে ত'তে যহাই ফুৰিছে, আৰু তাৰ পৰিচালনাতো তাৰ আইডিয়া থকা বুলি আনৰ আগত কৈ ফুৰিছে।

সি সেইদিনা ৰাম-ৰহিম একো প্ৰতিবাদ নকৰাকৈ থকা দেখি তুলসীহঁত উদ্ভেজিত হৈ পৰিছিল। এবাৰ আকৌ বলীনেৰ 'নাগপাশ' বোলা নাটকখনৰ বিহাৰ্চেলত। তাৰো পাৰ্ট আছিল তাত। সি তাৰ পাৰ্টটোৰ এটা বাক্যৰ সৰু অংশ এটা তাৰ ভাল নলগাত অৰ্থটো একে ৰাখি প্ৰকাশটো বদলাই লৈছিল। বলীনেতো বাক্যৰাৰ শুনাৰ লগে লগে জাঙৰ খাই উঠিল— চালা কলাপুৰু! অসমৰ ভোটা তৰা! নিগনিৰ নেপুৰকণৰ মান পাৰ্টটো, তাতে আকৌ সি ডাইলগ জোৰা দিয়ে! খোদাৰ ওপৰত খোদগাৰি! গেলা মদাহী, ফেদেলা কছাৰী কৰুৱাৰ! এনেদৰে অকথ্য গালিৰে যি এক দৃশ্যৰ অৱতাৰণা কৰিছিল বলীনে, যে কৰ্ম বয়সৰ শিল্পীসকলে লাজ আৰু ভয়ত হুৰ হুৰ কৰে হলৰ পৰা ওলাই গৈছিল।

সেই গালিও তাৰ গাঁতেই লগা নাছিল।

এই গালিবোৰ শুনিলে তাৰ আকৌ আত্মবিশ্লেষণ কৰি চাবৰহে মন যায়। সিতো আজীৱন চেষ্টা কৰি আহিছে নিজাকে কিবা এটা কৰাৰ। য'ত তাৰ আদৰ্শৰ, তাৰ চিন্তাৰ, তাৰ প্ৰকাশ বীতিৰ প্ৰতিফলন থাকিব। কিন্তু পাৰিলেইবা ক'ত! তাৰ যি মূল্য আছে তাৰ প্ৰতি আধুনিক বুদ্ধিজীৱিৰ আস্থা জন্মাবলৈ পশ্চাৎভূমিত যি শক্তিৰ প্ৰয়োজন, সেই শক্তিতো তাৰ নাই। আৰু কোনো দিন নহ'বও।

নিজৰ সামৰ্থ্য নাই যেতিয়া সি লোকৰ কিছুমান কথা মানি লবলৈ বাধ্য। লোকৰ কথা সহ্য কৰি কেতিয়াবা সিহঁতৰ শুভ বুদ্ধিৰ উদয় হ'ব বুলি বাট চাই থকাত বাদে তাৰ আন উপায় নাই। সেইবাবেই তাক কোনোদিন এনেবোৰ ঘটনাই টলাব পৰা নাছিল। কোনোদিন সি ক্ষুণ্ণ হোৱা নাছিল।

সেইদিনা কিন্তু বলীনে আহি হাঁহি হাঁহি প্ৰচণ্ড গালি-গালাজ কৰি মাত্ৰ টকা কুৰিটা দি যোৱা দেখি সি ক্ষুণ্ণ হ'ল। সিহঁতে অলপতে এঠাইত কৰি অহা থিয়েটাৰখনৰ তিনিদিনত পুখিং চেল যথেষ্ট হৈছিল। কিন্তু বলীনে কোৱা মতে খৰচ বেচি হৈ গ'ল। গতিকে তাক টকা কুৰিটাতকৈ বেচি দিব নোৱাৰে।

পোন্ধৰ দিনৰ আগৰ পৰা বলীনৰ স্বীতে পুখিং চেলৰ পৰা আৰম্ভ কৰি হল যোগাৰ কৰা, স্বীন, অভিনেতা-অভিনেত্ৰী যোগাৰ কৰা এনেবোৰ ঞ্শ এবুৰি কামত খাটি লাভৰ মুৰত টকা কুৰিটা পোৱাত তাৰ আপত্তি নাছিল। তাৰ আছিল আন এটা আপত্তিহে। যিটো আপত্তিৰ মূল ক্ষেত্ৰ নিহিত আছিল সেই চিঠিখনত। দুদিন আগতে পোৱা উত্তৰ কামৰূপৰ কমৰেড্ ৰতি স্বৰ্গিয়াৰীৰ পৰা পোৱা সেই নিমন্ত্ৰণী চিঠিখনত।

চিঠিখন পঢ়াৰ পাচতেই দীঘেলী গাঁৱৰ বিহু সমিটলৈ যোৱাৰ বাবে সি সিদ্ধান্ত লৈছিল। লগতে ভাবিছিল দীঘেলীলৈ গ'লে লগত অন্ততঃ কিছু টকা সি লৈ যাব। ৰতি স্বৰ্গিয়াৰীৰ চিঠিখন পালেই মনত তাৰ বহুত কিবাকিবি আশাৰ সঞ্চাৰ হৈছিল। সেই সমিটলৈ মোহিনীও আমন্ত্ৰিত হেনো। যদি সি ইমানদিনে আশা কৰি থকা কথাটো ফলস্বৰূপী হয়, তেন্তে খৰচতো তাক লাগিবই। অন্ততঃ ৰতিস্বৰূপ ওপৰত ভেঁজা নিদিয়াকৈ কবিতা খুজিলে বাট্টিসমান টকা নিজাববীয়াকৈ নহ'লেই নহয়।

সি কলীনৰ ওপৰতে আশা কৰি বহি আছিল। পুখিং চেল যথেষ্ট হৈছিল আৰু দৰ্শকো বহুত হৈছিল থিয়েটাৰত। আচলতে হিচাবত তাৰ বোধ্যৰে সি পাব লাগিছিল অন্ততঃ চাৰিশ টকা। আন দিনৰ অভিজ্ঞতাৰে সি ইমান বেচি আশা কৰা নাছিল। সি মনে মনে নিশ্চিত হৈ আছিল অন্ততঃ সি টকা ঞ্শটা পাবই।

সি সঁচাকৈ ক্ষুণ্ণ হ'ল। বিমোৰস্তো পকিল। যাওঁ নে বেৰাৰ্ড কৰি পাচদিনা পুথিতে সি দীঘেলীলৈ বুলি যাত্ৰা কৰিলে টকা কুৰিটাকৈ সম্বল কৰি। বাটত যুগুতে অৱশ্যে মোহিনীক লগ পোৱাৰ সম্ভাৱনাতোৰ কথা মনত পৰাত জাৰ অজ্ঞানৰ কথা সি পাহৰি গ'ল। সম্ভাৱনাতোৰেই তাক পুলকিত কৰি তুলিলে।

তাৰ মনত পকিল প্ৰায় এবাৰ বহুৰ আগৰ পূৰ্বিকৰ সেই ৰাতিটোৰ কথা। তাৰ অভাৱৰ বাবে দুদিনৰ আগতে টাইকেল সংঘৰ মহিলা শাখাৰ সভাত মোহিনীয়ে উদাত্ত কঠে

ঘোষণা কৰিছিল যে, এজন পুৰুষে এগৰাকীতকৈ বেচি নাৰী স্ত্ৰী হিচাপে গ্ৰহণ কৰাটো কেৱল অবাঞ্ছনীয়ই নহয় সমাজৰ বাবে মহা ক্ষতিকৰো। সেইদিনা তাইৰ বন্ধুতাত মুগ্ধ হৈ সমবেত অগণন নাৰীয়ে হাত চাপৰিৰে তাইলৈ অকুণ্ঠ অভিনন্দন জনাইছিল।

তাৰ মাত্ৰ দুদিনৰ পাচতে তাইৰ বিয়া হৈছিল তাৰ লগত। তাকো আকৌ তাৰ স্ত্ৰী কনকলতাৰ জীৱনশাতে।

নাৰী নাৰীয়েই। জনসভাত মোহিনীয়ে যিমানেই মুগ্ধ, প্ৰগল্ভ নহওক, বিয়াৰ দিনা ৰাতি তাই হৈ পৰিছিল দুঘোৰ নিচাপ্ৰস্তু, নিতত এজনীৰ দৰে। তাৰ মাতত, তাৰ স্পষ্ট মনত আছে, চুই দিয়া লাজুকীলতাৰ দৰে তাই আড়ষ্ট, সংকুচিত হৈ পৰিছিল।

যিহে জেদী আকৌ মনুহজনী! এইবাৰ ঘূৰি আহিব জানো তাই? ঘৰৰ আপোন মানুহৰ কথাকে গ্ৰাহ্য নকৰে— ৰতি স্বৰ্গিয়াৰীৰ বুজনি তাই মানিব জানো? শংকাই তাৰ মন গধুৰ কৰি তুলিছিল।

উনৈচ শ ছাপৰ চনৰ দহ এপিলৰ দিনা তাই তাৰ সংসাৰ এৰি ওচি গৈছিল। সুদীৰ্ঘ এই বিচ্ছেদ কালত কত কি ঘটিল, কিমান উত্থান পতন হ'ল, তাৰ জীৱনৰ ওপৰেদিয়ে কত ধুমুহা পাৰ হৈ গ'ল। মোহিনীৰ জীৱনতো নিশ্চয় অজস্ৰ জোৰাৰ উঠিল-নামিল ইমান দিনে। কথাতোঁ ভাবি সি আক বেচি শংকাস্থিত হৈ পৰিল। অজি ইমান দিনে দিন-বাৰ-তাৰিখ-সময় এইবোৰৰ বিশেষ অৰ্থ তাৰ মানত নাইকিয়া হৈ আছিল। কিন্তু এই মুহূৰ্ত্তত হঠাতে আটায়ে যেন নিজৰ নিজৰ অস্তিত্ব সম্বন্ধে তাক সজাগ কৰি তুলিলে। সি উদ্বেগেৰে সন্মুখৰ পিনে চাই পঠিয়ালে।

দেখিলে সি দীঘলী পালেহিয়েই ইতিমধ্যে। ৰতি স্বৰ্গিয়াৰীৰ ঘৰৰ চৌহদটো একেসৰেই আছে। সি দুৰৰ পৰাই দেখিলে ৰতিৰ ঘৰৰ সন্মুখত থকা স্কুলৰ মুকলি পথাৰখনত বহুতো মানুহ সভাৰ আয়োজনত ব্যস্ত হৈ পৰিছে। সিহঁতৰ এজনেও তালৈ লক্ষ্য কৰা নাছিল। সিও মানুহবোৰে নেদেখাকৈ স্কুলঘৰৰ পিচ পিনেদি গৈ ৰতি স্বৰ্গিয়াৰীৰ ঘৰত সোমাল।

স্বৰ্গিয়াৰীৰ ঘৰবোৰো আগৰ দৰেই আছে; আদৰ আপ্যায়ন আদিও। মাত্ৰ ঘৰত উদুলি-মুদুলি লগাই দিয়া ল'ৰা-ছোৱালীকেইটাক সি চিনি পোৱা নাছিল। হাত-ভৰি ধুবৰ্ণে গামোচা-পানীৰ যতনাই দিয়া ডেকা ল'ৰাটোৱে তালৈ হাঁহিমুখে একে ৰ্থৰে চাই থকা দেখি ল'ৰাটো কোন হ'ব পাৰে আন্দাজ কৰিবলৈ চেষ্টা কৰি সুধিলে—

: তোমাৰ ঘৰ এই গাঁৱত নহয় নহয় বাবা ?

: এইটোৱে মোৰ ঘৰ।

কথাৰাৰ কৈয়ে মিচিক কৰে লাজুক হাঁহি এটা মাৰি তেওঁ বেগাই ঘৰৰ ভিতৰত সোমাল।
সি স্বৰ্গিয়াৰীক দেখি সুধিলে—

: ছাঁৰ বি গ'থোৱা ?

অৰ্থাৎ, কোনহে এই ল'ৰাটো ?

: কিয়, সেইটো ৰবীন নহয় জানো ?

: : কোন ৰবীন ? মোৰতো তাক আগতে দেখা মনত নপৰে।

স্বৰ্গিয়াৰীয়ে হাঁহিৰে খলক লগাই দিলে। শ্রীমতী স্বৰ্গিয়াৰীয়ে কৌতুক অনুভৱ কৰি ওলাই আহি সুধিলে—

: কিনো হ'ল আক'?

: আৰৌৰে আমাৰ বৰীনকে চিনি পোৱা নাই।

শ্রীমতীও স্বামীৰ কথাৰাৰ শুনি হাঁহিত ফাটি পৰিল। আৰু হাঁহিৰ চকুপানী মচি মচি ক'লে —

: তাৰ নামটো চোন আপুনিযে থৈছিল গনি পিতি চাই। কিবা তুলা ৰাশি নে কি বুলি কৈছিল। আপুনি ইয়াত থাকোতেই জন্মিছিলচোন! তাৰ এমাহ হওতেই বাপেকক জেলত নিছিল যে ?

: আৰে! সিয়েই ইমান ডাঙৰ মুনিহ মানুহটো হ'লহি নে? তাৰ জন্মচোন এইয়া সিদিনাহে হোৱা যেন লাগে।

: সিদিনা মানে? আজি পোন্ধৰ বছৰ হ'ল। এক যুগতকৈও বেচিহে। আপুনি সেয়া দ্বিতীয়বাৰ আহিছিল। জেঠ মাহত, ইংৰাজী আঠচল্লিচ চনত। মৰা পাংলাদিয়া নদী সেই সময়ত ভৰি আছিল। মোৰ চব মনত আছে।

তাৰো মনত পৰিছিল সেই কথাবোৰ। কেনেকে সেইদিনা মাজৰাতি তিথিক লগত লৈ সি দীঘেলী পাইছিলহি।

: তিথিকচোন দেখা নাই?

: আহিব। তাক কিবা এটা আনিবলৈ পঠাই দিছোঁ। সি আজিকালি বেলেগ হৈছে আমাৰ পৰা।

এৰা চাওতে চাওতেইচোন বছৰবোৰ গ'ল। তাৰ বয়সোতো চাপন্নত সোমালহি। সি ইয়াত লগ পোৱা ডেকা-গাভৰুবোৰ চাগে' আদহীয়াত পৰিণত হ'ল। সিহঁতৰ হাঁহি-চঞ্চল মুখবোৰ চাপে দাৰিদ্ৰ্য, অকাল বাৰ্দ্ধক্যৰ যন্ত্ৰণাত কুঞ্চিত হৈ পৰিছে ইতিমধ্যে। আৰু সিহঁতৰ দেহ লাৰণ্যও চাগে'

: বাক কাতিৰামৰ সেই বাংঢালী ভনীয়েকজনী ক'ত আছে ?

: তাই মৰিল নহয়? ভালেদিনো হ'ল তাই মৰা। ল'ৰা-ছোৱালী তিনিটা আছে হবলা জীয়াই ? চতুৰ্থটো হবৰ বেলিকাই প্রসূতাত মৰিল। কেচুৰাও নাবাচিল।

আৰু বহুত দুখৰ খবৰ শুনিলে সি। তাৰ মনত পৰিছিল দীঘেলীলৈ অহা সেই স্বৰ্গীয় দিনটোৰ কথা। আগদিনাখন দিনত নলবাৰীত মিটিং আছিল। এটা বলিয়া হাতীও ওলাইছিল সেইদিনা নলবাৰী চহৰত। কিন্তু সিহঁতৰ সত্তাৰ কাম ব্যাহত হোৱা নাছিল। মিটিং শেষ কৰি গধূলি পৰত সি আৰু লোকনাথ বৰুৱাই নলবাৰী চহৰ এৰিছিল। দুয়ো ৰাতিটোৰ বাবে আশ্ৰয় লৈছিল চহৰৰ সীমা পাৰ হৈয়ে ৰেল আলিৰ কাষৰ এটা অস্থায়ী ঘৰত। সিহঁতে ঘৰটোত সোমোৱাৰ লগে লগেই আবন্ত হৈছিল ধুমুহা চেৰেকনিৰে প্রচণ্ড বৰষুণ। দোভাগ ৰাতি পাৰ হৈ বোৱাতহে বৰষুণ এৰিছিল।

বৰষুণ এবাৰ প্ৰায় অব্যবহিত পাচতেই সিহঁতৰ ঘৰটোৰ বন্ধ দুৱাৰত এচাটি বা-মাৰলিৰ দৰে কোনোবা এটাই খুন্দা মাৰিছিলহি। সি টৰ্চটো জ্বলাই দেখিলে ৰঙিয়াৰ কমবেড় বৈকুণ্ঠ চক্ৰবৰ্তী। তেওঁ কোনো পাতনি নেমেলাকৈ একে উশাহতেই কৈছিল যে, সিহঁত সেই মুহূৰ্ততে আঁতৰি যাব লাগে তৰ পৰা। কিয়নো সিহঁতক ধৰিবলৈ নলবাৰীৰ আশে-পাশে পুলিচে পিয়াপি দি ফুৰিছে। খবৰটো শুনাৰে গৈগৈ সিহঁত দুয়ো অৰণো পলম নকৰি আৰম্ভ কৰিছিল সিহঁতৰ অজ্ঞাতবাসৰ প্ৰথম যাত্ৰা। ধুমুহা বৰষুণে ধুই মচি নিকা কৰা আকাশখনত জোনটো ডেতিয়া জ্বলমলাই আছিল। সি মনতে অনুভব কৰিছিল এক প্ৰচণ্ড ভয়। যি উল্লাসে তাক পিচদিনা গভীৰ নিশা ভৰা নৈখন অবলীলাক্ৰমে পাৰ হৈ যাবলৈ শক্তি দিছিল।

এই মুহূৰ্তত কিন্তু খবৰবোৰে তাক হতাশ কৰিলে। খবৰবোৰ শুনোতে শুনোতে এসময়ত তাৰ দেহ-মন এক অসহ্য ক্লান্তিয়ে জঁঠৰ কৰি পেলোৱা যেন অনুভৱ হ'ল।

ৰাতি জুহালত বহি জৌ কেইবাতিমান খোৱাৰ পাচতহে মনটো অকণ তাৰ মুকলি লাগিল। আৰু তেতিয়াহে সি মিটিঙৰ আয়োজন সম্বন্ধে খবৰবোৰ ল'লে। ৰতি স্বৰ্গিয়াৰীয়ে ক'লে যে, মানুহৰ অৱস্থা দিনে দিনে শোচনীয় হৈ আহিছে। কৃষকে আকৌ আগৰ দৰেই মাটিৰ মহাজনক ধান দিবলগীয়াত পৰিছে। তথাপি দুখী দুখীভাবে সকলোখিনি আয়োজনকেই কৰা হৈছে।

: নিমন্ত্ৰিত চৰেই আহিবতো ?

: আহিব লাগেতো।

সি বুজিছিল স্বৰ্গিয়াৰীয়ে তাৰ প্ৰশ্নমাৰৰ প্ৰকৃত মৰ্ম বুজিব পাৰিছে। গতিকে তেওঁ দিয়া উদ্দেশ্যটোত প্ৰকাশ পোৱা সন্দেহে তাক বিমৰ্ষ কৰি তুলিলে। এনেতে ধুমুহাৰ দৰে তিথি আহি সোমালহি আৰু তাক প্ৰণাম লৈ ক'লে -

: আবৌ, খবৰ মজাংদে।

: ভাল খবৰ? কিনো ভাল খবৰ ?

: আবে ফৈদো।

সি তিথিৰ খবৰটো শুনি কিবা এষাৰ কব পৰাৰ আগতেই উত্ৰাবল হৈ ৰতি স্বৰ্গিয়াৰীয়ে ক'লে -

: আবৌ ফৈদো? মোহিনী আবে আহিছে ? একেবাৰে ইয়ালৈকেই লৈ নাছিল কেলেই?

তিথিয়ে ককায়েকৰ কথাত বিশেষ গুৰুত্ব নিদি তাক উদ্দেশ্য কৰি ক'লে -

: আবে! আবে এতিয়া এঘৰত সোমাইছে। পাচত আহিব। ভাত এতিয়াও হোৱা নাইতো ?

সি হানি একো নকৈ জুইকুৱাৰ দহু দহু কৰে জ্বলি থকা বাঁহৰ মুঢ়া এটালৈ চাই ব'ল। কুকুৰ ভিতৰত কোনোবাখিনিৰ তাৰ মাংস এডোখৰ জ্বলি যোৱা যেন অনুভৱ হ'ল। বহুত পৰৱৰ্তী স্বৰ্গিয়াৰৰ মাত শুনি মূৰ তুলি চালে। সি নুশুনা যেন দেখি ৰতিয়ে আকৌ ক'লে -

: মোহিনী আঁবেৰ বিছনাখনো আপোনাৰ তাতে কৰি দিওঁ ? খাটিখনোচোন বেচ আহল
বহল। অসুবিধা নহ'ব যেন পাওঁ ?

: হ'ব। যি কৰা কৰি থাকা। যোৱা, ভাত দিবলৈ কোৱা হৈছে যদি।

ভোক তাৰ লগা নাছিল। সেই মুহূৰ্ত্তত তাৰ মাথোঁ নিৰিবিলিৰ প্ৰয়োজন হৈছিল। বহুত
কথা একেলগে চিন্তা কৰিবৰ বাবে।

তাৰ মন বুজি কোঠাৰ মানুহবোৰ এটা এটাকৈ ওলাই আহিছিল। একেবাৰে শেষৰজন
ওলাই যোৱাৰ লগে লগে সশব্দে হামি এটা কাটি ইমানপৰে হাতত লৈ থকা চিগাৰেটটো সি জ্বলাই
ল'লে। □□

বহুদিনৰ মূৰত তাৰ একালৰ প্ৰিয়তম শিষ্য ভূপেন হাজৰিকাৰ চিঠিখন আকৌ এবাৰ পঢ়ি তাৰ বৰ ভাল লাগিল। তেওঁ লিখিছিল উম্মৈচ শ ছয়ষষ্ঠি চনৰ জুলাই মাহৰ ছয় তাৰিখে গুৱাহাটী ডাক বঙলাৰ পৰা। ‘কা স্বৰাতি’ নামৰ নতুনকৈ তেওঁৰ নিৰ্দেশনাত গলোৱা কথাছবিখনৰ বিষয়ে। তাত সি অভিনয় কৰিছিল এগৰাকী চিয়েমৰ। ভূপেনে লিখিছিল - “জৰাইৰ খেতিয়কৰ পৰা প্ৰফেচৰ শ্বোৱেললৈকে, বৰবজাৰৰ ফল বেচোঁতা বুঢ়ীৰ পৰা চেণ্ট এড্‌মাণ্ড কলেজৰ খাচী অধ্যাপকলৈকে স্বৰাতিৰ চিয়েম আপোনাক একমুখে শলাগিছে। বিদগ্ধ পণ্ডিত মিষ্টাৰ প্ৰিমৰোজ গ্যাট্‌ফোৰে আপোনাৰ অভিনয়ৰ বিষয়ে মন্তব্য দি কৈছে— Only a cultured artiste could be such a Lovable Siem বুলি।”

ভূপেনে তাক অনুৰোধ কৰিছিল, পূৰ্বজ্যোতি থিয়েটাৰৰ “শোণিত কুঁৱৰী” নাটত সংগীত পৰিচালনাত উপদেশ দিয়াৰ বাবে। পূৰ্বজ্যোতি থিয়েটাৰে সেই পৰিচালনাৰ দায়িত্ব অৰ্পণ কৰিছিল তেওঁৰ ওপৰত।

প্ৰথম দিনা চিঠিখন পঢ়ি তাৰ হাঁহি উঠিছিল। শিষ্যৰ অনুৰোধ উপেক্ষা কৰিব নোৱাৰি সি গৈছিল হাজৰাৰ পূৰ্বজ্যোতি থিয়েটাৰলৈ। গৈছিলহে—উপদেশ দিবলগীয়া তাৰ হোৱা নাছিল। কিয়নো শুকক আকৌ বেদ পঢ়োৱাৰ প্ৰয়োজন সি ভাবি পোৱা নাছিল।

সেইদিনাও ৰাইজৰ দৰ্শান্ত এজাপৰ ভলত হঠাৎ টেবুলত দেখিলে হাজৰিকাৰ সেই চিঠিখন। পঢ়ি বৰ ভাল লাগিল তাৰ। হাজৰিকাই ফলস্যাৰ শিখৰত গৈও তাৰ কথা যে পাহৰা নাই, তাৰ প্ৰতি যে তেওঁ আজিও কৃতজ্ঞ, সেইবাবেই চিঠিখনৰ কথাখিনি পঢ়ি সি বৰ আনন্দ পালে। মনে মনে অকণ গৰ্ববোধো হ’ল তাৰ।

দৰ্শান্তৰে ভালদৰে ঠিক কৰি লোৱাৰ আগতেই কালীচৰণ নামৰ মানুহ এজনৰ নেতৃত্বত মিচামাৰী অঞ্চলৰ জনদিয়ক নেতৃস্থানীয় লোক আহি পৰিছিল। তেওঁলোক আহিছিল কিছুমান মাটিখিনি পৰিয়ালক এঠাইত মাটি বন্দোবস্ত কৰি দিয়াৰ প্ৰস্তাৱ লৈ। আচলতে ইতিমধ্যে বৰখিনি আশ্ৰয় হৈছিল, কিন্তু হঠাৎ ইতিমধ্যে এটা বাধাৰ সৃষ্টি হৈছিল। আক সেই বাধা কিবাবে অতিক্ৰম কৰা যাব পাৰে তাৰে বুদ্ধি পৰামৰ্শ লবলৈ বুলি তেওঁলোক আহিছিল। উম্মৈচ শ সাতষষ্ঠি চনৰ

নিৰ্বাচনত জয়লাভ কৰি সি মাত্ৰ কেইমাহমানৰ আগতে ৰাজ্যৰ বিধান সভাৰ সদস্য হৈছিল। তাৰ নিৰ্বাচনত এই কালীচৰণহঁতৰ দৰে গাঁও-চহৰৰ নিচলা-নিশকতীয়া মানুহবোৰে তাৰ জয়ৰ বাবে উবুৰি খাই পৰিছিল। তেওঁলোকে স্বাভাৱিকতে আশা কৰিছিল, এইবাৰ অনন্তঃ তেওঁলোকৰ কিবা এটা ভাল হ'ব। সিও আশা কৰিছিল, আৰু যৎপৰোনাস্তি চেষ্টাও কৰিছিল তেওঁলোকৰ বাবে মানুহবোৰৰ বাবে কল্যাণৰ কিবা এটা কৰাৰ। তেওঁলোক তাৰ ওচৰলৈ প্ৰায়ে আহিছিল অন্তহীন অভাৱ-অভিযোগৰ ফিৰিত্তি লৈ। আৰু অন্তহীন ধৈৰ্যৰে সিও যত্ন কৰিছিল তেওঁলোকৰ কথা মনোযোগেৰে শুনাৰ আৰু উপলব্ধি কৰাৰ।

সি অলপ আগতে কালীচৰণহঁতৰ কথাকে চিন্তা কৰি দৰ্খাস্তবোৰৰ মাজৰ পৰা চাধা কাগজ কেইখিলামান উলিয়াবলৈ চাইছিল। মিচামাৰী অঞ্চলৰ পৰিয়াল কেইটাক মাটি দিবলৈ এডোখৰ খালী মাটি সিহঁতে বন্দোবস্ত কৰিছিল আৰু খোদ মন্ত্ৰীকে তালৈ লৈ আহিছিল।

কিন্তু দৰিদ্ৰ যিপিনে যায়, সাগৰো শুকায়ে, মাণিকো লুকায়ে। এই মাটিহীন কৃষক পৰিয়াল কেইটাৰো সেয়ে হ'ল। মন্ত্ৰী আহিছিল কিন্তু তেওঁলোকেতো জনা নাছিল যে, মন্ত্ৰী ৰাইজৰ মালিকহে, সেৱক নহয়। তেওঁলোকৰ কিবা ব্যৱহাৰত মন্ত্ৰী কষ্ট হ'ল আৰু তাৰ সমস্ত আঁচনিটোৱেই বানচাল হৈ যোৱাৰ উপক্ৰম হ'ল। গতিকে সি চিন্তা কৰি পুনৰ ছানি দৰ্খাস্ত এখন লিখাৰ বাবে কাগজ বিচাৰি দৰ্খাস্তবোৰৰ মাজত চাইছিল।

কালীচৰণহঁত আহি তাৰ সন্মুখত চুচু-চামাক কৰি থিয় হৈ আছিল। সন্মুখৰ বেঞ্চখনতে বহিবলৈ সি ক'লে। আজি কিন্তু আনদিনাৰ দৰে অন্তহীন ফিৰিত্তি দাঙি ধৰাৰ পৰা তেওঁলোক বিৰত থাকিল। সি অৱশ্যে তাৰ হতাশাৰ ভাৱটো প্ৰকাশ হোৱাৰ ভয়তে প্ৰগল্ভ হ'বৰ যত্ন কৰিলে—

: তোমালোকে কোনো চিন্তা নকৰিবা। এইবাৰ মই নিজে এখন চিঠি লিখিম মন্ত্ৰীলৈ। মই লিখিবলৈ লৈছিলোঁৱেই এনেতে তোমালোক আহি পৰিলা।

: আমি তেনেহ'লে অকণমান পাচত আহোঁ।

কালীচৰণৰ কথাষাৰত সি কাৰণতে অলপ উত্থা প্ৰকাশ কৰি ক'লে --

: বহা আকৌ। তোমালোক থাকিলেহে মোৰ লিখাত সহায় হ'ব।

তেওঁলোক তাৰ সন্মুখতে নীৰৱ হৈ বহি থাকিল। সি দৰ্খাস্তখন নিজৰ মতেই লিখি অটালে। আৰু কামটোত অকণ সহায় কৰি দিবলৈ তাৰ বন্ধু আগবঢ়াবলৈ কবলৈ বুলি ওলাল। লগতে কালীচৰণহঁতকো যোৱাৰ কথা ক'লে।

ঘৰৰ মানুহজনীয়ে বোধকৰোঁ ইমানপৰে তাৰ আলেখলেখকে চাই আছিল। সি ওলাই আহিবলৈ বুলি ভিতৰলৈ যাওঁতেই মোহিনী জাঙৰ খাই উঠিল। আৰু ক'লে যে, সি এতিয়া ঘৰৰ পৰা ওলাব নোৱাৰে মানুহকেইজনৰ লগত। মিছামিছি অনৰ্থক টো টো কৰে ঘূৰি ফুৰা আৰু মদ সোপা খাই ফুৰা! ইপিনে ঘৰত খাওঁতা বাঢ়ি গৈছে। কনকৰ ভাগৰ দুটাৰ উপৰিও মোহিনীৰ নিজৰ ভাগৰো এটা আছে। তদুপৰি ঘৰ সাজিবলৈ লোৱা চৈধ্য হেজাৰ টকাৰ চৰকাৰী ঋণৰ বোজাও আছেই।

ডাইৰ মেজাজটো কিছুদিনৰ পৰা খিটখিটীয়া হৈ উঠিছে। এনেবোৰ কথাও সি আজিকালি প্ৰায়ে নীৰৱতা-অৱলম্বন কৰে। কিন্তু এই মুহূৰ্তত সি মানুহকেইটাৰ লগত আগবঢ়াবলৈ তালৈ

নগলেই নহয়। মানুহকেইটা থাকোতেই কামটো কৰিলে আগৰবালাক সমস্যাটোৰ গুৰুত্ব উপলব্ধি কৰোবাত উজ্জ্বল হ'ব।

: মই এই কালীচৰণহঁতৰ কাম এটাত অকণ ওলাই যাওঁহে। এইমাত্ৰ আহিম।

মোহিনী একবাৰে উত্তেজিত হৈ উঠিল আৰু কোনোদিন নকৰা কাম এটা কৰি পেলালে। তাই চকুপানী টুকিলে তাৰ ভৱিষ্যত কল্যাণ কামনাত উদ্বেগ প্ৰকাশ কৰি —

: এনেয়ে গা ভাল নহয়। ভালকৈ ভাত খাব নোৱাৰে। তেওঁ গাত ছত নাই। মদ খাই এনেদৰে ৰং-ৰহইচ কৰিলে আকনো কিমান দিন

সি শুক্ল হৈ ৰৈ গ'ল। আৰু অলপ পাচতে বাৰান্দালৈ ওলাই আহিল।

কালীচৰণহঁতে তাৰ বাবে বাট চাই আছিল। ভিতৰৰ কথাবোৰ নিশ্চয় শুনিছিল। তেওঁলোকে ক'লে যে, সময়টো অসময়েই হ'ল, বাচৰ সময় হ'বই এতিয়া। গতিকে সিহঁত দুদিনমানৰ পাচত আকৌ আহিব। কথাখিনি কৈ তেওঁলোক ৰৈ নাথাকিল।

সি বাৰান্দাৰ বেঞ্চখনত বহি পৰিল। আৰু মোহিনীয়ে এইমাত্ৰ কোৱা কথাখিনিৰ গুৰুত্বটো বিভিন্ন দিশৰ পৰা ওজন কৰি চালে মনতে। বহুত চিন্তাৰ পাচত সি কথাখিনিত দিবলগীয়া গুৰুত্ব একোকে বিচাৰি নাপালে। তাৰ ব্যক্তিগত কল্যাণ অকল্যাণতকৈও সি বেচি চিন্তিত হৈ পৰিল সেই গৃহহীন, ভূমিহীন তিনিশ পৰিয়ালৰ ভৱিষ্যতৰ কথা ভাবিহে। তেওঁলোকৰ উপস্থিতিত মোহিনীয়ে সিহঁতৰ ব্যক্তিগত সংসাৰৰ ভৱিষ্যতৰ প্ৰশ্ন দাঙি ধৰাৰ অন্তৰালত সি এক নিষ্ঠুৰতাৰ অবস্থিতি অনুভৱ কৰিলে। মোহিনীৰ ওপৰত তাৰ ভীষণ খং উঠিল। গোটেই দিনটো মনৰ দুখতে সি একোকে নাখালে। বাৰান্দাতে বহি বহি সি মোহিনীৰ কথাকে ভাবি থাকিল। মাজে মাজে ভীষণ শংকিতও হৈ পৰিল হয়তো তাৰো জীৱনটো সেই চন্দ্ৰ ওৰাং নামৰ বনুৱা ডেকাজনৰ দৰেই হ'ব। হয়তো সিও জীৱনৰ বাকী কালজোঁৱা তেওঁৰ দৰেই অনুশোচনাত দেই-পুৰি মৰিবলগীয়া হ'ব।

চন্দ্ৰ ওৰাঙে এটা হিংস্ৰ নখৰ হাত সাৰিবৰ বাবে চেষ্টা কৰোতে নিজৰ বুকুত নিজেই বহুৱাই লৈছিল আৰু এক তীক্ষ্ণ বিষাক্ত নখৰ, যাৰ অসহ্য যন্ত্ৰণা সি জীৱনভৰ তিলে তিলে ভোগ কৰিবলগীয়াত পৰিছিল। তাৰো জানোচা এদিন সেই দুৰ্গতিয়েই হয়।

ভাৰি ভাৰি এটা সময়ত চিন্তাবোৰ সংযত কৰি লোৱাৰ চেষ্টা কৰিলে; আৰু জোৰ কৰি ভাবিবৰ চেষ্টা কৰিলে যে, মোহিনীয়ে যি কৰিছে তাইৰ নিজৰ বাবেতো কৰা নাই। ঘৰখনৰ ল'ৰাকেইটাক মানুহ কৰি তোলাৰ দায়িত্বতো মোহিনীৰ নহয়; চৈধ্য হেজাৰ টকীয়া ঋণ এদিনতো সিয়েই পৰিলোধ কৰিব লাগিব। তাইৰ নিজৰ কষ্টৰ বাবেতো কনকৰ দৰেই মোহিনীও অনুযোগহীন।

অৱশ্যে এটা কথাত সিও নিকপায়। নতুন আহোতেই সি প্ৰকাৰান্তৰে তাৰ সেই দুৰ্বলতাৰ কথা তাইক জনাই থৈছিল। মদ নোখোৱাকৈ সি থাকিব নোৱাৰে। নহ'লে সি একেদিনাই বলিয়া হ'ব। তাৰ জীৱনত কিমান দুখ আছে! সেইবোৰ পাহৰি থাকিবলৈ মদ নাখালে তাৰ উপায় নাই।

আৰু মদ খাই কাৰোতো সি অন্যায় কৰা নাই! আজিলৈকে মদৰ নিচাত সি কাকো এবাৰ অসন্তানজনক কথা কোৱা নাই, ক'তো আলিবাটত আঁদৰ দৰে পৰি থকা নাই।

কথাবোৰ এনেদৰে ভাবিবলৈ যত্ন কৰাৰ পাচত তাৰ মনৰ গধুৰতা কমিছিল পাতলি পৰিল। অৱশ্যে সমস্ত জগতখনৰ ওপৰতে তাৰ ক্ৰোধ উপজিল। পৰম অৱজ্ঞানে দৰৰ কাকো

একো মাতবোল নকৰাকৈ ওলাই গ'ল আৰু গধূলি গধূলি পৰত তাৰ চিৰ পৰিচিত গলিটোত সোমাই পৰিল।

ফুলি মদৰ প্ৰথম ঢোকটো গিলোতেই ডিঙিটো তাৰ জ্বলি যোৱা যেন অনুভৱ হ'ল। আকৌ এডোক লাহেকৈ গিলি দিলে, আকৌ এডোক। ক্ৰমে তাৰ ডিঙিটো অনুভূতিহীন হৈ পৰিল। তাৰ পাচত গিলাচত দিয়া গোটেইখিনি মদ একে শোহাতে শেষ কৰি দিলে। এইবাৰ আৰু এগিলাচ। তাৰ পাচত আকৌ এগিলাচ। তেতিয়াহে মনটোৰ অনুভূতিবোৰ মুক্ত, সতেজ হৈ পৰিল।

কিছুদিনৰ আগৰ পৰা কিবা এটা গিলিলেই কিট্ কিট্ কৰে ৰঙা পৰুৱাই কামোৰাৰ দৰে দুখ পোৱা ডিঙিৰ অনুভূতিটোও দুই গিলাচৰ পাচতে নাইকিয়া হোৱা যেন লাগিল।

সি তেতিয়াহে সুস্থিৰ ভাৱে চিন্তা কৰিলে কালীচৰণহঁতৰ সেই দুৰ্গত পৰিয়ালবোৰৰ কথা। তেওঁলোক বেচেৰাহঁত, কথা কব নজনা দোষতেই মৰিল। তেওঁলোকৰ কথাত মন্ত্ৰী ক্ষুণ্ণ হ'ল আৰু আপত্তি নুশুনো বুলি গুচি গল ৰাইজৰ আবেদন ফালি পেলাই থৈ। আচলতে সেয়া আছিল এক শ্ৰেণীচেতনাৰ প্ৰশ্ন। পাৰস্পৰিক অস্বাৰ সংকট।

আচলতে সি কোনো উপায়ে নেদেখাত পৰিছে। আগৰ দৰে হোৱাহেঁতেন সি ৰাইজৰদ্বাৰা জোৰপূৰ্বক দখল লোৱাৰেহেঁতেন। এতিয়া সেই সংগঠনো নাই, মানুহৰ সেই মানসিক প্ৰস্তুতিও নাই। সমাজ ব্যৱস্থাৰ আমূল পৰিৱৰ্ত্তন নোহোৱালৈকে মন্ত্ৰীয়েই ৰাইজৰ মালিক হৈ থাকিব। সিহঁতৰ সেই সংগ্ৰাম এই সময়লৈকে জীয়াই ৰাখিব পৰাহেঁতেন!

ভাৱবোৰ আকৌ তাৰ বিশৃঙ্খল হৈ পৰিল। তাৰ চকুৰ আগত ভাঁহি উঠিল কালীচৰণহঁতৰ সেই দুৰ্গত মানুহবোৰৰ উপৰ্যুপৰি, হতাশাই নিৰ্বিকাৰ, নিৰ্লিপ্ত কৰি পেলোৱা মুখবোৰৰ কথা।

ডিঙিটোৰ ভিতৰত কিট্ কিট্ কৰে সেই বিষটো আকৌ অনুভৱ কৰা যেন লাগিল। সি মদৰ ঢোক এটা গিলি চালে। বিষটো একেদৰেই লাগি থকা দেখি সি ক'লে নিৰ্লিপ্ত ভাৱ এটা দেখুৱাব যত্ন কৰি —

: চালা কেন্চাৰ ফেন্চাৰেই হ'ল নেকি ? ডিঙিটোত দেখোন কিট্ কিট্ কৰে লাগে ঢোক গিলিলে ?

: থওক! দাদাই যে কি কয়! ঠাণ্ডাত সকলোৰে তেনেকুৱা হয়। তাতে আপুনি মিটিঙবোৰত কম লেক্চাৰ দি ফুৰে জানো ?

আলোছায়া ষ্টুডিঅ'ৰ ফটোগ্ৰাফাৰ দাসেও তাৰ লগত সংগ দিছিল। দাসৰ কথাষাৰ শুনি মনত পৰিছিল কিছুদিনৰ আগতে ই এন টি স্পেচিয়েলিষ্ট ডাক্তৰ শৰ্মাই কোৱা কথা এবাৰলৈ।

শৰ্মা আছিল সেই সময়ত অসম মেডিকেল কলেজত। ডিব্ৰুগড়ত। সি ভালৈ গৈছিল মেডিকেল কলেজৰে কিবা এটা ফাংক্শনত বিশিষ্ট অতিথি হৈ। সি শৰ্মাৰ কথা জানিছিল কিন্তু চিনি পোৱা নাছিল। তাৰ জীৱনৰ নতুন মূল্য নিকপণ কৰোঁতা, অসমৰ কৃষক সংগঠনৰ গুৰি ধৰোঁতাসকলৰ অগ্ৰণী বিপ্লৱী উপেন শৰ্মাৰ ভায়েক এই শৰ্মা। এই উপেন শৰ্মাৰ কৃষক-পঞ্চায়ত্ত যোগ দিয়াৰ বাবে আমন্ত্ৰণ লৈ ভেৰেই তাৰ ওচৰলৈ পঠাই দিছিল গোপাল দাস আৰু হকেন কলিতাক। সেৱা আছিল উনেচ শ পঞ্চৱিহ চনৰ জাৰৰ এটা আবেলি। আৰু সেইদিনাই সি প্ৰথমে জীৱনৰ অন্য এক অভিনৱ মূল্যৰ সন্ধান পাইছিল।

মেডিকেল কলেজৰ ফাৰ্ণক্সনত বন্ধুতা দিওতে তাৰ কষ্ট হৈছিল ডিঙিত। কেইদিনমানৰ আগৰ পৰাই ডিঙিটো চেকচেকাই আছিল আৰু মাতটো ভাগি গৈছিল। ডাক্তৰ শৰ্মাৰ ওচৰলৈ সেইবাৰেই সি গৈছিল। তেওঁ পৰম যত্নেৰে চাই কৈছিল ফ্ৰেনিঞ্জাইটিচ্ নে কি বুলি। দৰব দি লগতে আশ্বাসো দিছিল সোনকালে ভাল হৈ যাব বুলি।

সি হাঁহি হাঁহি ডাক্তৰক সুধিছিল -

: কেন্চাৰ নহয়তো ?

: নাই নাই, সেইবোৰ ভয় কৰিবলগীয়া একো নাই।

অলপতে সি পুনৰ আন এজন ডাক্তৰ বন্ধুক লগ পাইছিল। তেওঁৰ ঘৰত। সি গৈছিল আমন্ত্ৰণ বন্ধাৰ্থে। তাত মদ খাওঁতেও আজিৰ দৰেই ডিঙিত কিট্ কিট্ কৰে লাগিছিল। সি তাতো এনেদৰেই সন্দেহ প্ৰকাশ কৰি কৈছিল -

: চালা, মোৰ কেন্চাৰই হ'ল নেকি ?

বন্ধুৰে তাৰ কথাৰ হাঁহি হাঁহি উৰাই দি কৈছিল যে, তাক লৈ এনেদৰে পাঁচজন হ'ল, ঠিক তাৰ দৰেই সন্দেহ প্ৰকাশ কৰা। সেইটো আচলতে হয় কেতিয়াবা বেচি ঠাণ্ডা লাগিলে। ডিঙিত কম্‌ফোৰ্টৰ এখন লব, দুদিনতে ভাল হৈ যাব। গৰমৰ দিন পৰিলে এনেয়ে ভাল হৈ যাব।

ফটোগ্ৰাফৰ দাসৰ অলপ আগতে কেৱা কথাৰাৰেও চিনাকি সেই ডাক্তৰ দুজনৰ আশ্বাসৰ কথাকেই যাৰ দৰে পৰম নিশ্চিত কৰি তুলিলে তাৰ মন। সি সেই ভূমিহীন নিঃশব্দ পৰিয়াল কেইটাৰ দুগতিৰ কথাকে চিন্তা কৰি গলিটোৰ পৰা লাহে লাহে ওলাই আহিল। □□

“প্রতীক্ষাত অবিচল ববা, মই আকৌ আহিম।
 অলেখ মৃত্যুক টিলিকি মাৰি, কথা দিছোঁ,
 উভতি আহিম।
 কলে কব সিহঁতে
 জানো কিছুমানে কবই —
 কি কপাল চোৰা, বাচি গ’ল শেষ পৰ্য্যন্ত !
 সিহঁতেতো নুবুজিব —
 সিহঁতে যে কেতিয়াও প্রতীক্ষাত অবিচল থকা নাই,
 কিদৰে ঘূৰালা মোৰ ভাগ্যৰ চকৰী
 তোমাৰ মৃত্যুহীন প্রতীক্ষাৰে
 কিদৰে পাৰ হ’লোঁ প্রত্যক্ষ নবক !
 সেয়া জানিম মাথো
 তুমি
 আৰু
 মই,
 তুমি —
 তোমাৰ তুলনাহীন প্রতীক্ষাত
 বৰষুণত
 তুষাৰত
 দিনৰ পাচত দিন !”

বাতৰিটো পালে অনুপমা উধাতু খাই দৌৰী হাস্পাতাল পালেহি। নিৰ্দিষ্ট সময়ৰ কিছুপৰ
 আগেয়ে আহি পোৱা দেখি গেটতে কিছু সময় ববলগীয়া হ’ল। ববলগীয়া সময়খিনি তাইৰ
 অস্তহীন যেন লাগিছিল। বিচাৰি বিচাৰি যেতিয়া তাৰ কোঠাটো পালেহি সংকোচেৰে তাই ইতস্তত
 : কৰি দুবাৰমুখতে বৈ থাকিল। এনেতে কাৰোবাৰ দুৰ্বল ভগা মাত্ৰেৰে দিয়া মাত এষাৰ তাইৰ
 কাণত পৰিল—

: কোন ? আহক ভিতৰলৈ।

মাতৰাৰ শনি তাইৰ বুকুখনৰ কৰবাত কিবা এটা আন্দোলি উঠি হঠাৎ স্তব্ধ হৈ পৰিল।

চুচুক চামাক কৰে তাই ভিতৰলৈ সোমাই আহিল। কোঠাটোত কেবাজনো মানুহ— ছোৰ, মহন্ত, গোপালত বাদে তাই আন কাকো চনি নাপালে। বিছনাত কোলাত কেঁচুৰা লৈ তাৰ কাষতে বহি আছিল এজনী মানুহ। মুখখনত দুষ্টিস্তাৰ বিষয় ভাব। সি পুনৰ ভগা মাতেৰে সুধিলে—

: কোন? মই ভালদৰে ধৰিব পৰা নাই।

গোপালে : মই মুহূৰ্ততে ঘূৰি চালে। অনুপমাক দেখি সসভ্ৰমে থিয় হৈ নিজৰ বহা টুলখনকে আগবঢ়াই দিলে। তাই গোপালৰ মনোযোগ আকৰ্ষণ কৰিব পৰা হেতুকে অকণ্ঠ নিৰ্ভৰ পালে। টুলখনৰ কাষত থিয় হৈ সুধিলে তাক—

: কেনে পাইছে এতিয়া?

মাতষাৰ শুনি সি বিহুল হৈ উঠিল।

: আৰে অনুয়ে! কি যে হৈ গ'লা তুমি! তোমাক প্ৰথমে ধৰিবই পৰা নাছিলোঁ। মাতষাৰ কিন্তু তোমাৰ একেদৰেই আছে। মোৰহে মাত

: বাদ দিয়কচোন সেইবোৰ কথা। মানুহৰ মাত কেতিয়াবা ভাগেই।

: মোহিনী, এওঁৰেই অনু। অনুপমা দেৱী। কামাখ্যাৰ যে। আজি মই এওঁক চিনিবই পৰা নাছিলোঁ; অথচ এদিন যিদিনা মোৰ সমস্ত চিনাকি হেৰাই যোৱাৰ উপক্ৰম হৈছিল, সেইদিনা এৰেই মোক বাটৰ পৰা বুটলি আনি আশ্ৰয় দিছিল। আৰু

: বাদ দিয়কচোন বাজে কথাবোৰ। আপুনি এতিয়া কেনে পাইছে?

: মোৰতো ভালেই লাগিছে। কিন্তু মাতটোহে ঠিক হোৱা নাই। তুমিতো জানা অনু, বলীনৰ 'কিয়' নাটকখনৰ গেঠুৰ চৰিত্ৰটো? এই ৰোগটোও ঠিক তাৰ দৰে।

: আপুনি কথা নকবচোন ইমান।

: ৰবাচোন কবলৈ দিয়া। আৰু হয়তো কবলৈকে নাপামেই বেচিদিন।

মোহিনীৰ উদ্বেগপূৰ্ণ হাকবচনষাৰলৈ আওকাণ কৰি সি অনুক পুনৰ ক'লে—

: সেই কছাৰী লগোৱাটো যে? হেজ্জাৰে বকক, বাধা দিয়ক, গালি-শপনি পাৰক সি যে কাৰো কথালৈ জ্ঞান্ধপ নকৰি নিজৰ ভাগে কৰি যায় কামবোৰ! এই ৰোগটোও তেনে যেনেই লাগিছে। তাৰ পাচত বাক কোৱাচোন তোমালোকৰ খবৰ। হৰেণ ভালে আছে নহয়?

: তাৰ অসুখ। কাম-কাজো নাই আজিকালি।

: তাৰ আকৌ ইমান বঢ়িয়া স্বাস্থ্যৰ ল'ৰাটোৰ কি অসুখ হ'ল?

: গেষ্ট্ৰিক বুলি কৈছেচোন?

: তোমাক চিনি পোৱা নাছিলোঁ বাবে বেয়া নাপাবা আকৌ!

: মই আকৌ কিয় বেয়া পাম! মই নিজেই জানো মই দিনে দিনে কি হৈ গৈছোঁ! জীয়াই যে আছোঁ এয়ে বক্ত।

অনুৰ ৰূপাষাৰৰ লগে লগে ওলাই অহা হুমুনিয়াহটো তাৰ নিজৰে অন্তৰ ভেদি ওলাই অহা যেন লাগিল। ইয়াত আহি পৰা মনৰ বিমৰ্ষ ভাবটো সি কাষৰ কৰি সুধিলে—

: অনু, সেই সোণানুৱা গাঁৱৰ নাটকখন তোমাৰ মনত আছেনে?

: আছে। আপুনি যে শুনাত কিবা এটা বেয়া নাম দিছিল নাটকখনৰ? মই যে আপুন্তি কৰিছিলোঁ।

: অঁ। গেঙনি- বেঙণি। এবাৰ যজ্ঞগাত গেঙাই উঠে। এবাৰ আকৌ আশাৰ বেঙণি দেখে। মোৰ এতিয়া যিটো অৱস্থা হৈছে আক।

হাঁহি হাঁহি সি ক'লে যে, নাটকখন কৰবাত হেৰাই গ'ল। বিচাৰি বিচাৰি এদিন সি সমৰ ব্ৰাহ্মক একেবাৰে ঘণ্টাপাৰৰ ধানচিৰা মহাজনৰ ঘৰলৈ পঠাই দিছিল। এবাৰ ভাবিছিল হয়তো প্ৰসেনহঁতৰ তাতো থাকিব পাৰে। কিন্তু ক'তো সি পোৱা নাছিল।

অনুৰে অৱশ্যে ক'লে যে, নাটক খোৱা মোনাখন একৈশ বছৰ মানৰ আগতে সি উজনিৰ পিনে যাওতে লগত লৈ গৈছিল। তাৰ পাছত আক ঘূৰাই অনা তাই দেখা নাই।

উপস্থিত আনবোৰে সিহঁত দুয়োৰে ঘনিষ্ঠ কথা বাৰ্তাৰ মাজত একোকে নক'লে। সিও কিন্তু ক্ৰমাৎ বিষন্ন হৈ পৰিল। পৰিবেশটোৰ প্ৰতি অনামনস্ক হৈ পৰিল। তাৰ মনত পৰিছিল আক এটা হেৰুৱা বস্তুৰ কথা। যিটো বস্তু বিচাৰি সি আগৰবাৰ জেলৰ পৰা ওলাই আহি অসমৰ গাঁও-ভূঁই চলাথ কৰিছিল। কোনেও হ'লে তাৰ উৱাদিহ দিব পৰা নাছিল। সেয়া আছিল এসময়ৰ অজস্ৰ চিঠিৰ টোপোলা।

তাৰ প্ৰথম প্ৰেয়সীৰ চিঠি আছিল সেইবোৰ। যাক সি প্ৰাণ ভৰি ভাল পাইছিল, অথচ য়াৰ স'তে ঘনিষ্ঠ হ'বলৈ কোনোদিন তাৰ সাহস হোৱা নাছিল। সেই প্ৰেমে জীৱিত প্ৰথমে তাক প্ৰাণ-প্ৰাচুৰ্য্যেৰে ভৰাই তুলিছিল আক দিছিল বিস্তাৰ তীব্ৰ দাহন-যজ্ঞশা।

ভাৱোতে ভাৱোতে সি সোমাই পৰিছিল স্মৃতিৰ মণিকোঠাৰ অতল তলিত। ঢাকাৰ সেই বিগিকি বিগিকি মনত পৰা পিলখানাৰ পৰা ওপেৰে তৰপে পৰা স্মৃতিৰ শেলুবৈ ককি ককি মনটো তাৰ হেৰাই গৈছিল অতীতৰ গহন অৱলম্বত। তেজপুৰৰ প্ৰাণচঞ্চল সেই দিনবোৰ, য'ত সি ভাবিব পাৰিছিল জীৱন অক্ষয় বুলি, অনাগত মুহূৰ্ত্তবোৰ আনন্দৰ অনন্ত আকৰ বুলি।

য'ত কেবল সি আছিল, প্ৰেয়সী আছিল, বৰ্জীপ স্বপ্ন আছিল আৰু আছিল নিষ্কণ্ঠে অপাৰ প্ৰাণময়তা। জীৱনৰ বছৰবোৰ, কলুষ কল্মষবোৰ ধুই মচি সি যদি পুনৰ জীৱনটো আৰম্ভ কৰিব পাৰিলেহেঁতেন একেবাৰে ওৰিব পৰা— সেই স্বপ্নমধুৰ দিনবোৰৰ পৰা।

চকু তাৰ উপচি পৰিছিল দুখৰ চকুৰ লোভকেৰে। হঠাৎ হাতৰ বাউসীত কাৰোবাৰ মৃদু স্পৰ্শত সি উচপ খাই উঠি চকু দুটা লৰালৰিকৈ মচি লৈছিল। কোঠাৰ মানুহবোৰ ইতিমধ্যে উঠি গৈছিল। ওচৰত মোহিনীয়ে অকলশৰে বহি আছিল আমন-জিমনকৈ। টোপনিত লালকল দিয়া কোলাৰ কেঁচুৱা লুনডুনটোক ওচৰতে শুৱাই ৰৈছিল। নাৰ্চ এজনীয়ে তাৰ দেহৰ উত্তাপ ল'বলৈ আহিছিল সন্তুৰ্ণে।

: কোন?

: মই থামেমিটাৰ দিয়। টেম্পাৰেচাৰটো লওঁ।

: অঁ অবলা দেখোন? লোৱা ভাই, যি লোৱা লৈ থাকা। জনটো ল'লেও লোৱা।

সি কব খুজিছিল, তোমাৰ দৰে ইমান ধুনীয়া ছোৱালী এজনীৰ হাতত জন গ'লেও আপচোচ নাই বুলি। কিন্তু ওচৰত মোহিনী থকা কাৰণেই নক'লে। তাই থামেমিটাৰটো তাৰ মুখত সুমাই দি সোঁহাতৰ মনিবন্ধত টিপি ধৰি বড়ীটোলৈ চাই ৰ'ল কিছুপৰ। তাৰ পাছত মুখৰ পৰা থামেমিটাৰটো উলিয়াই উত্তাপটো চালে আৰু টো এখনত বতনাই ৰখা পাত্ৰটোত সেইটো থৈ দি ক'লে—

: আপুনি চাৰ বোম্বাইলৈ যাওক। তাত এইবোৰ বেমাৰ সোনকালে ভাল হৈ যায়। ইয়াত থাকিলে ভাল হওতে ঋতুদিন লাগি যাব।

সি নাৰ্চজনীৰ মুখলৈ চাই খন্তেক বৈ থাকিল। তেওঁ অবশ্যে বৈ নাথাকিল; নিজৰ কাম শেষ কৰি ওলাই গ'ল। তেওঁৰ বিজ্ঞৰ দৰে দিয়া উপদেশৰ ভাল লাগিল। ইতিমধ্যে অবশ্যে তাৰ বোম্বাইলৈ যোৱাটো একৰকম খাটাং হৈ গৈছে। ৰাজ্য চৰকাৰে, তাৰ বিভিন্ন বন্ধুৰে আৰু একাধিক অনুষ্ঠানে সেইটো সম্ভৱ কৰি তুলিছে।

বোম্বাইলৈ যোৱাৰ কথা উল্লেখ কৰোঁতেই তাৰ মনত পৰিছিল তাৰ বন্ধু-পুত্ৰী দীপ নামৰ ডাক্তৰ ছোৱালীজনীৰ কথা। আৰু বন্ধু বিমলা চলিহা, তেজপুৰৰ কমলা আগৰৱালা, ননী বৰদলৈ এনেদৰে তাৰ শুভানুধ্যায়ী বিপদ কালৰ বন্ধু জনদিয়েকৰ কথা। অবশ্যে তাৰ মনলৈ আহিছিল বাৰে বাৰে দীপৰ কথাবোৰ। বেমাৰটো যেতিয়া ধৰা পৰিছিল আৰু যেতিয়া সকলোৱে বুজিছিল যে তেজপুৰত তাৰ চিকিৎসা নহ'ব, তেনে এটা সংকটৰ মুহূৰ্ত্তত নিৰ্দিধাই, অক্লান্তভাবে খাটিছিল এই দীপেই। তেজপুৰৰ কোনো ডাক্তৰেই সাহস কৰি তাৰ ওচৰ চপা নাছিল। কেবল তেওঁৰেই তাক নিজৰ পিতৃৰ দৰে অন্তৰ্হীন আশয়েৰে চিকিৎসা কৰিছিল আৰু নিজৰ লাজ মান কান্দি কৰি থৈ লোকক গাড়ী খুজি তাক গুৱাহাটী মেডিকেল কলেজলৈ পঠাই দিছিল। তেওঁ দিয়া দৰবৰ গুণতে এদিন পাচতে সি পনীয়া বস্তু খাব পৰা হৈছিল।

: মোহিনী, দীপে ঠিকেই কৈছে। মই বোম্বাইলৈ যিমান সোনকালে পাৰোঁ যোৱাটো ভাল হ'ব। আকৌ মনে মনে কি ভাব হয় জানা ? ভাল জানো হম ? এনেয়ে মিছা মিছি লোকক কষ্ট দিয়া হ'ব।

: চিকিৎসা আপুনি কৰাবই লাগিব। য'তেই ভাল ত'তেই কৰাব লাগিব। চলিহাই সকলো খৰচ-পাতি যোগাৰ কৰি দিব বুলি কৈছে যেতিয়া অসুবিধাতো একো নাই। আগৰৱালাই খবৰ লৈয়ে আছে। মই গোপালকো পঠাই দিছোঁ।

: গোপালক আকৌ কেলেই পঠালা ? তেওঁ বেচেৰা আৰু মোৰ বাবেই আৰু কিমান খাটিব ! তুমি জানা জানো তেওঁলোকৰ এসময়ত কি অবস্থা আছিল ? লোকৰ কাৰণে খাটোতেই বেচেৰা কঙাল হৈ গ'ল। খাটি মানুহ বুজিছা ?

অলপ বৈ হাঁহি হাঁহি সি পুনৰ ক'লে—

: ৰজা-মন্ত্ৰী এইবোৰলৈ মোৰ দৰেই গোপালৰো বৰ ভয়। তেওঁক তেনেবোৰৰ তালৈ পৰাপক্ষত নপঠাব। ৰজাৰ পৰা আমি এসময়ত পলাই ফুৰিছিলোঁ। মন্ত্ৰীৰ স'তেতো কোনোদিন কামেই নহয়। মোৰ শঙ্কৰী-কলা প্ৰতিষ্ঠানৰ আঁচনিটো এবাৰ মন্ত্ৰী এটাই চাম বাক বুলি কৈ থোঁৱা চান্দত তুলি ধলে। আৰু এটোকতো ভূমিহীন খেতিয়কক মাটি দিবলৈ মাতি আনি বিহু হৈ ৰাই ললোঁ। এৰা, পাহৰিয়ে আছিলোঁ, নীলু আহিছিলনে বাক ?

: গধূলিহে অহাৰ কথা।

: তুমি মনত পেলাই দিবাচেন দেই, সেই কালীচৰাইতৰ কথাটো। মই কৰবাত পাহৰি যাব পাৰোঁ। নীলুক কৈছিলোঁ যন্ত্ৰ কৰিবলৈ। নহ'লে সেই পৰিয়ালকেইটা বাটৰ ভিকৰী হ'ব।

: বাদ দিয়ক, নিজৰেই খবৰ লয় কোনে ?

: নহ'ব 'মোহিনী, তুমি নুবুজা ; সিহঁতৰ একো কৰিব নোৱাৰিলে মোৰ জীৱাই থকাৰ

কোনো অৰ্থই নাই।

: থওক হেৰি! এম, পি উঠোতে আপুনি যাৰ বাবে জীৱন তুচ্ছ কৰি সংগ্ৰাম কৰিছিল, সিহঁতে ভোট দিছিল জানো আপোনাক?

: সেইবোৰৰ কাৰণ বুজালেও তুমি নুবুজিবা।

সি অকণ উত্তেজিত হৈ পৰা দেখি মোহিনী মনে মনে থাকিল। এনেতে বাহিৰত কোনোবাই দুবাৰত টুকুৰিয়ালে। তাৰ অনুমতি পোৱাৰ লগে লগে উপেন আৰু তৰুণ সোমাই আহিল। পুৰণি বন্ধুৰ বিপদত তেওঁলোক আহিছে সহায় কৰিবলৈ। উপেনে লৈ আহিছিল এটা গাঁৱলীয়া দৰবৰ টোপোলা। তেওঁ মোহিনীৰ হাতত টোপোলাটো দি ক'লে—

: প্ৰমাণী দৰবৰ বুলি কৈছে, তোৰ বিশ্বাস হ'লে খাবি।

: কেৱল দৰবৰ প্ৰমাণী হ'লেই হ'ব কিটো? ইপিনে মোৰ যে বেমাৰটোও প্ৰমাণী। এই বেমাৰে আজিলৈকে কাকো সাৰি যাব দিয়া নাই মই জনাত।

সি ডাঙৰকৈ হাঁহি দিছিল। ডিঙিটো হঠাৎ বিসাই উঠিল। সি হঠাৎ নীৰৱ হৈ গ'ল। আনকেইজনো নীৰৱ বিমৰ্ষ হৈ বৈ থাকিল। ডিঙিৰ বিষটো আঁতৰি যোৱাত সি পুনৰ সহজ হ'বৰ চেষ্টা কৰি ক'লে—

: তহঁতেচেন স্নেহৰ শোক সভা পাতিলিয়েই!

তাৰ ৰগৰত যোগ দিয়াৰ বাবে কাৰো মানসিক প্ৰস্তুতি নাছিল। অলপ পাচতে তাক দৰবৰটো খাবলৈ আকৌ সোঁৱৰাই দি দুয়ো ওলাই গৈছিল। সি তেতিয়াহে মোহিনীৰ পৰা দৰবৰ টোপোলাটো লৈ খুলি চালে। তাৰ মনত পৰিল হলেস্বৰৰ যদানন শৰ্মা নামৰ চিনাকি এজনৰ মাকৰ কথা। তেওঁৰো গুহাঘাৰত কেন্চাৰ হৈছিল। ঘৰৰ সকলোৱে আশা এৰি দিছিল। এনেতে এদিন এজন ভিখাৰী আহি পৰিছিল। ভিখাৰীজনে কথাতো কেনেকৈ জানিলে। আৰু নিজেই উপযাচি বনৌষধি তুলি আনি দৰবৰ এটা তৈয়াৰ কৰি দিলে। ঘৰৰ মানুহবোৰে ভাবিলে ৰোগী এনেও মৰা তেনেও মৰা; কাজেই দৰবৰটো ব্যৱহাৰ কৰাতনো ক্ষতি কি! বুঢ়ীয়েও পানীত উটি যোৱা মানুহৰ খেৰ-কুটাগচো আশ্ৰয় বোলা আপু বাক্যমাৰকে মানি দৰবৰটো ব্যৱহাৰ কৰাত সন্মতি দিলে। বুঢ়ীৰ বেমাৰতে ভাল হ'লেই, স্বাস্থ্যও সুন্দৰ হৈ উঠিল।

কথাতো মনত পৰাত সি মোহিনীক দৰবৰটো যত্নেৰে থৈ দিবলৈ ক'লে। এনেতে কোনোবা এজন অহাৰ সঁহাৰি পালে। ভাবিলে নিশ্চয় নীলুবেই হ'ব। তাৰ ভাল লাগিল অনন্তঃ কালীচৰণহঁতৰ কথাতো তাক ভালদৰে বুজাই ক'ব পাৰিব।

নীলু অৱশ্যে অহা নাছিল, আহিছিল মন্ত্ৰী এগৰাকী। তাৰ বাল্যকালৰ বন্ধু। তেওঁ আহিছিল মুখ্যমন্ত্ৰীৰ হৈ কথা এটা খাটাংভাবে জানি যাবলৈ। মন্ত্ৰী গৰাকীয়ে বিশেষ বাগাড়ম্বৰ নকৰি ক'লে—

: তুমি মিচেচকো লৈ যোৱা লগত। চলিহাই মোক সুধিবলৈ দিছে আকৌ তোমাৰ তেখেতক লগত লৈ যোৱাত অসুবিধাটো কি?

: অসুবিধা বহুতো। আটাইতকৈ ডাঙৰ অসুবিধাটো হ'ল কেঁচুবাটো। মোহিনীয়ে অৱশ্যে তাৰ কথাৰ মূৰত খৰচ আদিৰ কথাও উল্লেখ কৰিলে। কথা প্ৰসংগত হঠাৎ মনত পৰাৰ দৰে সি পুনৰ ক'লে হাঁহিবৰ চেষ্টা কৰি—

: অ' চলিহঁতো 'মই চাম বাক' বুলি কৈছিল সিদিনা। মোৰ কিন্তু ভাই মন্ত্ৰীৰ 'মই চাম বাক' বোলা কথাষাৰৰ অৰ্থ লৈ বৰ তিক্ত অভিজ্ঞতা আছে।

মন্ত্ৰীজনে হাঁহি হাঁহি ক'লে যে, এম, এল, এ চৰকাৰী মানুহ যেতিয়া চৰকাৰে তেওঁৰ চিকিৎসাৰ ব্যয় বহন কৰিবলৈ বাধ্য। তাৰ ক্ষেত্ৰত কামটো হৈয়ে আছে। তেওঁ নিজেই মন্ত্ৰী হিচাবে চহী কৰি আহিছে ফাইলত।

সি অবশ্যে চিন্তা কৰিলে একেবাৰে বেলেগ এটা দিশত। মন্ত্ৰীয়ে কৈছে যেতিয়া খৰচটো হ'ব। কিন্তু লগত মোহিনীক নিলে তাৰহে হাৰমাল হ'ব হয়তো। অচিনাকি ঠাইৰ কথা। একেবাৰে নিৰাশ্ৰয়, নিৰালম্ব হৈ পৰিব যদিহে এজন সৰ্ত্তক মানুহ লগত নাথাকে। সিও ভাবিছে কথাটো। কিন্তু মোহিনীক নিলে লগত কেঁচুবাটোৰে তাই তাকতো সহায় কৰিব নোৱাৰিবই, বৰঞ্চ তাইকহে সি সহায় কৰিবলগীয়া হ'ব পাৰে।

মন্ত্ৰী ওলাই গৈছিল ইতিমধ্যে। দুই এজন কোনোবা কোনোবা আহিছিল, তেওঁলোকে গ'ল। এসময়ত সি আৰু মোহিনী অকলশৰীয়া হৈ পৰিল। লুনডুনটোৰে ইতিমধ্যে সাৰ পাইছিল। মাকৰ কোলাত সি অকলেই কিবাকিবি আনে নুবুজা কথা পাতি আছিল। কেঁচুবাটোৰ খুনুক-ধানাক মাতবোৰে তাঁহাত দুয়োৰে নিসংগ মুহূৰ্ত্তকেইটাক অঢ়ক বেচি হৃদয়ভেদী কৰি তুলিছিল। সি ভাবিছিল বোধহে গৈ ইমানগাল টকা খৰচ কৰি কি লাভ হ'ব জানো? গ'লেইবা, লগত যাব কোন? তিনিটাকে কণ কণ শিশুক লগত লৈ মোহিনীয়ে অকলশৰে বেচেৰী চম্ভালিবই বা কিদৰে? তায়োতো তাৰ দৰেই নিৰাশ্ৰয়, নিৰালম্ব হৈ পৰিব।

: মোহিনী, অ' মোহিনী।

: কি হ'ল? ডাক্তৰে আপোনাক বেচি কথা কবলৈ হাক দিছে। অকণ শান্তিৰে মনে মনে থাককচোন।

সি বুজিলে, মোহিনী বিষন্ত হৈছে তলে তলে তাৰ ভাল মানুহবোৰ আহি থকা দেখি। কিন্তু সি শান্তিৰে মনে মনে থাকে কেনেকৈ? মনে মনে অবশ্যে সি থাকিব। আৰু দুদিনমানৰ পাচত হয়তো সি নিজে থাকিব নুবুজিলেও বেমাৰেই তাক বাকহীন, নিঃসাৰ কৰি পেলাব। কিন্তু শান্তিৰে? হুঁ। ইমান দুখতো তাৰ হাঁহি উঠিল মোহিনীৰ কথাষাৰৰ মৰ্ম উপলব্ধি কৰি। □□

“এয়ে মোৰ শেষ গান।

মোৰ জীৱন নাটৰ শেষ ৰাগিণী

কল্যাণ খৰমান

পাতনিতো বালোঁ ধেমালি নান্দী

ভংগী সূত্ৰধাৰ,

হাঁহি বিননিৰে ভাও দিলোঁ নানা

বোৱালোঁ অশ্ৰুধাৰ।”

অৱশেষত সি তেজপুৰলৈকেই ঘূৰি আহিছিল।

বোম্বাইৰ পৰা ঘূৰি আহি অসম পোৱাৰ দিনা মনৰ আনন্দত সি উদ্বাউল হৈ পৰিছিল। বোম্বাইৰ টাটা কেন্চাৰ ইন্সটিটিউটত সি চিকিৎসা লৈ ঘূৰি আহিছিল। কেঞ্চাৰ বিশেষজ্ঞসকলে তাক পৰীক্ষা কৰি সম্পূৰ্ণ আৰোগ্য হোৱা বুলি কৈ পঠাই দিছিল। সিও হেৰুৱা স্বাস্থ্য ঘূৰাই পোৱাৰ দৰে দেহটো পাতল লগা যেন অনুভৱ কৰিছিল।

বোম্বাইত তাৰ লগত প্ৰথমে আছিল বদন নামৰ তাৰ আগতে ডাঙৰ হোৱা তেজপুৰৰ উদ্যোগী ডেকা বন্ধু এজন। তেওঁ অহাৰ পাচত তাক সংগ দিছিল পাঠশালা অঞ্চলৰ ঘনিষ্ঠভাৱে চিনাকি পৰিয়াল এটাৰ শিক্ষিত যুৱক ডঃ নিশিপদ চৌধুৰীয়ে। আৰু আহিছিল বহুত চিনাকি অচিনাকি মানুহে খবৰ লবলৈ। ভূপেন, কৃষ্ণ, হেমাংগ বিশ্বাস, ডিব্ৰুগড় বিশ্ববিদ্যালয়ৰ অধ্যাপক দুৰ্গেশ্বৰ দলে — এনেদৰে বহুতকে লগ পাইছিল অসমৰ বাহিৰত চিকিৎসা লোৱা কালডোখৰত। আৰু আহিছিল বহুত চিঠি তাৰ মঙ্গল কামনা কৰি, আৰু বহুত মণিঅৰ্জাৰ- তাৰ সাহায্যৰ বাবে ধনৰ বোজা বই বই। বোম্বাইত থাকিও অসমৰ মাজ- মজিয়াতে থকা যেন অনুভৱ কৰিছিল সি প্ৰতিটো মুহূৰ্ততে।

তেজপুৰলৈ আহি প্ৰথম কেইদিনমান সি ঘৰৰ ভিতৰতে ল'ৰা তিনিটাৰ লগতে ধেমালি-খুমুলা কৰি কটালে। কোনোবাই দেখা কৰিবলৈ আহিলেই অননুকৰণীয় ৰগৰ তুলি সি কৈছিল এটা ফকৰাৰ সহায়ত যে কেঞ্চাৰৰো অন্ততঃ এঞ্চাৰ এটা আছে যদিহে ৰোগী এড্ডাঞ্চাৰাচ হয়। সি প্ৰায়ে মাতিছিল ফকৰাটো —

বিকট উৎকট ৰোগ

দুদন্ত কৰ্কট।

দূৰ হোৱা দূৰ হোৱা

নানিৰা সংকট।।

মোহিনীয়ে নিচে সেই ৰগৰত যোগ দিয়া নাছিল। তাই মাত্ৰ উপৰ্যুপৰি এটাই অনুৰোধ কৰিছিল যে, সি তাৰ এখন আত্মজীৱনী লিখিবলৈ আৰম্ভ কৰিব লাগে। সি মোহিনীৰ অনুৰোধ এবাৰ নোৱাৰি এদিন আৰম্ভ কৰিছিল তাৰ আত্মজীৱনী। সি ভাবিছিল, তাৰ নিজৰ জীৱনটোক

স্বপ্নীয় কৰাতকৈ জীৱনত সি মুহূৰ্ত্ত যি সংগ্ৰাম কৰিলে তাক স্বপ্নীয় কৰাটোহে বেচি সমুচিত আৰু যুক্তিযুক্ত হ'ব। কিয়নো সি তেনে এক নজিৰ লিপিবদ্ধ কৰি থৈ যাব পাৰিলে সিহঁতৰ অসমাপ্ত সংগ্ৰামক সমাপ্তিৰ পিনে আগুৱাই নিবলৈ সংগ্ৰামী উত্তৰ পুৰুষসকলক সেয়ে কেৱল প্ৰেৰণাই নহয় অৱিহণাও যোগাব। ঠিক তেনে এক উদ্দেশ্য আগত ৰাখিয়েই সি আৰম্ভ কৰিছিল তাৰ আত্মজীৱন কাহিনী।

সিতো জনা নাছিল যে, বিশেষজ্ঞৰ আত্মস অৱধাৰিত মৃত্যুক বাধা দিয়াৰ বাবে নহয়, তাক সুগম কৰাৰ বাবেহে দিয়া হৈছিল।

বোম্বাইৰ পৰা ঘূৰি আহি ঘৰত সি এমাহো শান্তিৰে থাকিবলৈ নাপালে। সেইদিনা সি পুৱাতে উঠি প্ৰথমে অসমাপ্ত আত্মজীৱনীখনক লৈ বহিছিল। অন্তৰাঙ্গাই তাক নিতউ যেন উদগনি দিছিল জীৱনীখন সোনকালে শেষ কৰিবৰ বাবে। সেইদিনা সি বহীখনৰ আগদিনা লেখা শেষৰ পেৰাগ্ৰাফটোৰ পাচত আন এটা পেৰাগ্ৰাফ আৰম্ভ কৰি লিখিছিল “মোৰ জীৱনৰ বোৱঁতী স্মৃতি ভটিয়াইহে বয়, উজাই নবয়” বুলি।

ঠিক সেই মুহূৰ্ত্ততে মোহিনীয়ে তাৰ বাবে একাপ হৰলিন্স লৈ আহিছিল। হৰলিন্সৰ প্ৰথম হোহাটো মৰাৰ লগে লগে ডিঙিৰ ভিতৰত সেই পুৰণি কিবা এটা লাগি থকা লাগি থকা যেন লগা অনুভূতিটো অনুভৱ কৰিলে। হৰলিন্সখিনি দুই তিনি টোক খোৱাৰ লগে লগে মূৰৰ পৰা ভৰিলৈকে সি ঘামি গ'ল। সি কাপটো আধা খোৱাকৈয়ে থৈ দিলে আৰু ততাতৈয়াকৈ লেখাত ব্যস্ত হ'ল।

দুপৰীয়া এটা ভাতো তাৰ পেটলৈ নগ'ল। গোটা বস্ত্ৰ খালেই বমি কৰা হ'ল। পাচদিনা পিঠিত টেমুনা উঠিল আৰু ডিঙিয়েদি পাচফালে ৰাজহাড়ৰ কাষেদি এটা বিষ হ'ল যাৰ ফলত সি ডিঙিটো পিচফালে ঘূৰাব নোৱাৰাত পৰিল। এবাৰ কথা ক'লেই অসম্ভৱ ক্লান্ত হৈ পৰিবলগীয়া হ'ল।

গুৱাহাটী মেডিকেল কলেজত কিছুদিন থকাৰ পাচত আৰোগ্যৰ আশা নেদেখি শেষত সি তেজপুৰৰ ঘৰলৈকেই ঘূৰি আহিল।

তাৰ চাৰিদিনৰ পাচত সেইদিনা আছিল ১৭ জুলাই তাৰিখ। পুৱাৰে পৰা বৰ গৰম পৰিছিল। তাৰ অসহ্য কষ্ট হৈছিল সেইদিনা। কষ্টত সি বিছনাতে ছুইফটাই পৰি আছিল। শৰীৰতকৈও মনৰ কষ্ট হৈছিল তাৰ বাবে অসহনীয়। বহুজনক বহু কথা কবলগীয়া আছিল তাৰ; কিন্তু সি স্পষ্ট কৰি এবাৰ কথাকো কব নোৱাৰাত পৰিল।

মাজে মাজে তাৰ মনলৈ আহিছিল নলবাৰীৰ পৰা অজ্ঞাতবাসলৈ যাত্ৰা কৰোতে মাজনিশা দেখা বহল নিৰ্মেষ আকাশখনৰ কথা। য'ত মেঘবোৰ ধুমুহা-স্বৰযুগে ধুই মচি নিকা কৰিছিল আৰু কৃষ্ণ বিতীয়াৰ জোনটোৱে জলমলাই আছিল।

সি আকাশখনৰ কথা মনত পৰিলেই কল্পনা কৰিছিল, এই মুহূৰ্ত্ততো যদি কমবেড় বৈকুণ্ঠ চক্ৰবৰ্তীৰ দৰে কোনোবাই এই ৰোগৰ পৰা পলাই সাৰিবলৈ আগ ধৰি কিবা এটা উপায় দিলেহেঁতেন। সি যদি এই মুহূৰ্ত্ততো অৱ নহেই এনে এক অজ্ঞাতবাসলৈ গুচি যাব পাৰিলেহেঁতেন, য'ত এই দুৰাৰোণী ৰোগৰ নিৰ্মম নৰেৰে ভাক ঢুকি নাপালেহেঁতেন।

এই অসহ্য কল্পনাৰেৰে বিমানে সি মনৰ পৰা আঁতৰাই মোহিনী আৰু পোলাকেইটাৰ

কথা একমনে চিন্তা কৰিবলৈ চেষ্টা কৰিছিল সিমানে তাৰ মন আচ্ছন্ন হৈ পৰিছিল সেই অদ্ভুত অৰ্থহীন চিন্তাবোৰেৰেহে। বিগত বছৰবোৰ তৰপে তৰপে গুচাই সি অনুভব কৰিবলৈ চেষ্টা কৰিলে মাত্ৰ তিনিটা বছৰৰ আগৰ তাৰ সুস্থ সবল জীৱনৰ আশ্বাস। যি জীৱনক এসময়ত সি বিশ্বাসপূৰ্ণ বুলি ঘণা কৰিছিল, সেই জীৱনেই পৰম উপভোগ্য সম্ভাৱ লৈ তাক শ্লথ কৰিলেহি মুহূৰ্ত্তে মুহূৰ্ত্তে।

মোহিনীয়ে কাষতে বহি আছিল কেঁচুৰা লুনডুনক লৈ। তাইৰ মুখখন হৈ পৰিছিল বৰ্ষাক্ৰান্ত আকাশখনৰ দৰে ব্যথাৰে গধুৰ। লুনডুনে হাঁহি হাঁহি ধুনুক-ধানাক মাতেৰে তাৰ বুকুত সৃষ্টি কৰিছিল এক বিস্কন্ধ কোলাহলৰ। ভয়তে সি মোহিনী আৰু কেঁচুৰাটোৰ পিনে চোৱা নাছিল। সি ভাবিবলৈ চেষ্টা কৰিছিল কনিহা ছাত্ৰ সন্মিলনৰ কথা, খুৰ্চকাটিৰ ট্ৰাইবেল সংঘৰ অধিবেশনৰ কথা। অজস্ৰ ঠাইত, অজস্ৰ জনসভাত সি কত দিন কত সুদীৰ্ঘ বস্তুতা দিয়াৰ কথা। ঘণ্টাৰ পাচত ঘণ্টা ধৰি অগণন জনতাই মোহমুগ্ধ হৈ তাৰ বস্তুতা শুনিছিল। দিনৰ পাচত দিন তাৰ একেটা ভাষণকে শুনিবলৈ মানুহে হিলদল ভাঙি আহি পৰিছিল। তাৰ কঠম্বৰ শ্ৰৱণৰ বাবে, তাৰ উদাস্ত আহ্বানত আশ্বাস লভাৰ বাবে কত দিন কত মঞ্চগৃহত অগণন শ্ৰোতাই উদগ্ৰ আগ্ৰহেৰে অপেক্ষা কৰিছিল। আজি ক্ষিপ্ত এই মুহূৰ্ত্তত সি ক্লান্ত, বুকুৰুদ্ধ; কঠ তাৰ চিৰদিনৰ কাৰণে শুদ্ধ, আশ্বাসহীন হৈ পৰিল।

সি মোহিনীক শেহাই শেহাই কিবা এষাৰ কৈছিল। মোহিনীয়ে শুনিবৰ বাবে কাণখন তাৰ মুখৰ ওচৰলৈ আনিছিল। এনেতে সোমাই আহিছিল দীপ। তেওঁ সোমায়ৈই তাৰ পিনে চাই সুধিলে—

: কেনে আছে ?

সি কোনোমতে হাত এখন দাঙি বেপৰোৱা ভংগী এটা দিবৰ চেষ্টা কৰি শেহাই শেহাই সেমেকা হাঁহি এটা মাৰি ক'লে—

: বহাল ভবিয়ৎ।

দীপে কোনো ভাৱাবেগ প্ৰকাশ নকৰি বস্তুচাপ আদি চোৱাত ব্যস্ত হৈ পৰিল। মোহিনীয়ে দীঘল হুনিয়াহ এটা কাঢ়ি তাৰ মুখলৈ চালে। সি চকু দুটা মুদি দিলে। দীপৰ সান্নিধ্যত মনতে অকণ আশ্বাস অনুভৱ কৰিবলৈ চেষ্টা কৰিলে সি।

দীপে কাৰো পিনে নোচোৱাকৈ ক'লে—

: অলপ কেইদিনমানৰ কাৰণে ইয়াৰ হাস্পাতালত ৰখাই ভাল হ'ব নেকি ? আজিয়েই নিলে ভাল হ'ব। চোৱা চিতা কৰাত সুবিধা হ'ব।

মোহিনীয়ে শংকিত হৈ সুধিলে—

: আজিয়েই নে ?

: অঁ, পাৰিলে এতিয়াই। মই তাত চব সুবিধা কৰি দিম। মোৰ ক্লিনিকৰ পৰাও ওচৰ হ'ব।

দীপৰ কথা শুনি কঠম্ব বিস্কৃত হাঁহি এটা মাৰি হাত এখন কোনোমতে তুলি নেতিবাচক ভংগী এটা দি আকৌ চকু দুটা মুদি নিভন্ত হৈ পৰি থাকিল। দীপ ওলাই যোৱাৰ শব্দটো নুতনা হোৱাত সি হাতটোৰে হজাশৰ ভংগী দি মোহিনীক মুকাবলি বন্ধ কৰিলে যে এইকোৰ চব নিবৰ্ণক।

কত কি যেন কবিলে বেচেৰী ছোৱালীজনীয়ে। কিন্তু হ'ব কিটো। সিয়েই হাল টানিব নোৱাৰিলে। বেদনাত তাৰ চকুহাল সেমেকি উঠিল। মোহিনীয়ে তাৰ মনৰ দুখ বুজিব পাৰি মনটো পাতল কৰি দিবৰ মনেৰে সুধিলে। সেয়া আচলতে প্রশ্ন নাছিল, আছিল এক উপলব্ধি মাত্ৰ।

: আপোনাৰ আত্মজীৱনীখন আৰু যে কিমান দিন লাগিব।

হু! ইমান দুখতো তাৰ হাঁহি দিবৰ মন গৈছিল। তাৰ জীৱনত কিবা জানো পূৰ্ণ হ'ল? সি লিখিব খুজিছিল, সিহঁতৰ সংগ্ৰামৰ আদৰ্শ যাতে উত্তৰ পুৰুষে বুজিব পাৰে, আৰু যাতে সিহঁতৰ নিশ্চল সংগ্ৰামক পুনৰুজ্জীৱিত কৰি চৰম লক্ষ্যত উপনীত হ'বগৈ পাৰে সেই উদ্দেশ্যে। কিন্তু সিও অসমাপ্ত হৈয়ে ব'ল। মোহিনীয়ে ভাবিছে আৰু যে কিমান দিন লাগিব বুলি। কিন্তু কোনোবা দিনা সি জানো আকৌ লিখিব পৰা হ'ব। হ'ব জানো তাৰ দেহ আগৰ দৰে কাহানিৰ সমৰ্থ, কৰ্মক্ষম।

তাৰ মনত পৰিছিল উনৈচ নে তেত্ৰিশ চনৰ সেই প্ৰাণচঞ্চল উদ্গাম দিনবোৰৰ কথা। জ্যোতিপ্ৰসাদ, সি আৰু স্বৰ্গজ্যোতি। সেই পাহাৰটোৰ ওপৰত স্বৰ্গজ্যোতিহঁতৰ পঁজাটোৰ দুৰাৰ মুখত। বাহিৰত চৰাইৰ সুৰীয়া মাত আৰু জংঘলৰ গহীন নীৰৱতা। সি স্বৰ্গজ্যোতিক নাচ শিকায় জ্যোতিপ্ৰসাদেও লক্ষ্য কৰে তাৰ প্ৰতিটো পদক্ষেপ। জ্যোতিপ্ৰসাদে হঠাতে কেতিয়াবা তাক কয়—

: বুজিছা বিষ্ণু, মোৰ জীৱনত এটা ডাঙৰ দুখ বৈ গ'ল জানা?

: কি দুখ ককাইদেউ?

যেন বহুদিনৰ আগতে ষ্টুডিঅ'ত বাণীবদ্ধ কৰি থোৱা এখন ৰেখাকাঁহীহে। সিও ঠিক তেনেদৰেই সোধে জ্যোতিপ্ৰসাদে এই প্ৰশ্নটো উত্থাপন কৰিলে। তেওঁ ক'ব—

: মোৰ নাচ শিকিবৰে নহ'ল বুজিছা?

: কিন্তু আপুনি যে কতজনক নাচ শিকালে?

জ্যোতিয়ে তাৰ শেষ কথাৰাৰ শুনি নিতউ গহীন, নীৰৱ হৈ পৰিছিল। সি পুনৰ ব্যস্ত হৈ পৰিছিল নাচত। নাচি নাচি কল্পনা কৰিছিল কত কি কৰাৰ, কত কি হোৱাৰ। পিচে সেই যে কথা এয়াৰ আছে— ৰাম ৰজা হ'ব, হিয়া আনন্দে নধৰা হ'ব! তাৰো সেয়ে হ'ল। কল্পনা তাৰ কল্পনাতো ব'ল।

জ্যোতিপ্ৰসাদৰ এটা দুখহে বৈ গৈছিল। তাৰ যে আকৌ কুলাই পাচিয়ে নধৰা দুখৰ দুৰ্বহ তাৰ বগটেই জীৱন শেষ হ'ল। কল্পনা কৰিছিল অলেখ কিবা কিবি পূৰ্ণ কৰাৰ, কিন্তু জীৱন পাত্ৰৰ তলি উদং হৈ গ'ল কাহানিৰ বাবে।

কত কি যে আঁচনি কৰিছিল সি জীৱনটোত। এসময়ত ভাবিছিল, সি অকলে এখন পূৰ্ণ দৈৰ্ঘ্যৰ কথাছবি কৰাৰ কথা। যিখন ছবিত থাকিব সৰ্বস্বাৰ প্ৰাণান্ত সংগ্ৰামৰ কাহিনী, সেইসকলৰ হাঁহি-কান্দোন, ব্যথা-আনন্দৰ সৈতে তাৰ নিবিড় পৰিচয়ৰ ইংগিত। কিন্তু সময়-সুযোগচেন তাৰ কোনোদিন নিমিলিল। এবাৰ ভাবিছিল সোণামুৱা গাঁৱৰ নাটকখন গাঁৱে-ভূঞা অভিনয় কৰাৰ। সিহঁতৰ হাঁহি-কান্দোনক অবিকৃত ভাবে প্ৰতিফলিত কৰাৰ। শেষত সেইটোও হৈ নুঠিল। লিখা হ'ল আধা লিখা, ছবি হ'ল আধা-অঁকা, সংগীত ব'ল আধা গোৱাকৈ। আনকি হেঁপাহ পুৰাই সি

কথাকেই ক'লে নেপালে। আটাইতকৈ ডাঙৰ কথা, য'ত সি ভাৰিছিল জীৱনটো পূৰ্ণতাৰে মণ্ডিত কৰিব পাৰিব বুলি তাতেই সি হ'ল শোচনীয়ভাৱে ব্যৰ্থ।

সি এইবোৰকে চিন্তা কৰি বহুত পৰৰ পৰা সুধিব সুধিব বুলি ভাৰি থকা কথাবোৰকে কণ্ঠেৰে মোহিনীক সুধিলে –

: হাম্পাতাললৈ যাম জানো আৰু ?

: অঁ, । ডাঙৰে কৈছে যেতিয়া যাবই লাগিব।

: মোহিনীৰ কৰুণ অথচ দৃঢ় মুখখনলৈ চাই অনুযোগৰ সুৰত নিজকে কোৱাৰ দৰে ক'লে –

: লাভ কি ?

তাৰ একেবাৰেই ইচ্ছা নাছিল হাম্পাতাললৈ যোৱাৰ। জীয়াই থকা মানুহৰ বাবেহে হাম্পাতালত চিকিৎসা – এইবোৰৰ প্ৰয়োজন। তাৰ দৰে মৃত এজনৰ বাবে আকৌ এইবোৰ কেলেই ? আগেয়ে ইমানবোৰ ঝলস্কল কৰি সি ভুলেই কৰিলে। কাকো একো নোকোৱাকৈ মনে মনে শাস্তিত মৰি যাব লাগিছিল। তাৰ দৰে ছালটিগা ভিকছ এজনে এনে আমিষী বেমাৰৰ সৈতে যুঁজু দিবলৈ যোৱাই ভুল হৈছিল।

তাৰ জীৱনটো হৈ পৰিল সি বৰপেটাৰ স্বৰ্গে ওষ্ঠাদৰ লগত গুৱাহাটীৰ কমাৰপট্টিত আৰম্ভ কৰা মাছৰ বেপাৰখনৰ দৰে। বেপাৰতো গ'লেই, শেষত লাভৰ মূৰত মানুহকেইটাও কাবুলী মহাজনৰ ভয়ত পলাই ফুৰিবলৈ বাধ্য হ'ল। এতিয়া আৰু তাৰ দৰে মৃতপ্ৰায়, হতসৰ্বস্ব মানুহ এটাক লৈ এইদৰে ডাঙৰ-হাম্পাতাল কৰি টনাটনি কৰি ফুৰাৰ অৰ্থ কি থাকিব পাৰে !

: নেযাওঁ দে অ'নহ'লে ? মইতো আৰু নাবাচিম।

তাৰ অনুযোগবাৰৰ লগে লগেই মোহিনীৰ চকুৰ পৰা টপ টপ কৰে চকুপানীৰ টোপাল কেইটামান তাৰ বাউসীত পৰিছিল। লুনডুন কোলাতে শুই আছিল। সি অপৰাধীৰ দৰে সংকোচেৰে ক'লে –

: দে, যাম দে অ'তই যদি ভাল পাৰ। তয়েতো মোৰ সৰ্বস্ব। এই পৃথিৱীত মোৰ আৰু কোন আছে ?

অলপ দম লৈ সি আকৌ কিবা এটা কথা মনত পৰাৰ দৰে সুধিলে –

: আজি কি তাৰিখ ?

: উনৈশ জুন।

সি হঠাতে গভীৰ চিন্তাত নিমগ্ন হ'ল। কিবা যেন এটা পুৰণি কথা মনত পেলাব খুজিছে। হাতৰ আঙুলিৰে কিবা লেখি চালে আৰু এসময়ত পাহৰি থকা কথাটো মনত পৰাৰ দৰে সহজ হৈ পৰিল। সি মোহিনীৰ হাতত ধৰি ক'লে –

: মোহিনী, বাইক মাতচোন এবাৰ।

তাৰ আচলতে মনত পৰিছিল তাৰ জীৱনত ঘটা দুটা তাৎপৰ্যপূৰ্ণ ঘটনাৰ কথা। সেই ঘটনা দুটা ঘটিছিল উনৈশ জুন তাৰিখতে। এটা ঘটনা ঘটিছিল ঠিক একেলৈ বহুৰ আগতে। সেইদিনা গুৱাহাটী চহৰৰ জনপূৰ্ণ এটা শ্ৰেষ্ঠগৃহত প্ৰথম তাৰ সংগ্ৰামী সৃষ্টিয়ে প্ৰথম ৰাজস্বৰ সমাদৰ লাভ কৰিছিল। তাৰ স্পষ্ট মনত আছে সেইদিনা আছিল উনৈশ জুন। তাৰ পৰম সুন্দৰ

কমলে তাতেই প্ৰথম বেক্ৰাউণ্ড ডায়েলগ প্ৰয়োগ কৰিছিল। আৰু একালৰ প্ৰিয় শিষ্য ভূপেনে তাতেই প্ৰথম বিপ্লবী গীতৰ সূচনা কৰিছিল। তাৰ অব্যবহিত পাচতেই আৰম্ভ হৈছিল তাৰ জীৱনৰ প্ৰচণ্ডতম অধ্যায় — সুদীৰ্ঘ অজ্ঞাতবাস।

আনটো ৬ বছৰীয়া তাৰো বত্ৰিশ বছৰৰ আগতে। যেতিয়া তাৰ বয়স আছিল মাত্ৰ সাত বছৰ। সি সেইদিনা পিতাক আৰু মোতীমিঞাৰ আগত দোভাগ ৰাতি পীৰে গোৱা গীতটো পূৰাকৈ গাই দিছিল শুদ্ধ সুৰত। তাকে দেখি পিতাকে তাক সাৰট মাৰি কোলাত তুলি লৈ শ্ৰম কৰিছিল। তাৰ মনত পৰাত সেইদিনাই প্ৰথম আৰু শেষবাৰৰ বাবে পিতাকৰ কোলাত উঠিছিল। সেই গীতটোকে জীৱনত প্ৰথমে সি পূৰাকৈ গাব পৰা হৈছিল।

সি আজি সেই গীতটো মনত পেলাব নোৱাৰিলে। কিমান দিন আগৰ পুৰণি এটা গীত। যেতিয়া তাৰ মাক আছিল, পিতাক আছিল আৰু আছিল চাৰিওপিনে ঘেৰি আশ্বাসৰ প্ৰাচুৰ্য। মনমোহিনী বায়েকেও গীতটো জানিছিল। গীতটো এবাৰ শুনাৰ বাবে অধৈৰ্য হৈ সি আকৌ ক'লে —

ঃ মাতিলিনে বাইক!

বায়েক মনমোহিনী আহিছিল। কিন্তু আশা তাৰ পূৰণ কৰিব পৰা নাছিল। তেওঁ গীতটো মনত পেলাব পৰা নাছিল। বায়েকৰ হতাশাব্যঞ্জক কথাৰ শুনাৰ লগে লগে অসহ্য বেদনাত চকু দুটা মুদি সি পৰি থাকিল।

গভীৰ ৰাতি নাৰ্চৰ খট্ খট্ শব্দত সি এবাৰ চকু মেলি চাবলৈ চেষ্টা কৰিছিল। কিন্তু মুহূৰ্ততে চব ওলট-পালট হৈ গৈছিল। তাৰ চকুৰ আগত ভাঁহি উঠিছিল এটা এক্সৰ অতল গহুৰ। হঠাৎ সি তাত পিছলি পৰিছিল।

সেই মুহূৰ্তত আকাশৰ ক'তো এটা পৰীয়া তৰা খহি পৰা নাছিল। চকুপানী টুকিবলৈ কোনো আপোন মানুহো নাছিল তাৰ ওচৰত। অজ্ঞান হাঁহিৰে বিদায় দিবলৈ লুনডুনো পৰম নিৰ্ভৰেৰে শুই আছিল মাকৰ বুকুত। আৰু যাৰ মুখত হাঁহি দেখাৰ সি সমগ্ৰ জীৱন সাধনা কৰিছিল, সংগ্ৰাম কৰিছিল, সিহঁতেতো কোনোদিনেই নাজানিব এই মৰ্মস্তুদ কাহিনীৰ কথা। □□

